

DOS IZ GEVEN DER ONHEYB

Pinchas Shwartz

•



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x101, or by email at cmadsen@bikher.org.


פ. שווארץ

דאָס איז געווען
דער אַנהייב

ISBN: ISBN:0-657-14412-6

Barcode/EAN: 9780657144128

Old Call #: 846



Digitized by the Internet Archive
in 2013

<http://archive.org/details/nybc214412>

2971 (ק.ק.) 1/11 1944

התאחדות

25 פברואר 1944
ירושלים

פ. שוואַרץ

דאָס איז געווען
דער אַנהייב

ארויסגעגעבן פֿון
„פֿאַרלאַג אַרבעטער־רינג“
ביים בילדונגס־קאָמיטעט פֿון
אַרבעטער־רינג
ניו־יאָרק, נ. י.

DOS IS GEVEN DER UNHEIB
BY P. SHWARTZ

COPYRIGHT 1943 BY
FARLAG WORKMEN'S CIRCLE
of the
Educational Committee of the Workmen's Circle
175 East Broadway
New York, N. Y.

Printed in the U. S. A.

דעם אַנדענק פֿון יענע אידישע שרײַבער, וואָס זײַנען
אומגעבראַכט געוואָרן אַכזריותדיק דורכן מערדער־לעכן
שונא; אויסגעגאַנגען ערגעץ איינזאַם אין אַ תּפֿיסה־קאַ-
מער; געפֿאַלן, ווי קעמפֿער, מיט געווער אין האַנט; אַוועק
פֿון דער וועלט מיטן אייגענעם ווילן, נישט קענענדיק
מער אויסהאַלטן די פּיין; געשטאַרבן, אויסגעשעפטע און
פֿאַרמאַטערטע אינמיטן וואַנדער־וועג;

דעם אַנדענק פֿון די דאָזיקע אַלע פֿאַרפּיניקטע און פֿאַר-
שניטענע אידישע פּען־מענטשן, צווישן וועלכע עס גע-
פֿינען זיך סײַ אַזעלכע, צו וועמען איך האָב אַרױפֿגעקוקט
מײַן גאַנץ לעבן, ווי צו לערער, פֿירער און וועגווייזער,
און אויך אַזעלכע, מיט וועמען איך האָב מײַן גאַנץ לעבן
געקעמפֿט, ווי מיט פּאַליטישע און אידיאישע קעגנער —
זייער אַלעמענס אַנדענק איז געווידן
מעט דאָס דאָזיקע טרויעריקע בוך.

א וואָרט פֿון מחבר

דאָס בוך, וואָס מיר גיבן איצטער איבער דעם לעזער, איז אַ כראָניק. קיין שום זאך, וואָס ווערט דאָ דערציילט, איז נישט אויסגע-טראַכט, צוגעטראַכט אָדער צוגעפּוצט. עס איז אַ וואַרע כראָניק פֿון מענטשלעכע איבערלעבונגען אין חודש סעפטעמבער 1939, ווען עס איז אויסגעבראָכן דער איצטיקער וועלט-קריג — אויסגעבראָכן און וויסט-געמאַכט אין משך פֿון עטלעכע וואָכן דאָס לאַנד, וועלכעס איז געווען דאָס ערשטע זיך קעגנצושטעלן היטלערן. אַלץ, וואָס איז גע-קומען שפעטער און וואָס דויערט נאָך איצטער סײַ אין פּוילן און סײַ אין דער גאַנצער וועלט, איז אַ רעזולטאַט פֿון יענע טראַגישע 3—5 וואָכן אויף די שלאַכט-פֿעלדער פֿון פּוילן.

דער מחבר פֿון דאָזיקן בוך האָט איבערגעלעבט די ערשטע 5 טעג פֿון איצטיקן קריג אין דער פּוילישער הויפט-שטאָט — אין וואַרשע. שפעטער האָט ער זיך אַרומגעשלעפּט וואַכנלאַנג איבער פּוילן — ער און נאָך צענדליקער שרייבער, וועלכע זײַנען געפֿאַרן צוזאַמען מיט אים אין אַ געמײַנזאַמער קאַמפּאַניע פֿון פּוילישע און אידישע צײַטונגס-מענטשן פֿון וואַרשע.

זיי האָבן פֿאַרלאָזן די פּוילישע הויפט-שטאָט, ווען היטלערס אַרמיי איז צוגעקומען צו אירע מויערן. זיי האָבן געמײַנט, אז דער קריג וועט נאָך לאַנג דויערן אין פּוילן, און אז זיי וועלן נאָך קענען ברענגען נוצן הינטערן פֿראַנט דורך פֿירן די נויטיקע פּראָפּאַגאַנדע-אַרבעט צווישן דער אַרמיי און צווישן דער ציווילער באַפֿעלקערונג.

די אילוזיע האָט געפלאַצט אין פֿאַרלוף פֿון געציילטע טעג. וואו געטאַגט נישט גענעכטיקט, געיאָגט דורך היטלערס אומאויפֿהערלעכע באַמבאַרדירונגען, זײַנען די צענדליקער שרייבער אינגיכן געבליבן ווי שפענער אויפֿן וואַסער — דער שטראַם האָט זיי געטראָגן איבער די שטורמישע כּוואַליעס פֿון קריג און צום סוף זיי פֿאַרוואַנדלט אין היימלאַזע פּליטים מיט אַ צעבראַכענעם געכטן, פֿינצטערן הינט און אומבאַשטימטן מאַרגן.

דאָס בוך איז די געשיכטע פֿון זייער וואַנדערונג. מיט זייערע אויגן האָבן זיי געזען דעם שוידער פֿון קריג אין פֿאַרשידענע געגנטן פֿון פּוילן. אין זייערע איבערלעבונגען שפיגלט זיך אַפּ דאָס, וואָס עס האָבן דאָן איבערגעלעבט מיליאָנען.

פֿיל פֿון די „העלדן“ פֿון דאָזיקן בוך — עס רעדט זיך וועגן די אידישע שרײַבער, וואָס האָבן געוואַנדערט צוזאַמען מיטן מחבר אַדער וועגן וועלכע עס קומט בכלל צו רייד אין דאָזיקן בוך — לעבן שוין נישט. פֿאַר זיי איז די געשיכטע שוין פֿאַרענדיקט. די אַנדערע, וואָס האָבן דורכגעהאַלטן ביז איצטער דעם פֿינלעכן גלות, זײַנען צעזײַט און צעשפּרייט איבער פֿאַרשידענע לענדער און וועלט-טיילן. אין ליטע, סאַוועט-רוסלאַנד, פּאַלעסטינע, קאַנאַדע, כינע, ענגלאַנד, פֿאַרייניקטע שטאַטן — אומעטום געפֿינען זיך איצטער אָפּגעבראַכענע צווייגן פֿון דעם-אַקאַרשט אַזוי פֿונאַנדערגעבליטן בוים פֿון דער אידישער ליטע-ראַטור און זשורנאַליסטיק אין פּוילן. פֿאַר זיי — ווי פֿאַר דער גאַנצער געפֿיניקטער אידישער מאַסע אין אײראָפּע — איז עס נאָך ווײַט פֿונעם סוף.

זאַל דאָס בוך אויפֿגענומען ווערן דורך דעם לעזער נישט אַלס סתּם „לעקטור“, נאָר אַלס אַ דאַקומענט, ווײַל דאָס איז עס פֿאַקטיש: אַ דאַקומענט, אַ כּראַניק.

אַזעלכע דאַקומענטן, אַזעלכע כּראַניקעס דאַרפֿן געשריבן ווערן מערער און מערער. דער מחבר מײַנט, אַז זײַן בוך איז אין דער דאַ-זיקער הינזיכט בלויז אַן התּחלה.

פ. שוואַרץ

פֿאַרוואַרט

ווען איך האָב געלייענט פּנחס שוואַרצס בוך אין מאַנסקריפּט, האָט עס אויף מיר געמאַכט אַ טיפֿן איינדרוק. עס איז פֿאַר מיינע אויגן דורכגעגאַנגען די גאַנצע טראַגעדיע פֿון פּוילן, ווען היטלערס חילות האָבן גענומען פֿאַרניכטן דאָס לאַנד.

פּנחס שוואַרצס בוך גיט אונדז אַ בילד — אַ שווער, אַ פּיינ-פֿול בילד — פֿון דעם אַנפֿאַנג פֿון אונדזער פֿאַלקס-טראַגעדיע. פּנחס שוואַרץ גיט דאָס איבער אַזוי בילדלעך, אַזוי צאָפּלדיק, אַז אייך דאַכט זיך, דאָס איר אַליין לעבט עס איצט איבער. אַזוי מאַלן אַזעלכע געשעענישן קען נאָר אַ מענטש, וואָס האָט טאַקע אַלץ אַליין דורכ-געטראָגן, דורכגעלעבט, דורכגעציטערט.

פּנחס שוואַרץ איז איינער פֿון די אַנגעזעענסטע אידישע זשור-נאַליסטן אין פּוילן. ער איז געווען וויצע-פֿאַרזיצער פֿון וואַרשעווער אידישן זשורנאַליסטן-פֿאַרטיי, פֿאַליטישער קאַרעספּאָנדענט פֿון דער וואַרשעווער „פֿאַלקסצייטונג“, אַן אַקטיווער טוער פֿון אידישן אַר-בעטער-בונד („בונד“) אין פּוילן. צענדליקער טויזנטער אידישע לעזער האָבן טעגלעך געלייענט זיינע פֿאַליטישע אָפּהאַנדלונגען וועגן די פּאַסירונגען אין פּוילישן פּאַרלאַמענט („סיים“). מען האָט אים געקענט אין אַלע שטעט און שטעטלעך פֿון פּוילן אַלס שרייבער, אַלס לעקטאָר, אַלס פּאַליטישן און געזעלשאַפֿטלעכן טוער.

ווען וואַרשע האָט געהאַלטן ביים צוזאַמענברעכן און די פּוילישע רעגירונג און מיליטערישע פֿירער האָבן געהאַפֿט צו שאַפֿן ערגעצוואו אין פּוילן אַ נייעם פֿראַנט צו באַפֿעסטיקן זיך קעגן די היטלער-האַרדעס, האָט זי אַרויסגעפֿירט פֿון וואַרשע אַ גרופּע אַנגעזעענע פּוילישע און אידישע זשורנאַליסטן. צווישן זיי איז אויך געווען פּנחס שוואַרץ.

מען איז געפֿאַרן פֿון שטאַט צו שטאַט, פֿון איין עק פּוילן אין צווייטן — אַלץ האַפֿנדיק, אַז מען וועט קענען ערגעצוואו זיך באַ-פֿעסטיקן. אַבער דאָס איז ניט געלונגען. אויף די שווערע בלוטיקע וועגן, אויף וועלכע זיי זיינען געגאַנגען, האָט זיי נאַכגעיאָגט די אַכזריותדיקע האַנט פֿון היטלערן.

דאָס, וואָס זיי האָבן דאַן אַלע איבערגעלעבט, איז אַ גרויסער און וויכטיקער מענטשלעכער דאַקומענט. אַט דעם דאַקומענט גיט

אונדז פנחס שווארץ אין זיין בוך. ווען איך האב עס געלייענט, בין איך געווען פֿאַרכאַפּט פֿון אַלץ וואָס שוואַרץ שילדערט.

דער בילדונגס-קאָמיטעט האָט באַשלאָסן צו העלפֿן שוואַרצן אַרויסגעבן דאָס בוך טאַקע דערפֿאַר, ווייל מיר האָבן געהאַלטן דעם מאַנוסקריפּט פֿאַר אַ וויכטיקן דאָקומענט, וואָס איז ראוי און דאַרף געבראַכט ווערן פֿאַר דער עפֿנטלעכקייט.

מיר רעקאָמענדירן דאָס בוך אונדזערע לייענער און מיר זיינען זיכער, אז זיי וועלן דאַנקבאַר זיין דעם בילדונגס-קאָמיטעט פֿאַרן דאַזיקן בוך.

בײַ דער געלעגנהייט וויל איך האַרציק דאַנקען אונדזער חבר ל. מ. שטיין פֿון שיקאַגאַ, וועלכער האָט אונדז אַ סך געהאַלפֿן, פֿדי דער מאַנוסקריפּט זאָל דערזען די ליכטיקע וועלט.

נ. כאַנין

א פאטאלער טאג

1

עס איז געווען דער פֿינפֿטער טאָג פֿון קריג

לויטן קאלענדאר-בלעטל איז יענעם טאָג געווען דער פֿינפֿטער סעפטעמבער 1939. אין לעבן פֿון פּוילן איז עס געווען דער פֿינפֿטער טאָג פֿון היטלערס אָנגריף אויף די גרענעצן פֿון דאָזיקן לאַנד. וואַרשע האָט געלעבט אונטערן שווערן איינדרוק פֿון די ערשטע לופֿט-באַמבארדירונגען. די אַטמאָספֿער איז געווען אַ שווערע, אַבער — די שטאַט איז געווען באַהערשט. מיט שפּאַנונג האָט די מיליאָנען-שטאַט זיך צוגעהערט צו די נײַעסן פֿון פֿראַנט. מײַן רעדאַקציע אויף נאַוואָליפּיע 7 — די רעדאַקציע פֿון דער „פֿאַלקס-צײַטונג“ אין וואַרשע — האָט יענעם טאָג אָנגעשטרענגט געאַרבעט.

אינדרויסן איז גראַד פֿאַרגעקומען אַ לופֿט-אַלאַרם. די ציווילע בירגער-וואַך האָט געטריבן אַלעמען אין די קעלערן. מיר האָבן פֿונ-דעסטוועגן נישט איבערגערירט אונדזער אַרבעט. מיר זײַנען שוין געווען צוגעוואוינט צו די באַמבארדירונגען. די צײַטונגס-אַרבעט האָט ווייטער געברענט אונטער די הענט.

איינער האָט געשריבן אַן אַרטיקל וועגן מאַביליזירן אַלע כוחות צום קאַמף קעגן היטלערן, אַ צווייטער האָט צוגעגרייט פֿאַר דער צײַטונג די לעצטע רשימה באַמבארדירטע שטעט און ישובים, אַ דריטער האָט איבערזעצט פֿון פּויליש די לעצטע אויסלענדישע דע-פעשן וועגן די ערשטע קריגס-שריט פֿון פֿראַנקרײַך און ענגלאַנד. ווער האָט צײַט געהאַט אַראַפּצוגיין אין קעלער? מיטאַמאַל — עס קלינגט דער טעלעפֿאָן.

פֿאַרמעל איז זינט עטלעכע טעג געווען אַ רעגירונגס-פֿאַרבאַט צו באַנוצן דעם טעלעפֿאָן אין דער צײַט פֿון אַ לופֿט-אָנגריף. אַבער מען האָט זיך דערמיט נישט גערעכנט און מען האָט דאָך טעלעפֿאָנירט.

דאַסמאַל איז געווען ביים טעלעפֿאָן איינע פֿון די סעקרעטאַר-

שעס פֿון פרעזידיום פֿון מיניסטערן-ראַט. זי האָט געמאַלדן דער רעדאַקציע, אז איינס אַ זייער קומט פֿאַר אין בנין פֿון מיניסטערן-ראַט אַ זייער דרינגענדיקע פרעסע-קאַנפֿערענץ.

— זייער דרינגענדיק... כ'בעט אומבאדינגט קומען...

איך זע, אזוי ווי עס וואָלט געווען איצט, דאָס פנים פֿון הענריק ערליך, דעם פֿאַקטישן רעדאַקטאָר פֿון אונדזער צייטונג, ביים אָפֿ-נעמען די דאָזיקע טעלעפֿאָנישע מעלדונג. ער קוקט אויף מיר מיט זיין מילדן שמיכל און זאָגט:

— נו, וואָס, מען דאַרף גיין?!

זינט עטלעכע וואָכן האָט עקזיסטירט ביים פרעזידיום פֿון מיניסטערן-ראַט אַ שטענדיקע פרעסע-קוואַרטיר, וועלכע איז באַ-שטאַנען פֿון די הויפט-רעדאַקטאָרן פֿון אַלע צייטונגען, אָדער זייערע דעלעגירטע. די דאָזיקע שטענדיקע פרעסע-קערפערשאַפֿט איז געווען אַ פֿאַרטרוילעכע.

פֿאַרשטייער פֿון אויסערן-מיניסטעריום און קריגס-מיניסטעריום פֿלעגן אויף די דאָזיקע פרעסע-קאַנפֿערענצן געבן גענויע אויפֿ-קלערונגען וועגן דעם, וואָס עס פֿלעגט זיך אַפֿט באַהאַלטן צווישן די שורות פֿון די אָפֿיציעלע קאָמוניקאַטן. דער אָפֿיציעלער קאָמו-ניקאַט, למשל, האָט דערציילט, אז דער ענגלישער אַמבאַסאַדאָר אין בערלין איז היינט אויפֿגענומען געוואָרן דורך היטלערס אויסערן-מיניסטער, און אין אַוונט פֿלעגט מען אונדז אינפֿאַרמירן, וואָס די רעגירונג ווייסט וועגן אינהאַלט פֿון דער דאָזיקער קאַנפֿערענץ. דאָס זיינען, פֿאַרשטייט זיך, געווען פֿאַרטרוילעכע ידיעות — נישט צום דרוקן. מען האָט עס אונדז דערציילט, פֿדי מיר, די צייטונגען, זאָלן זיך אַריענטירן אין די געשעענישן, און נישט דורכפֿאַלן מיט גע-וויסע אייגענע קאָמענטאַרן און באַלויכטונגען אין די אַרטיקלען. גלויבצייטיק זיינען די דאָזיקע קאַנפֿערענצן געווען אַ מין הנחה פֿון די אייפֿערזיכטיקע מאַכט-האַבער צו דער עפֿנטלעכער מיניונג פֿון לאַנד און צו די פֿאַליטישע פֿאַרטייען פֿון דער אָפֿאָזיציע, מיט וועלכע דער רעזשים האָט, ווילנדיק אָדער נישט ווילנדיק, איצט זיך שטאַרק געמוזט רעכענען...

נאָך פֿאַרן שאַפֿן פֿון דער דאָזיקער שטענדיקער פרעסע-קוואַרטיר, זיינען אין לויף פֿון גאַנצן יאָר 1939 פֿאַרגעקומען נאַרמאַלע קאַנפֿע-רענצן איינמאַל וועכנטלעך אין קאַנפֿערענץ-זאַל פֿון אויסערן-מיניס-טעריום. דער אויסערן-מיניסטער בעק אַליין פֿלעגט זיך אין זיי באַטייליקן בלויז אין אויסערגעוויינלעכע פֿאַלן. אַפֿטער פֿלעגט צו זיי קומען דער וויצע-מיניסטער גראַף שעמבעק. אַלס שטענדיקער

רעפֿערענט פֿלעגט אין נאָמען פֿון אויסערן-מיניסטעריום אַרויסטרעטן דער שעף פֿון פרעסע-אָפּטייל פֿון אויסערן-מיניסטעריום סקוואַסן, אַ באַקאַנטער פּוילישער שריפֿטשטעלער.

נישט אַלע אידישע צייטונגען זיינען אין די ערשטע צייטן אייני-געלאָדן געוואָרן צו די דאָזיקע פֿאַרטרוילעכע קאַנפֿערענצן. וואָס שוין מיין רעדאַקציע, האָט דאָס ביי אונז קיין שום ספּעציעלע פֿאַרביטערונג נישט אַרויסגערופֿן, ווייל יענע אַפֿיציעלע פרעסע-קאַנפֿערענצן פֿון אויסערן-מיניסטעריום, צו וועלכן מען האָט אונדז טיילמאַל יאָ איינגעלאָדן, פֿלעגן מיר אויך נישט באַזוכן...

און באַמת: וואָס האָבן אונדז געקענט אינטערעסירן פֿאַרטרוי-לעכע פרעסע-קאַנפֿערענצן פֿון אויסערן-מיניסטער בעק אין יענעם פעריאָד, ווען ער איז באַקאַנט געווען אין דער ברייטער וועלט אַלס מוסאָלינים אַרויסהעלפֿער בײַם פֿאַרקנעכטן אַכסיניע אָדער אַלס היטלערס שותף בײַם צערויבן טשעכיע?

דאָס הייסט: אינטערעסירט האָט עס אונדז יאָ און דווקא שטאַרק, אַכער ווערן שותפים צו דער פֿאַרטרוילעכקייט פֿון די דאָזיקע קאַנ-פֿערענצן האָבן מיר נישט געהאַט דעם מינדעסטן חשק.

די לאַגע האָט זיך אַכער געביטן אין פֿרילינג 1939, ווען בעק איז אַרויסגערופֿן געוואָרן קיין בערכטעסגאָדן, און היטלער האָט אים דאַרטן געמאַלדן, אַז נאָך טשעכיע און עסטרייך, קומט איצט די ריי אויף פּוילן. היטלער האָט אַרויסגערוקט אַ רייע מעריטאַריעלע פֿאַ-דערונגען.

אונטערן דרוק פֿון די ברייטע פֿאַלקס-מאַסן, האָט די רעגירונג געמוזט דערקלערן, אַז זי וועט היטלערן נישט נאַכגעבן.

ווי פֿרײַער, האָט די אַפּאָזיציע אויך איצט געפֿאַדערט, אַז די האַלב-פֿאַשיסטישע רעגירונג זאָל אַפּטרעטן און צולאָזן צום וואָרט אַ רעגירונג, וואָס זאָל פֿאַרטרעטן די אַמתע פֿאַרטיידיקער פֿון לאַנד — די אַרבעטער און פּויערים. אַכער ביי דער נייער לאַגע, ווען אַ קריג קעגן היטלערן איז געשטאַנען הינטער דער טיר, וואָלט געווען אַן אומזין צו שטיין אין אַ זײַט פֿון די קריגס-צוגרייטונגען קעגן היטלערן, ווילאַנג די אַלטע רעגירונג גיט זיך נישט אָן אין דעמיסיע. נישט שטיצן די באַוואַפֿנונגס-פּאַליטיק פֿון דער רעגירונג וואָלט אין יענעם מאָמענט געהייסן — העלפֿן היטלערן. אַלע אַפּאָ-זיציאָנעלע לינקע פּאַרטייען, אַפֿילו די קאָמוניסטישע פּאַרטיי, וועלכע איז אין פּוילן געווען אַן אומלעגאַלע, האָבן דעריבער אין יענע טעג געשטיצט די קאַמפּאַניע פֿון דער רעגירונג צו פֿאַרשטאַרקן די באַ-וואַפֿענונג.

בני אַזעלכע אומשטענדן האָט שוין מער נישט געגאַלטן די פֿרין-ערדיקע גלייכגילטיקע באַציאונג צו דעם, וואָס די רעגירונג רעדט אַרום מיט דער פֿרעסע אויף אירע פֿאַרטרוילעכע פֿרעסע-קאַנפֿע-רענצן, וועלכע האָבן אָנגעהויבן, אַגב, פֿאַרקומען אָפֿטער (פֿרויער 2 מאל אַ וואָך און אין די לעצטע טעג פֿון הודש אויגוסט — יעדן אָוונט). דער פֿאַרבאַנד פֿון די אידישע זשורנאַליסטן, וועלכער האָט עקזיסטירט אַלס אַן אויטאָנאָמע סעקציע ביים אַלגעמיינעם זשור-נאַליסטן-סינדיקאַט פֿון גאַנצן לאַנד, האָט אויפֿגעפֿאַדערט די רע-גירונג צוצולאָזן צו די דאָזיקע קאַנפֿערענצן אַלע צייטונגען אַן שום אויסנאַם. ווי אַ רעזולטאַט פֿון דער דאָזיקער אינטערווענץ זיינען אַלע אידישע צייטונגען אינגעלאַדן געוואָרן צו דעלעגירן זייערע פֿאַר-שטייער אין דער דערמאַנטער פֿרעסע-קוואַרטיר. איך האָב אָן-געהויבן באַזוכן די אָונט-אַסיפֿות פֿון דער דאָזיקער פֿרעסע-קוואַר-טיר אַלס דעלעגאַט פֿון מיין רעדאַקציע.

אין יענע טעג איז די דאָזיקע פֿרעסע-קוואַרטיר באַשטאַנען פֿון אַ הונדערט פֿאַרשטייער פֿון אַלע וואַרשעווער און פֿראַווינצער צייטונגען און צייטונגס-אַגענטורן. עס איז געווען אַ קריגס-קוואַרטיר אין עכטן זין פֿון וואַרט. די באַריכטן פֿון די פֿרעסע-רעפֿערענטן פֿון אויסערן-מיניסטעריום און פֿון גענעראַל-שטאַב פֿלעגן זיין קורצע און זאַכלעכע. דאָס זעלבע — די פֿראַגן פֿון די פֿאַרזאַמלטע זשור-נאַליסטן. די קאַנפֿערענצן פֿלעגן פֿאַרקומען צווישן 8 און 10 אָוונט. דער פֿאַלאַץ פֿון מיניסטערן-ראַט אויף קראַקעווער פֿאַרשטאַט, צווישן מיצקעוויטש-דענקמאַל און האַטעל „כריסטאַל“, איז אין דער שעה — ווי גאַנץ וואַרשע — געווען אינגעהילט אין אַ געדיכטער פֿינצטערניש.

דער בנין, צו וועלכן מען האָט אַמאַל געקענט צוקומען אומגע-שמערט, איז יענע טעג געווען אַרומגעשטעלט מיט עטלעכע וואַכן: זעלנער, געהיים-אַגענטן און אַ פֿרייזויליקע סקויטן-וואַך פֿון אינע-ווייניק. פֿלעגסט אַליין נישט וויסן פֿון וואַנען, ווי עס פֿלעגט אין דער פֿינצטערניש זיך אַפֿרהיפֿן עמעץ איבער דיין אויער — שטרענג און דראַענדיק:

— וואוהין?

דער גאַנצער פֿאַלאַץ מיט זיינע גוט-מאַסקירטע פֿענצטער, פֿלעגט אויסזען פֿון דרויסן אין יענע אָוונטן ווי אַ שוואַרצער גע-שפּענסט. אַבער אינעווייניק פֿלעגט אין יענע ערשטע קריגס-אָוונטן זיין נאָך ליכטיקער, ווי אין נאָרמאַלע צייטן. אינעווייניק פֿלעגט דער מענטש, נאָך דער מצרים-פֿינצטערניש פֿון דרויסן, זיך דערפֿילן היימלעכער און זיכערער. סקויטן פֿלעגן שטרענג קאַנטראַלירן די לעגייטימאַציעס,

וועלכע מען האָט אַרויסגעגעבן אַלע אָנטיילנעמער פֿון די דאָזיקע קאַנפֿערענצן, און בײַם אַרײַנקומען אין קאַנפֿערענץ־זאַל פֿלעגט מען נאָך מוזן זיך אונטערשרײַבן אײַגננהענטיק. וויפֿל געהיים־אַגענטן עס זײַנען געווען פֿונאַנדערגעזעצט צווישן די זשורנאַל־ליסטן, איז מיר שווער געווען צו וויסן, ווייל איך האָב ווייט גישט אַלע פֿאַרזאַמלטע געקענט פֿון פֿרײַער. אָבער איך האָב גע־וואוסט פֿון פּוילישע קאַלעגן, וועלכע האָבן געקענט די סודות פֿון דאָזיקן בנין, אז אין זאַל זײַנען געווען פֿונאַנדערגעזעצט פֿיל וואַכ־זאַמע היטער פֿון ציווילן און מיליטערישן זיכערקייט־אַמט. דאָס איז אַגב דאָן געווען אַ נאַטירלעכע זאַך, ווייל שוין פֿאַרן קריגס־אויס־ברוך האָט זיך אָנגעהויבן פֿאַרמערן אין פּוילן די צאַל טעראַר־אַקטן און דער סאַבאַטאָזש פֿון היטלערס אָגענטן.

דעם פֿאַרזײן אויף די קאַנפֿערענצן פֿלעגט אין די קריגס־טעג פֿירן דער פּאָפּולערער מאַיאָר לעפּעצקי. יאַרנלאַנג איז ער געווען דער שאַטן פֿון מאַרשאַל פּילסודסקי — זײַן איבערגעגעבנסטער לײַב־אַדיוטאַנט. איצט, זײַנט עטלעכע חדשים, איז ער געווען שעף פֿון קאַבינעט פֿאַר ספּעציעלע ענינים בײַם מיניסטער־ראַט. אַלס אַזעל־כער פֿלעגט ער טאַקע פֿירן דעם פֿאַרזײן אויף די דאָזיקע קאַנפֿערענצן.

פֿון אָנגעזעענע פּוילישע זשורנאַליסטן זײַנען דאָ יעדן אָונט געווען דער שעף פֿון דער רעגירונגס־אַגענטור „איסקראַ“ פּאַל־קאָווינק סציעזשינסקי (גלײַכצײטיקער פֿאַרויצער פֿון פֿאַרבאַנד פֿון זשורנאַליסטן אין פּוילן), דער סעניאָר פֿון די סײַם־זשורנאַליסטן באַזילעווסקי, דער מעסיקער ענדעקישער פּובליציסט און פּאַליטי־קער פּראָפּעסאָר סטראַנסקי (שפּעטערדיקער פּראָפּאַגאַנדע־מיניסטער פֿון דער פּוילישער גלות־רעגירונג), דער פֿיפּיקער וואַטיקאַן־פּובלי־ציסט און פֿירער פֿון דער קאַטוילישער נײַעס־אַגענטור גלח קאַ־טשינסקי (איצט — בילדונגס־מיניסטער פֿון דער פּוילישער גלות־רעגירונג) א. א.

פֿון די אידישע זשורנאַליסטן פֿלעגן זיך באַטייליקן אין די דאָזיקע קאַנפֿערענצן ד״ר גאַטליב און בן־ציון כילינאָוויטש פֿון „מאַמענט“, נאַטאַן שוואַלבע פֿון דער אידיש־פּוילישער צײַטונג „נאַש פּשעג־לאַנד“, משה אינדעלמאַן פֿון ציוניסטישן „הײַנט“, ד. פֿלינקער פֿון אַרטאָדאָקסישן „טאַגבלאַט“, מענדל מאָזעס פֿון דער אידישער טעלע־גראַפֿן־אַגענטור („איטאַ“), לאַזאַר קאַהאַן פֿון „עקספּרעס“, דער שרײַ־בער פֿון די דאָזיקע שורות פֿון דער „פֿאַלקסצײַטונג“ און דער פּאָפּולע־רער פּאַליטישער רעפּאָרטער פֿון עטלעכע אידישע און אידיש־פּוילישע צײַטונגען אין וואַרשע און אין דער פּראָווינץ בערנאַרד זינגער.

איצט, הייסט עס, דינסטאָג דעם 5טן סעפטעמבער, דעם פֿינפטן טאָג פֿון קריג, רופֿט מען פֿלוצלונג צוזאַמען אין מיטן טאָג און אין מיטן פֿון אַ לופֿט-אַלאַרם די דאָזיקע פרעסע-קאָנפֿערענץ.

— עס האָט געמוזט געשען עפעס אויסערגעוויינלעכעס — איז געווען אונדזער אַלעמענס איבערצייגונג.

אַבער — וואָס? וואָס האָט געקענט געשען?

מיר האָבן געוואוסט אין יענעם מאָמענט, אז די היטלער-אַרמיי איז אויף אַלע זייטן אַריבער די פּוילישע גרענעץ און איינגענומען אַ ריי שטעט (טשענסטאָכאָוו, גרודזשאַנדז, מלאָווע), אַבער אונדזערע הערצער זיינען געווען פֿול מיט האַפֿענונג, אז דער העלדישער ווידער-שטאַנד פֿון גרויסע פּוילישע אַרמיי-טיילן אויפֿן האַלב-אינדזל העל, אויפֿן קליינטשיקן אינדזל וועסטערפלאַטע ביי דאַנציג און אין אַ ריי אַנדערע ערטער (ביי טשעכאָנאָוו אין צפֿון, ביי שעראַדז אין דער מערבֿ-זייט) וועט דויערן נאָך עטלעכע טעג און דאָן וועט בעסער ווערן, ווייל ——— ווייל עס וועט אונטערקומען דער אַנגריף פֿון פֿראַנקרײַך און ענגלאַנד אויף די מערבֿ-גרענעצן פֿון דײַטשלאַנד ...

איך בין אַוועק צו דער קאָנפֿערענץ מיט גרויס ניגיר און מיט אומרו אין האַרצן. דער אופֿן ווי אזוי די קאָנפֿערענץ איז גערופֿן געוואָרן איז געווען אַ גענוגדיקע באַשטעטיקונג, אז עס האָט געמוזט געשען עפעס אויסערגעוויינלעכעס — אַזעלכעס, וואָס האָט גע-צוואונגען צו אַלאַרמירן די פרעסע אין מיטן טאָג, נישט וואַרטנדיק ביז די אַוונט-שעהן, ווען די פרעסע-קוואַרטיר ביים מיניסטער-קאַבינעט פֿלעגט אָפהאַלטן אירע נאָרמאַלע אַסיפּות. וואָס זשע אַזוינס איז געשען?

2

די שרעקלעכע נייעס

עס איז שוין געווען שפעט. אויב איך וואָלט אַפֿילו געקענט פֿאַרן מיט אַ טראַמוווי, וואָלט איך אויך געמוזט קומען צו שפעט.

ווי נאָר איך בין אַרויס אין גאַס, האָבן זיך דערהערט פֿון אַלע זייטן סיגנאַלן פֿון פֿאַבריק-סירענעס. דער אַלאַרם, הייסט עס, איז אָפּגערופֿן געוואָרן. פֿון אַלע טויערן האָבן זיך אַרויסגעשאַטן טויזנטער מענטשן, וועלכע האָבן צוריק פֿאַרפֿולט די אַקאַרשט-ליידיקע גאַסן. אַ זייער גרויסער טייל פֿון די מענטשן האָט געטראָגן גאַז-מאַסקעס אין אַ ספּעציעלער טאַרבע. די גאַס איז געווען פֿול מיט מענער און

פֿרויען אין האַלב־מיליטערישער קליידונג: מיטגלידער פֿון פֿאַר־
 שידענע ציווילע הילפֿס־גרופן אין אַלגעמיינעם קריגס־אַפֿאַראַט.
 אויף אַלעמענס פֿנימער איז געווען צו זען אַ גרויסע זאַרג, אַ גרויסע
 ערנסטקייט. עס איז נישט געווען קיין פֿאַניק. וואַרשע האָט זיך גע־
 האַלטן ווירדיק. אַבער די מענטשן אויף די גאַסן זיינען געווען עפעס
 אזוי ווי דערדריקט פֿאָן אַ שווערן אינערלעכן געפֿיל. זיי האָבן אויסגעזען
 — יעדער באַזונדער און אַלע צוזאַמען — ווי זיי וואַלטן געווען
 טרויעריק־פֿאַרטראַכט, טרויעריק־פֿאַרקוקט אין עפעס אַ ווייטן,
 ווייטן פֿונקט...

וועגן קריגן אַ טעקסי איז אין יענע טעג נישט געווען וואָס צו
 טראַכטן, ווייל אַלע אויטאָס זיינען שוין זינט אַ צען טעג געווען מאַ־
 ביליזירט פֿאַר קריגס־צוועקן. איך האָב זיך געלאָזן צו דער טראַמוווי־
 סטאַציע אויף לעשנאַ גאַס.

צום אומגליק האָבן זיך נישט געוויזן קיין טראַמוויען. צווישן
 עולם, וואָס האָט געוואַרט צוזאַמען מיט מיר, האָט מען געמאַכט
 השערות, אַז מסתמא האָט בעת דער איצטיקער באַמבאַרדירונג
 עפעס אַ באַמבע אויפֿגעריסן די רעלסן אויף איינער פֿון די גאַסן,
 דורך וועלכע עס גייט אונדזער טראַמוווי, דער אין וואַרשע פֿאַפּולע־
 רער נומער 9.

איך האָב זיך אַוועקגעלאָזן צופֿום. איך בין ממש געלאָפֿן. די
 טראַטוואַרן אויף ביעלאַנסקע, טעאַטער־פּלאַץ און קראַקעווער פֿאַר־
 שטאַט זיינען געווען אזוי געפֿאַקט, אַז איך בין אַראָפּ פֿון טראַטוואַר
 און געלאָפֿן איבערן אַספֿאַלטירטן מיטלסטן טייל פֿון גאַס.

ווען איך בין אָנגעקומען צום פּלאַץ פֿון מיניסטאַרן־ראַט, איז
 שוין געווען אַרום האַלב נאָך איינס. דער קאַנפֿערענץ־זאַל איז געווען
 געפֿאַקט און עס איז מיר קוים געלונגען צו געפֿינען אַ פּלאַץ ביי איינעם
 פֿון די לאַנגע טישן, וואָס זיינען געווען אויסגעשטעלט לענג־אויס
 די ווענט.

אויפֿן אַרט, וועלכעס עס פֿלעגט יעדן טאָג פֿאַרנעמען דער שוין
 דערמאַנטער מאַיאָר לעפעצקי איז דאַסמאַל געזעסן אַ מענטש, וועלכער
 איז מיר געווען עפעס קענטיק פֿון צייטונגס־פֿאַטאַגראַפֿיעס, אַבער
 איך האָב בשום־אופֿן זיך נישט געקענט דערמאַנען ווער דאַס איז.

— דאַס איז דער שלעזישער וואַיעוואַדע גראַזשינסקי! — האָט
 מיר איינער פֿון די פּוילישע זשורנאַליסטן איינגערוימט אין אויער
 אַלס ענטפֿער אויף מיין פֿראַגע — ער איז אַקאַרשט געקומען קיין
 וואַרשע. פֿון אויבערשלעזיע האָט אונדזער מיליטער זיך שוין צוריק־
 געצויגן. ער איז היינט נאָמינירט געוואָרן אַלס פֿראַפּאַגאַנדע־מיניס־
 טער (ביז דאָן איז אין פּוילן אַזאַ אַמט נישט געווען).

איך האָב געקוקט אויף דעם נידעריקן, ברייט-פלייציקן מאַן מיט ענערגישע באַוועגונגען און איך האָב זיך דערמאָנט די נעכטיקע ראַדיאָ-זידלערייען פֿון די היטלעריסטן אויף זײַן אַדרעס: זײ האָבן אים באַשולדיקט אין דער ראַדיאָ, אַז פֿאַרן פֿאַרלאַזן אויבערשלעזיע האָט ער אַראַפּגעטריבן עטלעכע הונדערט אויבערשלעזישע דיטשן אין אַ קוילנגרובן און זײ דאָרטן פֿאַרטרונקען...

— וואָס איז דער ציל פֿון דער היינטיקער קאַנפֿערענץ? —

האָב איך שטיל געפֿרעגט מיין שכן

— ער האָט אין דער קורצער איינלייטונג בלויז געזאָגט, אַז

ער האָט אַזױ דרינגנדיק צוזאַמענגערופֿן די פרעסע, ווײַל נאָכן איבער-נעמען זײַן נייעם אַמט היינט פֿרי, האָט ער געוואַלט וואָס-שנעלער זיך שטעלן אין דירעקטער פֿאַרבינדונג מיט אַונדז, מיט די צײַטונגס-לײַט.

עס האָט שוין גערעדט נישט גראַזשינסקי, נאָר דער שטענדי-קער אינפֿאַרמאַטאָר פֿון גענעראַל-שטאַב פֿאַלקאַוויק אומיאַסטאַווסקי. ער האָט גערעדט וועגן טאַג-טעגלעכע קלייניקייטן: כאַראַקטעריסטישע אַבסערוואַציעס פֿון קריגס-אַפֿיצירן, איינצלהייטן פֿון אַ גע-שפרעך מיט געפֿאַנגענע היטלערישע פֿליעראַ. א. וו.

מיטאַמאָל האָט ער גענומען מאַכן פֿאַרוואַרפֿן דער פרעסע, פֿאַרוואָס זי האָט די פֿאַרגאַנגענע טעג נישט באַוווּן איבערצו-צײַגן די באַפֿעלקערונג ווי וויכטיק עס איז געווען תּיבֿף אַדורכצופֿירן אַ מאַסן-עוואַקואַציע פֿון פֿרויען און קינדער קיין טיף-פוילן. צו דער סאַוועטישער גרענעץ...

און פֿלוצלונג — ווי עס וואַלט אים עפעס גענומען שטיקן — האָט ער אַרויסגעכראַפּעט: שווער, הייזעריקלעך, פֿאַרשטיקט, ווי די ווערטער וואַלטן זיך דורכגעשטויסן דורך זײַן האַלדז קעגן זײַן ווילן:

— און איצט איז שוין צו שפעט! ... איצטער מוז מען, פֿאַר-קערט, וואַרפֿן אַ צווייטן לאַזונג: זיצן אינדערהיים, נישט פֿאַרנעמען די שאַסייען...

ביי די טישן איז געוואָרן טױט-שטיל. איינער האָט געהערט דעם אַמעס פֿונעם צווייטן. אַלע האָבן געפֿילט, אַז אויף די ליפּן פֿון פֿאַל-קאַוויק אומיאַסטאַווסקי הענגט אַ שרעקלעכע ידעיה, אַ שוואַרצע בשורה...

און ווירקלעך — באַלד איז זי געקומען.

ווי וועלנדיק אַראַפּוואַרפֿן פֿון זיך עפעס אַ שרעקלעכע לאַסט, האָט פֿאַלקאַוויק אומיאַסטאַווסקי עס אַרויסגערעדט אַזױ שטיל, ווי ער וואַלט געווען אַױסערגעוויינלעך פֿאַרמאַטערט. אַבער זײַנע

שטילע ווערטער זינגען געפאלן, ווי די שארף פֿון א שפיציקן חלף, וואס טרעפט גלייך אין הארצן אריין.

— מעגלעך — האט ער קוים ארויסגערעדט, האלטנדיק די אויגן אינגעגראכטן אין גרינעם טישטוך — מעגלעך... מעגלעך... אז עס וועט אונדז אויסקומען אינגיכטן אפצוגעבן די הויפט-שטאט צום שונא...

איבער די טישן האט זיך פֿארבינגעטראגן א מין קאלעקטיווער קרעכץ, א שטילער רוף פֿון פֿארבלומיקטע הערצער:
— א-א-א-א-א-א!

פאלקאוניק אומיאסטאוסקי האט א וויילע געשוויגן. מענטשן זינגען געזעסן מיט אראפגעלאזענע אויגן און זיך געשעמט זיי אופֿ-צוהויבן. אויסערן אומגליק, וואס עס האט געבראכט מיט זיך די דאזיקע ידיעה, האט זי געהאט אין זיך עפעס חרפהדיקעס: אפגעבן די הויפט-שטאט? סך-הכל דעם פֿינפֿטן טאג פֿון קריג?

אט אזוי — פראסט-פשוט אפגעבן און גארנישט?
פֿון אלע זייטן האבן זיך מיטאמאל א שאט געטאן פֿראגן. ווערטער, ווי הייסע פֿיילן, האבן זיך א ריס געטאן צום אויכנאָן:
— ווי אזוי קען עס האבן דערגאנגען דערצו? ...

— וואס איז איינגנטלעך געשען? ...

— אזוי שלעכט האלטן מיר שוין? ...

גראזשינסקי איז געזעסן איינגעבויגן איבערן טיש, אז מען האט אינגאנצן נישט געזען זיין פנים. פאלקאוניק אומיאסטאוסקי האט זיך גענומען באהערשן. ער האט גענומען רעדן שנעל, שנעל. ער האט געפרואווט אויסנוצן זיין גאנצע רעדנער-קונסט און זיין גאנצן קריגס-וויסן אויף צו פֿארקלענערן דעם איינדרוק פֿון זיינע אייגענע פֿריערדיקע ווערטער.

— איר דארפֿט, מיניע הערן, נישט פֿארגעסן — האט ער אונדז אנגעהויבן איינזויגן — אז צוליב סטראטעגישע טעמים איז אין א קריג אלץ מעגלעך... ווייניק פֿאלן געווען אין דער געשיכטע, ווען מען האט אפגעגעבן דעם שונא די הויפט-שטאט אן א שלאכט, כדי זי שפעטער צוריקצונעמען א נישט-צעשטערטע? ... וויפֿל האט דען געפֿעלט אין פֿריערדיקן וועלט-קריג, אז די דייטשן זאלן פֿאר-נעמען פֿאריז? ... און מארשאל פֿילסודסקי האט דען אין יאָר 1920 נישט געהאלטן ביים אפגעבן די באַלשעוויקעס וואַרשע, נישט וועלנ-דיק, אז די שלאכטן זאלן פֿארניכטן די הויפטשטאט? ... מען דארף אויך איצטער זיין צוגעגרייט צו אזא געשעעניש... די פרעסע דארף צוגרייטן צו דעם די באַפֿעלקערונג... מען דארף עס איר ווי

געהעריק אויסטייטשן... די באַפֿעלקערונג דאַרף ווערן אויפֿגע-
קלערט, אז אַפּגעבן אַ הויפּט-שטאַט, הייסט נאָך ווײַט נישט, פֿאַר-
שפּילן דעם קריג...

ווי דער רעדנער האָט נישט געמאַכט אינערלעכע באַמאָונגען
צו רעדן געלאַסן, איז עס אים נישט געלונגען. ער האָט זיך געשטיקט
מיט די זאַצן. עס פֿלעגט אים אויספֿעלן אַטעם צום פֿאַרענדיקן אַ
זאַץ...

— אַוודאי — האָט ער פֿאַרטגעזעצט — איז די לאַגע זייער
און זייער ערנסט.. מיר פֿירן אַ פֿאַרביסענעם קריג און מיר זײַנען
נישט אַליין אין דאָזיקן קריג... דער שונא האָט אונדז געוואַלט באַ-
הערשן פֿון אינעווייניק; דער שונא האָט אונדז געוואַלט דעמאָראַ-
ליזירן, צעווערעמען פֿון אינעווייניק... ער האָט געמיינט, אז ער
וועט אונדז צעמישן און דעוואַרגאַניזירן, אַרײַנטריפֿנדיק אין אונדזער
מלוכה-אַרגאַניזם אַנטיסעמיטישן סם, וואָס דעמאָראַליזירט און ציט
אַפּ די אויפֿמערקזאַמקייט אין אַן אַנדער ריכטונג... דאָס איז געווען
אַ דיווערסיע קעגן אונדזער מלוכה, אַבער דאָס איז אים נישט גע-
לונגען. מיט צופֿרידנקייט שטעלן מיר פֿעסט, אז מיר האָבן באַצײטנס
זיך אַקעגנגעשטעלט דעם דאָזיקן שווינדל... שפּעטער האָט אונדז
היטלער אַנגעוואַרפֿן אַ נערוון-קריג, וואָס האָט אויך געדויערט וואָכן
און חדשים. מען האָט אונדז געוואַלט אויסשעפּן מיט דראָנגען. אַבער
אויך דאָס האָט נישט געהאַלפֿן. איצט פּראַווט היטלער זײַן מול דורך
אַ בלוטיקן בלייז-קריג. ער וואַרפֿט אַלע זײַנע פּוּחות אויף אונדזער
הויפּט-שטאַט, מיינענדיק אונדז אַזויאַרום צו צעברעכן און צו גע-
ווינען דעם קריג... אַבער ער וועט נישט געווינען... עס איז נאָך
נישט די לעצטע שלאַכט...

און אַזוי, אין גאַנג פֿון דער דאָזיקער פֿינלעכער רעדע, האָט
דער פּאַלקאַוויניק ענדלעך אַפּגעדעקט די געהיימניס, אז די לעצטע נאַכט
האַט זיך אינגעבראַכן דער פּוילישער פֿראַנט אויף עטלעכע ווידער-
שטאַנד-פּונקטן: בײַ טשעכאַנאַוו-ראַזשאַן פֿון איין זײַט און אין דער
געגנט פֿון שעראַדז-פּיעטרקאַוו-טאַמאַשאַוו פֿון דער צווייטער זײַט...
— איצט גייען זיי דורך עטלעכע וועגן, וועלנדיק נעמען די
הויפּט-שטאַט פֿון צוויי זײַטן — פֿון טשעכאַנאַוו גייען זיי דורך פּוּל-
טוּסק קיין מאַדלין און פֿון פּיעטרקאַוו-טאַמאַשאַוו שאַרן זיי זיך צו
דער הויפּט-שטאַט דורך לאַדזש...

דער קאַפּ האָט מער נישט געקענט פֿאַרנעמען די דאָזיקע אַלע
אויב-בשורות! איין געדאַנק האָט באַהערשט דאָס האַרץ און דעם
מוח: די דייטשן דערנענטערן זיך צו וואַרשע!...

פֿאַלקאָוויק אומיאַסטאָווסקי האָט נישט געשמעלט דעם פינטל אונטער די ווערטער. ער האָט נישט דערקלערט, אז עס איז אַ פֿראַגע פֿון טעג, אָדער פֿון שעהן. אָבער פֿון זײַנע ווערטער איז געווען לײַכט זיך אליין אַנצושטויסן, אז עס איז אַ זאָך פֿון די נאָענטע טעג. אַגב, האָט מען בײַ די טישן גענומען פֿלוצלונג מורמלען, אז עמעץ האָט געזען, ווי מען עוואַקואירט איצטער — איצטער, אזוי ווי מיר זיצן דאָ! — דאָס פֿינאַנץ-מיניסטעריום.

די רעדע פֿון פֿאַלקאָוויק אומיאַסטאָווסקי האָט אַנטהאַלטן אזוי-פֿיל דראַמאַטישן שטאָף, אז זי האָט ממש אויפֿגעריסן, ווי אַ פּולווער-פֿאַס. שוין זײַן דערקלערונג וועגן אַנטיסעמיטיזם איז געווען אזוי סענסאַציאָנעל, אז אין נאַרמאַלע צײַטן וואָלט דאָס געווען אין פּוילן אַ פֿאַליטישע געשעעניש פֿון ערשטן ראַנג. נאָך די לעצטע יאָרן פֿון פֿאַרביסענעם רעגירונגס-אַנטיסעמיטיזם, זײַנען זײַנע רייד וועגן דער מיאוסער ראָל פֿון אַנטיסעמיטיזם געווען כאַמת אַ סױרפּריז. פֿאַראַור-טיילנדיק דעם אַנטיסעמיטיזם אַלס היטלערס אַ דיווערסיע קעגן פּוילן, האָט פֿאַלקאָוויק אומיאַסטאָווסקי געוואָלט פֿאַרשרײַען זײַן אייגן געוויסן, ווייל ער האָט גוט געוואוסט, אז זײַן דערקלערונג איז פֿאַקטיש אַ שווערער באַשולדיקונגס-אַקט קעגן רעזשים און אַפֿילו קעגן גענע-ראַל-שטאַב, וועלכע האָבן ווײַט נישט צו דער ריכטיקער צײַט זיך אַקעגנגעשמעלט דער אַנטיסעמיטישער דיווערסיע. פֿאַרקערט: ביז האַרט פֿאַרן קריג האָבן זיי אליין זיך באַטייליקט אין דער העצע — די רעגירונג און אויך דער גענעראַל-שטאַב.

ווי שווער עס איז געווען די שטימונג אין זאַל צוליב די איוב-בשורות פֿון פֿראַנט, זײַנען די ווערטער פֿון פֿאַרשטייער פֿון גענעראַל-שטאַב וועגן אַנטיסעמיטיזם דאָך נישט אַריבער אָן אַ שטאַרקן איינ-דרוק אויף די פֿאַרזאַמלטע. הונדערט פֿאַר אויגן האָבן געקוקט אויף די אידישע זשורנאַליסטן, וואָס זײַנען געווען פֿאַרזאַמלט אין זאַל: מען האָט געוואָלט וויסן וואָסער איינדרוק עס האָט געמאַכט אויף אונדז די דאָזיקע דערקלערונג וועגן אַנטיסעמיטיזם.

אָבער דער דאָזיקער טײַל פֿון פֿאַלקאָוויק אומיאַסטאָווסקיס רעדע האָט פֿונדעסטוועגן צוגעשמידט צו זיך אַלעמענס אויפֿמערק-זאַמקײט נאָר אויף איין אויגנבליק. די זשורנאַליסטן האָבן גענומען שטעלן פֿראַגן וועגן דעם, צי די רעדאַקציעס דאַרפֿן זיך עוואַקואירן, און ווי אזוי דאָס דאַרף געמאַכט ווערן.

אויף די דאָזיקע פֿראַגן האָט פֿאַלקאָוויק אומיאַסטאָווסקי גע-ענטפֿערט מער ווייניקער אזוי:

— איך האָב אייך געזאָגט דאָס אַלץ נישט נאָר צוליב דעם, פֿדי איר זאַלט קענען צוגרייטן די באַפֿעלקערונג צו יעדער געשעעניש,

נאָר אויך צוליב דעם, פּדי איר זאָלט קענען צוגרייטן זיך אַליין. די פּרעסע שפּילט היינט אַן אומגעהייערע ראָל און אייער אויפֿגאַבע אין לאַנד וועט זײַן זייער גרויס. די פּרעסע מוז זיך טיפּף איינטיילן אין צוויי דיוויזיעס: איין טייל פֿון יעדער רעדאַקציע דאַרף בלייבן אין וואַרשע און דאָ אַרויסגעבן די צייטונג ביז דער לעצטער מינוט, און אַ צווייטער טייל דאַרף באַצייטנס זיך עוואַקואירן טיף אין לאַנד אַרײַן, פּדי דאַרטן אויפֿצובויען אַ נייע רעדאַקציע צום אַרויסגעבן די צייטונג, ווען וואַרשע וועט פֿאַלן...

ווען מען האָט גענומען שטעלן פֿראַגן וויפֿל וואַגאַנעס די רעגירונג קען שטעלן צו דער דיספּאָזיציע פֿון די צייטונגען, פּדי זיי צו קענען עוואַקואירן צוזאַמען מיט די מאַשינען, האָט זיך אַרויסגעוויזן, אַז נישט פֿאַלקאָוניק אומיאַסטאַווסקי און נישט דער נייער פּראָפּאַגאַנדע-מיניסטער זינען גרייט צו ענטפֿערן אויף דער פֿראַגע. עס האָט זיך אַפֿילו אַרויסגעוויזן, אַז זיי האָבן נישט קיין גענויע פֿאַר-שטעלונג וועגן דעם וויפֿל פּלאַץ עס דאַרף פֿאַרנעמען אַ ראַטאַציע-מאַשין...

— אַזש צוויי וואַגאַנעס פֿאַר איין ראַטאַציע-מאַשין? — האָבן זיי געצויגן מיט די אַקסלען — וואָלט מען דאָך געדאַרפֿט האָבן נישט איין באָן, נאָר עטלעכע באַנען!

אַלע האָבן גערעדט צוזאַמען און צום סוף האָט אייער פֿון די צוויי רעגירונגס-פֿאַרשטייער געזאָגט (איך געדענק נישט וועלכער פֿון זיי ביידין):

— וועגן אַזאַ גרויסער צאָל וואַגאַנעס קען איצט קיין רייד נישט זײַן! איך האָב נישט בדעה עמעצן עפעס אַנצוואַרפֿן, אָדער עמעצן עפעס אַרויפֿצווינגען; אָבער איך מיינ, אַז ווען אין קאַן שטייט עפעס מער ווי די אינטערעסן פֿון די באַזונדערע פּאַרטייען אָדער רעדאַקציעס, וואָלט געווען ריכטיק, ווען רעדאַקציעס, וואָס זינען נאָענט צו זיך אידעאיש, זאָלן זיך צייטווייליק פֿאַרבינדן און אַרויס-פֿאַרן מיט אַ בשותפֿותדיקער מאַשין און אַרויסגעבן אַ בשותפֿות-דיקע צייטונג אין היינטערלאַנד. איינס איז קלאָר: אַז מיר וועלן פֿאַר אַלעמען נישט געפֿינען גענוג וואַגאַנעס...

די אונטערשטע שורה איז געווען:

— זאָלן די רעדאַקציעס מיט אונדז זיך פֿאַרשטענדיקן פֿאַרנאַכט, ווען מיר וועלן שוין וויסן עפעס גענויערס... אין אַזאַ גרויסן קריז איז זיכער אוממעגלעך אַרומצורעדן אַזעלכע פרטים...

דאָס איז געווען אַ קאַפּוליער אַנצוהערעניש, אַז די צייטונגען, וואָס האָבן נישט קיין „ברייטע פֿלייצעס“ אין די רעגירונגס-קאַנ-

צעלאַרעם וועלן נישט אזוי לייכט באַזאָרגט ווערן דורך דער רעגן-
רונג מיט באַן-וואַגאַנעס.

— וואוהין וועלן מיר דאַרפֿן פֿאַרן? — האָט עמעץ געפֿרעגט.

— איך מיין — האָט געענטפֿערט פֿאַלקאָוויק אומאַסטאָווסקי,
און פֿון זײַן ענטפֿער איז געווען קלאַר, אַז אײַגנמלעך ווײַסט ער נישט
וואָס צו ענטפֿערן — איך מיין, אַז איר דאַרפֿט אײַנאַרדענען אײַערע
רעדאַקציעס אין לובלין, קאַוועל אָדער לעמבערג...

— און פֿון וואַנען וועלן מיר וויסן ווען אַרויסצופֿאַרן? — האָט
ווידער עמעץ געפֿרעגט.

— איר וועט גיין צוזאַמען מיט דער אַרמיי — איז געקומען אַ
גענוג מטומטשער ענטפֿער — אַלע מיליטער-פֿעאיקע מענער וועלן
אַרויס צוזאַמען מיט דער אַרמיי... פֿריער וועט גיין די אַרמיי, שפּעטער
וועט גיין די פֿאַליצני, און איר, צוזאַמען מיט אַלע דערוואַקסענע
מענער, וועט גיין די לעצטע...

און צו דעם איז געקומען אַ קאַמענטאַר:

— דאָס באַצײט זיך צו יענע טײַלן פֿון די רעדאַקציעס, וואָס וועלן
בלײַבן אין וואַרשע, פֿדי דאָ אַרויסצוגעבן די צײַטונג ביז דער לעצטער
מינוט... פֿאַרן אַרויסגיין וועט מען אָבער דאַרפֿן געדענקען צו צע-
שרויפֿן די געבליבענע צײַטונגס-מאַשינען אזוי גרינטלעך, אַז דער שונא
זאָל זיך מיט זײ נישט קענען שפּעטער באַנוצן...

עס איז געווען אַ מאַמענט, ווען עמעץ האָב דערמאָנט אזא „פֿרט“,
אַז דאָס פֿונאַנדערנעמען ראַטאַציע-מאַשינען, פֿדי זײ צו קאַנען אַרויס-
פֿירן פֿון וואַרשע, דאַרף דויערן עטלעכע טעג. די רעגירונגס-פֿאַר-
שטייער האָבן זיך פֿיל-באַדײַטנדיק איבערגעקוקט און דער פֿאַל-
קאָוויק האָט געזאָגט:

— אויב אזוי, בין איך מסופֿק, צי מיר וועלן בכלל באַווײַזן...
צום סוף איז געבליבן, אַז די רעדאַקציעס זאָלן פֿאַרנאַכט זיך
פֿאַרשטענדיקן מיט דער רעגירונג, פֿדי אַלץ ענדגילטיק פֿעסטצו-
שטעלן.

עמעץ האָט זיך אומגעקערט צו דער פֿראַגע וועגן די זשורנאַל-
ליסטן, וואָס דאַרפֿן בלײַבן אין וואַרשע ביז דער לעצטער מינוט:

— צי קען זיך נישט אַרויסווײַזן שפּעטער, אַז עס וועט זײַן צו
שפּעט? צי קען מען זײ איבערלאָזן ביז דער לעצטער מינוט?

— ציווילע דאַרפֿן גיין נאַכן מיליטער און פֿאַליצני, פֿדי נישט צו
פֿאַרשפּאַרן דעם וועג! — איז געווען דער ענטפֿער — זײ וועלן גיין
און זיך אַפּשיסן פֿון די נאַכקומענדיקע היטלעריסטן...

— יאָ — האָט געענטפֿערט סאַרקאַסטיש דער סאַציאַליסטישער זשורנאַליסט נאַוואַקאווסקי — אָבער מיט הוילע הענט קען מען זיך נישט „אַפּשיסן“...

— אין דער ריכטיקער צייט, וועט איר באַקומען געווער! — האָט אים דער פֿאַלקאוויק אָפּגעענטפֿערט אָן אינערלעכער איבער-צייגונג...

מען האָט גענומען שאַרן מיט די שטולן און טופן מיט די פֿיס. עמעצער, אַ פֿיפֿיקער זשורנאַליסט, האָט כיטרע אַ פֿרעג געטאָן דעם פּראָפּאַגאַנדע-מיניסטער:

— צי וועט איר, הער מיניסטער, ווייטער שטיין מיט אונדז אין באַרירונג?

מיניסטער גראַזשינסקי האָט פֿאַרשטאַנען דעם זין פֿון דער פֿראַגע און ער האָט געענטפֿערט אויסמיידנדיק:

— איך — האָט ער געזאָגט — וואָלט עס זייער געוואָלט, אָבער דאָס איז אָפּהענגיק נישט נאָר פֿון מיר, נאָר פֿון די רעגירונגס-באַשלוסן... עס איז נישט געווען וואָס מער צו פֿרעגן. עס איז געווען קלאַר: די רעגירונג האָט, זעט אויס, אַ באַשלוס תּיכּף צו פֿאַרלאָזן וואַרשע!...

3

שעהן, וואָס ברעכן איבער דאָס מענטשלעכע לעבן

אינדרויסן, אין גאַס, האָט זיך גאַרנישט נישט געביטן. אָבער מיר האָט זיך פּסדר אויסגעוויזן — ווי נאָר איך בין אַרויסגעקומען אויף קראַקעווער פֿאַרשטאַט — אז אַלע אַרום קוקן אויף מיר מיט פֿאַרדאַכט, און אז אַלעמענס אויגן שפּיזן מיך דורך, ווי זיי וואָלטן געווען זאַגן:

— זאַג אויס!... זאַג אויס!... זאַג וואָס דו ווייסט.

עס האָט זיך מיר געדאַכט, אז די זון שיינט איצט נישט אַזוי ווי פֿרֿיער, און אז די לופֿט איז אויסגעפֿילט מיט עפעס אַ שרעקלעכן ציטער...

אָבער פֿאַקטיש, ווי געזאָגט, האָט די שטאַט פֿאַר דער צייט להלוטין זיך נישט געביטן. דאָס האָט בלוז אומרואיק געקלאַפט מיין אייגן האַרץ. דאָס האָט זיך מיר בלוז אויסגעוויזן, אז די זון האָט אויפֿ-געהערט צו שיינען.

די אידישע זשורנאליסטן, וואָס האָבן זיך באַטייליקט אין דער טרויעריקער פרעסע-אַסיפּה, האָבן פֿאַרן אַרויסגיין אין גאָס אַפּגעהאַלטן אין ווינקל פֿון קאַנפֿערענץ-זאַל אַ שַנעלע באַראַטונג. מיר האָבן באַשלאָסן תּיכּף צוזאַמענצורופֿן די פֿאַרוואַלטונג פֿון דער אידישער זשורנאליסטן-אַרגאַניזאַציע, פֿדי צו אַרגאַניזירן די עוואַקו-אַציע פֿון דער אידישער פרעסע.

מיר האָבן באַלד אויפֿן אַרט זיך צעטיילט מיט די ראַלן. דער פֿאַר-זיצער פֿון זשורנאליסטן-סינדיקאַט משה אינדעלמאַן און איך האָבן גענומען אויף זיך צו שאַפֿן די נויטיקע געלט-מיטלען. בערנאַרד זינגער, דער שטענדיקער פֿאַרשטייער פֿון די אידישע זשורנאליסטן אין אַלגעמיינעם (פּוילישן) זשורנאליסטן-פֿאַרבאַנד, האָט געזאַלט שטיין אין פֿאַרבינדונג מיט דער פֿאַרוואַלטונג פֿון דאָזיקן פֿאַרבאַנד, פֿדי מיר זאַלן זיין אינפֿאַרמירט וועגן אַלעם, וואָס די פּוילישע זשורנאליסטן גרייטן זיך צו טאָן.

מען האָט געמוזט האַנדלען שנעל. איך מיט אינדעלמאַנען זינגען אַוועק אין לאַקאַל פֿון „דזשאַינט“, פֿדי דאָרט אַרויסצובאַקומען אַ גרעסערע סומע געלט אויפֿן חשבון פֿון אונדזערע אייגענע צוואַנציק טויזנט זאַטים, וואָס מיר האָבן געהאַט ליגן אין שערעשעווסקיס באַקאַנטע וואַרשעווער באַנק. אויפֿן וועג איז אַנטשטאַנען ביי אונדז אַ פּלאַן צו שאַפֿן עטלעכע לאַסט-אויטאָס, פֿדי מיט זיי צו עוואַקו-אירן אונדזערע דרוק-מאַשינען — אַלע אַדער אַ טייל.

אין ביוראָ פֿון „דזשאַינט“ אויף יאַסנע גאַס האָט מען פֿון גאַר-נישט נישט געוואוסט. באַאַמטע זינגען רואיק געזעסן ביי דער אַרבעט. עטלעכע פּערזאָן האָבן זיך געפֿאַרעט ביי די פֿענצטער. זיי האָבן פֿאַר-האַנגען די פֿענצטער מיט דיקע בויגנס שוואַרצן פּאַפּיר, וואָס זאַל אין די אַוונטן נישט אַדורכלאָזן אינדרויסן אַרויס דאָס עלעקטרישע ליכט.

— דאָס ביי-איצטיקע פּאַפּיר — האָבן זיי אונדז אויסגעטייטשט — האָט דורכגעלאָזן דאָס ליכט און ווער ווייס ווי לאַנג עס וועט אַזוי דויערן...

די דירעקטאָרן פֿון „דזשאַינט“ זינגען גראַד געווען אין שטאַט. די באַאַמטע האָבן זיי טעלעפֿאָניש אויפֿגעזוכט. פֿון אונדזער האַלטונג און טאָן האָבן אַלע פֿאַרשטאַנען, אַז מיר קומען מיט עפּעס אויסער-געוויינלעכעס. די „דזשאַינט“-דירעקטאָרן האָבן צוגעזאַגט צו קומען וואָס שנעלער. מיר האָבן אויסגענוצט די צייט און זיך פֿאַרבונדן מיט דער קאַנצעלאַריע פֿון זשורנאליסטן-סינדיקאַט, וואו עס האָבן אַמטירט ביידע סעקרעטאָרן אונדזערע: אַלחנן צייטלין און בער י. ראַזען — צוויי באַקאַנטע וואַרשעווער זשורנאליסטן.

מיר האָבן זיי געבעטן צוזאַמענצורופֿן אַ דרינגנדיקע זיצונג פֿון דער פֿאַרוואַלטונג אויף 4-5 פֿאַרנאַכט און גלייכצייטיק צו מאַכן באַמלאונגען אַרויסצובאַקומען פֿון באַנק אונדזער געלט.

— איר ווייסט דאָך, אַז דאָס איז אַן אומזיסטע טרחה — האָט אונדז געזאָגט ראָזען דורכן טעלעפֿאָן — די בענק האָבן דאָך די טעג באַקומען אַ פֿאַרבאַט אַרויסצוגעבן גרעסערע סומעס געלט!

— מען דאַרף מאַכן אַ פֿראווי! ...

איך האָב זיך אויך פֿאַרבונדן מיט מיין רעדאַקציע. ביים טעלעפֿאָן איז געווען הענריק ערליך.

— רופֿט אויף שנעל אַ זיצונג פֿון צ.ק. פֿון דער פֿאַרטיי — האָב איך אים פֿאַרגעשלאָגן דורכן טעלעפֿאָן — איך האָב זייער וויכטיקע אינפֿאַרמאַציעס פֿון דעם מיין, וואָס קענען נישט אָפּגעלייגט ווערן אויף קיין איין מינוט.

איך בין געווען ביי גאָר דערשטוינט, ווען עס האָט אין אַ צען מינוט אַרום זיך באַווויזן אין טיר פֿון דער „דזשאַינט“-קאַנצעלאַריע מיין ברודער, וועלכער איז געווען אין וואַרשע סעקרעטאַר פֿון דער בונדישער אַרגאַניזאַציע „קולטור-ליגע“. ווען איך האָב אים דערזען, האָב איך געמיינט, אַז ער איז געווען גראַד אין רעדאַקציע, ווען איך האָב טעלעפֿאָניש גערעדט מיט ערליך, און ער האָט דעריבער באַ-שלאָסן אַרויפֿצוגיין צו מיר אין „דזשאַינט“, פֿדי זיך ביי מיר צו דער-וויסן עפעס גענויערס.

אַבער עס האָט זיך אַרויסגעוויזן, אַז מיין ברודער איז דאָ אַרויפֿ-געקומען גאַנץ צופֿעליק, נישט וויסנדיק וועגן גאַרנישט: ער האָט, פשוט, געהאַט עפעס אַן ענין צו איינעם פֿון די „דזשאַינט“-דירעקט-טאָרן.

איך האָב אים אַריינגענומען אין אַ זייטיקן צימער און אים קורץ איבערגעגעבן די טרויעריקע נייעס. איך האָב געוואוסט, אַז ער האָט אַ מעגלעכקייט צו שאַפֿן אַן אויטאָמאָביל, און איך האָב אים פֿאַר-געשלאָגן, ער זאָל אַוועק אין שטאַט עס טאַקע באַזאָרגען, פֿדי אַרויס-צופֿירן פֿון שטאַט אונדזערע פֿאַמיליעס: אונדזערע ביידנס פֿרויען און מיין זון. אויף די איבערגעבליבענע פֿלעצער האָבן מיר גערעכנט מיטצונעמען עטלעכע עלטערע פֿאַרטיי-חברים.

צוליב דעם, וואָס איך בין געווען פֿאַרהאַוועט מיטן אַרגאַניזירן די ענינים פֿון זשורנאַליסטיש-פֿאַראייניגן, האָב איך געבעטן דעם ברודער ער זאָל אַנזאַגן מיין פֿרוי, אַז זי דאַרף „זיך גרייטן אין וועג אַרביין“ ... דערווייל זיינען אַנגעקומען די „דזשאַינט“-דירעקטאָרן. אויך זיי האָבן וועגן גאַרנישט נישט געוואוסט. אונדזער ידיעה האָט געמאַכט

אויף זיי אזא אינדרוק, אז עס איז שפעטער שווער געווען מיט זיי צו רעדן.

מיר האָבן געפֿאָדערט 20 טויזנט זלאַטים — אַזויפֿיל וויפֿל מיר האָבן געהאַט ליגן אין באַנק. צעמישטע, דענערווירטע, האָבן זיי אונדז צוגעזאָגט צו געבן אין אַזונט 10 טויזנט זלאַטים. ליידער האָבן מיר גאַרנישט נישט באַקומען. ווען נישט די ענערגיע פֿון איינעם פֿון אונדזערע סעקרעטאַרן, וואָלטן מיר יענעם שרעקלעכן טאַג געבליבן אַן אַ גראַשן!

אין אַ שעה-צוויי אַרום האָבן מיר געדאַרפֿט זיין אויף דער זיצונג אין זשורנאַליסטן-סינדיקאַט. איך האָב אויסערדעם נאָך געדאַרפֿט זיך צוכאַפֿן אין רעדאַקציע, וואו עס האָט זיך פֿאַרזאַמלט די באַראַטונג, וואָס איך האָב פֿאַרגעשלאָגן צו רופֿן.

פֿון יאַסנע, וואו עס האָט זיך דעמאָלט געפֿונען די וואַרשעווער ביוראָ פֿון „דזשאַניט“, בין איך שנעל אַרויס אויף מאַרשאַלקאַווסקע, פֿדי פֿון דאָרט זיך אַרײַנצוכאַפֿן מיט אַ טראַמווי אין דער אירישער געגנט.

עס איז געווען עטלעכע מינוט נאָך דריי בײַטאַג. טויזנטער מענטשן האָבן אָנגעפֿילט די גאַסן און די טראַמוויען, גייענדיק און פֿאַרנדיק אַהיים פֿון דער אַרבעט: מאַרשאַלקאַווסקע גאַס איז די געגנט פֿון געשעפֿטן און ביוראַס, און 3 בײַטאַג פֿאַרן אַלע אַהיים אויף מיטאַג. די געפּאַקטע גאַסן און טראַמוויען זײַנען אין דער שעה אַן אַלטעגלעכע דערשײַנונג. בלויז די גאַז-מאַסקעס, וואָס פֿיל האָבן געטראָגן בײַ די זײַטן, און דער ערנסט אויף אַלעמענס פֿנימער, האָבן דערמאַנט, אז עס איז קריג.

ווידער אַ צופֿעליקע באַגעגעניש. עס איז מיר אַנטקעגנגע-קומען מיין פֿרוי, וועלכע האָט געאַרבעט אין אַ באַנק-אינסטיטוציע אין יענעם געגנט — אַנטקעגנגעקומען אַזוי אין סאַמע מיטן פֿון דער רוישנדיקער מאַרשאַלקאַווסקע.

— מען שליסט אונדזער באַנק! — האָט זי מיר געזאָגט — מען האָט אונדז היינט אַלעמען אַפּגעזאַגט!
איך האָב איר געפֿרעגט, צי מיין ברודער האָט מיט איר שוין גערעדט אין טעלעפֿאָן.

— ניין — האָט זי געענטפֿערט — וואָס איז געשען?
איך האָב שטיל, מיט האַלבע ווערטער, איר איבערגעגעבן וועגן דער לאַגע. זי האָט געהערט מיט פֿאַרצויגענע ברעמען און געשוויגן...
מיר האָבן זיך אַפּגעשמועסט, אז זי גייט גלייך אַהיים און פּאַקט אײַן אין 2 וואַליזעס די נויטיקסטע זאַכן פֿאַר זיך און פֿאַרן קינד.

— זאל אלץ זיין גרייט צום אָפּפֿאַרן — האָב איך איר געזאָגט — מסתמא וועט אייך אויסקומען צו פֿאַרן היינט ביינאַכט... איך וועל נאָך דאָ בלייבן אַ 2-3 טעג...

איך בין געגאַנגען אַ שטיקל וועג נעבן איר און געוואַלט טרעפֿן, וואָס עס טראַכט די דאָזיקע פֿרוי, וועלכע האָט אין איין-איינציקן מאָמענט דערפֿילט, אז עס ברעכט זיך איבער איר גאַנץ לעבן.

— עס איז קריג — האָב איך געזאָגט — און מען וועט עס דאַרפֿן דורכגיין נישט איין מאָל... מען מוז זיך שטאַרקן... פֿאַרלאָזן די היים איז נאָך נישט דאָס ערגסטע...

— איך בין שטאַרק! — האָט זי געענטפֿערט קורץ און איך האָב געוואוסט, אז ביי איר איז דאָס נישט קיין פוסט וואָרט.

איך בין איינגעשטיגן אין איין טראַמוויי, זי איז אַ צווייטן.

— זיי פֿאַרטיק צום אָפּפֿאַרן! — האָב איך איר געזאָגט אין דער לעצטער מינוט.

איך בין צוועק אויף נאַוואָליפּיע 7 — דאָס הויז, וואו עס האָבן יאַרנלאַנג זיך געפֿונען אין וואַרשע דער צענטראַלער פֿאַרטיי-סעקרע-טאַריאַט פֿון „בונד“ און דער פֿאַרטיי-אַרגאַן, די „פֿאַלקסצייטונג“.

איך וועל קיינמאַל נישט פֿאַרגעסן די פּנימער פֿון די חברים, וועלכע האָבן אומגעדולדיק זיך אַרומגעדרייט אין די צימערן, אין הויף און פֿאַרן טויער פֿון פֿאַרטיי-סעקרעטאַריאַט. עפעס האָבן זיי שוין גע-וואוסט, אָבער אומקלאַר. מען האָט געוואַרט אויף גענויע ידיעות.

— נו וואָס? — האָט מען מיך געגעסן מיט די אויגן — וואָס הערט זיך?

איך האָב פּלוצלונג דערפֿילט, אז עפעס פֿאַרקלעמט מיך, און עס וועט מיר שווער זיין צו זאָגן דאָס, וואָס איך האָב געהאַט צו זאָגן. אַט די דאָזיקע פֿירער פֿון טויזנטער און צעדליקער טויזנטער וואַר-שעווער אידישע אַרבעטער זינגען געקומען אַהער פֿון די לאַקאַלן פֿון זייערע פֿאַראיינען, וואו מען וואַרט אויף זיי, אויף זייער וואָרט — וואָס וועל איך זיי זאָגן? אַ שווייגנדיקער בין איך אַריין אין דער געביידע.

אַ פֿאַרקלעמטער האָב איך געקוקט אויף די ווענט פֿון אונדזער פֿאַרטיי-ביוראַ, אויף די פֿאַרטרעטן פֿון די פֿאַרשטאַרבענע פֿירער, וועלכע האָבן ביזן לעצטן טאָג פֿון זייער לעבן פֿאַרבראַכט צווישן די דאָזיקע ווענט; פֿאַר מינע אויגן האָבן אין איין מינוט אַ שוועב געטאַן צענדליקער בילדער פֿון גרויסער קאַמפֿס-פֿרייד און פֿון טרויעריקע טאָג, וואָס מיר אַלע האָבן דאָ איבערגעלעבט אין דאָזיקן הויז; אין זכרון האָט אַ שוועב געטאַן דער סך-הכל פֿון דעם

גאַנצן פרעכטיקן 20-יאַריקן באַרג-אַרויף פֿון אידישן אַרבעטער-קלאַס אין פּוילן:

— און שוין? — האָט מיך עפעס פֿאַרקלעמט און געשטיקט אין האַלדז און געפרעסט אויפֿן מוח — און איצט נעמט צו דעם אַלעם אַ סוף?

עס איז געווען פֿאַרוואַמלט אַ גרויסער טייל מיטגלידער פֿון צ. ק. פֿון דער פֿאַרטיי און פֿון דער רעדאַקציע. איך האָב זיך געשטאַרקט און טרוקן איבערגעגעבן דאָס, וואָס איז פֿאַרגעקומען אויף דער פרעסע-קאַנפֿערענץ אין רעגירונגס-פֿאַלאַץ. איך האָב אויך דערציילט וועגן די צוגרייטונגען, וואָס עס מאַכט אונדזער אַרגאַניזאַציע פֿון די אידישע זשורנאַליסטן אין פֿאַרשטענדיקונג מיטן אַלגעמיינעם פּוילישן זשור-נאַליסטן-סינדיקאַט.

דער איינדרוק פֿון מינע ידיעות איז געווען אַ שרעקלעכער. דאָס, וואָס עס האָט באַלד נאָך מיר דערציילט שלמה מענדעלסאָן, איינער פֿון די פֿירער פֿון „בונד“, האָט בלויז נאָך בולטער אילוסטרירט די לאַגע.

— אַרום 11 פֿרי — האָט ער דערציילט — האָב איך געטראַפֿן אויפֿן פּושעיאַוד-פּלאַץ אונדזער פֿאַרטיי-הכר, דעם יונגען אידישן ליטעראַט צאַנין, וועלכער איז, ווי איר ווייסט, מאַביליזירט געוואָרן מיט עטלעכע טעג צוריק און אַפּגעשיקט געוואָרן אויפֿן פֿראַנט. דער מענטש האָט פֿאַר די פֿאַר טעג זיך אַזוי געכּיטן, אַז עס איז געווען אוממעגלעך אים צו דערקענען. ער האָט געטראַגען אויף זיך די פֿולע באַוואַפֿענונג, דאָס פנים און זיינע מלבושים זיינען געווען שוואַרץ, באַדעקט מיט פֿאַרטרוקנטער בלאַטע. „אונדזער אַפּטיילונג איז צע-שלאָגן — האָט ער געזאָגט — די דייטשן גייען מיט אַזאַ מאַכט פֿון פֿייער און אייז, אַז אונדזער אַרמיי ווערט געפֿערטלט... אַ פֿייער-האַגל גייט פֿון אונטן, פֿון אויבן און פֿון אַלע זייטן“...

ער, דער דאָזיקער יונגער ליטעראַט אין זעלנערנישן מונדיר, האָט נישט געוואַלט אַרײַנגיין מיט מענדעלסאָנען אין אַ הויז אַרײַן, פּדי אויסצוטרינקען אַ גלאַז טיי און אויסצוגלייכן אַ מינוט די ביינער. די געבליבענע סאַלדאַטן פֿון זײַן אַפּטיילונג — עס איז געווען ערגעץ בײַ סעראַצק (איינע פֿון די פֿאַדערשטע פֿאַרטן פֿון דער מאַדלינער פֿעסטונג נישט ווייט פֿון וואַרשע) — האָבן באַקומען אַ באַפֿעל צו לויפֿן איינצלױניג קיין וואַרשע.

— נישט אַפּשטעלנדיק זיך אין קיין פּריוואַטע הײַזער, דאַרפֿן מיר זיך גלייך מעלדן צו דער מיליטערישער מאַכט, פּדי אַרײַנגעזעצט צו ווערן אין נײַע מיליטער-אַפּטיילונגען! — האָט ער אויסגעטייטשט מענדעלסאָנען און אַוועק.

אונטערן אינדרוק פֿון מיניע אינפֿארמאציעס איז אויפֿן אַרט נאָמינירט געוואָרן אַן עוואָקואַציע-קאָמיסיע, וועלכע האָט באַקומען דעם אויפֿטראַג אַרויסצושיקן קודם-כל פֿון וואַרשע די עלטסטע און אַנגעזעענסטע פֿארטיי-טוער: אַלס ערשטע צו דער עוואָקואַציע זיינען דערמאָנט געוואָרן די חברים: נח, וולאָדימיר קאַסאַווסקי, חברטע שרה שוועבער, חברטע דינה, לייזיק האַדעס, שלמה מענ-דעלסאָן, הענריק ערליך מיט זיין פֿאַמיליע און אַ רייע פֿרויען פֿון פֿאַרשידענע אַנגעזעענע פֿארטיי-טוער.

שלמה מענדעלסאָן האָט זיך קאָטעגאָרש אַפּגעזאָגט צו זיין צווישן די ערשטע עוואָקואַרטע. עס האָט נישט געהאַלפֿן, וואָס מען האָט אים איבערצייגט, אַז מיט זיין געזונט קען מען אים נישט איבער-לאָזן אויף דער לעצטער מינוט, ווען מען וועט שוין דאַרפֿן לויפֿן צופֿום.

וולאָדימיר קאַסאַווסקי האָט בכלל געטענהט, אַז ער וויל נישט פֿאַרן.

— צו בלייבן אין וואַרשע, פֿדי אַרײַנצופֿאַלן אין די הענט פֿון היטלערן האָט דאָך אַוודאי נישט קיין זין! — האָט מען געפרואַווט אים איבערצייגן — קיין אומלעגאַלע פֿארטיי-אַרבעט וועט סײַ-ווי קיינער פֿון די באַקאַנטע טוער נישט קענען פֿירן!

— אַבער דאָס איז דאָך אוממעגלעך, אַז וואַרשע זאָל אַפּגעגעבן ווערן אַן אַ שלאַכט! — האָט זיך געבונטעוועט דער פֿלאַמיקער וויקטאָר אַלטער, וועלכער האָט מיט זיין גאַנצן כאַראַקטער שטאַרק דערמאָנט דעם בעסטן טיפֿ: פֿראַנצויזישע רעוואָלוציאַנערע פֿירער, וואָס האָבן פֿאַראייניקט אין זיך הויכן אינטעלעקטואַליזם, פֿלאַמיקן מוט און גרענעצלאָזן אידעאָליזם.

— און וואָס שײַך וועגן שלאָגן זיך אויף יענער זײַט בוג — האָט ער פֿאַרטגעזעצט זײַנע געדאַנקן — וועלן מיר נאָך זען, וואָס די באַלשעוויקעס וועלן זאָגן... איך בין פֿעסט איבערצייגט, אַז זייער אַפּמאַך פֿון 23 אויגוסט מיט די היטלעריסטן רעדט וועגן אַ פֿערטער צעטיילונג פֿון פּוילן!...

איך געדענק דעם אויסדרוק אויפֿן געזיכט פֿון ערליכ, ווען אַלטער — זײַנער אַן אַלטער, גוטער פֿרײַנד — האָט אַרויסגעזאָגט די דאָזיקע נביאות. ערליך האָט זיך אינגאַנצן פֿאַרקרומט, הערנדיק אַלטערס ווערטער — אַזוי אומגלייבלעך איז געווען דאָס, וואָס אַלטער האָט פֿאַרויסגעזאָגט.

איך האָב געמאָלדן וועגן אויטאָ, מיט וועלכן מײַן ברודער האָט בדעה צו אַרגאַניזירן דעם אַפּפֿאַר פֿון אונדזערע פֿאַמיליעס, און אַז עטלעכע פּלעצער וועלן דאַרט אַפֿשר זײַן פֿרײַ. דאָס לעצטע, וואָס

עס איז געבליבן דעם צ. ק. צו טאָן, איז געווען: באַשליסן אין אַן ענגערן קרייז ווי אזוי איבערצובויען די אַרבעט אויפֿן פּעריאָד פֿון דער הימלער-אַקופּאַציע — צוזאַמענשטעלן אַן אַנטשפּרעכנדיקע אַנפֿירונג, וואָס זאָל פֿאַרנעמען דעם פּלאַץ פֿון דעם אַלטן צ. ק. ... ווען איך בין אַרויפֿגעקומען אין קאַנצעלאַריע פֿון זשורנאַליסטן-סינדיקאַט, האָט דאָרטן געהערשט אַ שטימונג, ווי אויף אַ לוויה. אַקאַרשט איז אַנגעקומען אַ טעלעפֿאָנישע ידיעה פֿון אַלגעמיינעם (פוילישן) זשורנאַליסטן-סינדיקאַט, אז די זשורנאַליסטן, וואָס דאַרפֿן ווערן עוואַקואירט, מוזן אַפֿפֿאַרן היינט בינאַכט און אז מאָרגן וועט שוין נישט זיין קיין באַז ...

— וועגן עוואַקואירן מאַשינען קען שוין נישט זיין קיין רייד ... די לאַגע אויפֿן פֿראַנט ווערט קריטישער פֿון מינוט צו מינוט ... די רעגירונג פֿאַרט היינט בינאַכט אוועק ... שטעלט תּיבֿף צוזאַמען אַ ליסטע פֿון איינערע מיטגלידער, וואָס איר ווילט עוואַקואירן, און קומט מיט איר אַרום 8 אָונט אין פּרעזידיום פֿון מיניסטער-אַר-ראַט ... דאָס זיינען געווען די לעצטע ידיעות, די לעצטע אינסטרוקציעס. מיר זיינען געזעסן מיט אַראַפּגעלאַזטע קעפּ: שטום, פֿאַרקלעמט, דערשלאָגן ...

וואָס איז אונדז געבליבן צו טאָן? נישט מער, ווי צוזאַמענשטעלן די געפֿאַדערטע ליסטע, און מעלדן אַלעמען, אז מען דאַרף תּיבֿף זיך לאַזן אין וועג אַרײַן!

אונדזערע סעקרעטאַרן האָבן גענומען צוזאַמענרופֿן צענדליקער קאַלעגן דורכן טעלעפֿאָן. פֿיל פֿון זיי זיינען געזעסן אין שטעק-שיך און נישט געוואוסט גאַרנישט, וואָס עס וואַרט אויף זיי אין די נאַ-ענטסטע שעהן. צוליבן קריגס-צושטאַנד האָבן די טעלעפֿאָנישע גע-שפּרעכן געדאַרפֿט זיין קורצע — נישט אַלץ האָט מען געמעגט זאָגן אויפֿן טעלעפֿאָן. דער נוסח פֿון אונדזער טעלעפֿאָנישער מעלדונג איז געווען אַ קורצער:

— עס איז געשען עפעס אויסערגעוויינלעכעס ... פּאַקט איין אַ קליינע וואַלזע זאַכן און קומט אַרויף אין סינדיקאַט ... פֿון דאַנען וועלן מיר אוועקפֿאַרן היינט בינאַכט ...

מענטשן האָבן נישט געוואַלט גלייבן וואָס מען זאָגט זיי. — היינט זיינען די צייטן צו ערנסט אויף אַזעלכע וויצן! — האָט מען זיך געבייזערט אין טעלעפֿאָן.

אַבער אונדזער מעלדונג — איבערגעהזרט צום צווייטן מאָל און צום דריטן מאָל — האָט געגעבן צו פֿאַרשטיין, אז דאָ גייט טאַקע נישט וועגן קיין וויצן. דער באַקאַנטער ייִדישער פּובליציסט נח פּרילוצקי,

וועלכער איז אויך אַ באַקאַנטער פֿילאָלאָג, האָט געלאָזן בײַ זיך אין קאַבינעט פֿונאַנדערגעלייגטע פּאַפֿירן פֿון עפּעס אַ פֿילאָלאָגישער פֿאַרשונג, איבער וועלכער ער האָט גראַד יענע וואָכן געאַרבעט...

די ליסטע, וואָס מיר האָבן צוזאַמענגעשטעלט, האָט אַנטהאַלטן 34 נעמען. פֿון מיין רעדאַקציע, וועלכע האָט סך-הפּל געציילט אַ 12-10 מיטאַרבעטער, האָט מען אַנערקענט פֿאַר דרינגענדיק אַרויפֿ-צושטעלן אויף דער ליסטע פּמעט אַלעמען, פֿאַרשטייענדיק, אז יעדער איינער פֿון זיי געהערט צו די צומייסטן באַדראַטע מענטשן.

מיר האָבן אָפּגעהאַלטן אַ קורצע, דראַמאַטישע זיצונג. אַלע האָבן פֿאַרשטאַנען, אז דאָס איז די שעה, ווען זיי געזעגענען זיך מיט וואַרשע, מיט זייער גאַנץ ביז-איצטיק לעבן און — נישט נאָר מיט דעם...

דריי מענטשן זענען דעלעגירט געוואָרן אין פרעזידיום פֿון מי-ניסטאַרן-ראַט, פּדי צו באַזאָרגן די ליסטע און צו נעמען די לעצטע אינסטרוקציעס. מיך האָט די פֿאַרוואַלטונג באַשטימט אַלס לייטער פֿון דער גאַנצער אַרויספֿאַרנדיקער גרופּע. אין מיניע הענט האָט מען איבערגעגעבן העכער 4.000 זאַטעס, בערך אַ פֿינפֿטל פֿון גאַנצן פֿאַרמעגן. דאָס איבעריקע געלט, וואָס י. ראַזען, איינער פֿון אונד-זערע סעקרעטאַרן, האָט באַוווּזן אַרויסצוקריגן פֿון באַנק, האָט מען געלאָזן אין די הענט פֿון יענע פֿאַרוואַלטונג-מיטגלידער, וועלכע האָבן צוליב פֿאַרשידענע טעמים — עלטער, געזונט-צושטאַנד, פֿאַמיליע-אַנגעלעגנהייטן — זיך אָפּגעזאָגט צו פֿאַרן. דאָס דאָזיקע געלט האָט געזאָלט צעטיילט ווערן צווישן די מיטגלידער פֿון סינדיקאַט, וואָס וועלן נישט פֿאַרלאָזן וואַרשע. בלויז אַדאַנק דער הויכמוטיקייט פֿון באַנקיר רפֿאל שערעשעווסקי, בײַ וועמען עס איז געלעגן אונדזער געלט, זענען מיר אין קריטישן מאַמענט נישט געבליבן אָן מיטלען. ווען ראַזען איז צו אים געקומען און אים דערציילט וועגן וואָס עס גייט, האָט ער גענומען אויף זיך די פֿאַראַנטוואָרטלעכקייט, און אונדז אַרויסגעגעבן דאָס גאַנצע געלט...

עס האָט גענומען צופֿאַלן דער אַוונט — אַ הייסער, קלעפּיקער אַוונט פֿון סוף-זומער.

אין אונדזערע קאַנצעלעריעס איז געווען היים און מען האָט גע-האַלטן אָפֿן אַלע פֿענצטער. וועגן אַנצינדן אַ ליכט האָט נישט גע-קענט זײַן קיין רייד. בלויז בײַ בידע טעלעפֿאָן-אַפּאַראַטן האָבן אַלע ווײַלע אויפֿגעפֿינקלט בלויז עלעקטרישע פֿייערלעך — עלעקטרישע טאַשן-לעמפלעך צוגעדעקט מיט דין בלוי פּאַפֿיר: דאָס זענען אונ-דזערע סעקרעטאַרן געזעסן ביים טעלעפֿאָן און אַלע מאל אַרײַנגע-

לויכטן מיט די בלויע פֿייערלעך אין זייערע נאַטיצן, פֿדי אויסצוגע-
פֿינען, וועמען זיי דאַרפֿן נאָך אַרויסרופֿן אויפֿן טעלעפֿאָן...
די טירן האָבן דערווייל נישט גערוט קיין איין מינוט. מען איז
געקומען פֿון אַלע עקן שטאַט. עס זינען געקומען מענטשן, וואָס האָבן
זיך יאָ געגרייט צו פֿאַרן, און אַזעלכע, וואָס האָבן זיך אָפּגעזאָגט
צו פֿאַרלאָזן וואַרשע.

דער ערשטער וויצע-פֿאַרזיצער פֿון אונדזער אָרגאַניזאַציע, בן-
ציון כילינאוויטש, אַ לאַנגיאַריקער מיטאַרבעטער פֿון „מאַמענט“,
האַט אונדו געמאַלדן, אַז ער פֿאַרט נישט. ער האָט נישט געוואַלט זיך
שיידן מיט זײַן פֿרוי. ער איז, אויב איך האָב נישט קיין טעות, גע-
קומען צו דער דערמאַנטער זיצונג פֿון אונדזער זשורנאַליסטן-אָרגאַ-
ניזאַציע, און פֿון דאַרט אַוועק אַהיים, מעלדנדיק, אַז ער האָט באַ-
שלאָסן צו בלייבן אין וואַרשע. שפעטער, ווען פֿיל פֿון אונדו זינען
שוין געווען אין אויסלאַנד, האָבן מיר געהאַט פֿון אים גרוסן. מען
האַט אונדו איבערגעגעבן, אַז ער באַמיט זיך צו לינדערן — ווי ווייט
מעגלעך — די נויט פֿון די אַרבעטלאָז-געוואַרענע זשורנאַליסטן און
זייערע פֿאַמיליעס. מיר האָבן עטלעכע מאָל געפרואַווט צו אים שרייבן
פֿון אויסלאַנד. מיר האָבן אָנגעפֿרעגט וואָסער הילף מיר קענען באַזאָרגן
פֿאַר די זשורנאַליסטן, וואָס זינען געבליבן אין די געטאַס. מיר האָבן
אַבער נישט באַקומען פֿון אים קיין שום תשובה. איצט געפֿינט זיך
זײַן נאַמען אויף דער ליסטע פֿון די צענדליקער אידישע שרייבער,
זשורנאַליסטן און קינסטלער, וועלכע זינען אומגעבראַכט געוואָרן
אין געטאַ...

שמואל הירשהאַרן, איינער פֿון די עלטסטע יידישע פּובליציסטן
און שריפֿטשטעלער, האָט אונדו צוגעשיקט אַ מתנה פֿון טויזנט
זלאָטים — אַ צושטייער צום רײַזע-פֿאַנד — אַבער אַליין האָט ער
זיך אָפּגעזאָגט צו פֿאַרן.

— די פֿים טראַגן מיך נישט — האָט ער געזאָגט ביים געזעגענען
זיך — און איך ווייס, אַז דאָס בעסטע, וואָס איך קען אויסקלייבן,
איז — בלייבן דאָ. אַזאַ נסיעה איז שוין נישט פֿאַר מיר.

ער איז געבליבן. מיר האָבן געהאַט גרוסן, אַז ער לעבט אין
נויט (ער איז פֿריער געווען אַ פֿאַרמעגלעכער מענטש). איצט ווערט
געמאַלדן, אַז שמואל הירשהאַרן לעבט שוין מער נישט. אויך זײַן
נאַמען פֿיגורירט אויף דער ליסטע פֿון די געטאַ-קדושים, וואָס זינען
אומגעקומען פֿון היטלעריסטישע הענט...

איך זע פֿאַר זיך די געשטאַלט פֿון „הײַנט“-מיטאַרבעטער אַהרן
איינהאַרן — אַ מענטש פֿון גרויסער פּובליציסטישער קראַפֿט, גרינט-
לעכער בילדונג און קלאַרן געדאַנק. איך זע אים, ווי ער לויפֿט אַרום

איבער דער דער פֿינצטערער שכנותדיקער קאנצעלאַרע פֿון ליטע-ראַטן-פֿאַרין — מיטן קאָפּ אַראָפּגעלאָזן אויף דער ברוסט, מיט די אויגן אַינגעגראָבן אין די שפיצן פֿון די אייגענע שיק און מיט עפעס אַ גערוועזן מורמלען צו זיך אַליין. ער האָט זיך געוואָרפֿן ווי אין אַ שטייג, זיך נישט געקענט אַנטשליסן: פֿאַרן — נישט פֿאַרן? פֿון איין זייט האָט ער געוואוסט, אַז מיטן בלייבן שטעלט ער זיך אויס אויף די גרעסטע סכנות, און פֿון דער צווייטער זייט האָט ער זיך געשראַקן פֿאַר דער מעגלעכער אויסגעוואָרצלטיקייט, וועלכע ער האָט פֿאַרויסגעזען פֿאַר אונדז אַלעמען.

אין אַ געוויסן מאָמענט, האָט ער זיך טעלעפֿאָניש פֿאַרבונדן מיט אַ צווייטן באַקאַנטן וואַרשעווער ציוניסטישן פֿירער, דעם אַנגעזעענעם יידישן היסטאָריקער און פֿאָליטיקער ד"ר שיפּער. דער טעלעפֿאָני-שער געשפּרעך האָט געדויערט זייער לאַנג. איך געדענק אונדזער אומצופֿרידנקייט, וואָס איינהאַרן פֿאַרנעמט אַזוי לאַנג דעם טעלע-פֿאָן, און וואָס ער רעדט בכלל אַזוי אויספֿירלעך וועגן דעם דורכן טעלעפֿאָן. ענדלעך האָט ער אַ פֿאַרמאַטערטער אַוועקגעלייגט דאָס טרייבל.

— איך פֿאַר נישט — האָט ער געזאָגט מאַט — שיפּער וועט אויך נישט פֿאַרלאָזן וואַרשע. דאָ ווייס איך איין זאַך: וואָס עס וועט מיט מיר געשען, בין איך ביי זיך אינדערהיים...

ער האָט זיך מיט קיינעם נישט געזעגנט און איז אַוועק. ער איז טאַקע געבליבן אין וואַרשע. געבליבן אויף אייביק. אויב די ליסטע פֿון די אומגעבראַכטע שריפֿטשטעלער און קינסטלער אין וואַרשע-ווער געטאָ איז הונדערטפֿראַצענטיק ריכטיק, לעבט אויך אַהרן איינ-האַרן נישט מער. ער איז אומגעקומען על קידוש השם. ער, ד"ר שיפּער, בן-ציון כילינאַוויטש, שמואל הירשהאַרן, הלל צייטלין, צבי פּרילוצקי...

— מיר זינען שוין צו אַלט — האָבן אונדז געמאַלדן די צוויי עלטסטע וואַרשעווער אידישע פּובליציסטן, צבי פּרילוצקי (נח פּרי-לוצקיס פֿאַטער) און הלל צייטלין, דער פֿאַטער פֿון די צוויי אידישע שריפֿטשטעלער אַהרן און אַלחנן צייטלין.

— וואָס עס וועט זיין, זאָל זיין! — האָט געזאָגט דער אַלטער הלל צייטלין אין טעלעפֿאָן — וואו וועל איך אויף דער עלטער נעמען פֿיזישע פּוהות צו ווערן אַ וואָגלער איבער דער ברייטער וועלט?

— איך האָב געשוואָלענע פֿיס, איך בין אַלט און קראַנק, איך וועל בלויז זיין אַ שטיין אויף אַייער האַלדז! — האָט געזאָגט דער זקן צבי פּרילוצקי, דער פֿיל-יאַריקער רעדאַקטאָר פֿון דער גרויסער טאַג-צייטונג „מאַמענט“.

ענלעכע תשובות האָבן געגעבן אַנדערע. עס איז געווען אַ שעה, ווען דאָס גאַנצע לעבן פֿון מענטש — דער נעכטן, דער היינט און דער מאָרגן — זיינען געוואָרפֿן געוואָרן אויף דער וואָגשאַל פֿון שרעק-לעכן גורל: באַשלים!

אין די צימערן פֿון זשורנאַליסטן-סינדיקאַט אויף גראַניטשנע 11 — עס איז געווען אַ שותפֿות-לאַקאַל מיטן ליטעראַטן-פֿאַריין — האָט געהערשט אַ תּוהו-וּבּוהוּ. מען האָט געטראָגן וואַליזעס, מען האָט געפֿאַדערט אינפֿאַרמאַציעס, מען האָט זיך געריסן מיט-גענומען צו ווערן צוגלייך מיט יענע 34 ...

עס זיינען געקומען מיטגלידער פֿון ליטעראַטן-פֿאַראַיין, וועלכע האָבן נישט געאַרבעט אין קיין צייטונגען און דעריבער נישט געהערט צום זשורנאַליסטן-סינדיקאַט. זיי האָבן געפֿאַדערט, מען זאל זיי אויך אַרויפֿשטעלן אויף דער ליסטע; עס האָט נישט געהאַלפֿן אונדזער אויפֿקלערונג, אַז מיר האָבן נאָר אַ רעכט אַרויפֿצושטעלן אויף דער ליסטע צייטונגס-לייט. עס איז שווער געווען צו רעדן צו די דאָזיקע מענטשן. אַלע זיינען געווען צעמישט און פֿאַרצווייפֿלט. נאָך איצט זע איך פֿאַר זיך דאָס פֿאַרצווייפֿלטע פנים פֿון דער יונגער אידישער שרייבערין רחל אויערבאַך — אַ ליבע פֿרוי און אינטעליגענטע שריי-בערין — ווי זי שטייט אינמיטן צימער און רעדט אין אונדז אַריין:

— ווי לאַזט איר מיך דאָ איבער? ... ווי לאַזט איר מיך דאָ איבער? ... איר גייט וועגן אַרויסרייסן זיך פֿון אַנקומענדיקן היטלער-בראַנד, און דאָ דערציילט מען איר, אַז עס פֿאַרן בלוזי זשורנאַליסטן אונטער דער אַלגעמיינער אַנפֿירונג פֿון פּוילישן זשורנאַליסטן-סינדיקאַט! עס איז געווען שרעקלעך צו קוקן אין די פנים פֿון יענע, וועלכע האָבן נישט געקאַנט אַרויפֿגעשטעלט ווערן אויף דער ליסטע.

איך האָב אַפּגעאַטעמט ערשט אין גאַס, ווען די דעלעגאַציע פֿון דריי — בערנאַרד זינגער, משה אינדעלמאַן און איך — איז אַוועק אַרום 8 אַזייגער אין אַוונט צום רעגירונגס-פּאַלאַץ, וואו מיר האָבן געדאַרפֿט איבערגעבן אונדזער עוואַקואַציע-ליסטע.

4

דער לעצטער וויזט אין רעגירונגס-פּאַלאַץ

די גאַסן זיינען געווען האַלב-ליידיק, כאַטש דער אַוונט האָט איינגטלעך זיך ערשט אַנגעהויבן. אין דער שטאַק-פֿינצטערניש האָבן זיך געשלעפט פֿאַרטונקלטע טראַמווייען — זיך געשלעפט פֿויל און פֿאַרזיכטיק — ווי פֿאַרשפּעטיקטע נאַכט-וואַנדערער אין אַ פֿינצטערן

וואָלד. די איינצלנע פֿאַרבייגייער האָבן זיך געשאַרט בני די ווענט
אניליק און אומרואיק, ווי עס וואָלט זיי עמעץ פֿאַרפֿאַלגט. אַ שווערער
קאַשמאַר איז אין יענעם אַוונט געלעגן איבער דער פֿאַראַרטיילטער
הויפטשטאַט פֿון דער דרייסיק-מיליאָניקער מלוכה.

מיר זיינען געגאַנגען צופֿום: גראַניטשנע, קרולעווסקע, קראַקע-
ווער פֿאַרשטאַט. אַט איז שוין דער מיניסטאַרן-פֿאַלאַץ. דער ריזיקער
בנין איז איצט געלעגן אינמיטן פֿון דער פּרעכטיקער וואַרשעווער
שפּאַציר-גאַס, ווי אַ שוואַרצער פֿלעק.

אינעווייניק האָבן אַ בלענד געטון ליכטער, און אין די ליכטער —
אַן אומהיימלעכע ליידיקייט. אויפֿן סופֿיט און אויף די ווענט האָבן
געברענט אַלע קאַנדעלאַברעס, אַבער די זאַלן אַרום האָבן מאַדנע
געפּוסטעוועט אין בלענדדיקן ליכט. אַזוי זעט אויס אַ גרויסער באַל-
זאַל, ווען די הונדערטער פֿריילעכע געסט לויפֿן זיך פּלוצלונג פֿונאַנ-
דער אין פּאַניק...

אין די ווינקלען, אויף שרייב-טישן און פֿאַטעלן, האָבן זיך גע-
וואַלגערט פּאַקעטן און מאַנטלען. שופֿלאַדן זענען געווען אויפֿגע-
פּראַלט, פּאַפּירן האָבן זיך געוואַלגערט אין אומאַרדענונג אויף גערוימע
שרייב-טישן: פּאַפּירן, פּאַקעטן און מלבושים אין איין געמיש.

איינצלנע העכערע באַזאַמטע זיינען פֿאַרבייגעלאָפֿן דעם גרויסן
האַל, אין וועלכן מיר האָבן אַ וויילע זיך פֿאַרהאַלטן — פֿאַרבייגע-
לאָפֿן מיט טומל אין די אויגן, געלאָפֿן פֿון איין צימער אין צווייטן,
געלאָפֿן און צוריקגעלאָפֿן איבער די מאַרמאַרנע שטיגן און רחבות-
דיקע דיוואַנען, זיך געשושקעט אינמיטן לויפֿן און טיילמאַל דענער-
ווירט אַרויסגעקוקט דורך דעם פֿענצטער, אַפּבייגנדיק אַ שטיקל פֿון
דיקן שוואַרצן פּאַפּירענעם פֿאַרהאַנג, ווי זיי וואָלטן אומרואיק געוואַרט
אויף עמעצנס קומען...

פֿון עפעס אַ זייטיקן צימער האָט זיך באַוווּזן אויגעניוש שרויט
— אונדזערער אַ גוטער באַקאַנטער, אַ פּען-קאַלעגע, מיט וועלכן מיר
פֿלעגן יאַרנלאַנג זיך טרעפֿן בעת דער זשורנאַליסטישער אַרבעט אין
בנין פֿון פּוילישן פּאַרלאַמענט (סיים). ער האָט דאַרטן רעפּרעזענט-
טירט דעם רעגירונגס-אַרגאַן „גאַזעטאַ פּאַלסקאַ“. דאָס איז געווען אַ
מענטש, וואָס איז געווען אַ קרוב למלכות און אַ באַגלייטער פֿון אוי-
סערן-מיניסטער בעק אויף פּיל פֿון זיינע רייזעס. אינטעליגענט און
עלעגאַנט, האָט ער געטויגט פֿאַר דיפּלאַמאַטישע רייזעס. אַליין אַ
איד — אַ געשמדטער, פֿאַרשטייט זיך — האָט ער אין באַצוג צו די
אידישע קאַלעגן נישט אַרויסגעוויזן יענע משומדישע שפּלות, וואָס
איז אַן אויסדרוק פֿון פּחדנות: ער האָט זיך געפֿרײַנדעט מיט אידן.

ווי מיט נישט-אידן, נישט מורא האַבנדיק, אז מען וועט אויף אים דערפֿאַר טייטלען מיט די פֿינגער. ער האָט וואַרשיינלעך געהאַלטן, אז זײַן פּאַזיציע אין די זשורנאַליסטישע קרײַזן פֿון רעגירונגס-לאַנגער איז גענוג פֿעסט.

אין קורצע ווערטער האָט ער אונדז דערציילט וואָס עס הערט זיך: די אויסלענדישע זשורנאַליסטן זײַנען שוין אַוועקגעפֿאַרן מיט אַ צוויי שעה צוריק פֿון וואַרשע — אַפֿיציעל איז דער אַפֿפֿאַר פֿון זייער צוג געווען באַשטימט אויף זיבן אַוונט. אונדזער באַן דאַרף אַפֿפֿאַרן אין אַ דריי-פֿיר שעה אַרום און די פּרטים זײַנען שוין גענוי אַרומגע-רעדט געוואָרן מיט אַ דעלעגאַציע פֿון אַלגעמײַנעם פּוילישן זשור-נאַליסטן-פֿאַרבאַנד, וועלכע איז דאָ אַקאַרשט געווען.

— זיי האָבן דאָ געוואַרט אויף אײַך — האָט אונדז שרויט דער-צײַלט — אַבער זיי האָבן זיך נישט געקענט דערוואַרטן, ווייל איר האָט זיך פֿאַרשפּעטיקט. זיי האָבן געבעטן, איר זאָלט זיך מיט זיי פֿאַרבינדן טעלעפֿאָניש. זיי ויצן אין לאַקאַל פֿון דער רעדאַקציע „קוריער פֿאַראַנני“.

מיר האָבן באַשלאָסן פֿרײַער צו רעדן מיט די רעגירונגס-לײַט און שפּעטער צו טעלעפֿאָנירן צו אונדזערע פּוילישע קאַלעגן. פֿון שרויטן האָבן מיר זיך דערוואוסט, אז דער פּראָפּאַגאַנדע-מיניסטער גראַזשינסקי געפֿינט זיך דאָ ערגעץ אין איינעם פֿון די קאַבינעטן, אַבער ער האַלט דאָרטן אַפּ עפּעס אַ וויכטיקן געשפּרעך מיט עמעצן. — עס וועט אײַך וואַרשיינלעך אויפֿנעמען שציעזשינסקי! — האָט אונדז שרויט נביאות געזאָגט.

שציעזשינסקי — ווי איך האָב עס שוין דערציילט אין אַ פֿרײַער-דיקן קאַפּיטל — איז געווען דער פֿירער פֿון די רעגירונגס-זשורנאַ-ליסטן און אַלס אַזעלכער איז ער די לעצטע יאָרן געשטאַנען בראַש פֿון אַ האַלב-אַפֿיציעלער נײַעס-אַגענטור „איסקראַ“. גלײַכצײַטיק איז ער געווען פֿאַרזיצער פֿון אַלפּוילישן זשורנאַליסטן-פֿאַרבאַנד, צו וועלכן, ווי געזאָגט, עס האָבן אויך געהערט די אידישע זשורנאַליסטן, אַרגאַ-ניזירט אין אַן אויטאָגראַמער סעקציע.

אין משך פֿון טאָג האָבן מיר זיך געהאַט דערוואוסט, אז צוזאַ-מען מיט גראַזשינסקי אַלס פּראָפּאַגאַנדע-מיניסטער איז שציעזשינסקי גאַמינירט געוואָרן אַלס זײַן וויצע. אונדזער פּען-קאַלעגע און פֿאַרזיצער פֿון זשורנאַליסטן-פֿאַרבאַנד שציעזשינסקי וועט אונדז, הייסט עס, אויפֿנעמען אַלס וויצע-מיניסטער.

אזוי איז טאַקע געשען. ער האָט זיך פֿאַר אונדז באַוווּזן אין מי-ליטערישע מלבושים — ער איז געווען אַ פּאַלקאַווניק אין רעזערוו — וועלכע זײַנען געלעגן אויף אים, ווי אויסגעגאַסן. אַבער געפּאַסט

האַבן זיי זיך נישט צו שטאַרק צו זײַן אַביסל קורצער, דיקלעכער געשטאַלט פֿון אַ אײַדישן באַנקיר (פֿון אַפּשטאַם איז ער ווירקלעך געווען אַ אײַד, אַ סאַמבאַרער אײַד, און זײַן אמתער נאַמען איז גאַר געווען שטיגליץ).

מיר האָבן אים גראַטולירט אין צוזאַמענהאַנג מיט זײַן נאַמינאַציע. — זײַט מיך נישט מקנא, — האָט ער אונדז געענטפֿערט — דער ערשטער טאָג פֿון מײַן אַמטירן קען נישט פֿאַררעכנט ווערן צו די גוטע טעג...

אײַנער פֿון די דינערס פֿון רעגירונגס-בנין האָט גענומען פֿון אים פֿאַררעדענונגען, וואָס אלץ אַרײַנצופאַקן אין זײַן אויטאָ אַרײַן.

— איך האָב נאָך הײַנט נישט געגעסן! — האָט ער זיך פֿאַר אונדז געקלאַגט — ווען מען האָט מיך נאַמינירט אַלס וויצע-מיניס-טער פֿאַר פּראָפּאַגאַנדע, האָט מען מיך אַפֿילו נישט אינפֿאַרמירט פֿרײַער, אַז עס האַלט בײַ אַזאַ נאַמינאַציע. מען האָט מיר פּשוט גע-מאַלדן אױפֿן טעלעפֿאָן, אַז איך זאָל תּיבֿף זיך שטעלן אין פּאַלאַץ פֿון מיניסטערן-ראַט. „הער פּאַלקאַוויניק — האָט מען מיר דערקלערט, ווען איך בין אַהער געקומען — איר זענט נאַמינירט געוואָרן אַלס וויצע-מיניסטער פֿון פּראָפּאַגאַנדע און איר דאַרפֿט תּיבֿף אײַבערנעמען דעם אַמט!“ איך האָב אַ קלאַפּ געטאַן מיט די אַפּצאַסן און אַפּגע-ענטפֿערט: „צום באַפֿעל!“ איצטער אַמטיר איך. נישקשה, אַ פֿײַנער טאָג, נישטאָ וואָס צו זאָגן...

שציעזשינסקי איז געווען אַ מענטש מיט פֿיל ענערגיע און גוטן הומאָר. זײַנע זשעסטיקולאַציעס בעתן רעדן האָבן פֿאַרראַטן זײַן אײַדישן אַפּשטאַם.

— אַן אײַגנאַרטיקע נאַמינאַציע — האָט ער זיך געוויצלט אַ ביסל אומעטיק — אינדערפֿרי האָב איך נישט אַנגעהויבן פֿון גאַרנישט צו וויסן, מיטאַגצײט בין איך געוואָרן נאַמינירט אַלס וויצע-מיניס-טער, און איצט —

ער האָט נישט פֿאַרענדיקט דעם זאַץ. ער האָט בלויז אַנגעוויזן מיט דער האַנט אױפֿן דינער, וועלכער האָט זיך געפּאַרעט בײַ זײַנע זאַכן. עס האָט געדאַרפֿט הייסן מער-ווייניקער אַזוי: „... און איצטער מוז איך זיך פּאַקן אין וועג אַרײַן...“

ווען ער האָט זיך דערוואוסט, אַז מיר האָבן געבראַכט מיט זיך אַ צעטל פֿון 34 נעמען, האָט ער ברייט צעפֿירט די הענט:

— פּאַנאַוויי, קאַלעדזי, דאַס איז אוממעגלעך!

ער האָט אונדז פֿאַרזיכערט, אַז ווען נישט ער, וואָלט מען נאָך מער באַגרענעצט די צאָל באַן-פלעצער פֿאַר די זשורנאַליסטן, נאָר

ער, אלס פֿירער פֿון דער זשורנאליסטן-ארגאניזאציע, האָט אויס-געקעמפֿט 60-70 פֿלעצער, פֿון וועלכע די אידישע זשורנאליסטן קענען באַקומען מאַקסימום 15 פֿלעצער.

— איר וועט דאָך אליין מסכים זיין — האָט ער „אפֿעלירט“ צו אונדז — אז די אידישע פרעסע קען נישט צונעמען אַ גאַנצע העלפֿט פֿון די 60-70 באַן-פֿלעצער!

איך האָב זיך אָפּגערופֿן, אז איך וואָלט געקענט האַבן אַ מאַשין פֿאַר מיין פֿאַמיליע און פֿאַר עטלעכע פֿון מינע רעדאַקציע-קאַלעגן, אַבער איך וויל פֿון אים אַ צעמל אויף גענוג בענוין. פֿון אַ רייע פֿאַרנאַכטיקע טעלעפֿאָנישע געשפּרעכן מיט מינע פֿאַרטיי-חברים האָב איך שוין געוואוסט, אז נישט זיי און נישט מיין ברודער האָבן באַוווּזן צו קריגן אין שטאַט בענוין אויף צו טרייבן אַן אויטאָ.

— אויב איר וועט מיר געבן אַ ביסל בענוין — האָב איך אים אויפֿגעקלערט — וועלן מיט מיין מאַשין פֿאַרן עטלעכע מענטשן פֿון אונדזער ליסטע, און דאָס וועט אונדז לייכטער מאַכן דאָס פּראַבלעם. — גוט — האָט ער מיר אָפּגעענטפֿערט, ווי ער וואָלט אַ טייל פֿון מינע ווערטער פֿאַרהערט — איך וועל מאַכן מיט אייך אַ גע-שעפֿט. איר האָט אַ מאַשין און איר האָט נישט קיין בענוין, און געניאָ שרויט האָט נישט קיין מאַשין, אַבער ער האָט אַ פּערמיט אויף בענוין. נעמט אים אַריין אין אייער מאַשין און עס וועט זיין פֿאַר אייך אַ גוטע שותפֿות...

געניאָ שרויט — דאָס איז געווען אַ צערטלעכקייט-נאַמען פֿאַרן פֿרֿיער-דערמאַנטן רעגירונגס-זשורנאליסט אויגעניוש שרויט, מיט וועלכן שציעזשינסקי איז געווען פּערזענלעך באַפֿריינדעט.

גוט, האָב איך געטראַכט, זעט עס אויס היינטיקע נאַכט אין רע-גירונגס-לאַגער, אויב מען האָט שוין נישט דאָרטן קיין פּלאַץ פֿאַר אַזאַ נאַענטן מענטשן, ווי שרויט, וועלכן מען וויל צוואוואַרפֿן דער בידנער מאַשין, מיט וועלכער עס דאַרפֿן פֿאַרן עטלעכע אידישע זשורנאליסטן.

פֿאַר אונדז איז דער פֿאַרשלאַג, פֿאַרשטייט זיך, נישט געווען אַנ-געמבאַר, ווייל מיר האָבן קודם-פֿל געמוזט זאָרגן וועגן שאַפֿן וואָס מער פֿלעצער פֿאַר אידישע זשורנאליסטן, און אויב עס זאָל פֿון ביסל רע-גירונגס-בענוין אונדז נישט אַרויסקומען קיין שום נוצן, לוינט זיך אונדז נישט דער גאַנצער עסק.

מיר זיינען באַשטאַנען אויף אונדזער ליסטע:

— עטלעכע מענטשן קענען מיר אויסשטרייבן — האָבן מיר דער-קלערט, געדענקנדיק וועגן די פֿאַר מענטשן, וואָס האָבן אליין גע-מאַלדן, אז זיי וועלן נישט מיטפֿאַרן — אַבער נאָר עטלעכע, ווייל מיר

האַבן שוין אזוי אויך זיך געביסן די פֿינגער, נישט אַרויפֿשטעלנדיק אַלעמען, וואָס מיר וואָלטן געדאַרפֿט אַרויפֿשטעלן.

מיר האָבן געהאַלטן, אז די רעגירונג, וועלכע האָט ערשט אינ-דערפֿרי דורכן מויל פֿון אירע פֿאַרשטייער געלאָזן פֿאַלן אזוי פֿיל הייסע ווערטער וועגן דער נויטווענדיקייט פֿון זשורנאַליסטישע פּוּחות אין הינטערלאַנד, דאַרף זען, אז אַ באַן, וואָס פֿאַרט אָפּ, זאָל קענען מיטנעמען עפעס מער ווי 60 זשורנאַליסטן.

— דער צוג — האָט אונדז שציעזשינסקי געענטפֿערט — איז ליידער איבערגעפֿאַקט: עס פֿאַרן דאַרט נישט בלויז זשורנאַליסטן, נאָר אויך אַ רייע מיניסטעריומס.

מיר האָבן באַשלאָסן צו פֿאַדערן אַ געשפּרעך מיטן מיניסטער גראַזשינסקי אַליין. אונדזער פֿאַרזיצער האָט זיך געפֿילט פֿון דעם אַביסל באַליידיקט, אָבער ער האָט עס נישט געזאָגט אָפּן.

— דער מיניסטער — האָט ער געזאָגט קאַלט — איז פֿאַרנומען אויף אַ זייער וויכטיקער קאַנפֿערענץ...

דאָס האָט געקלונגען אזוי ווי אַן אָפּזאָג. מיר האָבן נישט געהאַט קיין ברירה און מיר האָבן זיך אוועקגעזעצט אין אַ ווינקל, פּדי צו זען, וואָס מיר קענען טון מיט אונדזער ליסטע.

צום „גליק“ זיינען, ווי געזאָגט, עטלעכע פּערזאָן אַליין אָפּגעפֿאַלן צוליבן הויכן עלטער, שוואַכן געזונט-צושטאַנד אָדער אומענטשלאַסן-קייט. מיר האָבן אָבער נאָך אַלץ געהאַט בערך 30 מענטשן.

צו וועלכן קאַנדידאַט מיר האָבן זיך צוגעריט, פּדי אים אויסצו-מעקן, האָט די האַנט אַ ציטער געטאָן. דאָך האָבן מיר זיך געמוזט אַנט-שליסן אויף עפעס: מיר האָבן אויסגעשטראַכן נאָך עטלעכע מענטשן,

רעדוצירנדיק אונדזער ליסטע ביז 24 פּערזאָן. פֿון מיין רעדאַקציע האָב איך זיך אַנטשלאָסן אַראַפּצונעמען פֿון דער ליסטע 2 פּערזאָן —

וואַלדימיר קאַסאַווסקי און נח — וויסנדיק, אז זיי זיינען די ערשטע קאַנדידאַטן אויף דער פֿאַרטייליטע צו ווערן עוואַקואירט פֿון וואַרשע.

עס זיינען נאָך אַלץ געבליבן אויף דער ליסטע אַ מאַן 6-7 פֿון מיין רע-דאַקציע מיט הענריק ערליכן און וויקטאָר אַלטערן בראַש. זיצנדיק אין מיניסטאַרן-פֿאַלאַץ האָב איך ליידער נישט געקענט וויסן, אז גראַד אין יענע שעהן איז אין מיניע פֿאַרטייליטע אַינסטאַנצן באַשלאָסן געוואָרן, אז די דאָזיקע 2 פּערזאָנען בלייבן דערווייל אין וואַרשע...

— דאָס איז אונדזער ענדגילטיקער צעטל — האָבן מיר געמאַלדן דעם וויצע-מיניסטער — מער קענען מיר נישט שטרײַכן!

שציעזשינסקי איז אָבער געווען האַרט, ווי אַ שטיין: — העכסטנס 15! מער קענען מיר נישט! אייערע פּוּלישע קאַלעגן וועלן פּראַטעסטירן, ווייל עס וואָלט געדאַרפֿט גיין אויף זייער חשבון!

איך האָב געהאַלטן, אז מען דאַרף אָפּטרעטן און מען דאַרף אוועקגיין דערמיט, אז מיר וועלן ברענגען צו דער באַן די דערמאָנטע 24, און אויב מען וועט נישט אַרײַנלאָזן אלע 24, וועלן מיר אלע זיך אָפּזאָגן צו פֿאַרן.

די איבעריקע 2 מיטגלידער פֿון אונדזער דעלעגאַציע האָבן אָבער געהאַלטן, אז מען דאַרף זיך נאָך פֿאַרבינדן מיט די פּוילישע זשור-נאַליסטן, און אָפּשר וועט צוזאַמען מיט זיי געלינגען עפעס אויפֿ-צומאַן.

אין סאַמע מיטן פֿון אונדזער דינגעניש צווישן זיך, האָט זיך פּלוצ-לונג געעפֿנט די טיר פֿון זינטיקן צימער, און אין דער טיר איז גע-בליבן שטיין דער מיניסטער גראַזשינסקי. מיר זיינען אויפֿגעשפרונגען. גראַזשינסקי האָט זיך אַרומגעקוקט, וואַרטנדיק וואָס מיר וועלן זאָגן. עס איז געקומען צו אַ זייער באַראַקטעריסטישן געשפרעך.

ווי נאָר מיר האָבן אָנגעהויבן רעדן וועגן ענין פֿון דער פֿאַרשטיי-ענדיקער עוואַקואַציע, האָט ער שטייענדיק מיט פֿאַרלייגטע הענט אַרונטער, אונדז איבערגעהאַקט די רייד:

— וואָס פֿאַר אַ פֿראַגע: איך האָב געדענקט וועגן אייך... איך ווייס, ווי באַדראַט עס זיינען די אידישע זשורנאַליסטן... זיי וועלן, אַגב, נאָך נויטיק זײַן צו דער אַרבעט אין דער ווייטערדיקער פֿאַזע פֿון קריג... מיר רעזערווירן פֿאַר אייך פּלעצער אין צוג היינט ביינאַכט!...

און ווי ער וואַלט זיך עפעס דערמאָנט, האָט ער אַ פֿרעג געטון:
— נישט פֿאַראַן צווישן אייך קיינער פֿון דער אידישער סאַציאַ-ליסטישער פרעסע? זיי זיינען דאָך איצט אַממניסטן באַדראַט!

ביז היינט האָט זײַן רעגירונג געהאַט פֿאַר די סאַציאַליסטן נאָר איין מין „אויפֿמערקזאַמקייט“ — רעפּרעסיעס. און דאָ — נאָדיר: מיטאַמאַל אזא זאַרג פֿאַר אונדזערע קעפּ!...

ער האָט געבעטן מיר זאָלן אים באַקענען מיט עטלעכע ציפֿערן: וויפֿל אַרגאַניזירטע אידישע זשורנאַליסטן מיר האָבן אין אונדזער אַרגאַניזאַציע? וויפֿל מיר האָבן אויף אונדזער ליסטע? וויפֿל מיר האָבן אַליין אויסגעשטראַכן?

— גוט — האָט ער דערקלערט — איך וועל זיך באַמיען די זאַך צו דערליידיקן...

מיר האָבן געפרוּאוּזט אַרויסצובאַקומען עטלעכע אינפֿאַרמאַציע-יעס וועגן דער לאַגע. ער האָט געשוויגן, ווי אַ ספֿינקס. ער האָט אונדז געלאָזט רעדן, ער האָט גערן געהערט אונדזערע אינפֿאַרמאַציעס וועגן דער פּאַניק אין שטאַט, אָבער אַליין האָט ער עקשנותדיק געשוויגן...

— פֿאַרט טאָקע די רעגירונג אָפּ היינט ביינאַכט? — האָט עמעץ פֿון אונדז אָפֿן געפֿרעגט.

ער איז געשטאַנען מיט ברייט-פֿונאַנדערגעשמעלטע פֿיס און מיט די הענט פֿאַרלייגט הינטער זיך — אַ פֿעסטער, נידעריקער און ברייט-ביינערדיקער. ער האָט קאַלט אַרײַנגעשמייכלט אונדז אין פנים אַרײַן מיט אַ מעלאַנכאָלישן שמייכל ...

— נו, וואָס, די רעגירונג פֿאַרט טאָקע היינט אָפּ? — האָט דער פֿרעגער (דאַכט זיך: בערנאַרד זינגער) איבערגעחזרט די פֿראַגע. גראַזשינסקי האָט געשוויגן ...

— און איר אליין, הער מיניסטער? — איז געפֿאַלן אַ ווייטער-דיקע עקשנותדיקע פֿראַגע.

גראַזשינסקי האָט געשוויגן ...

עס איז געבליבן איין זאַך: זיך געזעגענען.

דאָ איז ער ווידער געוואָרן זייער פֿריינטלעך:

— צום ווידערזען! ...

— צום ווידערזען!

מיר האָבן זיך טאָקע מיט אים נאָך איין מאַל ווידער געזען, אָבער דאָס איז געווען מיט אַ וואָך שפּעטער און אין אַזעלכע משונה-דיקע אומשטענדן, אַז עס וועט ווערט זײַן דאָס אויספֿירלעכער צו דערציילן.

5

מיין לעצטער געשפּרעך מיט הענריק ערליכן

מיר זײַנען אַרויס פֿון מיניסטאַרן-פּאַלאַץ אין דער איבערצײַגונג, אַז אונדזער ענין איז דערליידיקט.

דורכן טעלעפֿאָן האָבן מיר זיך אָפּגעשמועסט מיט דער פֿאַר-וואַלטונג פֿון פּוילישן זשורנאַליסטן-סינדיקאַט, אַז עמעצער פֿון אונדז קומט תּיפּף אַרויף צו זיי, פּדי זיך צוזאַמענצורעדן וועגן אַלע נײַטיקע זאַכן. גלײַך פֿון מיניסטאַרן-פּאַלאַץ איז טאָקע אַוועק צו זיי בערנאַרד זינגער.

אינדעלמאָן איז אַ מידער און דערשלאַגענער אַוועק אַהיים. ער האָט בײַ זיך געהאַט באַשלאָסן נישט צו פֿאַרן. עפּעס איז די זאַך אַראָפּ-געפֿאַלן אַזוי פּלוצלונג, אַז ער האָט זיך נישט געקענט אין איין אויגן-בליק איבערברעכן. מיר האָבן זיך אַפֿילו נישט געזעגנט. אַלץ איז פֿאַרגעקומען אין אַזאַ שנעלן טעמפּאַ, אַז מיר זײַנען זיך פֿונאַנדער-געגאַנגען אין צוויי זײַטן, ווי נישט גלויבנדיק, אַז מען וועט זיך טאָקע מער נישט זען.

משה אינדעלמאן איז דאן געבליבן אין ווארשע. עטלעכע וואָכן נאָכן פֿאַלן פֿון ווארשע, האָבן די געסטאָפּאַ-לייט אים אַרעסטירט און אַוועקגעפֿירט קיין בערלין. עטלעכע חדשים האָט מען אים דאָרטן געמאַטערט. אָבער צום גליק האָט ער אויסגעהאַלטן. זיי האָבן אים באַפֿרײט. איצט איז ער אין פֿאַלעסטינע.

יענעם אַוונט, ווען מיר זײנען זיך צעגאַנגען אויף די פֿינצטערע ווארשעווער גאַסן, בין איך נאָך נישט אַוועק אַהיים. פֿון קראַקעווער פֿאַרשטאַט בין איך נאָך אַוועק אויף גראַניטשנע 11 — אין לאַקאַל פֿון זשורנאַליסטן-סינדיקאַט.

דאָ האָט פֿאַר דער שעה צײַט זיך גאַרנישט געביטן. אַזוי ווי פֿרײער, האָט אין אַלע צימערן געהערשט אַ ווירוואַר און אַ טומל, ווי אין אַמאָליקע יאָרן בעת באַגלייטן פֿרײוווֹניקעס צום באַן. נאָר דאָסמאַל איז עס געווען פֿיל טרויעריקער, פֿיל טראַגישער...

אין קאַנצעלאַריע זײנען געווען עטלעכע פֿאַרוואַלטונגס-מיטגליד-דער. זיי האָבן מיר איבערגעגעבן, אַז לאַזאַר קאַהאַן, אַ באַקאַנטער ווארשעווער זשורנאַליסט און אונדזערער אַ פֿאַרוואַלטונגס-מיטגליד, איז אַוועק אין לאַקאַל פֿון „קוריער פֿאַראַנני“, פֿדי דאָרטן צוזאַמען מיט בערנאַרד זינגערן אַפּצוהייטן די אינטערעסן פֿון אונדזער גרופּע.

ענדלעך בין איך אַוועק אַהיים. ניין, נישט אַהיים נאָר צו מיין ברודער, וואו עס האָט גענעכטיקט מיין 10-יאָריק ייִנגעלע. איך בין געגאַנגען אויף די פֿינסטערע שטיגן מיט אַ געפֿיל, ווי מען גייט אַרויף אויף די שטיגן פֿון אַ גיליאָטינע.

עס איז געווען אַרום האַלב עלף אַוונט. פֿמעט אָן ווערטער, מיט מערדעריש-טרוקענע, האַלב-אַפּגעבראַכענע זאַצן, האָט מען זאַכלעך זיך אַפּגערעדט וועגן בריוו, וועגן היטן דאָס קינד, וועגן צוגרייטן אַנטשפּרעכנדיקע ענטפֿערס דער געסטאָפּאַ אין פֿאַל פֿון אַ רעוויזיע אין שטוב. אַ זײַטיקער מענטש, וואָס וואַלט נישט געוואוסט, וואָסער געזעגענונג עס קומט דאָ פֿאַר, וואַלט געקענט מיינען, אַז די מענטשן רעדן מיט זיך אַזוי, ווי זיי וואַלטן זיך געזעגנט נאָר אויף עטלעכע טעג, און נישט מער. אָבער אין תּוך איז די „געשעפֿטלעכקייט“ פֿון גאַנצן געשפּרעך געווען בלויז אַ מיטל זיך צו ראַטעווען פֿון נישט נויטיקע „סצענעס“.

אין מיטן פֿון דאָזיקן געשפּרעך מיט מיין פֿרוי און ברודער האָט געקלונגען דער טעלעפֿאָן. מען האָט מיר געמאַלדן פֿון זשורנאַליסטן-סינדיקאַט, אַז בערנאַרד זינגער און לאַזאַר קאַהאַן האָבן אין „קוריער פֿאַראַנני“ זיך באַגעגנט מיט אַ זייער פֿאַרכייסענער און אַנטשלאַסענער קעגנערשאַפֿט צו אונדזער ליסטע פֿון 24.

— עם האַלט דערבײַ, אז עטלעכע מענטשן וועלן ווידער מוזן אַרויספֿאַלן! — האָט מיר ראָזען געזאָגט אין טעלעפֿאָן — איך אליין האָב זיך שוין פֿרײַוויליק אָפּגעזאָגט, פֿדי עם זאָלן זײַן וואָס קלענערע שוועריקייטן.

איך בין געווען אויסער זיך. איך האָב געהאַלטן, ווי פֿריער, אז ס'דאַרפֿן פֿאַרן אַלע 24, אָדער קײנער נישט!

איך האָב דאָס געזאָגט ראָזענען. איך האָב אים צוגערעדט נאָכ-אַמאַל טעלעפֿאָניש אָנצוזאָגן אַלעמען (יענע, וואָס זײַנען נישט געקומען אויף גראַניטשנע עלף, נאָר געוואַרט בײַ זיך אינדערהיים אויף אַ מעלדונג), אז זײ זאָלן אײַנפֿאַקן עטלעכע זאַכן און קומען צום אַלגע-מײַנעם זאַמלפֿונקט.

ראָזען איז געווען מיד און אָפּאַטיש. ער האָט מיר דערקלערט, אז ער וועט טעלעפֿאָניש זיך נאָכאַמאַל פֿאַרשטענדיקן מיט אונדזער דעלעגאַציע אין „קוריער פֿאַראַנני“ און האַנדלען אין הספּס מיט זײַ. — מעגלעך, אז זײ האָבן גענומען אויף זיך געוויסע פֿאַרפֿליכ-טונגען! — האָט מיר ראָזען אויפֿמערקזאַם געמאַכט — איך קען זײ נישט שטעלן אין אַ פֿאַרלעגנהייט.

מיט אַ צען מײַנוט שפּעטער האָט מיר ראָזען ווידער טעלעפֿאָנירט. ער האָט מיר געמאַלדן, אז אונטערן דרוק פֿון די פּוילישע קאַלעגן איז אונדזער דעלעגאַציע געווען געצוואונגען אַראַפּצונעמען 9 פּערזאָן פֿון אונדזער ליסטע, פֿדי עם זאָל בלײַבן קײלעכדיקע 15.

ווי עם האָט זיך שפּעטער אַרויסגעוויזן האָט דערבײַ געליטן מײַן רעדאַקציע. אמת, נאָך איצט האָט די דעלעגאַציע געלאָזן אויף דער ליסטע 3 מיטאַרבעטער פֿון דער „פֿאַלקסצײַטונג“, אָבער עם זײַנען אויסגעמעקט געוואָרן פֿון דער ליסטע אַזעלכע מענטשן, וועלכע מען האָט פֿון קײן שום שטאַנדפֿונקט נישט געטאַרט אויסמעקן.

אויף דער ליסטע פֿון די 15 זײַנען געבליבן פֿאַלגנדיקע שרײַבער און פּובליציסטן: וויקטאָר אַלטער, ד"ר העשל גאַטליב, מיטשיסלאָוו גרינבוים, שאול וואַגמאַן, בערנאַרד זינגער, מ. יוסטמאַן („יאַושוזאָן“), י. מ. נײַמאַן, ז. סעגאַלאַוויטש, ש. סטופּניצקי, ה. ערליך, דוד פֿלינקער, נח פּרילוצקי, לאַזאַר קאַהאַן, נאַטאַן שוואַלבע און איך.

אין סאַמע מיטן פֿון טעלעפֿאָנישן געשפּרעך מיטן זשורנאַליסטן-סינדיקאַט, זײַנען אומרואיק אַרײַנגעפֿאַלן צו מיר עטלעכע פֿרײַנט. זײ האָבן זיך דערוואוסט, אז איך פֿאַר אַוועק, און זײ זײַנען געקומען זיך געזעגענען. אײנער פֿון זײ, מײַנער אַ נאַענטער פֿרײַנט, האָט אין מײַן אַנוועזנהייט זיך אָפּגעשמועסט מיט מײַן ברודער, אז זײ וועלן אויך פֿאַרלאָזן די שטאַט.

— מיט היטלערן — האָבן זיי ביידע איינגעשטימט צווישן זיך — וועלן מיר דאָ נישט בלייבן! מיר וועלן מאַרגן אוועק פֿון שטאָט צוזאמען מיטן מיליטער...

זיי זיינען דערביי געווען זיכער, אז ווי נאָר זיי וועלן קומען אויף יענער זייט פֿון טייך בוג, וועט מען זיי מאַביליזירן פֿאַר דער אַרמיי.

— עס וואָלט געווען אַ הרפה — האָבן זיי ביידע געטענהט — אז מיר זאלן דאָ בלייבן אונטער היטלערס שטיוול, בעת איר דאַרטן וועט זיך ווייטער שלאָגן...

דאַרטן — האָט געהייסן די ניי-געפלאַנטע פֿראַנט-ליניע אויף יענער זייט פֿון טייך בוג...

עס איז געקומען דער מאַמענט פֿון געזעגענען זיך. איך האָב נאָך געדאַרפֿט גיין צו זיך אַהיים און איינפאַקן עטלעכע זאַכן אין וועג אַרײַן. דער זאַמלפונקט איז געווען ביים האַטעל בריסטאָל אויף קראַקעווער פֿאַרשטאָט האַלב נאָך 12 ביינאַכט.

מיין שוועגערין איז געזעסן, ווי פֿאַרגליווערט. אירע אַ שוועסטער איז געשטאַנען אין אַ ווינקל. מיין ברודער און מיין פֿרײַנט האָבן געפֿראוואוּט מאַכן ליכטע וויצן, פֿדי נישט צו דערלאָזן צו קיין „סצענעס“.

מיין פֿרוי און איך זיינען אַרײַן אין צווייטן צימער, וואו עס איז געשלאָפֿן אונדזער יינגעלע.

רואיק, געלאָסן הערט זיך זיין קינדעריש אַטעמען. ער ווייסט נישט, אז ביי זיין צוקאַפּנס שטייט איצט זיין טאַטע און איין געדאַנק — נאָר דער דאָזיקער איינציקער געדאַנק! — פֿילט אויס זיין קאַפּ און זיין גאַנץ וועזן: „קינד מינס — האָט אין מיר זיך געריסן אַ געשריי אָן ווערטער — וועל איך דיך נאָך ווען זען אין מיין לעבן“?

איך האָב האַסטיק אָנגעצונדן די עלעקטרישע ליכט און גענומען דאָס מאַכטלאָזע שלאָפֿנדיקע קערפּערל אויף די הענט.

פֿון מיניע קושן האָט דאָס קינד זיך אויפֿגעכאַפּט פֿון שלאָף. עס האָט געקוקט פֿאַרהיידושט אַרום זיך: אויף מיר, אויף דער מאַמען, וואָס איז געשטאַנען דערנעבן מיט פֿאַרפּרעסטע ליפּן, אויף די עטלעכע קרובים און פֿרײַנט, וואָס זיינען געהאַט אַרײַנגעקומען פֿון צווייטן צימער.

— קינד, מינס — האָב איך צו אים געזאָגט — קוק גוט אָן דעם טאַטן: וועסט לאַנג, לאַנג אים נישט זען! ...

דאָס יינגעלע האָט פֿאַרמאַכט צוריק זיינע אויגן. איך האָב אים אוועקגעלייגט צוריק אויף זיין בעטל און אויסגעלאָשן די ליכט. — איצט — האָב איך געזאָגט — בין איך פֿאַרטיק צום גיין...

מיין שוועגערין האָט געוויינט. איר שוועסטער האָט מיר גע-
דריקט די האַנט און געוואונטשן אַ לייכטן וועג. איך, מיין פֿרוי, מיין
ברודער און מיין פֿריינט זיינען אַרויס אויף די פֿינצטערע שטיגן.

די גאַס איז איצט געווען אינגאַנצן ליידיק. אין משך פֿון 10 מינוט
האַבן מיר אָנגעטראָפֿן אויף אונדזער וועג אַפֿשר 5-6 פֿאַרבײַגייער.
דערפֿאַר האָט זיך גראַד געמאַכט אַ ליידיקע דאַראַזשקע.

מיין פֿריינט האָט זיך אַרײַנגעזעצט מיט אונדז און מיר זיינען
געפֿאַרן אַ שטיק וועג צוזאַמען. ביים עק לעשנע און פּושעיאָד איז
ער אַוועק צו זיך אַהיים. איין קורצער האַנט-דרוק, איין שטאַרקער
האַנט-דרוק, און פֿריינט זיינען זיך פֿונאַנדערגעגאַנגען.

— צי וועל איך אים נאָך ווען זען? — האָט איין און דער זעלבער
געדאַנק מיך געמאַטערט ביז פֿיזישן ווייטאַג.

אין מיין וואוינונג בין איך אָנגעקומען אַרום האַלבע נאַכט. מיר
זיינען געווען זאַלבעדריט: איך, מיין פֿרוי און מיין ברודער. דעם וועג
האַבן מיר אַדורכגעמאַכט אין אַבסאַלוטן שווייגן.

איך האָב אַרײַנגעוואַרפֿן אַביסל וועט, זייף און דאַקומענטן
אין אַ קליינער האַנט-וואַליזע. מיין פֿרוי האָט מיך געוואַלט איבער-
צײַגן, אַז איך זאַל מיטנעמען מיט זיך מיין הערבסט-מאַנטל, אַבער
איך האָב זיך קאַטעגאָריש אָפּגעזאַגט.

— צי קען איך פֿאַרויסזען — האָב איך פֿאַרויסגעזאַגט — וויפֿל
קילאַמעטער עס וועט מיר אויסקומען זיך צו שלעפֿן צופֿום?

— אַבער אין צוויי וואַכן אַרום וועסטו שוין אָנהויבן ציטערן
פֿאַר קעלט!

— ווער קען איצט אויסרעכענען, וואָס עס וועט זײַן אין 2 וואַכן
אַרום? אַפֿשר וועל איך שוין דאַן זײַן אין דער אַרמיי און במילא
וועל איך שוין נישט פֿירן...

איך האָב דעם מאַנטל נישט גענומען. איך האָב נאָר בלויז
אַניליק נאָך צעריסן און אַרויסגעוואַרפֿן אין מיסט עטלעכע קאַמ-
פּראַמיטירנדיקע ביכער, וועלכע וואַלטן געקענט באלאַסטן מיין פֿרוי
אין פֿאַל פֿון אַ רעוויזיע פֿון דער געסטאַפּאַ. צווישן אַנדערן האָב
איך צעריסן דעם עקזעמפּלאַר פֿון מיינער אַן אייגענער בראַשור
אונטערן נאָמען „היטלער — דער פֿירער פֿון די ברוינע העמדלעך“,
וועלכע איז דערשינען אין וואַרשע אין יאָר 1931 אַדער 1932 אונטערן
פּסעוודאָנים פֿ. פֿראַנק.

און אַט שטיי איך שוין מיט דער וואַליזע אין האַנט. די אויגן
בלאַנדזשן אומרוואַיק איבער די ווענט פֿון צימער, איבער מיין איינציקן

מאַטעריעלן פֿאַרמעגן — מיין ביסל ביכער אויף די פֿאַליצעס — און אין קאַפּ שטעכט אַ ווייטאַג ביז שרײַען, ביז טופן מיט די פֿיס: — וועל איך דאָס נאָך אַמאַל זען? ...

אַבער נישט איך האָב געשריגן און נישט איך האָב געטופּעט מיט די פֿיס. איך האָב זיך פֿסדר אינערלעך געצוימט, פֿדי נישט צו געבן קיין שלעכטן ביישפּיל מינע נאָענטע.

אין דער לעצטער מינוט האָב איך באַשלאָסן נאָכצוקאָנטראָלירן, צי ערליך און אַלטער זײַנען שוין אַרויס פֿון שטוב. מיטן רעגנמאַנטל אין איין האַנט און מיט דער וואַלזע אין דער צווייטער האַנט בין איך צו צום טעלעפֿאָן. איך האָב אַוועקגעשטעלט אויף אַ וויילע די וואַלזע און אַנגעקלונגען צו ערליכן אין שטוב.

ביים טעלעפֿאָן איז געווען ערליכס פֿרוי — די שריפֿטשטעלערין סאַפֿיע דובנאַוו-ערליך:

— הענריק — האָט זי מיר געזאָגט — פֿאַרט נישט... ער שטייט אין טויער אויף דער וואַך, ווייל ער האָט הינט אַ נאַכט-דיזשור אַלס אַנפֿירער פֿון דער ציווילער לופֿט-שוין פֿון זײַן הויז.

איך האָב נישט פֿאַרשטאַנען, וואָס דאָ קומט פֿאַר. איך האָב געבעטן אַרויפֿרופֿן ערליכן צום טעלעפֿאָן. מיט אַ מידער שטימע און אַביסל הייזערקלעך האָט ער מיר קורץ דערציילט, וואָס עס איז זיך פֿאַרלאָפֿן אין משך פֿון אַוונט:

— אונדזער פֿאַרטיי און די פ. פ. ס. האָבן הינט אויפֿגעפֿאַדערט דעם שטאַט-פֿרעזידענט סטאַזשינסקי צו רופֿן אַ דרינגענדיקע זיצונג פֿון שטאַט-ראַט. איך און אַלטער מוזן דערווייל בלייבן...

— אויב אַזוי — האָב איך זיך האַסטיק אַנטשלאָסן — פֿאַר איך אויך נישט! מיר פֿאַרן דאָך מאַכן אַ נייע צײַטונג אויף יענער זײַט בוג און איך אליין וועל עס נישט באַווייזן.

איך האָב געהאַט צו ערליכן אַ טענה, פֿאַרוואָס מען האָט דאָס נישט געמאַלדן מיט 2 שעה צוריק אין זשורנאַליסטן-סינדיקאַט, ווייל דאָן וואַלט מען כאַטש אַרויפֿגעשטעלט אויף דער ליסטע אַנדערע 2 מיטאַרבּעטער פֿון אונדזער רעדאַקציע.

— עס איז געטאָן געוואָרן — האָט מיך ערליך אַביסל באַרואיקט — איך אליין האָב אַפּגעשמועסט מיט שעפֿנערן און שולמאַנען, אַז זיי זאָלן אַוועק צום זאַמלפּונקט. מסתּמא זײַנען זיי שוין אַרויס פֿון שטוב.

וויקטאָר שולמאַן, דער סעקרעטאַר פֿון דער רעדאַקציע „פֿאַלקס-צײַטונג“, און ברוך שעפֿנער, אַ מיטגליד פֿון אונדזער רעדאַקציע-

קאַלעגיע, האָבן טאַקע באַקומען מעלדונגען, ווי עס האָט זיך שפּעטער אַרויסגעוווּן, אַז זיי זאָלן גיין צום באַן. איך האָב אָבער נישט געקענט פּוועלן ביי זיך אַפּצופאַרן אָן ערליכן און אַלטערן, וועלכע זיינען געווען די אַנערקענטסטע 2 פֿירער פֿון די אידישע אַרבעטער-מאַסן אין פּוילן. איך האָב געטראַכט, אַז דאָס בלייבן שאַפֿט פֿאַר זייער לעבן און זיכערקייט אַ גרויסע ספּנה.

— אָן אייך — האָב איך דערקלערט ערליכן אין טעלעפֿאָן — פֿאַר איך נישט! אויב איר קענט זיך דערלויבן צו בלייבן, קען איך אויך בלייבן...

אַזוי ווי עס וואָלט געווען איצט, געדענק איך גענוי דעם קרעכץ פֿון ערליכן אין טעלעפֿאָן:

— שמואלאק — האָט ער מיך אַנגערופֿן מיט מיין נאָמען, וועלכן ער פֿלעגט באַנוצן, ווען ער פֿלעגט וועלן אַרויסוווּן צו מיר אַ באַ-זונדערע וואַרעמקייט — שמואלאק, זייט נישט קיין עקשן, מאַטערט מיך נישט! איך בין אַזוי מיד פֿון אַ גאַנצן טאָג, אַז עס איז מיר ממש שווער צו רעדן... איך הייס אייך אומבאַדינגט גיין צו דער באַן. איך האָב זיך פֿאַרעקשנט. איך האָב זיך נישט געקענט אַנטשליסן גיין אָן אים צו דער באַן.

— און אַז נח וועט אייך אַפֿיציעל באַפֿעלן אין נאָמען פֿון דער פֿאַרטיי, וועט איר אויך אַפּזאָגן? — האָט ער געזאָגט מיט זיין אייגנאַרטיקן טאָן פֿון אויפֿרעגונג, אין וועלכן עס איז תּמיד געווען מער פֿאַטערלעכער געבעט, ווי געבייזער.

ער האָט אַוועקגעלייגט דעם טעלעפֿאָן. איך האָב אויסגענוצט דעם מאַמענט און זיך טעלעפֿאָניש פֿאַרבונדן מיט שעפֿנערן, וועל-כער איז נאָך טאַקע געווען אין שטוב. אויך ער האָט — נישט צו-נויפֿרענדיק זיך מיט מיר — רעאַגירט אַזוי ווי איך: אויך ער האָט זיך אַפּגעזאָגט צו גיין צום באַן אָן ערליכן און אַלטערן.

מיר האָבן זיך אַפּגעשמועסט, אַז דווקא ווייל עס האַנדלט זיך וועגן דער „פֿאַלקסצייטונג“, האָבן מיר רעכט צו פֿאַרלאַנגען, אַז עס זאָל לכל-הפּחות איינער פֿון זיי ביידע — אַדער ערליך אַדער אַלטער — מיטפֿאַרן מיט אונדז. אָבער ווי נאָר מיר האָבן איבערגעריסן דעם טעלעפֿאָנישן געשפּרעך, האָט זיך אַפּגערופֿן אין מיין שטוב דאָס טעלעפֿאָן-גלעקל. ביים טעלעפֿאָן איז געווען ערליך:

— איך רעד צו אייך אַפֿיציעל — האָט ער גערעדט באַפֿעלעריש — און דאָס זעלבע מעלד איך שעפֿנערן! איר האָט נישט קיין רעכט צו שטעלן די פֿראַגע אויפֿן פּערזענלעכן באַדן, ווייל דאָ האַנדלט זיך וועגן אַ וויכטיקער פֿאַרטיי-שליחות: איר און שעפֿנער מיט שול-

מאַנען דאַרפֿט תּיבֿף אָפֿפֿאַרן, פּדי ערגעץ, אינדרויסן, אין לאַנד, אַרויסצוגעבן די „פֿאַלקסצײַטונג“, און איך מיט אַלטערן מוזן דערווייל בלייבן. איך פֿאַדער דאָס פֿון אייך קאַטעגאָריש נישט אין מיין פּער-זענלעכן נאַמען, נאָר אין נאַמען פֿון דער פּאַרטיי! ... אזוי האָב איך זיך אָפּגעשמועסט מיטן חבר נח! ...

עס האָט מער נישט געקענט זײַן קיין שום דיסקוסיע: נחס וואָרט איז פֿאַר יעדן פֿון אונדז תּמיד געווען אַ באַפֿעל.

— איך פֿאַר ... זײַט געזונט ... — האָב איך שְׁנעל געשלאנגען די ווערטער, פֿילנדיק, אַז מיין שטימע האָט צום ערשטן מאַל יענעם אַוונט אַ ציטער געטאָן — זײַט געזונט! ... מיר זאָלן זיך זען אינ-גיבן! ...

איך וועל אים שוין קיינמאַל נישט זען. ער איז אַרויס פֿון וואָר-שע פֿיל שפּעטער פֿון מיר און געהאַט אַ פֿיל ערגערן וועג. ער האָט מיט דעם גרעסטן טייל פֿון צ. ק. פֿון מיין פּאַרטיי זיך געוואַלגערט איבער פֿיל שטעט און דערפֿער ביז ער האָט זיך אָפּגעשטעלט אין פּינסק. דאָ האָט ער פֿאַרבראַכט עטלעכע טעג אונטער דער באַלשעוויסטישער אָקופּאַציע און לסוף האָט ער דורך בריסק — לויט אַ באַשלוס פֿון צ. ק. — געדאַרפֿט אומלעגאַל זיך אַדורכרייסן קיין לובלין, וועלכע האָט זיך געפֿונען אויף דער היטלעריסטישער זײַט. פֿון דאַנען, פֿון לובלין, האָט ער געדאַרפֿט זיך פֿאַרבינדן מיט אונדזערע אומלעגאַלע גרופן אין לאַנד און פּרוואוון זיך שטעלן צוריק בראַש פֿון דער גאַנצער באַוועגונג. צוזאַמען מיט אים — עטלעכע טעג נאָך אים — האָבן געדאַרפֿט דורכמאַכן דעם זעלבן וועג נאָך עטלעכע מיטגלידער פֿון אונדזער צ. ק. עס איז אַפֿילו נישט געווען פֿון די אויסגערעכנטסטע און זיכערסטע זאַכן צוריקצוגיין פֿירן אַ נייע רעוואָלוציאָנערע אַרבעט קעגן היטלערן אויף יענע געביטן, וואו קינד און קייט האָט די דאָזיקע מענטשן געקענט. אָבער וואָסער אויסוועג איז דען אייגנטלעך געבליבן נאָכן אַריינקומען פֿון די באַל-שעוויקעס קיין פּוילן? בלייבן אונטער זייער הערשאַפֿט, ווען זיי האָבן זיך באַפֿריינדעט מיט היטלערן, האָט ערליך נישט געוואָלט ...

אָבער ערליך איז ביז לובלין נישט דערפֿאַרן. אין בריסק האָט עפּעס אַ קאָמוניסטיש באַשעפֿענישלאַנגעוויזן אַ סאָויעטישן זואַכ-מאַן, אַז ער זאָל אַרעסטירן דעם דאָזיקן „געפֿערלעכן פּאַרשוין“, און דער אַרעמער רויט-אַרמיער האָט אים געפֿאַלגט. צו דער אייבי-קער שאַנדע פֿון די באַלשעוויקעס וועט בלייבן דער געשיכטלעכער פֿאַקט, אַז זיי האָבן אַרעסטירט ערליכן (און שפּעטער אים מער-דערלעך אומגעבראַכט), ווען ער איז געווען אינמיטן וועג איבער-

צונעמען די נייע אַנפֿירונג פֿון דער אַנטשטייענדיקער אונטער-ער-
דישער אַנטי-נאַצי-כאַוועגונג אין פּוילן.

שפעטער, ווען היטלער איז באַפֿאלן סאָויעט-רוסלאַנד, האָט די
סאָויעטישע מאַכט באַפֿרייט אלע אַרעסטירטע פּוילישע בירגער
און אויך ערליכן, דעם פֿירער פֿון „בונד“ (א רייע אַנדערע אַרעס-
טירטע פֿירער פֿון „בונד“ האָבן זיך נישט דערוואַרט אויף דער
באַפֿרייאַונג און זיי זיינען אומגעקומען אין די תּפֿיסות און פֿאַר-
שיקונגס-ערטער). באַלד נאָך זײַן באַפֿרייאַונג האָט ערליך אַרויס-
געלאָזן אַ פֿלאַמיקן אויפֿרוף צו די אידישע פּליטים-מאַסן פֿון פּוילן
אויף די סאָויעטישע טעריטאָריעס, אַז זיי זאָלן זיך שטעלן צום
קאַמף קעגן היטלערן — דעם געמיינזאַמען שונא פֿון די אידן, פֿון
פּוילן און פֿון סאָויעט-רוסלאַנד. די אויסלענדישע רעפּרעזענטאַנטן
פֿון „בונד“, וועלכע געפֿינט זיך אין אַמעריקע, האָט באַשלאָסן דעלע-
גירן ערליכן אין פּוילישן גלות-פּאַרלאַמענט אין לאַנדאָן. דאָן האָבן
די באַלשעוויקעס ערליכן (צוזאַמען מיט אַלטערן) ווידער אַרעסטירט.
ציניש אַרעסטירט און ציניש אומגעבראַכט. קין האָט געפֿונען זײַן
פֿאַרקערפּערונג אין אונזער יאָרהונדערט. קין מאַרדעט ווייטער
זײַנע ברידער. אָבער קינס נאַמען וועט נישט אויפֿהערן צו זײַן
אַ שאַנדע אין אלע דורות, אין אלע צײַטן...

נישט איינמאַל טראַכט איך: אַפֿשר וואָלט ערליך לעבן-געבליבן,
ווען ער וואָלט יענע נאַכט אַרויסגעפֿאַרן פֿון וואַרשע צוזאַמען מיט
מיר? ...

6

אַרײַע, ליבע היים...

עס איז געווען האַלב נאָך 12 בײַנאַכט. מײַן פֿרוי און מײַן ברודער
האַבן מיך אַפּגעפֿירט צום האַטעל „בריסטאַל“, וואו עס האָבן זיך
געזאָלט פֿאַרזאַמלען אלע אַנטייל-נעמער פֿון דער זשורנאַליסטישער
עוואַקואַציע-גרופּע.

הויל, ווי פֿון פֿאַס אַרויס, האָבן אַפּגעהילכט איבער דער פֿינצ-
טערער און ליידיקער גאַס אונזערע טריט. מיר זײַנען געגאַנגען
און געשוויגן. יעדער פֿון אונדז איז געווען אַ קנויל, וואָס האַלט
זיך בלויז אַזוילאַנג, ווילאַנג מען רירט זיך צו אים נישט צו.

— ווי קומט מען שוין איבער? — האָב איך זיך אינערלעך גע-
ערגערט — ווי קומט מען שוין איבער די לעצטע געזעגענונג! ...
פֿון קראַשינסקי-פּלאַץ זײַנען מיר אַרײַן אין מיאָדאַווע. די אייני-
ציקע 3 מענטשן, וועלכע מיר האָבן באַגעגנט אין גאַס, זײַנען געווען

עפעס אַן אַנשטענדיק-געקליידעטער מאַנספּאַרשוין, וועלכן 2 פּאַ-
ליציאָנען האָבן געפֿירט אַ געקוימלען. אַ שפּיאַן?
ענדלעך זיינען מיר אויף קראַקעווער פֿאַרשטאַט. וואָס נעענטער
מיר זיינען געקומען צום האַטעל „בריסטאַל“, אַלץ דיימלעכער האַט
זיך אָנגעהויבן אויסשיילן פֿאַרן אויג אַ שוואַרצער באַוועגלעכער
פֿלעק אויפֿן טראַטואַר נעבן האַטעל. דאָס איז געווען אונדזער זשור-
נאַליסט-גרופּע, וואָס איז געווען צוזאַמענגעפּרעסט ביי די ווענט
פֿון האַטעל און פֿון דער שכנותדיקער פּוילישער קאַנסערוואַטיווער
צייטונג „קוריער וואַרשאַווסקי“ (די גרעסטע און רייכסטע וואַרשע-
ווער צייטונג).

דער ברודער האַט מיר אַרויסגענומען פֿון האַנט די וואַליזע.
— וועסט נאָך האָבן גענוג צייט זי צו טראַגן! — האַט ער געזאָגט,
אַבי איבערצורייסן די שטילקייט.

מיר זיינען געקומען אַלץ נעענטער צום האַטעל.
— און אַט וועלן מיר זיך באַלד געזעגענען! — האָב איך געזאָגט
אויך אַבי עפעס צו זאָגן און איך האָב דערביי אַ טראַכט געמאַן: „די
שטימע קלינגט פֿעסט, זי וועט אויסהאַלטן ביזן סוף“...

צום גליק בין איך צוגעקומען צום געזעמל זשורנאַליסטן ביים
האַטעל אין יענעם מאַמענט, ווען דער עולם האַט זיך גענומען אויס-
ציען אין אַ לאַנגער קייט צום אַוועקגיין.

— אַ גליק — האָב איך געטראַכט אין זיך מיט ווייטאַג — אַ גליק,
וואָס מען גייט שוין, און די געזעגענונג וועט נישט דויערן לאַנג.
די מענטשן-קייט האַט טאַקע שטיל און פּאַמעלעך זיך גענומען
באַוועגן.

— אַט גייט מען שוין! — האָב איך אויסגערופֿן — מען דאַרף
זיך געזעגענען! ...

עס האַט געדויערט אַ סעקונדע. איך האָב מיט איין האַנט אַרומ-
גענומען מיין ברודער און מיט דער צווייטער האַנט די פֿרוי.

— זייט געזונט! — האָב איך אַרויסגעזופּט די ווערטער דורך די
צייך, ווי איך וואַלט זיי נישט געוואַלט אַרויסלאָזן פֿון מויל — זייט
געזונט! ... זייט געזונט! ...

איך האָב שנעל אַ כאַפּ געטון די וואַליזע פֿון ברודער און זיך
אויסגעדרייט מיטן רוקן. איך האָב זיך אַ וואַרף געמאַן צו דער גע-
דיכטער קייט מענטשלעכע שאַטנס — איך האָב קיינעם נישט אונ-
טערשיידט אין דער פֿינצטער! — און זיך איינגעגלידערט אין איר,
נישט זעענדיק ווער עס גייט פֿאַר מיר און ווער — נאָך מיר.

ערשט פֿון דאַנען האָב איך זיך נאָכאַמאַל אומגעקוקט. אינמיטן
גאַס זיינען איינזאַם געשטאַנען 2 מענטשן און געפֿאַכעט צו מיר מיט

דער האַנט: מיין ברודער און מיין פֿרוי. איך האָב זיי אָפּגעענטפֿערט מיט דער האַנט און עפעס אַ רחמנות-געפֿיל האָט מיך פּלוצלונג גענומען פּלאַגן:

— וואו לאָז איך זיי דאָ איבער? — האָט אָן אינערלעכע שטימע אין מיר געשריגן.

— און ווער ווייסט וואָס עס וועט זיין מיט דיר אַליין? — האָט אָן אַנדערע אינערלעכע שטימע פֿאַרפֿירט אַ וויכוח מיט דער ערשמער. עמעץ האָט מיך אין דער פֿינצטער אָנגעכאַפט ביי דער האַנט: — שוואַרץ, שוואַרץ, לאַמיר זיך געזעגענען...

איך האָב מיך אומגעקוקט. די פֿרויען-שטימע, וואָס האָט געזאָגט די דאָזיקע ווערטער, איז מיר געווען באַקאַנט, אָבער איך האָב זיך נישט געקענט דערמאָנען אויגנבליקלעך ווער דאָס איז.

דאָס איז געווען די באַקאַנטע אידישע אַקטריסע שושנה — די פֿרוי פֿון לאַזאַר קאהאַן. זי איז געקומען באַגלייטן איר מאָן. זי איז געגאַנגען נעבן אים, אַ צוויי טריט פֿאַר מיר. עס האָט געדויערט אַ וויילע און איך האָב זי דערקענט.

— זייט געזונט! — האָב איך געדריקט איר האַנט און געהאַט מיטאַמאַל דאָס באַדערפֿעניש איר צו זאָגן דאָס אַלץ, וואָס איך האָב געוואָלט זאָגן מינע אַייגענע, נאָר עס נישט געזאָגט אויס מורא, אַז איך וועל זיך נישט קענען קאַנטראַלירן...

— גייט געזונט! — האָט זי מיך אָנגעכאַפט פֿאַרן עלנבויגן — מיר זאָלן זיך נאָך ווען ווידער זען...

און זי האָט זיך אָפּגעריסן פֿון אונדזער קייט און געבליבן הינטערשטעליק.

— גייט געזונט! — האָט זי נאָכאַמאַל אַ געשריי געטאָן צו אונדז פֿונדערווייטנס. דער דאָזיקער לעצטער געזעגענונגס-רוף האָט אָפּ-געקלונגען איבער דער ליידיקער גאַס ווי אַ יאַמער.

איך בין געגאַנגען נעבן לאַזאַר קאהאַנען און מיר האָבן לאַנג ביידע געשוויגן. שפעטער, ווען ער האָט אָנגעהויבן רעדן, האָב איך זיך פֿון אים דערוואוסט, אַז פֿון מיין רעדאַקציע בין איך דאָ אַיינער אַליין, ווייל שעפֿנער און שולמאַן זיינען נישט געקומען.

— מסתמא — האָט ער מיך געטרייסט — האָבן זיי באַקומען נישט גענויע אַנווייזונגען און זיי זיינען אַוועק גלייך צו דער באַן!

וועגן שעפֿנערן איז עס געווען ריכטיק — ער איז שפעטער אונטערגעקומען. אָבער שולמאַן איז שוין געבליבן אין וואַרשע. מיט וואָכן שפעטער האָבן מיר זיך דערוואוסט, אַז פֿאַליציאַנטן האָבן אים פֿאַרהאַלטן אויפֿן וועג צום זאַמלפונקט, ווייל ער האָט מיט זיין

וואַלזיע זיי אויסגעזען פֿאַרדעכטיק. זיי האָבן אים אָפּגעשטעלט און געוואַלט זען, צי ער טראַגט נישט אין דער וואַלזיע באַמבעס — צי ער איז נישט איינער פֿון די צאָלרניכע אַגענטן פֿון פֿינאַטן קאָלום, וועלכע האָבן אין יענע טעג דורכגעפֿירט אין פֿאַרשידענע עקן לאַנד איין סאַכאַטאָזש-אַקט נאָכן צווייטן.

דער סוף איז געווען, אז שולמאַן איז אָנגעקומען צום זאַמלפּונקט, ווען מיר זינען שוין געהאַט אַוועק פֿון דאַרטן. ער איז אַוועק צוריק אַהיים און ער האָט דורכגעמאַכט די גאַנצע שוידערלעכע באַמבאַר-דירונג פֿון וואַרשע. דערפֿאַר האָט ער געהאַט אַ גרויסע סאַטיספֿאַק-ציע: צו דער לאַנגער קייט פֿון רעוואָלוציאַנערע אַקציעס, אין וועלכע ער האָט זיך באַטייליקט אין משך פֿון די העכער 40 יאָר פֿון זיין רעוואָלוציאַנערער פֿאַרגאַנגענהייט, איז צוגעקומען נאָך איין העלד-שער בלאַט — דאָס רעדאַגירן די „פֿאַלקסצייטונג“ אין וואַרשע ביזן טאָג, ווען די העלדישע שטאַט איז געפֿאַלן.

שפעטער האָט שולמאַן זיך באַטייליקט אין די ערשטע שריט פֿון דער אומלעגאַלער בונדישער באַוועגונג אונטער דער היטלער-אַקופּאַציע. ווי אַלע מענטשן, וואָס זינען צו לאַנג געווען אויף דער אויבערפֿלאַך פֿון פּאָליטישן און געזעלשאַפֿטלעכן לעבן, האָט ער נישט געקענט נוצן ברענגען דער אונטערערדישער באַוועגונג. פֿאַר-קערט: ער האָט יעדן טאָג איינגעשטעלט זיך אַליין און אַנדערע. ער איז דעריבער אַוועק דורך „גרינע גרענעצן“ קיין ליטע, וועלכע איז דאָן געווען דער ערשטער צענטר פֿון דער נײַער בונדישער קריגס-עמיגראַציע. שפעטער, צוזאַמען מיט אַנדערע אידישע אַרבעטער-טוער, איז ער אַראָפּגעבראַכט געוואָרן דורכן אַמעריקאַנער אידישן אַרבע-טער-קאָמיטעט קיין אַמעריקע.

אין דער אונטערשטער שורה זינען אין דער דעמאָלטיקער זשורנאַליסטישער עוואָקאָוציע-גרופּע געפֿאַרן בלויז 2 מיטאַרבע-טער פֿון דער „פֿאַלקסצייטונג“. דאַקעגן זינען פֿון אייגענער איניצי-אַטיוו געקומען צו דער באַן צוויי פֿון יענע קאַלעגן, וועלכע האָבן זיך געפֿונען אויף דער ליסטע פֿון 24, נאָר זיי זינען אין דער לעצטער טיננט צוזאַמען מיט נאָך אַנדערע אויסגעמעקט געוואָרן — שמואל וואַלקאַוויטש, דער מיטאַרבעטער פֿון אידיש-פּוילישן „נאַש פּשעג-לאַנד“, און דער מיטאַרבעטער פֿון „עקספרעס“ מנחם פֿלאַקסער. די ענדגילטיקע ליסטע געקומענע צום באַן האָט במילא אויסגעזען אַזוי: ד"ר העשל גאַטליב, מיעטשיסלאָוו גרינבוים, שאול וואַגמאַן, שמואל וואַלקאַוויטש, בערנאַרד זינגער, מ. יוסטמאַן (יאַושוזאַן), י. מ. ניימאַן, ז. סעגאַלאָוויטש, ש. סטופּניצקי, דוד פֿלינקער, נח פּרי-לוצקי, מנחם פֿלאַקסער, לאַזאַר קאַהאַן, ברוך שעפֿנער, נאַטאַן שוואַלבע

און איך — סך-הכל 16 פּערזאָן. לויט אַ רעדאַקציע-שליסל זינען גע-
פֿאַרן 5 מיטאַרבעטער פֿון דער אידיש-פּוילישער צייטונג „נאַש
פּשעגלאַנד“, 3 מיטאַרבעטער פֿון ציוניסטישן „היינט“, 3 מיט-
אַרבעטער פֿון „עקספרעס“, 2 מיטאַרבעטער פֿון דער בונדישער
„פֿאַלקסצייטונג“, 2 מיטאַרבעטער פֿון „מאַמענט“ און 1 מיטאַרבעטער
פֿון אַרטאָדאָקסישן „טאַגבלאַט“.

עס האָט זיך אָנגעהויבן אַ וואַנדער-וועג, וועלכער האָט פֿאַר
אייניקע זיך געענדיקט מיט טויט, פֿאַר אַנדערע מיט תּפֿיסה און
אינטערנירונג, פֿאַר דריטע מיט רעמונג אין אַמעריקע אַדער אין
אַנדערע לענדער.

אַבער — נישט אזוי ליכט איז אָנגעקומען די רעמונג!

מיטן וואַנדער־שטאָק אין האַנט

1

פון וואַקזאַל צו וואַקזאַל

נאכט. פֿינצטער. אַ דריקנדיקע דראַמאַטישע שטילקייט.
מיר דערנענטערן זיך צו דער גרויסער וואַרשעווער קערבעדזש-
בריק.

די בריק ציט זיך איבער דער ווייסל, ווי אַ שוואַרצע שלאַנג,
און איבער דער ברייט פֿון דער בריק ליגט יעדע פֿאַר צענדליק מעטער
אַן איבערגעקערטער טראַמוווי־וואַגאָן, מיט וועלכן מען וויל, זעט
אויס, פֿאַרבאַריקאַדירן היטלערן דעם אַרײַנגאַנג קיין וואַרשע...
טרויעריק, ווי עפעס אַ פֿאַנטאַסטישער לעגיאָן פֿון פֿאַרטיליקטע,
ציט זיך אונדער לאַנגער שווינגנדיקער צוג איבערן זײַטיקן טראַ-
טואַר פֿון דער בריק. פֿון דאַרטן פֿאַרקערעוון מיר אויף רעכטס און
מיר דערנענטערן זיך דורך עטלעכע זײַטיקע גאַסן צום מזרח־וואַקזאַל
אין פֿראַגע (אַ פֿאַרשטאַט פֿון וואַרשע).

הינטער מיר סאַפעט שווער דער פֿרײַערדיקער פֿאַרזיצער פֿון
וואַרשעווער אידישן זשורנאַליסטן־סינדיקאַט, דער באַקאַנטער
ציוניסטישער פּובליציסט און סייס־דעפּוטאַט ד"ר גאַטליב. זײַן הויכע
מאַסיווע געשטאַלט זעט אויס אין דער פֿינצטערניש פֿון „בלעק-
אַוט“ נאָך מעכטיקער, ווי געוויינלעך. אין האַנט טראַגט ער אַ שווערע
וואַלזע און ער הינקט צוליב איר אַביסל אונטער. מען זעט, אַז דער
ווייטער גאַנג צו דער באַן מאַטערט אים שטאַרק אויס. אָבער ער
טראַגט די שווערע וואַלזע און שווינגט. ער אַטעמט קורץ און שווער,
ער סאַפעט אַסטמאַטיש, ווי עפעס וואַלט אין אים געפֿינעט.

דער אַלטער ש. י. סטופּניצקי טראַגט אַ קלענערע וואַלזע פֿונעם
ד"ר גאַטליב, אָבער עס מאַכט דעם אינדרוק, ווי ער וואַלט געהאַלטן
בײַם אומפֿאַלן צוזאַמען מיט זײַן קלומעק. ער שלעפט זיך קוים אויף
די פֿיס. נישט ער גייט, נאָר ער שאַרט מיט די פֿיס איבערן טראַטואַר,
ווי מיט 2 פֿלעדער־ווישן. ער רעדט עפעס צו זיך אונטער דער נאַז.
אין אַ געוויסן מאַמענט דאַכט זיך מיר, אַז ער פֿרעפּלט צו זיך אַליין:

— אוי, איך וועל עס נישט אויסהאלטן... אוי, איך האָב נישט קיין כוח...

עמעצער פֿון די יינגערע אידישע זשורנאליסטן דערנענטערט זיך צו אים און נעמט אָן די וואַליזע. דער זקן קוקט יענעם אָן מיט דאַנק-באַרקייט און שלעפט די פֿיס איבערן טראַטואַר מיט אַ געוויסער דערליכטערונג. איצט הער איך דיטלעך, ווי ער חזרט פסדר אין דער שטיל, ווי ער וואַלט געוואַלט עס זיך גוט אַרײַנשלאָגן אין קאַפּ אַרײַן: — איך ווייס נישט, צי איך האָב געדאַרפֿט זיך רירן — איך בין שוין צו אַלט פֿאַר אַזעלכע זאַכן...

דער וועג איז געווען אָן אויסמאַטערנדיקער נישט נאָר פֿאַר זקנים. מיר דאָס „יונגוואַרג“ אַפֿילו, האָבן זיך היפש געמאַטערט אין דער דומפיקער לופֿט פֿון דער הייסער, שטיקנדיק-הייסער, זומער-נאַכט. ענדלעך זײַנען מיר דורך אויסגעשטאַרבענע גאַסן אָנגעקומען צום וואַקזאַל. עס האָט נישט אויסגעזען, אז פֿון דאָזיקן באַנהויף זאָל איצט אָפּגיין אַ צוג. אַלע טירן פֿון ריזיקן בנין זײַנען געווען אָפּגעשלאָסן, אין אַלע פֿענצטער — פֿינצטער. זאָל מען אין די רע-גירונגס-קאַנצלאַריעס אונדז האָבן שלעכט אינפֿאַרמירט? זאָל די צעפֿאַרנקייט שוין האָבן אַוועק אַזוי ווייט?

מיט דער גאַנצער עקספעדיציע האָט אָנגעפֿירט דער וויצע-פֿאַרויזער פֿון זשורנאליסטן-פֿאַרבאַנד סטעפֿאַן גראַסטערן, איינער פֿון די סימפּאַטישסטע פּוילישע זשורנאליסטן אין וואַרשע. דאָס איז געווען אַ פֿיינער אינטעלעקטואַליסט, אַ דזשענטלמען, אָן אמתער דעמאָקראַט און אַ גוטער קאַלעגע. אָבער פּדי אָנצופֿירן מיט אַזאַ גרויסער עקספעדיציע אין אַזעלכע אומשטענדן דאַרף מען אויך האָבן פֿיל ענערגיע, אַנטשלאָסנקייט, איניציאַטיוו, און גראַד דאָס האָט דער פֿלעגמאַטישער, פאַמעלעכער, שטילער גראַסטערן נישט פֿאַרמאַגט.

צום גליק האָבן זיך באַלד געיאַוועט אַרום אים עטלעכע פֿלינקע יונגעלייט פֿון אונטעררוואַקסנדיקן נייעם מין זשורנאליסטן און זיי האָבן אים אָנגעהויבן אַרויסהעלפֿן. זיי — הויפטזעכלעך איינער פֿון זיי — האָבן אינגאַנצן איבערגענומען די איניציאַטיוו.

עמעין האָט אויסגעפֿונען, אז מען דאַרף אַרײַנגיין אין וואַקזאַל מיט אַ ווייטן הינטערוועג. פֿאַרמאַטערטע און פֿאַרשוויצטע, האָט מען זיך געשלעפט זייער ווייט איבער אַ שלעכט-ברוקירטער פּראַגער גאַס ביז מען האָט זיך אַרײַנבאַקומען אין פֿינצטערן, אויסגעשטאַר-בענעם באַנהויף.

אַזוי האָט אַ באַנהויף נאָך קיינמאַל נישט אויסגעזען!

אָרום איז געווען אזוי שטיל, אז עס האָט זיך געהערט יעדער אַטעם-צי פֿון די מענטשן אָרום דיר. אַלע רעלסן זײַנען געווען פֿאַר-שמעלט מיט לאַנגע צוגן, אזוי, אז עס איז געווען אוממעגלעך צו שמעלן אַ טריט.

מיר זײַנען געשטאַנען פֿאַרלוירענע צווישן די אויסגעלאַשענע לאַנגע צוגן. מיר האָבן אויסגעקוקט אויף עמעצן, וועמען מען זאָל קע-נען פֿרעגן כאַטש איין וואָרט. עס האָט געמאַכט דעם אײַנדרוק, אז דער בנין פֿון גרויסן וואַקזאַל איז שוין געבליבן אָן אַ באַלעבאַס. עס האָט אויסגעזען אין יענער מינוט — עס איז שוין געווען 2 בײַנאַכט — אז מיר האָבן פֿאַרשפּעטיקט און אז די לעצטע באַנען, וואָס האָבן געזאַלט אָפּגיין, זײַנען שוין אַוועק, מיטנעמענדיק מיט זיך די פֿאַר-אַנטוואָרטלעכע מענטשן פֿון באַנהויף. זאָל עס שוין טאַקע האַלטן אזוי ווייט?

אַבער ניין, אײַנער פֿון די רירעוודיקע מיטהעלפֿער פֿון אונדזער קאַמענדאַנט האָט מיטאַמאַל אויסגעשפּירט, אז אויף יענער זײַט פֿון די אונטערערדישע טונעלן שטייען אַ רייע באַנען גרייט צום אַוועקגיין, און — האָט ער געטענהט — דאָרטן מוז, מסתּמא, זײַן אויך אונדזער באַן.

גייענדיק צו די טונעלן, האָט מען מיט איין האַנט געשלעפט די וואַליועס און מיט דער צווייטער זיך אָנגעהאַלטן פֿאַר דער פֿאַלע פֿון דעם, וואָס איז געגאַנגען פֿאַר דיר — אזוי הושך איז געווען פֿון אַלע זײַטן. בלויז גאָר פֿון פֿאַרנט האָט עמעין פֿון אונדזערע רירעוודיקע פֿירער געלויכטן מיט אַ לעמפל און אזויערום אונדז דערשלעפט צו די טונעלן.

מיטאַמאַל — אַ בלענדנדיקע ליכטיקייט און אַזאַ שאַרף-געביטענע „דעקאָראַציע“, אז נישט אײַנעם פֿון אונדז — מיר יעדנפֿאַלס — האָט זיך גענומען מיטן אין קאַפּ: צי איז דאָס אַלין, וואָס קומט מיט מיר אײַצטער פֿאַר, אַ רעאַלע געשעעניש, צי גאָר אַ מיראַזש, אין וועלכן כ׳בין געהיימניספֿול פֿאַרפּלאַנטערט געוואָרן?

איך האָב זיך פּלוצלונג אָפּגעפֿונען אין אַ געדיכטן קנויל פֿון שטייענדיקע און ליגנדיקע מענטשלעכע וועזנס מיט אויסגעקרוממע, פֿאַרנעפּלטע, האַלב-וואַנזיניקע געזיכטער. אָרום מיר האָט פֿון אַלע זײַטן זיך געטראָגן אַ גערויש פֿון טויזנטער מענטשלעכע שטימען — געשטיקטע געשפּרעכן, געוויינען פֿון קליינע קינדער, קרעכצן פֿון קראַנקע, אַ ווילד געלעכטער פֿון עפעס אַ משוגע-געוואָרענער פֿרוי. גאָט אין הימל — אזוי זעט דאָך מסתּמא אױס דער גיהנום!

ניין, דאָס איז, פֿאַרשטייט זיך, נישט געווען דער גיהנום, נאָר אַ קליינער אויסשניט פֿון דער קריגס-ווירקלעכקייט. אין די העל-

באלויכטענע טונעלן זײַנען געלעגן טויזנטער פליטים פֿון פֿאַמערן (די מערב־טייל פֿון פּוילן), וואו עס האָט שוין באלעבאַטעוועט היטלער. זיי זײַנען דאָ געלעגן פֿאַרלאָזן פֿון גאַט, פֿון מענטשן און פֿון זייער אייגענער רעגירונג. די איינציקע וועזנס, וואָס האָבן זיך אַרומגע־דרייט צווישן זיי, איינעם גלעטנדיק איבערן קאַפּ און גיבנדיק אַן אַנדערן אַ הייס גלאַז טיי, זײַנען געווען אַ צוויי צענדליק בראַווע פּוי־לישע מיידלעך פֿון „רויטן קרייץ“. אַבער בײַ זייער גאַנצער וואונ־דערלעכער באַהערשטקייט האָבן זיי געהאַט אַזעלכע באַגרענעצטע מעגלעכקייטן, אַז דער גיהנום איז... געבליבן אַ גיהנום.

מעץ האָט געשריגן פֿון אַ ווינקל מיט אַ פֿאַרכראַפּעטער שטים:

— אַ באַן זאָל זײַן, זאָג איך! מען האָט אונדז צוגעזאָגט אַוועק־צופֿירן אין אַ זיכערן געגנט! וואו איז אונדזער וואַיעוואַדע? וואו?

אַ היפֿל מאַטראַסן איז געזעסן אין אַ ווינקל און אויף צוזאַמען־געלייגטע האַנט־וואַליזקעס געשפּילט אין קאַרטן, ווי זיי וואַלטן אַפֿילו נישט באַמערקט, וואָס עס טוט זיך אַרום זיי. אויף אַ דערנעבנדיק שטיגל זײַנען 2 קליינטיקע מיידלעך געלעגן מיט די קעפּ אויפֿן שטיין און געשלאָפֿן. איבער זיי, מיט אַ שטיגל העכער, איז געזעסן אַ משור־גענע פּויערטע און זיך געפֿלאַכטן לאַנגע, האַלב־גרויע צעפּ, אויס־ברעכנדיק אַלע וויילע מיט אַ ווילד, וואַנזיניק געלעכטער. נישט ווייט פֿון איר איז געלעגן אַ פֿרוי אין שטאַטישער נעמער קליידונג — אַפֿילו אַ דאַמען־קאַפעלוש האָט זיך געוואַלגערט אויף אַ וואַליזע דער־נעבן — און פֿון איר מויל האָט זיך געטראָגן מאַנאַטאַן און אומאויפֿ־הערלעך אַ מאַטע טויזנט־מאַל איבערגעחזרטע פֿראַזע:

— יעזו — האָט די פֿרוי געפרעפּלט מיט אירע ליפּן — יעזו טײַערער, איך וועל באַלד שטאַרבן...

אַבער נישט נאָר יעזוס, נאָר אַפֿילו די מיידלעך פֿון רויטן קרייץ האָבן זיך אויף איר נישט אומגעקוקט. פּונקט אַזוי האָבן קיינעם נישט אינטערעסירט פֿאַרשידענע אַנדערע קרעכצערײַען, וואָס זײַנען גע־קומען פֿון אַנדערע ווינקלען פֿונם גרויסן טונעל.

די דאָזיקע אַלע אומגליקלעכע האָבן געוואַרט אויף באַנען, וואָס זאָלן זיי — לויט די פֿאַרזיכערונגען פֿון פֿאַר עטלעכע טעג צוריק — אַפֿירן „אין אַ זיכער אַרט“. זיי האָבן, נעבעך, גאַרנישט נישט גע־וואוסט, די דאָזיקע אומגליקלעכע, אַז מאַרגן פֿרי וועט וואַרשע אַליין זיך שוין געפֿינען אין דער לאַגע פֿון אַן איבערגעלאַזענער אויף הַפֿקר...

אַבער אַט האָבן מיר ענדלעך — האַלטנדיק זיך איינער ביים צווייטנס פֿאַלעס — זיך דורכגעשטופט דורכן טראַגישן מענטשן־קנויל צום אַרויסגאַנג.

ווידער דאָס פֿרױערדיקע בילד: שמאַק־פֿינצטערניש און אויס־געלאָשענע באַנען פֿון אַלע זײַטן — אַ מין אויסשטעלונג פֿון לאַנגע באַן־צוגן מיט פֿאַרשידענע מינים וואַגאַנעס ביז פּרעכטיקע שלאָפֿ־וואַגאַנעס איינשליסלעך.

אַבער — האַלט: דאַכט זיך, אַז הינטער איין פֿאַרהאַנגל בעוועגט זיך אַ מענטשלעכער שאַטן. יאָ, אינעווייניק זײַנען מענטשן. דאָס זײַנען פּוילישע מלוכה־באַצאָממע פֿון פּוילן. זיי שטייען דאָ מיט זייערע פֿאַמיליעס פֿון אינדערפֿרי אָן. די קאַנדוקטאָרן זײַנען אַוועק פֿון באַן און קיינער איז צו זיי אין משך פֿון מאָג נישט געקומען מיט קיין שום ידיעה. איצט ליגן זיי פֿאַרמאַטערטע און אויסגעשעפּטע אין האַלבן דרימל. זאָל געשען, וואָס עס וועט געשען — אַבי מען זאָל קענען אַרײַנכאַפּן ביז פֿרי כאַטש אַביסעלע שלאָפֿ!

זיי ענטפֿערן אויף אונדזערע פֿראַגן מיט אַ גרויסן אומוילן. זיי קוקן אויף אונדז, ווי דאָס וואַלטן מיר און נישט עמעץ אַנדערש געווען זייער שונא.

אויף אַ ווײַלע איז מיר דורכגעלאָפֿן דורכן קאַפּ אַן אומרואיקער געדאַנק: וועלן מיר אַלע אויך אויסזען אַזוי אין עטלעכע טעג אַרום? דערווײַלע האָט עמעץ געבראַכט אַ שוואַרצע בשורה, אַז מיר זײַנען שלעכט פֿאַרקראַכן — אַז אונדזער באַן גייט גאַר אַפּ פֿון דאַנ־ציקער באַנהויף, וועלכער ליגט אויפֿן צווייטן עק וואַרשע — אַ 6-7 קילאָמעטער פֿון דעם אַרט, וואו מיר האָבן זיך געפֿונען אין יענעם מאָמענט.

איך פֿאַרשפּאַר צו באַשרײַבן דעם איינדרוק, וואָס דאָס האָט געמאַכט אויף די מענטשן. פֿיל פֿון אונדז האָבן געטראַכט, אַז זיי וועלן פֿאַרן, ווי אויסדערווײַלטע — די זשורנאַליסטן אין פּוילן האָבן אין נאַרמאַלע צײַטן גענאָסן פֿון היפשע פּריווילעגיעס אין די באַנען — און דאָ פֿאַרוואַסן זיי שוין דעם ביטערן טעם פֿון קריג נאָך איידער זיי זײַנען אַרײַן אין דער עוואַקואַציע־באַן.

אויסגעמאַטערטע, פֿאַרשוויצטע, מיט אַפּגעריבענע הענט פֿון שלעפּן די וואַליועס, מיט אַ באַאַס אין קאַפּ האָבן מיר זיך געלאָזן צוריק אין שטאַט אַרײַן. ווידער די קערבעדוש־בריק. ווידער די איבער־געקערטע טראַמווײַ־וואַגאַנעס, ווידער די אויסגעהוילטע פֿינצטערע גאַסן.

ווען מיר זײַנען צוגעקומען מיט הינטער־וועגן צו די מוראַנאָווער פֿעלדער, אויף וועלכע עס ליגן צעוואַרפֿן די האַלב־דאַרפֿישע היל־

צערנע געביידעס פֿון דאנציקער וואַקזאל, האָט יעדער איינער געפֿילט, אז ער שלעפט זיך מיט די לעצטע פֿוחות.

עס האָט שוין היפש געגרויט, ווען מיר זיינען צוגעקומען צום וואַקזאל. קיינעם איז נישט איינגעפֿאלן צו פֿרעגן, פֿאָרוואָס מען האָט אונדז געהייסן גיין קיין פֿראַגע, אויב די באַן איז געשטאַנען אין שכנות מיט אונדזערע אלעמענס וואוינונגען, אויף דער זייט ווייסל. מיר האָבן געדאַנקט אלע הימלען, ווען מיר האָבן זיך דער־וואוסט, אז דאָסמאַל ענדיקט זיך שוין טאַקע אונדזער וואַנדער־וועג און אז אונדזער באַן שטייט דאָ, ערגעץ אין אַ זייט, און וואַרט אויף די פֿאַרשפּעטיקטע פּאַסאַזשירן.

דער דאנציקער באַנהויף האָט אויסגעזען אינגאַנצן אַנדערש, ווי מיר האָבן זיך געריכט. ער איז אינגאַנצן נישט געווען ענלעך צו יענעם שרעקלעכן באַנהויף, פֿון וועלכן מיר זיינען אָקאַרשט גע־קומען. קיין נאַרמאַלן אויסזען האָט ער טאַקע נישט געהאַט, אָבער ער האָט געלעכט, ער האָט נישט געמאַכט אזא דערדריקנדיקן אייני־דרוק. אַלץ אַרום האָט טאַקע געשמעקט מיט קריג, אָבער אויך מיט לעבן: דער זשאַנדאַרס בני דער מיר, די איינצלנע באַן־אַרבעטער אויפֿן פּעראַן און אַפֿילו דאָס ביסל צעפֿאַרנקייט פֿון די באַאַמטע. אַלץ בעסער פֿון דעם, וואָס מיר האָבן געטראַפֿן אויפֿן מזרח־באַנהויף אין פֿראַגע!

ביז עמעץ פֿון אונדזערע אַנפֿירער האָט אויסגעפֿונען אין די צע־טומלטע קאַנצעלאַריעס, ווי אַזוי מיר דאַרפֿן גיין צו אונדזער באַן, האָבן מיר זיך צעזעצט אויף שמוציקע באַגאַזש־וועגעלעך, אויף קאַס־טנס מיט אַרויסשטאַרצנדיקע נעגל און אויף פֿאַרשטויבטע זעק. איך האָב געקוקט אויף דעם עלעגאַנט־געקליידעטן נאַטאַן שוואַלבע. צוליב זיינע אַפֿטע ריזעס צו די סעסיעס פֿון דער פֿעלקער־ליגע האָט ער זיך תּמיד געהאַלטן מעשה־דיפּלאַמאַט און אַפֿילו זיך געקליידעט „דיפּלאַמאַטיש“. איצט האָב איך געקוקט אויף זיין אויסגעקרומט, פֿאַרשוויצט געזיכט, וועלכעס האָט איצט אויסגעזען גאַרנישט־דיפּ־לאַמאַטיש. ער האָט זיך אַ וואַרף געטאַן אויף עפעס אַ שמוציק וועגעלע — אַבי זיך צוצוועצן! איך האָב געטראַכט, אז עס איז אַפֿשר גוט געשען, וואָס מיר האָבן געהאַט אזא שווערן „אַריינפֿאַר“. דאָס — האָב איך געטראַכט — ברעכט איבער אין אונדז די אַלטע פּסיכאַ־לאַגיע, די צוגעוואוינטקייט צו באַקוועמלעכקייטן, פֿון וועלכע מען וועט דאַרפֿן, זעט אויס, גריינטלעך זיך אַפּוואַגן...

ענדלעך האָבן מיר זיך דערשלעפט צו דער באַן. אייניקע צווישן אונדז זיינען געווען זיכער, אז עס וואַרטן אויף זיי שלאַף־וואַגאַנעס.

פֿאַקטיש האָט מען אונדז געגעבן אַפֿילו נישט קיין ווייכע וואַגאַנעס, נאָר „דאָס לעצטע צווישן די לעצטע“ — וואַגאַנעס פֿון דריטן קלאַס און דערצו נאָך פּאַסקודנע וואַגאַנעס.

אַבער נאָך דער „נאַכט־לעקציע“, וועלכע מיר האָבן אַקאַרשט געהאַט באַקומען, האָט פּמעט קיינער נישט גענומען די זאָך צום האַרצן. עפעס האָבן עטלעכע מענטשן יאָ שטיל אַ מורמל געטאָן, אַבער לויט זייער מורמלען האָט זיך געפֿילט, אז אין האַרצן זיינען זיי צופֿרידן, וואָס זיי האָבן אזאָ וואַגאַן יאָ געקריגן. עס האָט אונדז בלויז געאַרט, ווען מיר האָבן זיך דערוואוסט, אז עס איז פֿאַראַן אין צוג איין וואַגאַן פֿון ערשטן קלאַס, וועלכן מען האָט אַוועקגע־געבן דער רעדאַקציע פֿון דער טאַג־צייַטונג „פּאַלסקאַ זכראַינאַ“ (דער אַרגאַן פֿון קריגס־מיניסטעריום). מיוחסים, מ'שטיינס געזאַגט! דאָס, וואָס עס האָט אונדז אַלעמען שוין גאָר שטאַרק פֿאַרדראַסן, איז געווען דער פֿאַקט, אז די באַן איז געווען ליידיק און זי וואַלט געקענט מיטנעמען נאָך הונדערט און אַפֿשר גאַנצע צווייהונדערט מענטשן — סײַ אונדזערע קאַלעגן, פֿאַר וועלכע מיר האָבן אַ גאַנצן אַוונט געפֿירט אַ קאַמף, און סײַ אונדזערע פֿאַמיליעס, וועלכע מיר האָבן צוליב דער שטרענגקייט פֿון דער אַוונט־פֿאַראַרדענונג נישט געוואַגט מיטצונעמען צום באַן.

אין צוג זיינען געזעסן אַ 60-70 זשורנאַליסטן, עטלעכע צענדליק הויכע רעגירונגס־באַאַמטע און פֿאַמיליעס, ווי אויך אַ גרויסער טייל פֿון שטאַב פֿון מלוכהשן ראַדיאָ־פּערסאָנאַל.

עס איז שוין געווען אַרום פֿיר אַזויגער און איבער די אַרומיקע פֿעלדער האָט גענומען נישט אויף קיין קאַטאַוועס אויפֿגיין די זון. דאָס האַרץ האָט געקלעמט, ווי מען וואַלט עס אַרײַנגענומען צווישן צוויי צוואַנגען. אַט גייט אויף פֿאַר דינע אויגן צום לעצטן מאָל די זון איבער וואַרשע! ווען וועסטו ווידער זען אויפֿגיין די זון איבער דער דאָזיקער שטאַט?

דאָרט, איבער 2-3 גאַסן, שלאַפֿן פֿאַרטייעטע די נאַענטסטע, וואָס דו האַסט געלאָזן הינטער זיך. דאַכט זיך: וועסט דאָ ערגעץ אויפֿזוכן אַ טעלעפֿאָן און אַנקלינגען אין שטוב אַרײַן, מען זאל זיך שנעל אַנטאָן און קומען צו דער באַן. אַבער — געטאָן האָט מען עס נישט. די רעדאַקטאָרן פֿון דער „פּאַלסקאַ זכראַינאַ“ („דאָס באַוואַפֿנטע פּוילן“), וועלכע זיינען געקומען צום באַן אין מיליטערישע בגדים און זיך באַמיט צו מאַכן אויף אַלעמען דעם אײַנדרוק, ווי זיי וואַלטן געווען באַלעבאַטים פֿון אונדזער צוג, האָבן געהאַלטן אין איין סטראַשן, אז קיינער זאל נישט אַרויס פֿון די וואַגאַנעס, ווייל אַט־אַט רירט די באַן.

אַבער מינוטן — ניין, נישט מינוטן, נאָר גאַנצע פֿערטל־שעהן — זײַנען געגאַנגען און דער צוג איז געשטאַנען אויף איין פּלאַץ. די זון איז שוין געשטאַנען הויך־הויך אויפֿן הימל און אונדזער צוג האָט נאָך אַלץ זיך נישט גערירט פֿון אַרט.

עמען האָט געמאַכט אַ וויץ:

— זעט אויס, אַז די באַן־פֿאַרוואַלטונג וויל אונדז נישט אַרויס־פֿירן פֿון שטאָט פֿאַרן אַנקומען פֿון היטלערס באַמבערס. און באַמת: פֿאַרוואָס זאָלן מיר פֿאַרלירן אַזאַ „פֿאַרגעניגן“?

פֿון אַ וויץ איז באַלד געוואָרן אַ ווירקלעכקייט. דער זייגער איז מיט יעדער מינוט געקומען אַלץ נעענטער צו זעקס פֿאַרטאַג, און זעקס פֿאַרטאַג — אַזוי איז געווען 6 טעג נאַכאַנאַנד — פֿלעגן זיך באַווײַזן איבער וואַרשע היטלערס מאַרד־מאַשינען, באַמיענדיק זיך קודם־פֿל צו טרעפֿן מיט זייערע באַמבעס אין די וואַקזאַלן...

אין אונדזערע וואַגאַנעס איז געוואָרן אַ טומל. מען האָט מיט־אַמאַל גענומען רעדן וועגן דער הערשנדיקער קאַפּלאַזיקייט און דע־זאַרגאַניזאַציע: דעמאָלט ווען באַנען דאַרפֿן גיין, האַלט מען זיי אויף אַ באַנהויף, פֿדי דער שונא זאָל שפּעטער האַבן וועמען צו באַמ־באַרדירן!

— וואָס וואַרטן מיר? — האָט מען מיטאַמאַל גענומען שטורמען פֿון אַלע זײַטן.

אַבער עס איז נישט געווען בײַ וועמען צו פֿרעגן. דער פֿאַרדרום איז געווען נאָך גרעסער דערפֿאַר, וואָס פֿאַר דער פֿאַרלוירענער צײַט האָט מען 20 מאָל געקענט ברענגען צו דער באַן נאָך אַ הונדערט מענטשן.

מען איז געלאָפֿן צום ווייכן וואַגאַן פֿון דער פּריווילעגירטער רעדאַקציע, אַבער די עלעגאַנטע אַפֿיצירן פֿון דער „פּאַלסקאַ זבראַי־נאַ“ האַבן דאָסמאַל אַראַפּגעלאָזן דעם טאַן. עס האָט זיך אַרויסגע־שטעלט, אַז זיי ווייסן פּונקט אַזויפֿיל, ווי מיר. דאָס האַבן זיי פֿרֿייער בלויז געמאַכט דעם אַנשטעל, אַז זיי זײַנען „אינפֿאַרמירט“.

— נו, יא, — האַבן זיי שוין מיטגעשריגן מיט אונדז אַלעמען — וואָס איז דאָס פֿאַר אַ וואַרטן?

איינער פֿון זיי — דאַכט זיך מיר, אַז דאָס איז געווען באַנאַשיאַק, נישט קיין שלעכטער בחור, וואָס האָט זיך אויסגעצייכנט מיט אַ גוטן מענטשלעכן כאַראַקטער, אַבער נישט מיט איבערצײַגונגען — איז ענדלעך אַוועקגעלאָפֿן נאָך אינפֿאַרמאַציעס. און אַט וואַסער אינפֿאַרמאַציע ער האָט, צו אונדזער אַלעמענס שטוינונג, געבראַכט:

— דער נאָטשטאַלניק פֿון באַנהויף זאָגט, אז ער קען נישט באַגיין קיין פֿאַרברעכן... אוועקשיקן ביי היינטיקע אומשטענדן אַ האַלכ־ליידיקע באַן, זאָגט ער, וואָלט געווען אַ קריגס־פֿאַרברעכן...

די דאָזיקע ווערטער האָבן געטראָפֿן אַלעמען, ווי אַ באַמבע. דאָס האָט שוין טאַקע איבערגעפֿילט די מאַס פֿון אונדזער געדולד. עס האָט זיך אַרויסגעריסן די גאַנצע אַנגעזאַמלטע פֿאַרביטערונג פֿון די לעצטע שעה, דער פֿאַרדרום צוליב די איבערגעלאָזענע מענטשן אין שטאָט — דערונטער די אייגענע פֿרויען און קינדער — וועלכע מען האָט אונדז נישט געלאָזן מיטנעמען צום באַן, ווייל „דער צוג איז געפאַקט“. עמעץ איז אוועקגעלאָפֿן מעלדן, אז מיר זיינען גרייט צו ברענגען נאָך מענטשן, נאָר דאָס דאַרף דויערן אַ צוויי שעה. מיט־אַמאָל האָט זיך דערהערט אין דער לופֿטן אַ גערויש פֿון פראַפעלערס. מיר האָבן דערזען שוין סאַמע איבער אונדזערע קעפֿע עטלעכע דייטשע באַמבערס, וועלכע האָבן לויט דער אַנגענומענער דייטשער קריגס־טאַקטיק זיך האַסטיק גענומען אַראַפּלאָזן פֿון זייער פֿריערדיקער הויכ־קייט דירעקט איבערן באַנהויף...

אין צוג איז אַנטשטאַנען אַ גרויסער גערודער. קיינער האָט אונדז נישט געהאַט געגעבן קיין אינסטרוקציע, ווי זיך אין אזא פֿאַל צו האַלטן.

אין דער מהומה האָט יעדער געמאַן אַזוי, ווי עס האָט אים דיק־מירט זיין שכל. עטלעכע דערפֿאַרענע מענטשן — די אַפֿיצירן פֿון דער „פּאַלסקאַ זבראַיאַנאַ“ און עטלעכע אַנדערע זשורנאַליסטן, וועלכע זיינען געווען רעזערוו־אַפֿיצירן — האָבן גענומען שרייען, אז אלע זאָלן זיצן שטיל אין די וואַגאַנעס, פֿדי די פֿלוער זאָלן מיינען, אז דאָס איז עפעס אַ ליידיקער צוג אויף זייטיקע שינעס.

אַבער עטלעכע צענדליק מענטשן האָבן נישט געפֿאַלגט. אין גרויס פֿאַרלוירנקייט האָבן זיי גענומען שפּרינגען פֿון די וואַגאַנעס. עס איז שוין נישט געווען קיין ברירה — אלע האָבן געדאַרפֿט אַנט־לויפֿן פֿון צוג.

עטלעכע צענדליק מענטשן האָבן דאָך באַשלאָסן צו בלייבן אין די וואַגאַנעס, ווייל „מען קען קיינמאָל נישט זיין קיין נביא און טרעפֿן, וואו עס וועט נישט פֿאַלן קיין באַמבע“. די, וואָס זיינען אויסגע־שטיגן האָבן ווידער נישט פֿאַרשטאַנען אזא עלעמענטאַרע זאַך, אז אויב מען איז שוין אַרויס פֿון דער באַן, האָט נישט קיין זין צו שטיין נעבן איר — דאַן דאַרף מען אַפּלויפֿן פֿון איר עטלעכע צענדליק מעטער. מיט איין וואָרט: די האַלטונג פֿון רוב מענטשן איז געווען אזא, אז דאָס האָט נאָך פֿאַרגרעסערט די געפֿאַר!

איך האָב געהערט צו יענער גרופע, וואָס איז געבליבן זיצן אין די וואַגאַנעס. מיר האָבן מיט רעזיגנאַציע געזען דורך די פֿענצטער דעם טומל אַרום אונדזער באַן, דאָס לויפֿן פֿון אונדזערע זשורנאַליסטן אין אַלע זייטן, און מיר זיינען געווען צופֿרידן, אז מיר זיינען גע- בליבן אינעווייניק.

אין סאַמע מיטן אַרומשמייען פֿון צענדליקער מענטשן אַרום אונדזער באַן, האָט זיך פֿלוצלונג דערהערט אַן אויפֿרײַס. די באַמבע איז געפֿאלן אויפֿן מוראַנאַווער פֿעלד קעגן דעם באַנהויף. פֿונדער- ווייטנס האָט זיך געזען אַ קליינער רויך. צי די באַמבע האָט עמעצן געטראָפֿן, איז פֿון דעם אַרט אוממעגלעך געווען פֿעסטצושטעלן. אין אַ מינוט אַרום האָבן ערגעץ אין שכנות אויפֿגעריסן נאָך עטלעכע באַמבעס. קיין איינע האָט נישט געטראָפֿן אין אונדזער צוג. אין דער מהומה האָט מען פֿסדר געוויזן מיטן פֿינגער „אַ-אַ!“ אַבער איך האָב נישט געזען, אז די באַמבע זאָל האָבן געפֿאלן ערגעץ גאָר נאָ- ענט פֿון אונדז. סך-הכל האָבן די עראָפּלאַנען „געמאַכט איבער אונדז אַ ברכה“ און זיי זיינען אַפּגעפֿלויגן, אַנוואַרפֿנדיק אויף אונדז מער פּחד, ווי די פֿאַר געוואַרפֿענע באַמבעס זיינען ווערט געווען.

נאָכן אַפֿפֿליען פֿון די דײַטשע באַמבערס איז ענדלעך עמעץ געקומען מיט דער ידיעה, אז דער נאַטשאַלניק איז שוין מרוצה אַפֿ- צושיקן די באַן אַזוי, ווי זי איז, און אז טאַקע אין עטלעכע מינוט אַרום וועט מען זי לאָזן אין גאַנג.

מיט געמישטע געפֿילן האָבן מיר גענומען ציילן די מינוטן, אַבער עס איז נישט אַריבער קיין 5 מינוט, ווי עס האָט זיך ווידער דערטראָגן אַ גערויש פֿון אַנקומענדיקע עראָפּלאַנען. דער עולם האָט זיי דאָסמאַל אויפֿגענומען פֿיל רואיקער, הגם עס האָבן אויך איצט זיך געפֿונען עט- לעכע אומדיסציפּלינירטע מענטשן, וואָס האָבן גענומען שפּרינגען פֿון צוג. ווי פֿרײַער האָבן זיך דערהערט עטלעכע אויפֿרײַסן און ווי פֿרײַער האָט קיין באַמבע נישט געטראָפֿן אין אונדזער צוג. די עראָפּלאַנען זיינען אַוועק אַזוי שנעל, ווי זיי זיינען געקומען.

ענדלעך האָט די באַן גערירט פֿון אַרט. עס איז געווען נאָענט צו 7 פֿרי, ווען די באַן האָט מיט אַ טראַציקן פֿײַפֿן זיך גענומען טראָגן איבער דער באַן-בריק, וואָס פֿאַרייניקט וואַרשע מיט פּראַגע. עס האָט זיך מיר אויסגעוויזן, אז נישט די באַן, נאָר עפעס אַ טײַוול פֿײַפֿט מיר איבערן אויער: „פֿי-פֿי! וועסט שוין מער נישט אַהער- קומען! פֿי-פֿי! וועסט שוין מער נישט אַהערקומען...“

אז היטלער וועט אייננעמען וואַרשע און פֿאַרשפּילן דעם קריג — דערין בין איך דעמאַלט געווען אינגאַנצן זיכער. עס קען דויערן

א יאָר און עס קען דויערן פֿינף יאָר, אַבער מיר אַלע — אַדער יעדן פֿאַלס יענע פֿון צווישן אונדז, וואָס וועלן איבערלעבן דעם קריג — וועלן זיך אומקערן אַהער. דאָס איז געווען דער געדאַנק, מיט וועלכן איך האָב אונטערדרוקט אין זיך די שווערע רעיונות, וואָס האָבן געפרעסט דעם מוח, ווען די באַן איז געלאָפֿן איבער די פֿעלדער פֿון פּראַגע. דער חשבון איז געווען אַ ריכטיקער און ער האָט געמונטערט און געהויבן דעם מוט. אזוי האָבן מיר אַלע אין יענע טעג געפֿילט אין פּוילן. מיר האָבן געוואַלט זיך שלאָגן מיט הימלערן. די צענדליקער טויזנטער יונגעלייט, וואָס האָבן אין די ווייטערדיקע 4-3 טעג פֿאַר-לאָזן וואַרשע צופֿום און אויף וועגעלעך, זינען געטריבן געוואָרן נישט פֿון פּראַסטן געפֿיל פֿון באַשעפֿענישן, וואָס ווילן אַנטלויפֿן פֿון אַ פֿייער, נאָר פֿון דעם העלדן־גייסט, וואָס האָט דאָן געלעבט פּמעט אין אַלעמען, און וואָס האָט זיי געהייסן גיין אַהין, וואו מען וועט זיי מאַרגן־איבערמאַרגן („אויף יענער זייט בוג!“...), מאַביליזירן צום הייליקן קריג (דערוויילע האָט די פּוילישע אַרמיי נישט צוגענומען קיין פֿריוויליקע, ווייל אַנדערש וואַלט מען פֿון פֿריוויליקע אַליין געקאַנט אויסשטעלן אַ גאַנץ סאַלידע אַרמיי פֿון קעמפֿער קעגן הימלערן).

די ערשטע טעג פֿון קריג זינען געווען פּאַטעטישע טעג פֿון קאַמפֿלוסט און דערהויבנקייט. פּאַליאַקן און אידן זינען געווען אייניק אינעם ווילן זיך צו שלאָגן קעגן אַריינדרינגער. ליידער! עס איז נישט געווען קיין וואַפֿן, עס איז נישט געווען קיין גוטע פּלענער, עס איז נישט געווען קיין ריכטיקע אַרמיי־אַנפֿירונג און — עס איז נישט געקומען די נויטיקע הילף פֿון אויסלאַנד. הימלער האָט מאַרשירט פֿאַרויס!

2

דער ערשטער מעת-לעת

עס וואַלט געווען אינטערעסאַנט צו וואַרפֿן אַ בליק אויף די פּאַסאַזשירן פֿון אונדזער זשורנאַליסטן־צוג און קודם־בל — אויף די פּוילישע פּאַסאַזשירן פֿון דאָזיקן טרויעריקן צוג. וויפֿל געדאַנקען און בילדער שוועבן אין דנין מוח, ווען דו גיסט אַ טראַכט ווער עס זיצט איצט מיט דיר אין צוג!

אַט זיצט אין שכנותדיקן וואַגאָן קלאַודיוש הראַביק, דער רע-דאַקטאָר פֿון דער רעגירונגס־ציַיטונג „קוריער פּאַראַנני“. די לעצטע

פאַר יאָר האָט די דאָזיקע צייַטונג היפּש אונטערגעזינדיקט נישט נאָר מיט שרײַענדיקן אַנטיסעמיטיזם, נאָר אויך מיט קעמפֿערישן פּראָ-היטלעריזם. ער, דער לעמבערגער אַנטיסעמיטישער טומלער, איז אַראָפּגעקומען מיט עטלעכע יאָרן צוריק קיין וואַרשע פֿאַר-שפּרייטן דאָ „נייע אידעען“ און ער האָט עס געטאָן זייער ענערגיש דורכן „קוריער פֿאַראַנני“. איצט זיצט ער דאָ, אין טרויעריקן צוג, און ווער ווייסט וואָס ער טראַכט איצט. אפֿשר טראַכט ער: אַט ווי היטלער האָט מיר אָפּגעדאַנקט פֿאַר מיין יאָרנלאַנגער פּראָ-היטלער-פּראָפּאַגאַנדע! ...

נעבן אים זיצט די שוועגערין פֿון פֿילמאָליקן פּוילישן פּרעמיער קאַשטשעלעקאָוסקי, די פֿריילין וואַלק — אַ ביאָליסטיאַקער אידישע פֿריילין, אַ ברען. תּמיד מאַכט זי אויף מיר דעם איינדרוק, ווי זי וואַלט גערן געוואַלט פֿאַרגעסן, אַז זי שטאַמט פֿון אידן. ווען זי דער-זעט אַ אידישן זשורנאַליסט, דרייט זי אַוועק דעם קאַפּ, פּדי זי זאָל אים נישט דאַרפֿן ענטפֿערן „גוט מאַרגן“, ווייל מען קען זי נאָך, חלילה, חושד זײַן, אַז עס ציט איר צו אידן ...

זעט איר, קלאַודיוש הראַביק, דער רעדאַקטאָר פֿון דער אַנטי-סעמיטישער צייַטונג — אַ זייער פֿעאיקער זשורנאַליסט מיטן אויסזען פֿון אַ קצב — האָט גראַד נישט מורא פֿאַר אַזעלכע באַשולדיקונגען. מיט קענטיקן פֿאַרגעניגן פֿאַרברענגט ער מיט די „אידישע קאַלעגן“. ער פֿירט מיט זיי אין באַן לאַנגע געשפּרעכן וועגן דער „גרויסער פּאַ-ליטיק“. אַ באַזונדערן פֿאַרגעניגן האָט ער געהאַט צו שמועסן מיט דעם ציוניסט ד"ר העשל גאַטליב. עס האָט אויסגעזען, אַז אויך ד"ר גאַטליב האָט גרויס פֿאַרגעניגן פֿון דער אויפֿמערקזאַמקייט, וואָס יענער ווייזט אים אַרויס. ד"ר גאַטליב האָט גערעדט פּויליש נישט ווי אַמבעסטן, אָבער דער אַנטיסעמיט האָט אַרויסגעוויזן אין די גע-שפּרעכן אַסך טאַקט און געמאַכט דעם איינדרוק, אַז ער באַמערקט ניט די שפּראַכלעכע גרייזן פֿון ד"ר גאַטליב און ער האָט בכלל אַרויסגעוויזן צו אים גרויס רעספּעקט.

אויך געניאָ שרויט איז געפֿאַרן מיט אונדזער צוג — ער און זײַן פֿרוי. דאָס איינציקע, וואָס זײַנע הויכע פּראָטעקטאָרן האָבן, זעט אויס, געקאַנט פֿאַר אים אויפֿטאָן, איז געווען — אַ דערלויבניש מיט-צונעמען די פֿרוי. ווי טרויעריק עס האָט געמוזט זײַן יענע נאַכט אין די רעגירונגס-קאַנצעלאַריעס, ווי גרויס האָט יענע נאַכט געמוזט זײַן די פּאַניק צווישן די רעגירונגס-לײַט, ווי צעטומלט זײַנען דעמאָלט געווען אַלע „ערשמע הענט“ אין דער אָפֿיציעלע פּוילישער פּאַלי-טיק, ווי בהלהדיק האָט געמוזט זײַן זייער אַנטלויפֿן פֿון וואַרשע, אַז

פֿאַר אַזעלכע געהילפֿן, ווי געניץ שרויט, האָט שוין אויסגעפֿעלט פּלאַץ אין אַ רעגירונגס־אויטאָ.

אַליין איז אפֿשר געניץ שרויט נישט געווען קיין באַגניסטערטער אָנהענגער פֿון מיניסטער בעקס פּראָ־היטלעריסטישער פּאַליטיק, ער איז אַבער געווען גענוג פֿאַרזיכטיק און געשוויגן וועגן דעם — ער איז בכלל געווען אַ שווייגער. אין סייס־קלוב פֿון די זשורנאַליסטן, וואו מיר פֿלעגן זיך אָפֿט טרעפֿן אין די נאַרמאַלע צייטן כּמעט טאַג־טעגלעך, פֿלעגט ער קיינמאַל נישט פֿירן קיין ערנסטע געשפּרעכן אויף פּאַליטישע טעמעס. ער פֿלעגט בלויז פֿאַרוויילן זיך און אַנדערע מיט אַלערליי וויצן און רכילותלעך וועגן דעם און יענעם מיניסטער, צי וועגן דעם און יענעם אויסלענדישן דיפּלאָמאַט. געוואוסט האָבן מיר אַלע, אַז געניץ שרויט איז זייער דיסקרעט און באַמיט זיך נישט צו האָבן קיין „אייגענע שטעלונג“. מיט די דאָזיקע 2 מעלות — ביי זיין אינטעליגענץ און פֿינעם אויסזען פֿון אַ יונגן ענגלישן לאַרד — האָט ער געהאַט גוטע אויסזיכטן צו מאַכן אַ גרויסע קאַריערע. ווער־ווייס, אפֿשר וואָלט ער דאָן אָנגעהויבן האָבן אַן אייגענע מיינונג! ... דער אָנפֿירער פֿון דער גאַנצער עקספּעדיציע סטעפֿאַן גראַסטערן האָט נישט געהערט צום רעגירונגס־לאַגער. פֿאַר זיינע אַנטי־פֿאַשיסטישע בליקן האָט ער פֿיל געליטן אין די פֿרײַערדיקע יאָרן. דער גאַנצער דעמאָקראַטישער טייל פֿון דער פּוילישער זשורנאַליסטיק האָט געזען אין אים זיין מאַרטירער. ביי אַלעמען איז געווען פֿריש אין זפּרון, ווי ברוטאַל ער איז באַזייטיקט געוואָרן פֿון זיין פּאַסטן אין דער אָפֿיציעלער מלוכהשער טעלעגראַפֿן־אַגענטור „פּאַט“ פֿאַר פֿונאַנדער־שיקן איינמאַל ביינאַכט צו די צייטונגען אַ גרויסן און וואַרעמען באַריכט קעגן דער ברומאַלקייט פֿון פֿראַנקאַס אַרמיי אין שפּאַניע (עס איז געווען אין דער צייט פֿון דעם שפּאַנישן בירגער־קריג).

גראַסטערן איז געווען אַ זון פֿון אַ משומד. אַבער ער אַליין האָט נישט געהאַט אין זיך גאַרנישט פֿון אַ מענטש, וואָס שעמט זיך אָדער וויל אויסבאַהאַלטן זיין אידישן אָפּשטאַם. מיט אידן האָט ער פֿאַרברענגט זייער פֿריי און היימיש. מיט איינצלנע אידישע זשורנאַליסטן איז ער געווען אינטיים באַפֿרײַנדעט. וועגן זיין אידישן אָפּשטאַם האָט ער ספּעציעל נישט גערעדט, אַבער געשעמט דערמיט האָט ער זיך אויך נישט. ער איז געווען אַ זייער ערנסטער מענטש און אַן אויפֿריכטיקער דעמאָקראַט. פֿאַר זיין ערלעכקייט האָבן אים אַלע רעספּעקטירט. נישט געקוקט דערויף, וואָס עס האָט אים גע־פֿעלט ענערגיע אָנצופֿירן מיט אַזאַ גרופּע מענטשן אין אַזעלכע אוי־סערגעוויינלעכע אומשטענדן, זיינען אַלע געווען צופֿרידן, וואָס ער און נישט עמעץ אַנדערש פֿירט אַן מיט אונדזער עקספּעדיציע.

עטלעכע רעדאקציעס זײַנען געפֿאַרן אין גרויסע גרופּעס. אויסער דער רעדאקציע פֿון דער אָפֿיציעלער „פֿאַלסקא זבראַינאַ“, זײַנען געווען אין צוג באַזונדערס-גרויסע גרופּעס זשורנאַליסטן פֿון די 2 רעגירונגס-אָפֿיציאַן „גאַזעטאַ פֿאַלסקאַ“ און „קוריער פֿאַראַנני“, ווי אויך אַ גרעסערע טייל פֿון די מיטאַרבּעטער פֿון דער גרויס-קאַפיטאַליטישער צײַטונג „קוריער פֿאַלסקי“. ווי איך האָב זיך דערוואוסט מיט וואָכן שפּעטער, זײַנען צומאַרגנס, נאָכן אָפֿפֿאַרן פֿון אונדזער צוג, אָפּגעפֿאַרן פֿון וואַרשע נאָך עטלעכע צענדליק זשור-נאַליסטן, וועלכע האָבן נישט באַוווּזן אַרויסצופֿאַרן מיט אונדזער צוג. זיי זײַנען געפֿאַרן אונטער דער אָנפֿירונג פֿון וויצע-פֿאַרזיצער פֿון וואַרשעווער זשורנאַליסטן-סינדיקאַט נאַוואַקאַווסקי (אַ פּוילישער סאַציאַליסט) און סעקרעטאַר פֿון סינדיקאַט קזשעפּקאַווסקי. דער לעצטער איז געווען אַ זייער סימפּאַטישער אומפּאַרטייאַשער זשורנאַליסט. זײַן ווייב איז געווען אַ אידישע — אַ מאַכטער פֿון באַ-קאַנטן ציוניסטישן רעדאַקטאָר ש. י. יאַצקאָן. קיין אידן זײַנען מיטן דאַזיקן צוג נישט געפֿאַרן.

מיט אונדזער צוג איז, ווי געזאָגט, געפֿאַרן אַנדערהאַלב צענד-ליק אידן. איך און מיין רעדאַקציע-קאַלעגע ברונך שעפּנער האָבן זיך געהאַלטן צוזאַמען. אין איין קופּע מיט אונדז זײַנען געווען דער פּאַ-פּולערער ציוניסטישער פּובליציסט משה יוסטמאַן, וועלכער איז באַ-קאַנט געווען דעם לעזער-עולם אונטער די פּסעוודאַנימען „איטשעלע“ און „ב. יאַושזאָן“, דער ציוניסטישער עסייאַיסט און פֿעליעטאַניסט י. מ. ניימאַן און דער רעדאַקטאָר פֿון דער אַרטאַדאָקסישער וואַר-שעווער צײַטונג „דער אידישער טאַגבלאַט“ דוד פֿלינקער. די 3 אויס-גערעכנטע שרײַבער פֿון דער אידישער בירגערלעכער פרעסע איז זיכער מיט 4 וואָכן צוריק נישט אַינגעפֿאַלן דער געדאַנק, אז עס וועט זיי אויסקומען אַדורכצומאַכן צוזאַמען מיט 2 זייערע אַנטשי-דענע בונדיסטישע קעגנער אזאַ בשותפֿותדיקן וועג, ווי דער, וואָס זיי האָבן אָנגעהויבן אַדורכמאַכן יענעם טאַג!

מיט איינצלנע אויסנאַמען האָבן אַלע אידישע זשורנאַליסטן זיך געהאַלטן צוזאַמען. מיר זײַנען געווען צעטיילט אין עטלעכע קופּעען, אָבער אַלע זײַנען געווען אין איין וואַגאָן. צווישן איין אידישן קופּע און אַ צווייטן זײַנען געווען קופּעען מיט פּוילישע זשורנאַליסטן, אָבער אונדזער גאַנצע גרופּע איז געווען צווישן זיך אין אַ פּסדרדיקן קאַנ-טאַקט.

די ערשטע פּאַר מינוט נאָכן פֿאַרלאָזן וואַרשע, איז אין אונ-דזער וואַגאָן געווען שטיל ווי צווישן מענטשן, וואָס פֿאַרן צוריק

פֿון אַ לוויה. עס איז געווען אַ קילער האַרבסט־קער פֿרימאָרגן און יעדער האָט זיך געטוילעט אין זײַן דינעם האַרבסט־מאַנטל, נישט וויסנדיק פֿון וואָס עס איז אים מער קאַלט — פֿון דער קעלט אינדרויסן, צי פֿון דער קעלט אינעם אייגענעם האַרץ...

דער צוג איז געפֿאַרן פֿאַמעלעך, ווי ער וואַלט זיך נאָך געוואַקלט, צי ער זאָל נישט בעסער פֿאַרקירעווען צוריק אַהיים. אויף די פֿעלדער און שאַסייען האָבן זיך שוין געזען איינצלנע מענטשן מיט פעקלעך צופֿום אָדער אויף וואַגנס — די ערשמע שוואַלבען פֿון טראַגישן מאַסן־געלויף, וועלכער האָט אין ברייטן מאַסשטאַב זיך אַנגעהויבן, ווי עס האָט זיך שפּעטער אַרויסגעוווּן, עטלעכע שעה נאָך אונדזער אַרויס־פֿאַרן פֿון וואַרשע.

שלעפֿעריק האָט דער צוג זיך דערשלעפט ביזן באַקאַנטן הינטער־וואַרשעווער היילאַרט פֿאַר לונגן־קראַנקע — אַטוואַצק. די דאָזיקע רײַזע האָט געדויערט 3 מאָל לענגער, ווי נאָרמאַל. דער צוג האָט זיך אַלע מאָל אָפּגעשטעלט אינמיטן פֿעלד. מיר האָבן נישט פֿאַרשטאַנען, וואָס דער צוג שטעלט זיך אָפּ יעדע פֿאַר קילאַמעטער. שפּעטער האָט מען אונדז אויפֿגעקלערט, אַז דער מאַשיניסט האָט אַלע ווײַלע געזען פֿונדערווייטנס דײַטשע עראַפּלאַנען, און ער פֿלעגט דעריבער יע־דעם מאָל אָפּשטעלן דעם צוג, פֿדי דער שונא זאָל מײנען, אַז די באַן שטייט סתּם אַזוי לײדיק אויף די רעלסן.

פֿאַרן אַרײַנפֿאַרן קיין אַטוואַצק זײנען מיר געשטאַנען זייער לאַנג — בערך אַ שעה צײַט. עפעס אַ באַן־וועכטער איז אַרויס פֿון זײַן בײַדל און פֿאַרהאַלטן דעם צוג. מיר האָבן זיך אַ לאַז־געטאַן צום באַן־וועכטער:

— וואָס איז ווידער?

שווייגנדיק האָט ער אונדז אַנגעוווּן אויף עטלעכע ווײַטע פּינ־טעלעך, וועלכע האָבן זיך שנעל באַוואַויגן אויפֿן בלויען הימל.

— דײַטשע עראַפּלאַנען! — האָט ער געזאָגט נאַכלעסיק און אַפּאַטיש — אַטוואַצק טעלעפֿאָנירט, אַז איך זאָל איצט אויפֿהאַלטן אַנקומענדיקע באַנען, ווײַל עס קומט דאַרטן איצט פֿאַר אַ לופֿט־אַלאַרם. מיר האָבן לאַנג געוואַרט און זיך אויפֿגערעגט. עס האָט אָבער נישט געהאַלפֿן.

— בעסער צו שטיין אין אָפּענעם פֿעלד, אידער באַמבאַרדירט צו ווערן אויף דער אַטוואַצקער באַן־סטאַציע — האָט רואיק געזאָגט אונדזער מאַשיניסט, קוקנדיק מיט אַ רעזיגנירטן שמײכל אויף זײַנע צערודערטע פּאַסאַזשירן.

— אזוי וועט עס אויסזען דעם גאַנצן וועג... — האָט דער באַך-
מאַשיניסט אונדז אויפֿגעקלערט — דער דײַטש באַמבאַרדירט אלע
וועגן און אלע בריקן אין לאַנד...

מיר האָבן דאָס געוואוסט אויך אָן אים, אָבער פּראַקטיש איז
דאָס, זעט אױס, נישט דערגאַנגען ביז איצט צו אונדזער באַוואוסט-
זײַן. עפעס האָט זיך יעדן פֿון אונדז געפלאַנטערט אין קאַפּ אַ זיסער
חלום, אַז נאַכדעם ווי מיר האָבן זיך אַרויסגעריסן פֿון וואַרשע, וועט
די באַך לויפֿן ווי געשמירט, און מאַרגן-איבערמאָרגן וועלן מיר שוין
זײַן אויף די נײַע פּלעצער בײַ אונדזער אַרבעט — ביים אויפֿשטעלן
פֿלי-צײַטונגען צום ווייטערדיקן קאַמף קעגן היטלערן.

— אין לובלין וועט איר זײַן — האָט געזאָגט דער מאַשיניסט,
ווי ער וואַלט געטראַפֿן מײַנע געדאַנקן — נישט פֿרײַער, ווי היינט
ביינאַכט...

די דאָזיקע ווערטער פֿון אונדזער מאַשיניסט האָבן זיך אויף
אַלעמען געלייגט ווי אַ נײַער שיכט בלײַ. געוויינלעך דויערט דער
וועג צווישן וואַרשע און לובלין 3 שעה צײַט און דאָ שטייט אונדז
פֿאַר אַ רײַזע פֿון 12 שעה און אַפֿשר מער בלײַז ביז דעם נאַענטן
לובלין.

— אַ פֿײַנע פּערספּעקטיוו! — האָבן די זשורנאַליסטן געמורמעלט

פֿון אלע זײַטן — ווער האָט זיך אויף דעם געקענט ריכטן?
באַזונדערס אויפֿגערגט זײַנען געווען די זשורנאַליסטן פֿון רע-
גירונגס-לאַגער. אַקאַרשט זײַנען זיי געווען אין פּוילן דאָס אויבערשטע
פֿון שטיימל, אַקאַרשט פֿלעגט מען פֿון זיי אומעטום מאַכן אזאַ צימעס,
אַז מען פֿלעגט נישט וויסן וואו זיי אַוועקצוזעצן, און דאָ, נאָ-דיר:
אויך זיי מוזן דאָ אויסשטיין „אַזעלכע זאַכן“, ווי זיי וואַלטן געווען
ווער-זײַים וואַסערע פּראַסטע מענטשן, און ווי די באַך וואַלט געווען
ווער-זײַים וואַסער פּראַסטע באַך...

— דאָס איז דאָך אומדערהערט! — האָט זיך געהערט שטימען
פֿון אלע זײַטן.

בלײַז די ניכטערערע און רואיקערע זײַנען געשמאַנען שטיל און
גערופֿן אַנדערע זיך צו באַהערשן.

— פּאַנאַוויע — האָבן געטענהט די ניכטערערע — וואָס וועט אײַך
אַרויסקומען פֿון אײַנער אויפֿרעגן זיך? אויף וועמען בײַזערט איר
זיך? ווער איז אײַך שולדיק? קעגן וועמען ווענדט איר אײַנער צאָרן?
קריג איז נישט קיין שפּאַציר צווישן רײַזן!...

אויף אײַנצלנע האָט דאָס געווירקט, אָבער נישט אויף אַלעמען.
געווען אַזעלכע מיוחסים, וועלכע האָבן נישט געקענט בשום-אָפֿן
שלום מאַכן מיטן געדאַנק, אַז איבער זיי האָט אַ שליטה אַ וואַסער

נישט איז העכערע קראַפֿט. עס האָבן גענומען פֿאַלן ביטערע שטעכ-
ווערטלעך אויפֿן השֿבון פֿון דער רעגירונג און אויפֿן השֿבון פֿון איינ-
צלנע רעגירונגס-לייט. מיט אַ געפֿיל פֿון שטוינונג האָב איך זיך
צוגעקוקט ווי גאַנץ השֿובע רעגירונגס-פּובליציסטן זײַנען מיטאַמאַל
געוואָרן הייסע קריטיקער פֿון דער רעגירונג. און דאָס אַלין — אונטערן
אַינדרוק פֿון די ערשטע אומבאַקוועמלעכקייטן, וועלכע עס קומט
זיי אויס פּערזענלעך אויסצושטיין אַלס רעזולטאַט פֿון קריג!

ענדלעך זײַנען מיר אָנגעקומען בשלום קיין אַטוואַצק. דער וואַק-
זאַל איז געווען געפּאַקט מיט הונדערטער מענטשן, וועלכע האָבן
זיך געוואַלט אַרײַנכאַפּן אין די וואַגאַנעס. אַרום 10 פֿרי זײַנען
מיר אָפּגעפֿאַרן ווײַטער. צום גליק זײַנען מיר געפֿאַרן אַ צוויי שעה אינ-
גאַנצן אומגעשטערט.

אַלע אין צוג האָבן אָפּגעאַטעמט: ענדלעך זײַנען מיר אויסער
דער שלאַכט-ליניע און ענדלעך פֿאַרט די באַן נאַרמאַל!
אַבער מיר האָבן נישט באַווײַזן זיך אָנצופֿרייען מיטן געדאַנק,
אַז מיר פֿאַרן נאַרמאַל, ווי די באַן האָט זיך אָפּגעשטעלט און געשטאַנען
אויף איין אַרט לאַנגע שעהן — ביז טיף אין אַוונט.

עס איז געווען אוממעגלעך צו דערגיין פֿאַרוואַס מיר שטייען.
אַט האָט מען אונדז געוואַגט, אַז פֿאַרויס, אין געגנט פֿון דער פֿעסטונג
דעמבלין, קומען פֿאַר גרויסע לופֿט-שלאַכטן, און אַט האָט מען אונדז
געמאַלדן, אַז די דײַטשן האָבן באַמבאַרדירט די גרויסע באַן-בריק
אויפֿן טײַך בוג און מיר מוזן וואַרטן ביז מען וועט זי צורעכט מאַכן.
די גערייצטקייט אין צוג האָט די מענטשן זייער גיך אויסגעשעפּט
און עס האָט זיך געפֿילט אַן אַלגעמיינע אַפּאַטיע. עס האָט אונדז
אָנגעהויבן צו מאַטערן הונגער און דורשט. פּמעט קיינער האָט דאָך
נישט מיטגענומען קיין עסנוואַרג, ווייל מיר האָבן געטראַכט, אַז באַלד
וועלן מיר זײַן אין לובלין.

די יונגערע צווישן אונדז האָבן זיך אַרויסגעלאָזן אויפֿווכן פּויע-
רישע הײַזקעס, אַבער קיין עסנוואַרג האָט מען אינערגעין נישט גע-
קענט באַקומען. אַ פּויערטע איז צוגעקומען מיט אַ קערבל פֿרוכטן,
וועלכעס מיר האָבן אויסגעליידיקט אין איין אויגנבליק. עס האָט איר
פֿאַרשמעקט דער גוטער פֿאַרדינסט (זי האָט בײַ אונדז גענומען 3-4
מאַל מער פֿון נאַרמאַלן פּרײַז) און זי איז אינגיכן געקומען מיט אַ צווייט
און דריט קווישל. אין נישט-ווייטן דאַרף האָט מען זיך, זעט אויס,
דערוואַסט וועגן די גוטע קונים בײַם וועג, און עס האָט זיך באַווײַזן
בײַ דער באַן אַ גאַנצע כאַפּטע אָפּגעריסענע דאַרפֿישע קינדער מיט
קווישלעך פֿרוכטן. מער ווי פֿרוכטן האָבן זיי נישט געהאַט.

אזוי איז געגאנגען אַ שעה נאָך אַ שעה. די זון האָט זיך גענומען זעצן ערגעץ אונטער אַ ווייטן סטויג היי אויפֿן אָפּגעשניטענעם פֿעלד. שטיל איז געווען אין אונדזער באַן און אויפֿן פֿעלד. פֿיל פֿון אונדז האָבן זיך אויסגעלייגט אין גראַז און געקוקט אויפֿן זון-פֿאַרגאַנג.

— וואָס הערט זיך איצט אין וואַרשע? — האָבן מיר גערעדט צווישן זיך מיט ווייטאַג — אָפֿשר גייען איצט שוין אַרײַן די דניטשן? ...

אַ פֿרומע שטילקייט האָט זיך געטראָגן פֿון די געשניטענע פֿעלדער, פֿון די געדיכט-אַנגעוואַקסענע גראַזן און פֿון שקיעה-בראַנד אויפֿן ווייטן האַריזאָנט. דער ווייטאַג אין האַרצן איז געוואָרן אַלץ נאָגנ-דיקער און נאָגנדיקער. יעדער האָט זיך פֿאַרנורעט אין זיך און געשוויגן.

— מיר האָבן נישט געדאַרפֿט אָפּפֿאַרן פֿון וואַרשע! — האָט צו מיר געזאָגט מיט טיפֿער באַדויערונג דוד פֿלינקער.

איך האָב אים גענומען אויסרעדן, אַז ער זאַל פֿאַרטרייבן פֿון זיך די שוואַרצע געדאַנקען.

— מיר זײַנען דאָך שוין אין וועג! — האָב איך אים געמוסט — וואָס וועט אַרויסקומען פֿון גריבלען זיך?

אַבער איך האָב געפֿילט, אַז איך רעד מער צו זיך, ווי צו אים, ווייל אויך אין מיר איז פֿון מינוט צו מינוט געוואַקסן עפעס אַ פֿינצ-טערער אומרו, וואָס האָט מיך גענומען טאַטשען, ווי אַ וואַרעם.

— ווען וועלן מיר זען אונדזערע פֿאַמיליעס? — האָט דוד פֿליני-קער גערעדט ווי צו זיך אַליין — און צי וועלן מיר בכלל דערלעבן זיי נאָכאַמאָל צו זען?

איך האָב אים געטרייסט, ווי איך האָב געקענט, אַבער איך האָב גוט געפֿילט, אַז מײַן שטימע קלינגט ווייניק איבערצײַגנדיק.

— איך האָב געלאָזן אַן אַלטן טאַטן — האָט זײַן שטימע אַ ציטער געטון — און עפעס פֿיל איך, אַז איך וועל אים מער שוין קיינמאָל נישט זען ...

ער האָט מיר גענומען דערצײלן וועגן דעם, ווי אזוי דער דאָזיקער אַלטער טאַטע זײַנער, אַ איד אַ למדן און אַ גרויסער גערער חסיד, האָט געזעגענענדיק זיך מיט אים, אַרויסגעצויגן פֿון טאַש אַביסל געלט — אָפֿשר דאָס לעצטע געלט — און עס אים גענומען שטופֿן אין האַנט אַרײַן.

— ווען איך האָב עס נישט געוואַלט נעמען — האָט דוד פֿלינקער דערצײלט — האָט ער מיך גענומען באַשווערן, אַז איך מוז עס נעמען צוליב זײַן רו־וועגן, און איך האָב אים צוליב-געטאַן ... אַבער עס מאַ-

טערט מיך אַ שוואַרצער פֿאַרגעפֿיל, אז איך וועל דעם מענטש מער נישט זען...

זיין שטימע האָט זיך איינגעבראַכן. ער האָט זיך שנעל אָפּגע- קערט פֿון מיר. מיט אַ צוויי דרשים שפעטער האָב איך אים באַזוכט אין ווילנע, ווען ער איז געזעסן שבעה נאָך זיין פֿאַטער.

— איר געדענקט אונדזער געשפרעך אין באָן? — האָט ער מיך דערמאָנט — איר געדענקט מיין דעמאָלטיקן פֿאַרגעפֿיל?

זיין פֿאַטער און זיינע שוועסטער זיינען בעת דער שפעטערדי- קער באַמבארדירונג פֿון וואַרשע פֿאַרשאַטן געוואָרן אין דעם הויז אויף טוואַרדע, וואו זיי האָבן געוואוינט. די שוועסטער האָט מען אויס- געגראָבן און אָפּגעראַטעוועט, אָבער דער פֿאַטער איז געבליבן עט- לעכע וואָכן אונטער די חרבות. ערשט שפעטער, ווען די דייַטשן זיינען שוין געווען אין וואַרשע, און אידישע צוואַנגס-אַרבעטער האָבן גענומען אָפּרוימען די חרבות, זיינען אויפֿגעגראָבן געוואָרן הונדער- טער און הונדערטער קערפּערס פֿון פֿאַרשאַטענע מענטשן; דעמאָלט איז אויך אויפֿגעגראָבן געוואָרן דער טויטער קערפּער פֿון דוד פֿלינ- קערס אלטן טאָטן.

ווי איבערגעשראַקענע קינדער, נאַכדעם ווי עמעץ האָט זיי אַ גאַנצן אַוונט אַנדערציילט שרעקלעכע געשיכטעס וועגן רויבער, טיור- לאַנים און בייזע גייסטער, זיינען מיר געזעסן יענעם גאַנצן ערשטן אַוונט פֿון אונדזער רייזע אין די פֿינצטערע וואַגאַנעס, איינשלאַפֿנדיק איינער אויפֿן אַקסל פֿון צווייטן — מידע און אויסגעשעפטע פֿון אי- בערגעלעבטן טאָג.

מיר האָבן איינגעדרימלט צווישן אַנגעוואַרפֿענע שטיקער פּאַפּיר, שאַלעכץ פֿון פֿרוכטן און ענלעכן אָפּפֿאַל. פֿאַר די 20 שעה, וואָס מיר האָבן פֿאַרבראַכט אין דער דאָזיקער באָן, איז אונדזער עמפֿינדלעכ- קייט אַזוי ווייט פֿאַרטעמפט געוואָרן, אז עס האָט אונדז אינגאַנצן נישט געאַרט דער שמוץ און די אומבאַקוועמלעכקייט. אין קאַפּ האָט זיך געהאַלטן נאָר איינ-איינציקער געדאַנק, איינ-איינציקער פֿאַרלאַנג: נישט שטיין אויף איין אַרט! פֿאַרן! פֿאַרן!

און ווירקלעך: אין אומרוואיקן האַלבן דרימל האָב איך דערפֿילט, אז די באָן באַוועגט זיך. פֿאַר די אויגן, וועלכע האָבן אַלע וויילע זיך אויפֿגעריסן פֿון מאַטערנדיקן דרימל, האָבן געשוועבט אין דער פֿינצטערניש פֿאַרביילויפֿנדיקע שאַטנס פֿון איינצלנע ביימער, טע- לעגראַף-סלופּעס, דאַרפֿישע היזער.

עס האָט זיך געשלעפט אַ שווערע נאַכט. די אויגן האָבן זיך גע- קלעפט, מען האָט זיך געדרייט אויף די האַרטע בענק. אויב מען איז שוין אַנדרימלט געוואָרן אויף אַ פֿערטל שעה, האָט מען זיך דערנאָך

אויפֿגעכאַפט מיט אַ שווערן קאַפּ און ווייטער געגלאַצט מיט אַפֿענע אויגן צום פֿענצטער, צום אומהיימלעכן דרויסן. עפעס האָט זיך מיר עטלעכע מאל אויסגעדאַכט — אזוי ווי דאָס געשעט אַפֿט אין קרענק־לעכע נאַכט־זעאונגען — אז די אויסגעמיטענע ביימער און איינזאַמע הויזער קוקן אַריין צו אונדז אין באַן מיט פֿאַרוואַרף און אויסרייד, ווי זיי וואַלטן געהאַט אַ טענה:

— און אונדז לאָזט איר אזוי איבער?

אומענדלעכער טרויער האָט אַרביינגעטריפֿט דורך די פֿינצטערע פֿענצטער פֿון דרויסן, און אומענדלעך טרויעריק איז געווען אויפֿן האַרצן. די באַן איז געפֿאַרן און זיך געשטעלט, לאַנג געשטאַנען און ווידער אַ פֿאַר מינוט געפֿאַרן. ווען וועלן מיר קומען צו עפעס אַ ציל? איך האָב זיך אויפֿגעשטעלט און געמאַכט אַ שפּאַציר צווישן די וואַגאַנעס. עטלעכע קריסטלעכע זשורנאַליסטן אין דערנעבנדיקן וואַגאַן זיינען געזעסן און שטיל געשמעסט צווישן זיך.

— וויפֿל איז איצט דער זייגער? — האָב איך זיי געפֿרעגט.

עס איז געווען אַרום 2 ביינאַכט.

— מיר וואַלטן שוין לאַנג געדאַרפֿט זיין אין לובלין — האָב איך

געזאָגט — אפֿשר זיינען מיר שוין פֿאַרבייגעפֿאַרן לובלין?

— מיר פֿאַרן צוריק! — האָט מיר פֿלעגמאַטיש געענטפֿערט איי-

נער פֿון די פּוילישע זשורנאַליסטן.

שפעט אין אָוונט — ווי עס ווייזט זיך אַרויס — האָט מען געמאַלדן

אונדזער באַן־מאַשיניסט, אז דער וועג קיין לובלין איז חרוב, און אז

עס דאַרף אונטער געוויינטלעכע אומשטענדן דויערן עטלעכע טעג, מען

זאַל קענען צוריקשטעלן אַ נאַרמאַלן פֿאַרקער. אַ גאַנצן טאַג האָבן די

דײַטשן אימהדיק באַמבאַרדירט די גרויסע באַן־בריק בני דער פֿעסטונג

דעמבלין, וואָס ליגט אויפֿן וועג קיין לובלין, און זיי האָבן טאַקע ענד-

גילטיק די בריק אויפֿגעריסן. אונדזער באַן האָט שוין געהאַט זיך דער-

נעענטערט צו דעמבלין. עטלעכע פּוילישע זשורנאַליסטן האָבן מיר

שפעטער דערציילט, אז זיי האָבן פֿון דער באַן געזען די שרפֿות אין

דעמבלין.

— וואו אַהין זשע פֿאַרן מיר איצט?

— מיר פֿאַרן צוריק... די מאַנשאַפֿט פֿון דער באַן זאָגט, אז זי

זועט מאַכן אַן אומוועג, אַבער אז זי וועט אונדז פֿאַר יעדן פֿרייז ברענ-

גען קיין לובלין...

אינדרויסן האָט אַנגעהויבן טאַגן.

3

אין באַמבארדירטן לוקאַוו

אינדרויסן האָט די זון געשיינט, אַבער אונדזער באַן האָט נאָך געהאַלטן אין איין „פֿאַרן“. מאַמענטנווייז איז דער מענטש געווען באַהערשט פֿון עפעס אַן איראַציאָנעלער שרעק, אַז די באַן־מאַשיניסטן ווילן נישט אויסזאָגן דעם סוד פֿון אונדזער אַרומשלעפֿן זיך איבער אומ־ענדלעכע פֿעלדער — אַז נישט אַנדערש, ווי זיי זיינען עפעס „אַראָפֿ פֿון וועג“ און בלאַנדזשען אין פֿרעמדע ווייטן, און אַז ווער ווייס וואוהין אַזאַ באַן קאָן נאָך פֿאַרפֿאַרן...

אַבער אין דער ווירקלעכקייט האָבן די באַן־מאַשיניסטן געהאַרעוועט שווער און געוויסנהאַפֿט, בדי אונדז צו דערפֿירן צו עפעס אַ ציל. זיי האָבן שעהן־לאַנג, פֿאַרטאָג און אַ גאַנצן פֿרימאַרגן, מאַנעווערירט אויף פֿאַרשידענע זיטיקע באַן־וועגן, ביז זיי האָבן זיך מיט אונדז אַרויסגעשלאָגן אויף דער באַן־ליניע, וואָס פֿירט קיין לוקאַוו.

— פֿון דאַנען — האָט איינער פֿון די באַן־מאַשיניסטן אונדז אויס־געטייטשט — וועט זיין ליכטער צוצוקומען קיין לובלין. עס איז טאַקע אַ גרויסער אַומוועג, אַבער דער איצטיקער וועג האָט אַ גרויסע מעלה: מען דאַרף נישט פֿאַרן איבער טייכן, און עס איז דעריבער נישטאַ קיין סכּנה, אַז מען וועט אונדז ערגעץ־וואו אונטער דער נאַז אויפֿרײַסן די בריק.

עס איז געווען זייער לאַגיש, כאַטש צווישן אונדז האָט זיך נישט געפֿונען קיין איין מענטש, וואָס זאַל שוין איינמאַל אין זיין לעבן האָבן געפֿאַרן מיט אַזאַ משונהדיקן וועג פֿון וואַרשע קיין לובלין.

— אויב עס וועט נישט ווידער זיין קיין מניעה — האָט דער באַן־מאַשיניסט צוגעגעבן — וועלן מיר אין עטלעכע שעה אַרום זיין אין לובלין.

מיר האָבן אויסגענוצט דעם פֿאַקט, וואָס די באַן איז געשטאַנען אויף עפעס אַ קליינער סטאַציע, און מיר האָבן זיך גענומען אַרומוואַשן פֿון בינאַכטיקן שמוץ. זעלנעריש־מעסיק האָט מען אַראָפּגעוואַרפֿן פֿון זיך די אויבער־מלבושים און די העמדער און זיך געוואַרפֿן מיט זיף און האַנטיכער צו דעם באַן־ברונעם. דאָס קאַלטע וואַסער פֿון ברונעם האָט אָפּגעפֿרישט און אין מענטש איז אַרײַן עפעס אַ מין מונטער־קייט. די זון האָט אַזוי ליכטיק געשיינט, דאָס קאַלטע וואַסער האָט געווירקט אַזוי דערקוויקנדיק, אַז די נאַכט־קאַשמאַרן זיינען ערגעץ־וואו פֿאַרשוואַונדן, און עס האָט זיך גענומען דעם מענטש אויסדאַכטן, אַז אַט־אַט וועט געשען עפעס אַזעלכעס, וואָס וועט אינגאַנצן ענדערן

אונדזער לאַגע: היטלער וועט אנהויבן קריגן אַזעלכע קלעפּ, אַז עס וועלן ממש נישט זיין גענוג באַנען און אויטאָס אים נאַכצויאָגן — אזוי וועט ער אַנטלויפֿן...

אַפּגעוואַשן, זיך אַפּראַזירט — הייס וואַסער האַבן מיר אַרויס-געצאַפּט פֿון לאַקאָמאַטיוו — האָט זיך אַלעמען געוואַלט עסן. אַבער וואו נעמט מען עס? מיר האַבן דעריבער זיך געטרייסט מיטן גע-דאַנק, אַז אין עטלעכע שעה אַרום וועלן מיר... זיין אין לובלין.

אַרום עלף פֿרי האָט דער צוג זיך אַפּגעשטעלט ביי אַ קליין הייזל פֿון אַ באַן־וועכטער. פֿונדערווייטנס האָט מען געזען אַ 3-2 פֿאַבריק-קוימענס און עפעס אַ גרויסע באַן־סטאַציע.

— דאַס איז לוקאַוו! — האָט אונדז אויפֿגעקלערט דער באַן-וועכטער — איך האָב אַ באַפֿעל צו פֿאַרהאַלטן די באַנען, ווייל די לוקאַווער באַן־סטאַציע איז אַקאַרשט געוואָרן באַמבאַרדירט.

דער באַן־וועכטער האָט אונדז אויסגעטייטשט.

— די עראַפּלאַנען קומען גרופּנווייז: איין גרופּע גייט אַוועק און די אַנדערע קומט. זיי אַפּערירן אזוי אויפֿן גאַנצן שטח צווישן שעדלעך און לוקאַוו. אזוי איז געווען נעכטן און דאַס זעלבע איז היינט. אויב איר זאָלט אַרײַנפֿאַרן אין שטאַט אַרײַן, וועט אייער באַן אויפֿגעריסן ווערן אויף דער סטאַציע...

— און וואָס הערט זיך עפעס אין וואַרשע? צי נעמט איר אויף די וואַרשעווער ראַדיאָ-סטאַציע? צי רעדט זי נאָך, די וואַרשעווער ראַדיאָ-סטאַציע?

— יא, זי רעדט די גאַנצע צײַט!

מיר האַבן אַפּגעאַטעמט. זיי עמען אַ נאַענטער וואַלט אונדז אַפֿ-געגעבן אַ גרוס פֿון אונדזערע ליבסטע און טײַערסטע.

— און וואָס זאָגט זי, די וואַרשעווער ראַדיאָ-סטאַציע?

— אַ-נאַ, וואָס זאָל זי זאָגן? אַז מען וועט זיך פֿאַרטיידיקן קעגן

די „שוואַכעס“, די כאַליערעס, און נאָך אזוי!

דער באַן־וועכטער איז געווען זייער אַ פּראַסטער מענטש און ער האָט נישט געקענט דײַטלעך פֿאַרמולירן דאַס, וואָס וואַרשע האָט היינט געזאָגט. מיר האַבן גענומען קאַמענטירן זיין קאַרגע פֿראַזע, אַז „מען וועט זיך פֿאַרטיידיקן“, אַבער דאַס זײַנען געווען הוילע בויך-סברות. אייניקע האַבן געהאַלטן, אַז דאַס מיינט גאַרנישט, ווייל עס האָט זיך גערעדט מסתּמא וועגן פּוילן, וועלכע וועט זיך, פֿאַרשטייט זיך, פֿאַרטיידיקן און נישט וועגן וואַרשע אַלס אַזעלכער. אַנדערע — און איך צווישן זיי — האַבן געהאַלטן, אַז דאַס, וואָס די וואַרשעווער ראַדיאָ-סטאַציע רעדט נאָך, איז שוין אַ באַווייז, אַז עפעס האָט זיך געענדערט אין די פֿאַרויסזעאונגען פֿון דער רעגירונג, וועלכע האָט

דאָך אייערנעכטן אינאַוונט געהאלטן, אז דאָס אַנקומען פֿון די דײַטשן — אויב מען זאל וואַרשע אָפּגעבן אָן אַ שלאַכט — איז אַ פֿראַגע פֿון עטלעכע צענטליק שעהן.

— צי זאל נישט דאָרט עפעס האָבן געשען אונטערן דרוק פֿון פ. פ. און „בונד“, וועלכע האָבן געשטעלט די פֿאַדערונג, אז וואַרשע מוז פֿאַרטיידיקט ווערן? — האָב איך געטראַכט מיט ציטער אין האַרצן.

מיין רעדאָקציע־חבר ב. שעפֿנער איז אויך געווען גענייגט אזוי צו טראַכטן. עס האָט אונדז געמאַטערט דער געדאַנק, אז מיר ווייסן גאַרנישט. דערווייל אַבער האָבן זיך אונטערגערוקט אַנדערע, דירעקט־טערע זאָרגן: איבער אונדזער באַן האָבן זיך באַוויזן עראַפּלאַנען!

פֿריער זײַנען זיי געפֿלויגן איבער לוקאַוו, איבער די באַן־געביידעס און איבער די עטלעכע פֿאַבריק־קווימענס, וואָס האָבן זיך אָנגעזען פֿונדערווייטנס. מיר האָבן געזען די אַראַפּפֿאַלנדיקע באַמבעס, מיר האָבן געהערט די אויפֿרייסן און — מיר האָבן דערזען, ווי איין עראַפּ־פּלאַן רײַסט זיך אָפּ פֿון דער גאַנצער אָפּטיילונג און פֿאַרנעמט זיך אין דער ריכטונג פֿון אונדזער באַן.

אין צוג איז אַנטשטאַנען אַ מוראדיקע סומאַטאַכע. עס האָט זיך איבערגעחזרט דאָס זעלבע, וואָס עס איז געשען אין ענלעכע אומ־שטענדן אויפֿן דאַנציקער באַנהויף אין וואַרשע ערב אונדזער אַרויס־פֿאַר: אייניקע זײַנען אַרויסגעשפּרונגען פֿון באַן און אַנטלאָפֿן אין וואַלד אַרײַן, אַנדערע זײַנען אַרויסגעשפּרונגען פֿון באַן און געבליבן ליגן אין די גראַזן נעבן די רעלסן און נאָך אַנדערע זײַנען געבליבן אין באַן.

ווען דער עראַפּלאַן איז שוין געווען האַרט איבער אונדז, בין איך געווען צוזאַמען מיט נאָך פֿיל מענטשן פֿון אונדזער צוג אינעווייניק, אין דער באַן. עס איז געווען אינטערעסאַנט צו אַכסערווירן, ווי אזוי פֿאַרשידענע מענטשן רעאַגירן אין מאַמענט פֿון לעבנס־ספּנה. בײַ איינעם זײַנען די נערוון אויפֿגעשרויפֿט בײַ אַזאַ גראַד, אז ער לאַזט צו זיך נישט רעדן, ווייל יעדעס וואָרט שרויפֿט נאָך מער אויף זײַנע נערוון. אַנדערע ווײַזן אַרויס אָן איבערגעטריבענע, נישט־נאַטיר־לעכע פֿריילעכקייט. נאָך אַנדערע ווייסן בכלל נישט, וואָס מיט זיי טוט זיך: זיי ציטערן אינגאַנצן, דאָס בלוט פֿליסט אָפּ פֿון זייער פנים, און יעדע האַלבע מינוט טוען זיי עפעס אַנדערש — אַט זעצן זיי זיך, אַט שטייען זיי אויף און אין סאַמע געפֿערלעכסטן מאַמענט קענען זיי זיך גאָר אויפֿהויבן און נעמען בלינד לויפֿן פֿאַר זיך אין שרעקלעכער פּאַניק...

איך בין געזעסן אין באָן און באַטראַכט מיניע קאַלעגן אין וואַגאַן און אינדרויסן. אַבער אינגאַנצן אומגעריכט פֿאַר אַלעמען איז געשען עפעס אַזוינס, וואָס האָט אונדז אַלעמען געמאַכט פֿריילעך:

אינמיטן פֿעלד, אַ מעטער צען פֿון אונדזער צוג, האָט זיך באַוווּן פֿאַר די וואַגאַנען עפעס אַ פאַרשוין, געקליידט האַלב־מיליטעריש, און ער האָט גענומען האַלטן אַ רעדע, ווי אַזוי מען דאַרף זיך אויפֿפֿירן, ווען עס דערנענטערט זיך דער שונא.

פֿון אונדזער צוג האָבן זיך דערהערט שטימען פֿון שפּאַט. עט־לעכע זשורנאַליסטן אין אַפֿיצירן־מלבושים, מיטאַרבעטער פֿון דער מיליטערישער „פּאַלסקאַ זבראַינאַ“, האָבן צו אים אַרויסגעשריגן, אַז ער זאַל זיך באַהאַלטן. עמעץ אַנדערש האָט צו אים גענומען שרײַען, אַז ער זאַל זיך אַפּטראַגן, ווייל קיינער האָט אים נישט געגעבן קיין רעכט צו ווערן אַן אינסטרוקטאָר און צו געבן נאַרישע לעקציעס. אַנדערע האָבן סתּם געחוקט.

אַבער דער פאַרשוין האָט געמאַכט דעם איינדרוק, ווי ער וואַלט געווען אַכסאַלוט טויב. אויף די אַלע צורופֿן האָט ער אינגאַנצן נישט רעאַגירט, ווי ער וואַלט זיי אינגאַנצן נישט געהערט. אין עפעס אַ טראַנס, האָט ער זיך געשאַרט איבערן פֿעלד פֿון וואַגאַן צו וואַגאַן און מאַנאַטאַן געהורט זײַן רעדע. נאָר איין מאַמענט איז געווען, ווען ער האָט זיך אַפּגעריסן פֿון זײַן אויטאָמאַטישער פּרעדיקער־עפעס איינער פֿון די אידישע זשורנאַליסטן האָט אָן איבערגעשראַ־קענער גענומען אַנטלויפֿן פֿון דעם אַרט, וואו ער איז געלעגן באַהאַלטן אין גראַז. זעענדיק דעם לויפֿנדיקן איד, האָט דער פאַרשוין איבערגע־ריסן זײַן רעדע און זיך גענומען זידלען:

— ווידער זשידקעס? ... אומעטום זשידקעס! ... קורין דאַרף מען מיט זיי מאַכן, די פּהדנים — קורין, אַז זיי זאַלן קיין פּיפּס נישט טון! ...

עס איז געוואָרן אַזוי פּינלעך, אַז די פּוילישע זשורנאַליסטן האָבן זיך געשעמט צו קוקן אונדז אין די אויגן אַרײַן. עס האָבן זיך דערהערט אויף זײַן אַדרעס נאָך עטלעכע וויצן און ענדלעך איז ער פֿאַרשוואַונדן. שפּעטער האָט זיך אַרויסגעוויזן, אַז הינטער אונדז פֿאַרט שוין אַ שטיק צײַט אַ צוג מיט פּליטים פֿון פּאַמערנער געגנט. דער דאָזיקער פאַרשוין איז עס געקומען פֿון יענעם צוג.

דער עראַפּלאַן האָט דערווייל געמאַכט אָן אויסשפּיר־קרייז אי־בער אונדזער באָן און איבער דער פּאַמערנער באָן הינטער אונדז. דאָן איז ער אַוועקגעפֿלויגן צוריק אין דער ריכטונג פֿון דער באָן־סטאַציע.

אַבער עס האָט נישט געדויערט קיין פֿינף מינוט — דער עולם האָט קוים באַוווּן זיך צוזאַמענצולויפֿן צום צוג — ווי דער זעלבער עראָפלאַן האָט זיך באַוווּן צום צווייטן מאָל אין באַגלייטונג פֿון נאָך צוויי עראָפלאַנען.

דאָסמאָל איז די מהומה געוואָרן נאָך גרעסער. ניין צענטל פאַסאַזשירן פֿון ביידע באַנען זיינען אין גרויס פּאַניק אַנטלאָפֿן אין וואַלד אַרײַן. פֿיל פֿון אונדז האָבן זיך אויסבאהאַלטן אין וואַלד אין אַ טיפֿן פֿירקאַנטיקן גרוב, וואָס דער באַן־וועכטער פֿון דערנעבנדיקן הייזל האָט געהאַט אויסגעבויט זייער טיף און זייער גרינטלעך על־פּל־צרה שלא תבוא. די פּאַניק איז דאָסמאָל בײַ טייל מענטשן גע־ווען אזוי גרויס, אַז שוין זיצנדיק אין גרוב האָבן זיי זיך גענומען מיטב זײַן, אַז „דאָ איז אויך שלעכט“, ווייל אין וואַרשע האָט מען די ערשטע טעג דערציילט וועגן מענטשן, וואָס זיינען אומגעקומען גראָד אין אַ באַשיצונגס־גרוב ...

אויך די דריי עראָפלאַנען האָבן געמאַכט אַן אומקרייז איבער אונדזער צוג און אוועקגעפֿלויגן, נישט וואַרפֿנדיק קיין באַמבע. מיר זיינען געזעסן אין וואַלד און אין די גריבער, וואַרטנדיק מיט האַרצקלאַפעניש אויפֿן ערשטן אויפֿרייס. עס זיינען אַבער אַריבער בלויז עטלעכע מינוטן — אַן אַנדער זאָך, אַז פֿאַר אונדז האָט עס אויסגעזען, ווי עס וואַלט געדויערט אַפֿשר אַ שעה! — און מען האָט גענומען צו אונדז שרייען פֿון דרויסן, אַז מיר קענען אַרויסגיין, ווייל די ספּנה איז אַריבער.

אַבער אַרייַנפֿאַרן קיין לוקאַוו האָבן די באַן־מאַשיניסטן זיך אַפֿ־געזאַגט:

— צו דער באַן־סטאַציע — האָבן זיי געטענהט — איז זייער נאָ־ענט, אַפֿשר אַ קילאַמעטער, און אַפֿשר דאָס אויך נישט. עס וועט בעסער זײַן, אַז איר וועט אַרייַנגיין אין שטאַט אַרײַן צופֿום, און מיר וועלן אין עטלעכע שעה אַרום זיך טרעפֿן אויפֿן באַנהויף, פּדי ווייטער צו פֿאַרן. מיר וועלן יעדנפֿאַלס אַרייַנקומען אין שטאַט ערשט, ווען מיר וועלן זיך האָבן איבערצייגט, אַז די באַמבאַרדירונג איז שוין טאַקע אויף אַן אמת אַריבער.

עס איז געווען גאַנץ לאַגיש, אַבער אויך — זייער אומבאַקוועם. יעדער האָט געהאַט אַ האַנט־פעקל און גיי שלעפֿ זיך איצטער אין אַ גרויסער היץ איבער פֿעלדער מיטן באַגאַזש אין האַנט! אַנדערע האָבן נאָך געהאַט מיט זיך צו זייער אומגליק נישט קיין קליין האַנט־פעקל, נאָר אַ גאַנץ היפּשע וואַליווע, אַ ווינטער־מאַנטל און אַנדערע זאַכן. מיט אַ שווער געמיט האָבן מיר זיך גענומען שלעפֿן אין שטאַט אַרײַן מיט דעם באַגאַזש אין די הענט. בלויז איינצלע פֿון אונדז

האַבן געלאָזן דעם באַגאַזש אין וואַגאַן. דער רוב האָט אַבער אויסגע־
רעכנט, אז די באַן קען פֿאַר דער צײַט אויפֿגעריסן ווערן, און דאָן
וועלן אַוועקקומען אונדזערע זאַכן. וואָס וועט מאַן אַ לעבעדיקער
מענטש אָן אַ רײן העמד צו איבערטאָן?

מיר זײַנען שוין געווען נאָענט פֿון דער שטאָט, ווען עס האָט זיך
ווידער אָנגעהויבן אַ באַמבארדירונג. מיר האָבן זיך צעשטאָן איבער
די פֿעלדער. ליגנדיק אַזוי צוביסלעך צווישן די קאַרטאָפֿל־בייטן און
לויפֿנדיק צוביסלעך איבער די פֿעלדער, האָבן מיר זיך צוגעשאַרט
שוין גאַר נאָענט צום לוקאַווער באַנהויף.

איך זע נאָך איצט פֿאַר זיך די הויכע, שלאַנקע געשטאַלט פֿון
דיכטער ז. סעגאַלאַוויטש, ווי ער שלעפט זיך מיט זײַנע עלעגאַנטע
געלע שײך און שײנעם זומער־אַנצוג איבער די זאַמדן, באַדויערנדיק,
וואָס ער האָט בכלל פֿאַרלאָזן וואַרשע.

— ווען איך וואַלט געוואוסט, אז עס וועט זײַן אזאַ שרעקלעכער
וועג! — האָט ער נישט אויפֿגעהערט צו מורמעלען צו זיך און צו אַלע
אַרום — וועמען האָט עס געקענט אַינפֿאַלן?

נעבן מיר האָט זיך געשלעפט מיט די לעצטע פּוּחות יוסטמאַן־
יאַוּזאַן. זײַן קראַנק האַרץ איז טאַקע אויך נישט געווען פֿאַר אזאַ
רײַזע. דערצו האָט ער נאָך געטראָגן אויף דער האַנט אַ זײַער שווערן
מאַנטל, וועלכער האָט מיט עטלעכע וואַכן שפּעטער אים טאַקע גע־
ראַטעוועט פֿון קעלט, אַבער אין יענעם מאַמענט האָט עס אויסגעזען,
אז דער מענטש וועט פֿאַלן אונטער דער דאָזיקער שווערער לאַסט.

— איך וועל נישט אויסהאַלטן! — האָט יוסטמאַן זיך אומגע־
הויער געמאַטערט — איך זאָג אײַך, אז איך וועל נישט דערגײַן...

דער טײַוול האָט געוואַלט, אז גראַד אין דעם מאַמענט, ווען מיר
האַבן זיך שוין אינגאַנצן געהאַט דערנענטערט צו דער שטאָט, האָט
זיך אָנגעהויבן אַ נײַע באַמבארדירונג. מיר האָבן שנעל אויסגעמיטן
דעם צוויי־שטאַקיקן בנין פֿון אַ פֿאַלקס־שול, וואָס איז דורך אַ באַמבע
איבערגעשניטן געוואָרן אויף צוויי העלפֿטן. ביידע שטאַקן האָבן
אַרויסגעסטאַרטשעט מיט האַלב־אַפּגעדעקטע צימערן, אין וועלכע
עס זײַנען נאָך געשטאַנען אין פֿולער אַרדענונג די שול־בענגן. פֿון די
גאַנץ געבליבענע ווענט האָבן משונהדיק־רואיק אַראַפּגעקוקט די
פֿאַרטרעטן פֿון געשטאַרבענעם מאַרשאַל פּילסודסקי און פֿון מלוכה־
פּרעזידענט מאַשטשיצקי. דער וואַקזאַל איז געווען לײַדיק, אז עס
איז נישט געווען מיט וועמען צו רעדן אַ וואַרט. דער הונגער און
דורשט האָט אונדז אַזוי געמאַטערט, אז מיר האָבן נישט געוואַלט

הערן, וואָס עס טוט זיך אינדרויסן: מיר האָבן געזוכט אַ ביסן ברויט,
אַ געוויינלעך ביסל וואַסער!

אַבער אומזיסט — נישטאָ!

געטריבן פֿון דער אינעווייניקסטער אומהיימלעכקייט, זינגען מיר
אַרויס אין שטאַט.

— דאָס ערשטע, וואָס איך וויל טאָן — האָט געזאָגט דער אידיש-
פוילישער פובליציסט נאַטאַן שוואַלבע — איז אויפֿזוכן מיין אַלטע
מוטער, וועלכע וואוינט הי... עס איז נישט אויסגעשלאָסן, אז איך
זאָל דאָ בלייבן... זאָל זיך, וואָס עס וויל!... נישטאָ קיין פּוּחות
זיך אזוי אַרומצושלעפֿן!...

און ער איז צוזאַמען מיט נאָך עטלעכע מענטשן פֿאַרשוואַנדן.
איך מיט נאָך אַ גרופּע מענטשן זינגען אויך אַוועק אין דער ריכ-
טונג פֿון שטאַט. אַבער מיר האָבן נישט באַוווּזן איבערצושניידן
דאָס גראַזיקע פֿעלד, וואָס טיילט אָפּ דעם וואַקזאַל פֿון די ערשטע
היזער, ווי עס האָבן ווידער זיך באַוווּזן איבער דער שטאַט עראָ-
פּלאַנען, ווידער געוואַרפֿן באַמבעס און ווידער געוואַרן באַשאַסן.

אַפֿשר באַנוין איך אַ צו שטאַרקן אויסדרוק, ווען איך זאָג, אז זיי
זינגען געוואַרן באַשאַסן. סך-הכל זינגען דאָ געווען צוויי אַרעמע קוילך-
וואַרפֿער אויפֿן דאָך פֿון וואַקזאַל, באַדינט דורך עטלעכע העלדישע
פוילישע זעלנער.

טראַגיש איז געווען דאָס הייזעריקע שמעפֿן פֿון די 2 קוילך-וואַרפֿער
אויפֿן דאָך פֿון וואַקזאַל, ווען אין דער לופֿטן האָבן זיך געטראַגן שווע-
רע דינטישע באַמבערס. זיי האָבן זיך אזוי ווייניק געטראַקן פֿאַר
די קוילך-וואַרפֿערס, אז זיי האָבן נישט געווענדעט אויף זיי די מינ-
דעסטע אויפֿמערקזאַמקייט.

עס איז געווען געפֿערלעך צו בלייבן אין שכנות פֿון וואַקזאַל.
מיר האָבן גענומען לויפֿן צו די היזער פֿון דער נאָענטסטער גאַס. יוסט-
מאַן, וועלכער איז נישט געווען קיין איבעריקער גיבור, האָט גענומען
אַפּשטיין פֿון אונדז. אין סאַמע מיטן פֿון אַפֿענעם פּלעצל פֿאַרן באַנהויף
האַט ער זיך אַפּגעשטעלט און אַ געשריי געמאַן צו אונדז:

— איך קען נישט ווייטער לויפֿן... איך וועל שוין דאָ בלייבן...!

און ער האָט זיך אַוועקגעלייגט אויף די שטיינער אַ פֿאַרמאַ-
טערטער, קוים אַפּציענדיק דעם אַטעם.

איך האָב זיך אומגעקוקט. דערזעענדיק יוסטמאַנס געזיכט, האָב
איך נישט געקענט פּוועלן בני זיך צו לאַזן אים אליין. איך האָב זיך
אויסגעצויגן נעבן אים און געבעטן דוד פֿלינקערן, ער זאָל נאַכטאַן

מיין ביישפּיל. איך בין געווען זיכער, אז אונדזער ליגן געבן אים וועט אים שטארקן און ווירקן אויפֿמונטערנדיק. דאָס אַרט איז געווען צו געפֿערלעך, ער זאָל דאָרט קענען לענגער בלייבן. זיין געזיכט איז געווען עפעס מאַדנע אויסגעקרוּמט — ווי ס'וואָלט געלעגן אויף אים דער שטעמפל פֿון טויט. מיר האָבן מיט פֿלינקערן דעמאָלט שטיל גערעדט צווישן זיך וועגן דעם, אז פֿון יוסטמאָנס אויגן קוקט אַרויס דער טויט. איצט איז שוין יוסטמאָן ווירקלעך נישטאָ צווישן די לעבעדיקע. ער האָט זיך דערשלעפט ביז פֿאלעסטינע און דאָרט איז ער געשטאַרבן אַן איינזאַמער.

א ווילע זיינען מיר דעמאָלט טאַקע אזוי געלעגן זאַלבעדריט. איבער אונדז איז געגאַנגען אַ שיסערני און אַ באַמבע־וואַרפֿערני. איך האָב זיך דערמאַנט, אז איך טראָג ביי זיך דאָס געלט, וואָס מיר האָבן מיטגענומען מיט זיך אין וועג אַרניין. עס איז מיר געקו־מען אין קאַפּ אַרניין אַ געדאַנק, אז אויב איך וועל דאָ געטראָפֿן ווערן פֿון אַ באַמבע, קענען מיניע קאַלעגן פֿאַרגעסן אַרויסצונעמען פֿון מיין נע טאַשן דאָס געלט, וואָס וועט זיי שפעטער נויטיק זיין אויף ברויט. — פֿלינקער — האָב איך געזאָגט צו מיין שכן, וועלכער איז אויך געווען אַ מיטגליד פֿון דער פֿאַרוואַלטונג פֿון זשורנאַליסטן־סינדיקאַט — אויב איך וועל געהרגעט ווערן, זאָלט איר נישט פֿאַרגעסן אַרויס־צונעמען ביי מיר דאָס געלט פֿון טאַש.

— און אויב איך וועל געהרגעט ווערן — האָט פֿלינקער מיר גע־ענטפֿערט קאַלטכלוטיק — פֿאַרגעסט נישט, אז איך האָב אין טאַש ליגן עטלעכע הונדערט זאַטים אייגן געלט...

מען האָט טאַקע יעדע מינוט זיך געקענט ריכטן אויפֿן טויט. אין מאַמענטן פֿון ספּנת־נפֿשות ווערט דער מענטש אזוי צוגעוואוינט צום געדאַנק פֿון טויט, אז מען רעדט שוין וועגן דעם, ווי וועגן עפעס אַ טאַג־טעגלעכער קלייניקייט.

אונדזער אַנוועזנהייט האָט טאַקע יוסטמאַנען געשטאַרקט. ער האָט אָפּגעכאַפט דעם אַטעם און זיך צוריק אויפֿגעהויבן. דאָן האָבן מיר זאַלבעדריט זיך געלאָזן לויפֿן צו דער נאַענטסטער גאַס, צו די שכנותדיקער הייזער.

די גאַס איז געווען ליידיק, פֿולשטענדיק ליידיק. מען האָט געמוזט אַריבערשפּרינגען איבער גריבער, וואָס האָבן זיך געצויגן איבער דער ברייט פֿון דער גאַס. יעדעס צווייטע הויז איז געווען הרוּב. מאַדנע האָבן אויסגעווען די פּלעצער, וואו עס זיינען פֿאַר דעם געשטאַנען הייזער: אָפּטמאַל האָט מען דערקענט, אז אַמאַל איז דאָ געשטאַנען אַ הויז נאָר לויט דעם, וואָס אין אַ ווינקל פֿון ליידיקן פּלאַץ איז גע־

שטאַנען אַ נישט־גערייטער ווייטער קאַכל־אויזן, וועלכער איז געווען דער איינציקער גאַנץ־געבליבענער טייל פֿונעם אַמאָליקן הויז.

דער ערשטער איינדרוק איז געווען, אז אין שטאָט איז נישטאָ קיין לעבעדיקער מענטש. איין העלפֿט הייזער איז געווען צעשטערט, די צווייטע העלפֿט איז געווען פֿאַרריגלט און פֿאַרהאַמערט פֿון אלע זייטן. די זון האָט געשיינט איבער אונדזערע קעפֿ — עס איז געווען מיטאַגצייט — און די ליידיקע שטאָט האָט אין גלאַנץ פֿון העלן זיך ניקן טאָג אויסגעזען באַזונדערס אומהיימלעך.

ענדלעך האָט אונדז אָפּגעגליקט צו טרעפֿן אַ לעבעדיקן מענטשן — עפעס אַ קריסטלעך מיידל איז געשטאַנען פֿאַר אַ פֿאַרהאַמערט קרעמל און געקוקט אויף אונדז מיט נייגיר.

— אָפֿשר ווייסט איר — האָבן מיר געפֿרעגט — וואו מען קען קריגן עפעס עסן?

זי האָט געעפֿנט די טיר פֿונעם קרעמל. אינעווייניק איז געווען אַ געוועלבל מיט שפּיץ אד"גל. אין געוועלבל האָט זיך אַריינגעשטופּט אַ מאָן 10 פֿון אונדזער צוג — קריסטן און אידן. מען האָט אונדז פֿו־נאַנדערגעזעצט אין געוועלבל און אין דער פֿרוואַטער וואוינונג פֿון קרעמער. עס האָט זיך אַרויסגעוויזן, אז מיר קענען דאָ קריגן וואָס מיר ווילן: ברויט, פּוטער, אייער, וואורשט. מיר האָבן זיך צו־געכאַפט צו די מאכלים און פֿאַרצוקט אַלין, וואָס מען האָט אונדז דערלאַנגט. אויף פֿאַרבייסן האָבן מיר נאָך אַנגעקויפֿט גאַנצע בערג עפל און זיך מיט זיי אויסגעלייגט אין גערטנדל הינטערן קרעמל.

עס איז געווען אַ פּרעכטיקער טאָג. די עראַפּלאַנען זיינען געהאַט ערגעץ־וואו פֿאַרשוואונדן. מיר האָבן זיך אויסגעזעצט און אויסגע־לייגט ווי איינער האָט געוואָלט. קריסטלעכע מיידלעך האָבן אונדז געבראַכט שיסלען וואַסער און מיר האָבן זיך אַרומגעוואָשן. שפעטער זיינען מיר געלעגן מיטן פנים צום הימל און געגלאַצט צום הימל־בלוי, וועלנדיק פֿאַרגעסן דאָס, וואָס עס איז פֿאַרגעקומען ביי אונדז, און וואָס עס קען נאָך געשען אין אַ שעה אַרום: די וועלט איז אזוי שייך, אזוי שייך!

— פֿאַרוואָס באַשיסט מען אזוי שטאַרק לוקאַוו? — האָט עמעץ פֿון אונדז געפֿרעגט איינע פֿון די מיידלעך, וואָס האָבן אונדז באַדינט. זי האָט זיך אַנגעבויגן צו אונדז און געזאָגט שטיל, פֿאַרטרוילעך, ווי זי וואָלט מורא געהאַט, אז עמעץ זאָל נישט אונטערהערן:

— אין די וועלדער צווישן לוקאַוו און שעדלעץ איז אַ באַזע פֿון די ענגלישע באַמבערס, וואָס זיינען געקומען אַרויסהעלפֿן אונדז אין קריג...

אזא לעגענדע האָט דעם פֿערטן און פֿינפטן טאָג פֿון קריג אַרויס-געלאָזן דער פּוילישער ראַדיאָ, וועלכער האָט געוואָלט הייבן דעם מוט פֿון דער באַפֿעלקערונג. 200 ענגלישע באַמבערס — איז געווען דער אַפֿיציעלער נוסח פֿון אַפֿיציעלן קאָמוניקאַט — זינען אַריבער-געפֿלויגן דעם אַטלאַנטיק און געקומען קיין פּוילן. פֿאַקטיש איז דאָס געווען אַ הוילער פּראָפּאָגאַנדישער טריק. אַכער אין די ערשטע טעג פֿון קריג האָט מען הייליק געגלויבט, אַז מיר האָבן טאַקע באַ-קומען אזאַ הילף און אַז אונדזער קאַמף וועט צוליב דער דאָזיקער הילף ווערן פֿון טאָג צו טאָג אַלין שטאַרקער און ווירקזאַמער ...

דאָס מיידל האָט אָנדז אַויך אַנגעוויזן אַויף אַ קרעמל אין שכנות, וואו עס האָט אַמטירט דער רויטער קרייז. מיר זינען אַהין אַוועק נאָך אינפֿאַרמאַציעס. די 2-3 טיכטיקע מיידלעך, וואָס האָבן זיך דאַרטן געפֿונען, האָבן אונדז גאַרנישט נישט געקענט ענטפֿערן. — וואָס קענען מיר וויסן? — האָבן זיי געזאָגט מיט אַ טרויעריקן שמייכל — באַמבעס, באַמבעס און באַמבעס! ראַדיאָ? מיר הערן נישט קיין ראַדיאָ! מענטשן אין שטאָט פֿאַלן ווי פֿליגן. אַפֿילו איצט, מיט אַ שעה צוריק, זינען אומגעקומען פֿיל מענטשן. מען קלייבט איצט צונויף אין שטאָט די קרבנות ...

זיי האָבן אונדז בלויז געגעבן פֿאַסט־קאַרטן מיט צייכנס פֿון רויטן קרייז און מיר זינען אַוועק צוריק אין גערטעלע אַרען אַנשרייבן אַ פֿאַר ווערטער צו אונדזערע קרובים קיין וואַרשע. מיר האָבן גע-שריבן אַן גלויבן, אַז די פֿאַר ווערטער וועלן אַמאָל דערגיין, אַכער אונדזער אינשטעלונג איז געווען צו שרייבן ביי יעדער מעגלעכער געלעגענהייט. עס האָט זיך געוואָלט כאַטש דורך אַ פֿאַר אַנגעשריבענע ווערטער זיך פֿילן אַ ווילע פֿאַרבונדן מיט אונדזערע נאַענטע אין וואַרשע.

— מיר קענען איך נאָר פֿאַרזיכערן — האָבן די טיכטיקע מייד-לעך געזאָגט מיט מיטגעפֿיל — אַז מיר וועלן זיך באַמיען עס אַפֿ-צושיקן ...

אַ שטיקל צייט זינען מיר נאָך געלעגן אַויפֿן גראַז און זיך אויס-געגלייכט די צעבראַכענע ביינער. עס איז געווען אַ מאַמענט, ווען איך האָב געטראַכט: און אַפֿשר זיך טאַקע נישט אַויפֿהויבן? און אַפֿשר טאַקע ווייטער נישט פֿאַרן?

אַכער איך האָב זיך אַויפֿגעהויבן און ווייטער געפֿאַרן. אלע האָבן זיך אַויפֿגעהויבן, פֿדי ווייטער צו פֿאַרן.

ווידער איז איבערן שטעטל געווען שטיל, ווי אין עפעס אַ צויבער-פּלאַץ. די היטלערישע עראַפּלאַנען זינען ערגעץ פֿאַרשוואַונדן. די נאַסן זינען געווען ליידיק, ווי אין אַ בנעימותדיקן שבת נאַכן עסן.

א טייל פֿון אונדז האָט גענומען דעם וועג צוריק צו דער באַן. אנדערע זיינען זיך פֿונאַנדערגעקראַכן איבערן שמעטל. ווי עס האָט זיך אַרויסגעוויזן, האָט אין די ווייטערדיקע גאַסן פֿון שמעטל גע־הערשט אזא חורבן, אז עס האָט אָפּגענומען דעם מענטשלעכן לשון. די ערשטע פֿאַר טעג פֿון די באַמבארדירונגען האָבן די שכנים פֿון דער באַן־גאַס פֿאַרלאָזן זייערע וואוינונגען און זיך אַריבער־געצויגן אין די ווייטערדיקע גאַסן. אַבער די לעצטע 2 טעג האָט די באַמבארדירונג זיך אויסגעשפּרייט אויך אויף די ווייטערדיקע גאַסן. מענטשן זיינען געפֿאַלן ווי פֿליגן און הויזער — ווי קאַרטן־הויזער. אין יענע גאַסן איז איצט געווען ווייט נישט אזוי אידייליש, ווי אין אונדזער באַן־גאַס. הויזער האָבן זיך נאָך גערויכערט, מתים זיינען נאָך געלעגן אינמיטן גאַס, און אַ גלח מיט אַ ווייסן קאַפּ האָר האָט זיך אַרומגעדרייט מיט אַ גלעקל איבער די גאַס און געזאָגט ווידוי מיט שטאַרבנדיקע קרבנות פֿון דער באַמבארדירונג.

— פֿאַטערל... פֿאַטערל... — האָט אים עפעס אַ באַרוויס קריסטלעך יינגעלע גערופֿן צו זיך אין הויף — דא... דא...
און דער גלח אין דעם ווייסן גלחישן אויבערהעמדל מיטן קרייץ אין דער האַנט איז אַרביין אין אַנגעוויזענעם הויף.

דאָס שמעטל איז דאָ פֿול געווען מיט געוואַלדן און יללות. איין גרויסער יאַמער האָט זיך צונויפֿגעקנוילט אין דער לופֿטן. דער געוויין פֿון אָפּגעברענטע, דאָס קרעכצן פֿון פֿאַרוואַנדעטע און דער יאַמער פֿון פֿאַריתומטע האָבן זיך צונויפֿגעמישט מיט ווילדע געשרייען פֿון משוגע־געוואַרענע.

אן אלטע אידישע פֿרוי מיט צעפֿאַטלטע גרויע האָר איז געזעסן אונטער אַ בוים און געמאַכט ווילדע העוועיות. זי איז געווען משוגע. דער גלח, וואָס איז פֿריער אַריינגערופֿן געוואָרן אין אַ הויף צו אַ שטאַרבנדיקן, האָט אַ וויילע זיך אָפּגעשטעלט ביים בוים און גע־שאַקלט טרויעריק מיטן קאַפּ. נאַכדעם איז ער צוגעגאַנגען צו דער אומגליקלעכער זקנה און גענומען זי גלעטן איבערן קאַפּ:

— האָב נישט קיין עגמת־נפֿש, קינד מיניס — האָט ער גערעדט צו איר וואַרעמע רינד — עס וועט נאָך זיין גוט... עס וועט נאָך זיין גוט...

מיט וואָכן שפעטער האָב איך זיך דערוואוסט, אז בעת איינער פֿון די שרעקלעכע באַמבארדירונגען אין יענע טעג אין לוקאַוו — מעגלעך, אז דאָס איז גראַד געשען דעמאָלט, ווען איך בין געווען אין שטאַט? — איז דאַרטן אויף אַ טראַגישן אַפֿן אומגעקומען די פֿרוי פֿון מיין וואַרשעווער חבר און פֿריינט י. גראַספֿאַטער, וועלכער איז לאַנגע יאָרן געווען פֿאַראַנטוואַרטלעכער רעדאַקטאָר פֿון אונדזער

„פֿאַלקס־צייטונג“ און איינער פֿון די וויכטיקע טוער פֿון פֿאַריין פֿון די אידישע האַנדל־אַנגעשטעלטע.

ווען עס איז אויסגעבראַכן דער קריג, האָט ער נאָך באַוווּזן אַרויסצושיקן זײַן פֿרוי און זײַן קליין ייִנגעלע פֿון וואַרשע. ער האָט זײ געשיקט קיין לוקאַוו צו קרובים. עס איז אין די ערשטע שעהן פֿון קריג קיינעם נישט איינגעפֿאַלן, אַז אַפֿילו אַזעלכע קליינע ערמער וועלן אַזוי שוידערלעך באַמבארדירט ווערן. אָבער ווען דער טעות איז פֿעסמגעשטעלט געוואָרן, איז שוין געווען צו שפּעט די זאַך צו ענדערן. בעת איינער פֿון די באַמבארדירונגען איז די מוטער מיטן קינד אַוועקגעלאָפֿן צום מאַרק, וואו עס איז געווען איינגעאַרדנט, אין הויז פֿון אַפּטייקער, אַ ריזיקער פֿעסט־געמויערמער קעלער, וועלכער האָט אַרײַנגענומען בערך 150 מענטשן. דער קעלער איז שוין געווען אַזוי געפּאַקט, אַז פֿאַר איר מיטן קינד איז נישט געבליבן קיין בעסערער פּלאַץ, ווי אויף דער שוועל פֿונעם קעלער. דערביי האָט דאָס קינד, אַ נײַגיריקס, זיך אַלעמאַל געריסן פֿון דער מוטערס הענט, פּדי צו זען, ווי עס פֿליען די עראַפּלאַנען. אָבער מיטאַמאַל האָט אַ גרויסע אויפֿרײַס־באַמבע געטראָפֿן דאָס הויז און פֿאַרשאַטן דעם קעלער, פֿון וועלכן מען האָט נאָכדעם אַרויסגעצויגן צענדליקער געהרגעטע און פֿאַרוואונדעטע. צווישן די אומגעקומענע איז אויך געווען די מוטער פֿון דאָזיקן ייִנגעלע. דאָס ייִנגעלע אַליין איז געבליבן לעבן. די באַמבע האָט געטראָפֿן אין הויז גראָד אין אַזאַ מאַמענט, ווען דאָס ייִנגעלע האָט זיך געהאַט אַרויסגעריסן פֿון דער מוטערס הענט און אַרויסגעלאָפֿן אינמיטן גאַס, פּדי אַ קוק צו טאָן אויף די דײַטשע עראַפּלאַנען...

דער פֿאַטער פֿון דאָזיקן קינד איז שפּעטער געווען צוזאַמען מיט מיר אין ליטע. דאָ האָט ער זיך דערוואוסט וועגן טראַגישן גורל פֿון זײַן פֿרוי. ער וואַלגערט זיך בײַז הינט אַרום, ווי פֿיל אַנדערע אידן פֿון פּוילן, אויף דער ברייטער וועלט, נישט קענענדיק געפֿינען קיין מקום־מנוחה. פֿון ליטע איז אים געלונגען צו קומען דורך סאַוויעט־רוסלאַנד קיין יאַפּאַן. אָבער פֿון דאַנען איז אים שוין נישט געלונגען זיך אַרויסצורײַסן. די יאַפּאַנישע רעגירונג האָט אים צוזאַמען מיט הונדערטער אַנדערע אידישע פּליטים פֿון פּוילן פֿאַרשיקט קיין שאַנ־כאַי. דאָרט געפֿינט ער זיך בײַז הינטיקן טאַג.

און דאָס אַפּגעראַטעוועטע קינד?

מיט צוויי יאָר צוריק איז דאָס אַפּגעראַטעוועטע קינד געווען בײַ קרובים אין וואַרשע.

4

א נאכט אין לובלין

עס איז געווען ארום 3 בייטאָג, ווען מיר זיינען צוריקגעקומען צום חרובן לוקאווער וואַקזאַל און גענומען זוכן אונדזערע וואַגאַנעס. קוים מיט צרות האָבן מיר דורך בערג אייזן און דורך אויפֿגעריסענע, משונהדיק-אויסגעבויענע שינעס זיך דערשלאָגן צו אונדזער צוג, וועלכער איז געווען אוועקגעשטעלט עטלעכע הונדערט טריט אין אַ זייט פֿון וואַקזאַל.

ביי דער באַן האָבן מיר זיך דערוואוסט, אַז „מיר האָבן געהאַט מזל.“ דער צוג מיט פליטים, וואָס איז געפֿאַרן הינטער אונדזער צוג, איז געטראָפֿן געוואָרן פֿון אַ באַמבע, און עס זיינען געווען קרבנות: עפעס אַ פֿרוי, עפעס אַ קינד — גענוי האָבן מיר נישט געקענט די זאַך פֿעסטשטעלן, ווייל אונדזער צוג האָט גענומען ווייטער פֿאַרן. אינמיטן פֿאַרן האָבן מיר זיך דערוואוסט, אַז ערגעץ אויפֿן וועג, מסתמא בעת דער אַרומשלעפעניש אויף פֿאַרשידענע זייטיקע באַך וועגן ביינאַכט, האָט מען אונדז צוגעטשעפעט פֿון הינטן עטלעכע וואַגאַנעס מיט געווער און אַמוניציע.

— איצטער — האָט מען געמורמעלט אין אלע וואַגאַנעס — באַגלייטן זיי אונדז ווייטער... אַ גוטע סגולה אויפֿגעריסן צו ווערן אינדערלופֿטן...

די באַן איז ווידער געפֿאַרן אַ 2-3 שעה אָן מניעות און ווידער זיינען מיר געווען געצוואונגען זיך אַפצושטעלן אויף אַ שעה אַנדער-האַלבן. עס האָט זיך אַרויסגעוויזן, אַז ערגעץ נישט ווייט פֿאַר אונדז מאַכט מען צורעכט די שינעס נאָך אַ באַמבאַרדירונג. אויף אַ קליינער דאָרפֿישער סטאַציע דערנעבן האָט מען אונדז געפֿאַשעט מיט גע-קאַכטע אייער און קוואַס. ברויט האָבן מיר געהאַט מיט זיך, ווייל מיר האָבן געהאַט איינגעקויפֿט ברויט אין לוקאווער.

עס איז שוין געווען פֿינצטערלעך, ווען אונדזער באַן איז פֿאַר-פֿאַרן צום שטעטל וולאַדאווע. אונדזער באַן האָט געמאַכט אויף דער סטאַציע אַ רושם — עס האָט אויסגעזען ווי מיר וואַלטן געווען די ערשטע באַן פֿון דעם מין, וואָס האָט זיך באַוויזן אויף דער דאָזיקער סטאַציע. מען האָט אונדז געבראַכט עמערס מיט וואַסער און געקוקט אויף אונדז מיט אַזאַ מיטלייד, אַז ווען אַפֿילו מיר אליין וואַלטן גע-האַט פֿאַרגעסן וועגן אונדזער מצב, וואַלטן די פֿאַרטערטע אויגן פֿון די ווייכער אויף דער סטאַציע אונדז אויפֿסניי געקענט וועגן דעם דערמאַנען...

קיין לובלין זינען מיר אנגעקומען, ווען עס איז שוין געווען פֿולשטענדיק פֿינצטער. און נאָך ווי פֿינצטער! איינער דעם צווייטן האָט קוים געקענט אונטערשיידן אין דער פֿינצטער!

עס איז געווען אַרום האַלב צען אין אַוונט, ווען מיר האָבן טויט-מידע זיך געשלעפט איבער די אויסגעשמאַרבענע גאַסן פֿון שטאָט. עפעס אימהדיקס איז געהאַנגען אין הלל פֿון די אַלטע לובלינער גאַסן. די פֿינצטערניש האָט זיך געלייגט אויפֿן געמיט, ווי אַן אַיִ-זערנע רייף. די פֿנימער פֿון די איינצלע, זעלטענע פֿאַרבייגייער האָבן געקוקט אויף אונדז מיט השד און אומצוטרוי.

— די שטאָט ווערט פֿסדר שטאַרק באַמכאַרדירט! — האָט מען אונדז געענטפֿערט אויף אונדזערע פֿראַגן.

מיר האָבן זיך צעטיילט אין 2 גרופֿן. שמואל וואַלקאוויטש, דער מיטאַרבֿעטער פֿון דער פּויליש-אידישער צייטונג „נאַש פּזשעגלאַנד“, און דער רעדאַקטאָר פֿון וואַרשעווער אידישן „אונדזער עקספרעס“ לאַזאַר קאהאַן האָבן גענומען איין טייל פֿון אונדזער קאַמפּאַניע און אַוועק מיט זיי צו אַן אַנגעזעענעם אידישן אינזשיניער, אַ באַקאַנטן פּלל-טווער פֿון שטאָט, מיט וועלכן זיי זינען געווען גוט באַקאַנט פֿון זייער אַמאָליקער אַנגעהעריקייט צו דער פֿאַלקס-פּאַרטיי, און איך מיט מיין חבר שעפֿנער האָבן גענומען מיט זיך אַן אַנדערע גרופֿע קאַלעגן און זינען אַוועק אין פֿריינטלעכען הויז פֿון אונדזערע גוטע באַקאַנטע, די פֿירער פֿון דער בונדישער באַוועגונג אין לובלין בעלז שאַפּיראַ און איר מאַן.

ענדלעך זינען מיר נאָך 2 מעת-לעת פֿאַרן געזעסן אין אַ מענטש-לעכער שטוב, אין שיין פֿון אַן עלעקטרישן לאַמפּ, און געטרונקען אַ מענטשלעך ביסל טיי אין אַ מענטשלעך-דיינעם גלאַז.

די נייעס איז געווען אַ טרויעריקע. די מאַכט-אַרגאַנען גרייטן זיך אַפּצופֿאַרן. די שטאָט ווערט אומאויפֿהערלעך באַמכאַרדירט. עס איז כאַטש אַ שטיקעלע נס, וואָס ווייניק באַמבעס פֿאַלן אין צענטער פֿון שטאָט. דער גאַנצער צאַרן פֿון די באַמבערס איז יעדן טאַג קאַנ-צענטרירט אויף דעם גרויסן לובלינער וואַקזאַל און אויף דער גרויסער עראַפּלאַנען-פֿאַבריק „פּלאַגע און לאַשקעוויטש“. די פֿאַבריק איז באַלד דעם ערשטן טאַג פֿון קריג געוואָרן אַזוי צעשטערט, אַז זי איז שוין נישט פֿעיאיק עפעס צו פּראָדוצירן...

— וואָס זאַלן מיר טאָן? — האָבן די אַרטיקע חברים זיך געפֿרעגט ביי אונדז אַן עצה.

— און מיר האָבן געהאַפֿט — האָבן מיר געזאָגט — צו הערן אַן עצה פֿון אַיַך...

מיר האָבן דערציילט אונדזערע חברים וועגן אונדזער וואַרשעווער פּלאַן און וועגן אַלגעמיינעם ציל פֿון אונדזער ריזיע.

— טוט דאָס זעלבע, וואָס אַלע וועלן טאָן — האָבן די חברים אונדז געענטפֿערט — אויב אַלע זשורנאַליסטן וועלן ווייטער פֿאַרן, טאָ פֿאַרט אויך ווייטער. אויב לובלין איז היינט אַ גוטער פּלאַץ אויף אַ פּאַרטיי־צייטונג, איז דאָך קאָוועל, לוצק אָדער ראָוונע נאָך בעסער, ווייל זיי זיינען דאָך ווייטער צו מזרח.

איך האָב פֿאַרגעשלאָגן די חברים צו רופֿן אַ זיצונג פֿון פּאַרטיי־קאָמיטעט, פֿדי געמיינזאַם זיך צו באַראַטן וועגן דעם, וואָס מען דאַרף טון. עס איז באַשלאָסן געוואָרן צו רופֿן אַזאַ זיצונג אויף מאָרגן מיטאַג־צייט. מיר זיינען איינגעשלאָפֿן אויף אויסגעבעטע סאָפֿעס מיט אַ געפֿיל פֿון באַפֿרידקונג, אַז איבער אונדזערע קעפֿע הענגט אַ דאָך און אונטער אונדז ליגט אַ קלאַר־ווייס ליילעך, ווי אין די „אַמאָליקע“ צייטן...

קיינעם פֿון אונדז איז קיינמאַל אין לעבן נישט איינגעפֿאַלן, אַז עס וועט אַמאַל קומען אַזאַ טאָג, ווען עס וועלן אונטערן דאָזיקן בונד־דישן דאָך געפֿינען אַ בשותפֿותדיקע רו נישט נאָר צוויי פֿאַרוואַגלטע און היימלאָזע פּאַרטיי־חברים פֿון וואַרשע, נאָר אויך זייערע פּאַרטיי־קעגנער, ווי דער ציוניסטיש־אַרטאָדאָקסישער פֿעליעטאַניסט יאָזשאַן־יוסטמאַן און דער אַרטאָדאָקסישער שרייבער דוד פֿלינקער!

דער גורל האָט אונדז צוזאַמענגעבראַכט אין איין קאַמפּאַניע, און ווי געיאָגטע הינט האָבן מיר זיך געהאַלטן צוזאַמען: אין באַן־קופּע, בעת באַמבאַרדירונגען, אין גאַסטפֿריינטלעכע פֿרעמדע שטובן און ביי פֿיל שפּעטערדיקע טרויעריקע איבערלעבונגען.

מיט אונדז איז נאָך געווען דער אידישער שריפֿטשטעלער י. מ. ניימאַן, איינער פֿון די רעדאַקטאָרן פֿון „היינט“. נישט אַלע זיינען מיר געשלאָפֿן אין הויז פֿון מינע בונדישע חברים. ד. פֿלינקערן האָבן זיי איינגעאַרדנט אויף ביינאַכט אין שטוב פֿון זייערן אַ שכן.

ווי נאָר מיר זיינען איינגעשלאָפֿן, האָט מען גענומען האַסטיק קלאַפּן אין טיר און קלינגען. מיר האָבן זיך אויפֿגעכאַפּט איבערגע־שראַקענע. די באַלעכאַטים האָבן אָנגעצונדן ליכט און געעפֿנט די טיר. אויף דער שוועל האָט זיך באַוויזן דער וואַרשעווער זשורנאַליסט משה עלבּוים, אַ מיטאַרבּעטער פֿון שוין־דערמאַנטן „אונזער עקספּרעס“. זיין דערשיינען איז פֿאַר אונדז געווען אַן אומגעריכטע זאָך, ווייל מיר האָבן געוואוסט, אַז ער איז געבליבן אין וואַרשע.

מען האָט אין שטוב אויפֿסניי „געמאַכט טאָג“ און עלבּוים האָט גענומען דערציילן נייעס פֿון וואַרשע און פֿון זיין וועג אַהער, קיין

לובלין. דאָס, וואָס ער האָט אונדז דערציילט, איז געווען אין פֿולער סתירה מיט דעם, וואָס עס האָבן אונדז דערציילט אונדזערע באַלעבאָ-
טים מיט אַ צוויי שעה צוריק. ערשט מיט וואָכן. שפעטער, ווען עס איז
אונדז געלונגען אויפֿן גרונט פֿון אינפֿאַרמאַציעס פֿון פֿאַרשידענע קוועלן
זיך אויסצומאַלן אַ פֿול בילד פֿון די וואַרשעווער געשעענישן אין יענע
דראַמאַטישע טעג, האָבן מיר זיך איבערגעצינגט, אז עס איז געווען
ריכטיק, וואָס ביידע צדדים האָבן אונדז דערציילט.

די דערציילונג פֿון עלבוימען איז געווען אזאָ:

צומאַרנגס נאָך אונדזער אַרויספֿאַרן האָט וואַרשע געהאַט צוויי
„נאַרמאַלע“ באַמבארדירונגען, ווי אין די פֿרײַערדיקע טעג. פֿון פֿאַר-
טאָג אָן איז געווען אַן אומגעהייערע באַוועגונג אויף אַלע גאַסן: טויזנט-
טער און טויזנטער מענטשן האָבן געצויגן דורך די בריקן קיין פֿראַגע
און ווייטער. זעלטן־ווער עס איז געפֿאַרן מיט אַן אויטאָ אָדער וואָגן.
90 פֿראַצענט מענטשן האָבן זיך עוואַקואירט צופֿום — מיט אַ זאָק
אויף דער פֿלייצע אָדער אַ וואַלזע אין האַנט. צווישן די אַנטלויפֿנ-
דיקע האָט מען אויך געזען גאַנצע פֿאַמיליעס מיט קליינע קינדער ביי
דער האַנט און אַפֿטמאַל זויג־קינדער — אויף דער האַנט. ווי נאָר עס
איז זיך פֿונאַנדערגעגאַנגען אין שטאָט די ידיעה, אז די רעגירונג האָט
פֿאַרלאָזן די הויפטשטאָט, האָט די באַפֿעלקערונג אין גרויס פֿאַניק
גענומען נאָכטאָן איר ביישפּיל.

— און וועגן דער קאַנפֿערענץ פֿון די פֿאַליטישע פֿאַרטייען אין
ראַטהויז האָט איר גאַרנישט געהערט? — האָבן מיר אים געפֿרעגט
מיט גרויס אינטערעס, ווייל אונדזערע באַלעבאָטים האָבן פֿאַרזיכערט,
אז מיט עטלעכע שעה פֿריער האָבן זיי געהערט אין וואַרשעווער
ראַדיאָ, אז וואַרשע וועט זיך פֿאַרטיידיקן ביזן לעצטן טראָפֿן בלוט.

עס האָט זיך אַרויסגעוויזן, אז ער האָט עפעס געהערט, אָבער וואָס
דאָרט איז פֿאַרגעקומען ווייסט ער נישט, ווייל —

אַרום 10 אָונט — עס האַנדלט זיך וועגן מיטוואָך, דעם 6טן דע-
צעמבער 1939 — אין דער זעלבער צײַט, ווען די פֿאַרטייען האָבן
אויפֿן פֿאַרלאָנג פֿון דער אַרבעטערשאַפֿט אָפּגעהאַלטן אין ראַטהויז
אַן אַסיפּה וועגן דער לאַגע, האָט די מיליטערישע אָנפֿירונג פֿון דער
שטאָט אָנגעהויבן אַנאַנסירן אַן אָפּיציעלן קאָמוניקאַט, אז צוליב דעם
וואָס דער שונא דערנענטערט זיך צו דער הויפטשטאָט, ווערן אַלע
מענער אין מיליטערישן עלטער אויפֿגעפֿאַדערט צו פֿאַרלאָזן וואַרשע
און צו גיין צוזאַמען מיטן מיליטער אין דער מזרח־ריכטונג פֿון לאַנד.
שפעטער, אַרום איינס בײַנאַכט, האָט מען פּלוצלונג גענומען
שרײַען דורכן ראַדיאָ, אז אַלע מענער זאָלן אויפֿשטיין פֿון די בעטן,
און גרופּעסווייז, אַרגאַניזירט לויט שכנותשאַפֿטן, אַוועקגיין צו די וויכ-

טיקסטע פלעצער פֿון שטאַט צו בווען גריבער איבער דער ברייט פֿון די גאַסן, פֿדי די היטלער־אַרמיי זאָל נישט קענען אַרײַנקומען אין שטאַט.

אַ קאַלטער צימער איז מיר אַריבער איבערן לײַב, ווען עלבוים האָט מיר געשילדערט דאָס בילד פֿון די ערשטע גרויסע שרפֿות, וואָס האָבן יענע נאַכט געפֿלאַקערט איבער וואַרשע אַלס רעזולטאַט פֿון היטלערס ערשטע באַמבארדירונגען מיט צינד־באַמבעס.

ווען ער, עלבוים, איז אַראָפּ אין גאַס מיט זײַנע שכנים, איז די שטאַט געווען באַלעבט, ווי עס וואַלט זיך ערשט אָנגעהויבן דער אָוונט. מענטשן זײַנען געגאַנגען מיט פעק אויף די פֿלייצעס, פֿדי צו פֿאַרלאָזן די שטאַט, און אַנדערע — מיט רידלעס אין די הענט צום גראָבן גריבער קעגן שונא.

— ביים פֿייער פֿון די שרפֿות — האָט עלבוים פֿאַרענדיקט זײַן טרויעריקן ראַפּאָרט — האָט מען יענע נאַכט, ווי ביים שנין פֿון ריזיק־פֿאַנטאַסטישע שטורקאַצן, געגראָבן גריבער. אַבער דער כאָאָס איז געווען אומגעהייער גרויס. אינערגעין זײַנען נישט געווען קיין מענטשן, וואָס זאָלן אָנפֿירן מיט דער אַרבעט. מענטשן האָבן זיך געפֿלאַנטערט איינער דעם צווייטן אונטער די פֿיס. צום סוף האָט מען זיך גענומען פֿונאַנדערקריכן: ווער אַהיים און ווער — אַרויס פֿון דער שטאַט.

ער, עלבוים, האָט געהערט צו יענע, וואָס האָבן פֿאַרלאָזן די שטאַט. ער האָט גערעדט מיט זײַן פֿרוי טעלעפֿאָניש און זי האָט זיך געבעטן בײַ אים, ער זאָל נישט אַהיימקומען, נאָר הייבן פֿאַרלאָזן וואַרשע. אָן אַ היטל, אָן אַ העמד צום איבערבייטן האָט ער פֿאַרקערעוועט צו דער פֿאַניאַטאָוסקי־כריק און איז אַרויס פֿון דער שטאַט. אויפֿן וועג איז אים עטלעכע מאָל געלונגען זיך מיטצוכאַפּן מיט ציווילע און מיליטערישע אויטאָס און — אָט איז ער דאָ!

עס האָט שוין געמוזט זײַן 2 בײַנאַכט, ווען מיר האָבן ווידער אויס־געלאָשן דאָס ליכט און זיך צוגעלייגט אויף אונדזערע געלעגערס. ווי פֿאַרמאַטערט איך בין געווען מיט צוויי שעה פֿרויער — פֿאַרמאַטערט און שלעפֿעריק — אזוי האָבן די אויגן איצטער אינגאַנצן זיך נישט געקלעפט צום שלאָפֿן. דאָס האַרין האָט אומרוואַיק געקלאַפט, און אין מוח האָבן געעגבערט פֿינלעכע פֿראַגע־צייכנס:

— און וואָס הערט זיך איצט אין אונדזער וואַרשע?

— צי ברענען איצטער ווידער די הייזער, ווי נעכטן?

— וואָס מאַכן די נאַענטסטע — צי האָבן זיי בשלום איבערגע-

טראָגן דעם היינטיקן טאָג?

— וואו זײַנען זיי אַלע איצט — די משפּחה, די פֿאַרטיי, די פֿרײַנט?

האָבן זיי פֿאַרלאָזן די שטאַט? זײַנען זיי דאַרטן געבליבן?

עס איז שווער געווען איינצושלאפן אונטער דער לאסט פֿון די אלע אומרואיקע פֿראגע־צייכנס. די נאכט איז שוין געווען געפטרט. נישטמער, כאטש נישט קענענדיק איינשלאפן, האב איך זיך געקוויקט מיט דער ווייסקייט פֿון ליילעך, אויף וועלכן כ'בין געלעגן. איך האב געעפֿנט דאס שוואַרץ־מאסקירטע פֿענצטער און אַרויס־געקוקט אין גאס. אינדרויסן איז געווען שטיל, ווי אין אַ גרוב. אלט־לובלין האָט געגליווערט אין דערוואַרטונג פֿון שרעקלעכע טעג.

5

באַמבעס פֿון אַלע זייטן

צומאָרגנס, פֿרייטאָג, איז געווען אין לובלין אַ שטארקע באַמבאר־דירונג.

די שטאָט איז געווען געפּאָקט מיט מיליטער און פּליטים. טויזנטער מיליטער־לייט האָבן זיך אַרומגעשלעפּט איבער די גאַסן מיט צע־טומלטע, אומרואיקע אויגן — זיי האָבן געמאַכט דעם איינדרוק פֿון זעלנער, וואָס האָבן פֿאַרלוירן דעם קאַנטאַקט מיט זייערע אָפּטיילונגען. די געשעפֿטן אויף די הויפּט־גאַסן זיינען געווען אַפֿן. אַבער וואָס נאָר מען האָט געוואַלט קויפֿן, האָט „גראַד אויסגעפֿעלט“. מיט צרות איז מיר, צום ביישפּיל, אָנגעקומען צו קריגן אזאַ קלייניקייט, ווי אַ שטרויענע אונטערלאַגע פֿאַר מיניע שיד. בעת אונדזער לויפֿן איבער די פֿעלדער און גאַסן פֿון לוקאַוו האָט עפעס אַ נאַגל זיך מיר אַרויס־גערוקט אין שוך, צעלעכערנדיק מיר גאַנץ וואַזשנע דעם פֿוס. ווען איך האָב אויסגעטאַן דעם שוך אין לובלין, האָט זיך אַרויסגעוויזן, אז איך האָב אויף דעם פֿוס אַן אייטערדיקע וואַונד. די שטרויענע אונטער־לאַגע האָט מיך אַ ביסל געראַטעוועט. אַבער — איך האָב היפּש אונטער־געלאַמט און געפּילט אַ שטאַרקן ווייטאָג.

אַרומשלעפּנדיק זיך איבער די קראַמען, האָב איך דערזען אין גאַס צוויי באַקאַנטע פּנימער. דאָס האַרץ האָט גענומען בני מיר קלאַפֿן, ווי איך וואַלט ווער־זוים ווי לאַנג געהאַט געווען אין אַ מדבר און קיין מענטש נישט געזען.

די צוויי באַגעגנטע באַקאַנטע זיינען געווען צוויי וויכטיקע פּויר־לישע סאַציאַליסטישע פּירער פֿון וואַרשע. ביידע זיינען געווען מיט־גלידער פֿון דער פּוילישער סאַציאַליסטישער פּאַרטיי (פּ.פּ.ס.). איינער פֿון זיי איז געווען דער פּירער פֿון אַ גרויסן פּראַפּעסיאָנעלן פֿאַראיין פֿון שטאַטישע אַרבעטער; דער צווייטער איז געווען אַ צענטראַלע

פֿיגור אין דער פּוילישער אַרבעטער-באַוועגונג, דער דעפּוטאַט פֿון פּוילישן פּאַרלאַמענט און באַקאַנטער סאַציאַליסטישער פּאַליטיקער זיגמונט פּיאַטראָווסקי. דער ערשטער, וועלכער איז געפֿאַרן מיט אים, האָט געהייסן נויבאַוער.

פֿאַרשטויבטע און פֿאַרמאַטערטע, האָבן זיי זיך אָפּגעשטעלט מיט אַ מאַטאַציקל פֿאַרן בנין פֿון לובלינער ראַטהויז. איינער פֿון זיי — דאָס איז געווען נויבאַוער — איז פֿאַרשוואַנדן איידער איך האָב באַוווּזן אַריבערצולויפֿן איבער דער געפּאַקטער גאַס. איך האָב געזען פֿונדער-ווּיטנס, ווי ער איז אַרײַן אין עפעס אַ געשעפֿט, וואו מען פֿאַרקויפֿט טיילן פֿון אויטאָס און מאַטאַציקלס. דער צווייטער — דער באַקאַנטער אַרבעטער-דעפּוטאַט זיגמונט פּיאַטראָווסקי, (אָן אַמאָליקער פֿירער פֿון די פּוילישע סאַציאַליסטן אין אַמעריקע) — איז געבליבן זיצן אין קוויש פֿון מאַטאַציקל. ער האָט אויסגעזען טויט-מיד, ווי ער וואַלט שוין געווען אַ לאַנגע צײַט אונטערוועגס.

— דערציילט מיר, הבר פּיאַטראָווסקי, עפעס נײַעס פֿון וואַרשע! — בין איך צו אים צוגעלאָפֿן אין איין אַטעם — זאָגט מיר, וואָס עס הערט זיך? ווי זעט עס אויס אויף די פֿראַגנטן? וואָס ווייסט איר פֿון די חברים אין וואַרשע?

איך האָב אים פֿאַרשאַטן מיט פֿראַגן. איך האָב געוואוסט, אז ער דאַרף האָבן גוטע אינפֿאַרמאַציעס. עס איז מיר נישט אינגעפֿאַלן, אז ער פֿאַרט נישט פֿון וואַרשע.

ער האָט געקוקט אויף מיר מיט אַזאַ טיפֿן טרויער אין די אויגן, אז איך האָב זיך געריכט אויף דעם ערגסטן.

— איך פֿאַר איצט פֿון גאַליציע — האָט ער געזאָגט מיט אַ מאַטער שטימע — איך בין אַהער געקומען מיט אַ וויכטיקער שליחות און איך פֿאַר צוריק. דערווײַלע קענען מיר זיך נישט רירן. עס איז אונדז עפעס קאַליע געוואָרן אין מאַטאַציקל און מיר קענען עס נישט פֿאַר-ריכטן.

ער האָט זיך אָפּגערוט אַ ווײַלע און מיך אָנגעקוקט אַ דער-שלאַגענער:

— וואָס ווייסט איר עפעס נײַעס?

איך האָב אים דערציילט וואָס איך האָב געוואוסט. דאָן האָט ער צו מיר געזאָגט:

— עס איז שלעכט... מיר טרעטן אומעטום אָפּ... עס איז אַ מעגלעך איינצוהאַלטן היטלערס פֿאַראַויסמאַרש... עס ווערן נאָך גע-מאַכט באַמײַאונגען, אָבער ווער ווייסט... ווער ווייסט!...

נויבאָוער איז אַרויסגעקומען פֿון געשעפֿט. ער האָט שנעל צורעכט-געמאַכט דעם מאַטאַציקל. פּיאַטראַווסקי האָט זיך אײַנגעהילט אין זײַן גרויסער שוואַרצער פעלערײַנע און זײ זײַנען אָפּגעפֿאַרן. מיט וואַכן שפּעטער האָב איך געהערט, אז די באַלשעוויקעס האָבן אים אַרעס-מירט נאָך זײער אַרײַנדרינגען אין פּוילן. שפּעטער, נאָכן שליסן דעם פּויליש-אַוויעמישן אָפּמאַך קעגן היטלערן, האָב איך געזען זײַן נאָמען אויף דער ערשטער אָפּיציעלער ליסטע פֿון באַפֿרײטע פּוילישע בירגער. אָבער צום באַדויערן האָט די דאָזיקע ידיעה זיך נישט באַ-שמעטיקט. ביז הײַנט האָט זיגמונט פּיאַטראַווסקי זיך נישט אָפּ-געזוכט ...

שטייענדיק פֿאַרן לובלינער ראַטהויז, האָט מען יענעם טאָג דאָרט געקענט זען „האלב וואַרשע“: לובלין איז יענעם טאָג געווען געפּאַקט מיט די ערשטע שמראַמען וואַרשעווער פּליטים, וועלכע האָבן געהאַט גענוג געלט, אויטאָס און „פֿאַרבינדונגען“ צו קענען לויפֿן שנעל.

הונדערטער וואַרשעווער. נגידים מיט ווייב און קינד און מיט גע-פּאַקטע טײַסמערס האָבן זיך יענעם פֿרימאַרגן געדרייט אין זומערדיקע ספּאַרט-מלבושים איבער די לובלינער גאַסן. אויף זיי האָט מען נאָך נישט געזען די גרויסע דערשלאַנגקייט. דער רוב פֿון צווישן זיי האָט נאָך נישט אָנגעהויבן צו פֿאַרשטיין, ווי עס זעט אויס אויף אַן אמת. דאָס פֿאַרלאַזן וואַרשע איז אויך פֿאַר זיי בלי ספֿך געווען אַ שווערער קלאַפּ, אָבער — דעם וועג האָבן זיי דורכגעמאַכט פֿאַרהעלטנישמעסיק לײַכט, און דאָס האָט זיי געהאַלטן אין אַ נישט שלעכטער שטימונג. זיי האָבן אָנגעפֿילט די קאַפּען און רעסמאַראַנען. זיי האָבן זיך נאָך גע-האַלטן מיט דער נעכטיקער און אייערנעכטיקער פֿאַרריסנקייט, מײ-נענדיק, אז געלט און „פֿאַרבינדונגען“ וועלן אומאויפֿהערלעך זיי בײַ-שטיין אין אַלע פֿאַרשטייענדיקע שוועריקייטן.

אַרום עלף אַזײַגער האָב איך צופֿעליק באַגעגנט אין גאַס עטלעכע קאַלעגן פֿון אונדזער וואַרשעווער זשורנאַליסטן-קאַמפּאַניע. זיי זײַנען געלאַפֿן מיט זײערע פעקלעך צו דער באַן.

— שוין! שוין! — האָבן זיי געלאַזן פֿאַלן הינטער זיך עטלעכע ווערטער און ווייטער געלאַפֿן — כאַפּט די זאַכן און לויפֿט צו דער באַן, ווייל די רעגירונג האָט געהייסן תּיכּף ווייטער פֿאַרן ...

מײַן רעדאַקציע-קאַלעגע שעפֿנער — אַ גלענצנדער קאַמפּאַניאָן אויף אַ רײַזע — האָט, זעענדיק ווי איך הינק אונטער אויף אײַן פֿוס, מיך נישט געלאַזן גיין נאָך די זאַכן, נאָר ער איז אַליין נאָך זיי אַוועק. שפּעטער האָבן מיר זיך געלאַזן צום וואַקזאַל צוזאַמען מיט נאָך עט-לעכע קאַלעגן.

מיר זינען קוים געהאט אָפּגעגאַנגען עטלעכע טריט, ווי מיר האָבן דערהערט, אז מען רופֿט אונדז בײַ די נעמען. מיר האָבן זיך אומגע־קוקט און דערזען, אז עס דערנענטערט זיך צו אונדז עפעס אַן אָפֿיציר. ערשט ווען ער איז שוין געווען זייער נאָענט, האָבן מיר אים דער־קענט. דאָס איז געווען דער באַקאַנטער ציוניסטישער טוער און מיט־רעדאַקטאָר פֿון וואַרשעווער ציוניסטישן „הינט“ ד״ר קליינבוים.

— פֿון וואָנען נעמט איר זיך דאָ? — האָבן מיר אים געפֿרעגט מיט גרויס פֿאַרוואַנדערונג.

מיר האָבן געוואוסט, אז ביים אויסברוך פֿון פּויליש־דייטשן קריג איז ער גראַד געווען אויפֿן ציוניסטישן קאַנגרעס אין דער שווייץ, און נאָך אין וואַרשע האָט מען גערעדט, אז קיינער פֿון די ציוניסטישע דעלעגאַטן און זשורנאַליסטן האָט נישט באַוווּן צוריקצוקומען אַהיים. ער האָט אונדז דערציילט, אז ער איז פֿון די געציילטע, וואָס זינען יאָ צוריקגעקומען. ער איז געקומען מיט פֿאַרשידענע אומוועגן, אָבער פֿיל זינען טאַקע געבליבן (פֿון זשורנאַליסטן האָט ער צווישן אַנדערע דערמאַנט יאַקאָב אַפּענשלאַק און היים פֿינקעלשטיין — היינט געפֿינען זיי זיך אין אַמעריקע). באַלד נאָכן אַנקומען קיין וואַרשע, איז ער מאַביליזירט געוואָרן אַלס מיליטערישער דאַקטער. ער האָט אַפֿילו נישט באַוווּן אויפֿצופאַקן די וואַליזעס.

מיר זינען געלאָפֿן מיט אונדזערע וואַליזעס צו דער באַן און ער איז געלאָפֿן נעבן אונדז, אויספֿרעגנדיק זיך אויף וואַרשע און אויף באַקאַנטע.

ער האָט גאַרנישט געוואוסט וועגן די וואַרשעווער געשעענישן. די ידיעות וועגן דער שנעלער און בהלהדיקער עוואַקואַציע פֿון וואַרשע האָבן אויף אים געמאַכט אַ דערשיטערנדיקן אינדרוק.

— אין מיליטער ווייסט מען גאַרנישט וועגן דעם אַלעם! — האָט ער אונדז געזאָגט — עס איז נאָך אַ נס, ווייל די מהומה וואַלט דאַרטן געווען אַן אומבאַשרייבליכע!

— און וואָס הערט זיך אין דער אַרמיי? — האָבן מיר געפֿרעגט.

— איך קען אייך בלויז ענטפֿערן וועגן זיך און מיין סביבה. מיר זינען אַ פֿעלד־לאַזאַרעט, וואָס דאַרף אַמטירן הינטערן פֿראַנט. מיר האָבן אָבער נאָך נישט באַוווּן עפעס צו טאָן, נישט דערפֿאַר, ווייל עס פֿעלן פֿאַרוואַנדעטע. ניין, נישט דאָס איז עס. מיר האַלטן, ליידער אין איין לויפֿן. יעדעס מאָל, ווען מיר נעמען זיך פֿונאַנדערפאַקן די הייל־אינסטרומענטן, קריגן מיר אַ נייעס באַפֿעל איבערצוטראַגן דעם לאַזאַרעט טיפֿער אין לאַנד...

— ווילאַנג זענט איר שוין אין לובלין?

— פֿון נעכטן אָן. עס זעט אַבער אויס, אז נאָך היינט וועלן מיר
ווידער פֿאַרן ווייטער... דאָכט זיך ערגעץ אין דער געגנט פֿון בריסק ...
זינע רייך זינען איבערגעריסן געוואָרן דורכן שאלן פֿון מירענעס.
אימהדיק האָבן זיי זיך צעוואַיעט פֿון אלע זייטן: לופֿט-אַנגריף! לופֿט-
אַנגריף! ראַטעוועט אייך!

די גאָסן אַרום זינען געוואָרן ליידיק. פֿאַר די טויערן זינען בלויז
געבליבן די ציווילע וואַכן, וואָס דאַרפֿן זיך פֿאַרנעמען מיט לעשן
שרפֿות און ראַטעווען פֿאַרוואַנדעטע.

ד"ר קליינבוים האָט זיך מיט אונדז געזעגנט און מיר זינען אוועק
אין פֿאַרשידענע זייטן. ערשט מיט וואַכן שפעטער האָבן מיר אים ווי-
דער געטראַפֿן. דאָס איז געווען אין ווילנע. דאָסמאַל האָט ער שוין גע-
טראָגן ציווילע קליידער און ער איז געווען אַרומגעוואַקסן מיט אַ היפּ-
שער בלאַנדער באַרד: אין ווילנע האָבן צייטווייליק רעגירט די באַל-
שעוויקעס און אלס אַ געוועזענער פּוילישער אַפֿיציר האָט ער לייכט
געקענט אַרעסטירט ווערן ...

באַלד ווי ד"ר קליינבוים איז פֿון אונדז אוועק האָבן זיך באַוווּזן
עראַפּלאַנען. מיר האָבן מיט שנעלע טריט זיך געשאַרט ביי די ווענט.
ערגעץ גאָר נאָענט האָט אויפֿגעריסן אַ באַמבע. דער אויפֿרייס איז
געווען אַ געוואַלטיקער. אַבער אַרום אונדז איז נישט געווען צו זען
קיין אַיינגעפֿאַלן הויז, קיין שרפֿה אָדער עפעס ענלעכעס. מיר האָבן
זיך אַפּגעשמעלט אַ ווילע און באַלד ווייטער גענומען זיך שאַרן
ביי די ווענט. דערוויילע האָבן זיך דערהערט נאָך עטלעכע אויפֿרייסן.
די עראַפּלאַנען האָבן זיך פֿאַרקירעוועט ערגעץ אין אַ זייט — באַלד
האָבן מיר זיי שוין געזען ערגעץ אויפֿן האַריזאָנט. אַבער די אויפֿרייסן
זינען אַלץ געווען שטאַרקע. עס האָבן אויך געדונערט אַנטי-עראַ-
פּלאַן-אַרמאַטן.

מיר זינען בשלום צוגעקומען צום וואַקזאַל. אַבער ווי נאָר מיר
זינען אַריין אין בנין פֿון באַנהויף, האָבן מיר פֿאַרשמאַנען, אז עס
איז געווען אַ פֿעלער, וואָס מיר זינען בכלל אַהערגעקומען

— שוין אַ האַלבע שעה — האָט מען אונדז דאָ אויפֿגעקלערט
— באַמבאַרדירן די דייַטשן דעם וואַקזאַל און יעדע מינוט קען אַהער
אַריינפֿאַלן אַ באַמבע.

אַ ווילע זינען מיר געווען אומענטשלאָסן. אויף די פּנימער
פֿון די פּיל הונדערטער מענטשן, וואָס האָבן אויסגעפֿילט דעם וואַקזאַל,
האָט זיך געמאַלן אַזאַ אומרו און זאַרג, אז דער ערשמער געדאַנג
איז געווען: צוריקלויפֿן אין שטאַט אַריין!

אַבער — בני דער טיר האָט מען אונדז געוואָרנט, אז אינדרויסן איז איצטער נישט בעסער, ווייל עס ווערט אויך באַמבארדירט די גרויסע פֿאַבריק־געגנט אַרום וואַקזאַל.

— וואו וועט איר גיין? — האָבן אונדז מענטשן פֿאַרהאַלטן — דאָ איז נישט גוט, אַבער דאָרטן איז נישט בעסער... קען מען דען איצט וויסן, וואו עס וואַרט אויף דיר דער טויט? ...

מיר זיינען צוריק אַריין אין באַנהויף. אינעווייניק איז געווען געפּאַקט, אַבער אַ מאַדנע שטילקייט האָט געהערשט צווישן די מענטשן. יעדער איז געווען פֿאַרטאָן אין זיך. פֿיל מענטשן האָבן אויסגעזען אזוי ערנסט און פֿאַרטיפֿט אין זיך, ווי זיי וואַלטן דורכ־געפֿירט מיט זיך אַליין דעם לעצטן לעבנס־השבוך.

אינדרויסן האָבן גערוישט עראַפּלאַנען — אַט שטאַרקער און אַט שוואַכער. די אַרמאַטן האָבן געשאַסן סעריעסווייז און זייער אַפֿט. איך האָב אַרויסגעקוקט דורכן פֿענצטער. אויפֿן פּעראַן האָבן זיך געפֿונען אַ גרופּע מענטשן מיט פֿאַריסענע קעפּ צום הימל. איינצלנע פֿון זיי האָבן אַפֿילו געשמייכלט — אזוי צופֿרידן, זעט אויס, זיינען זיי געווען פֿון דעם, וואָס זיי האָבן געזען אינדערלופֿטן.

איך האָב נישט געקענט ביישטיין דעם נסיון און זיך אויך אַרויס־געגנבעט אינדרויסן. דאָ זיינען געשטאַנען יונגעלייט און געקליבן נחת פֿונעם ספּעקטאַקל, וואָס די דייטשע עראַפּלאַנען האָבן געגעבן אין די הימלען.

זעקס איז געווען זייער צאַל (איך רעד וועגן די דייטשע עראַ־פּלאַנען) און געפֿלויגן זיינען זיי איבערן לובלינער באַנהויף אין צוויי גרופּן צו דריי מאַשינען אין יעדער גרופּע. צוויי דרייעקן האָבן זיי געבילדעט אין פֿלויען. איין דרייעק פֿון צווייטן איז געווען אַפּגערוקט זייער ווייט. די ביידע דרייעקן זיינען פּסדר געפֿלויגן אין אַ גרויסן קרייז איבערן באַנהויף. זיי האָבן געמאַכט איין קרייז, אַ צווייטן, אַ דריטן און אַ פֿערטן. די אַנטי־לופֿט־אַרמאַטן, וואָס זיינען געווען איינגעאַרדנט ערגעץ אין יענער געגנט, האָבן יעדעס מאָל גענומען די עראַפּלאַנען אויפֿן ציל, אַבער זיי האָבן לינדער קיין איין מאָל נישט געטראָפֿן. מען האָט געזען ווי די שראַפּנעלן רייסן אויף אין דער לופֿטן, אַבער — די עראַפּלאַנען האָבן אומאויפֿהערלעך גע־קרייזט איבער דער שטאַט און געוואָרפֿן באַמבעס. זיי זיינען געפֿלויגן איבערן וואַקזאַל, ווי פֿאַרפּישוּפֿטע: געקומען, געוואָרפֿן באַמבעס און אוועק, פּדי אין אַ פֿערטל שעה אַרום זיך נאַכאַמאַל צו באַווייזן.

עס האָט אזוי געדויערט אַ 2-3 שעה. ענדלעך האָט די באַמבאַר־דירונג אויפֿגעהערט — די עראַפּלאַנען זיינען פֿאַרשוואַונדן.

מיר זינען געווען זיכער, אז דאָס איז די בעסטע צייט צום פֿאַרן.
אַבער די באַן־פֿאַרוואַלטונג האָט אונדז געמאַלדן, אז אונדזער צוג
וועט אוועקגיין ערשט 7 אַוונט — ווען עס וועט צופֿאַלן די נאַכט.
— צו וואָס־זשע האָט מען אונדז אַהערגעשלעפּט איצט? —
האַבן אַלע געצויגן מיט די אַקסלען.

— ווייל די רעגירונג האָט אונדז באַפוילן — האָט אויפֿגעקלערט
דער פֿירער פֿון אונדזער זשורנאַליסטן־עקספּעדיציע סטעפֿאַן גראַס־
טערן — אז מיר זאָלן תּיכּף פֿאַרן קיין קאָוועל, אַדער נאָך ווייטער...
איך האָב זיך דערמאַנט, אז אויך אינדערפֿרי האָב איך שוין
איינמאַל געהערט פֿון עמעצן דעם שפּרוך וועגן אַ באַפֿעל פֿון דער
רעגירונג צו אונדזער גרופּע. איך האָב זיך פֿאַראינטערעסירט גע־
נויער מיט דער דאָזיקער פֿראַגע.

דער באַקאַנטער אידיש־פוילישער זשורנאַליסט בערנאַרד זינגער
האַט מיר דאָן מיט בייסיקן הומאָר דערציילט אַ טרויעריקע געשיכטע,
וועלכע וואַלט געקענט אָנגערופֿן ווערן: טראַגיק־אַמישע באַגעגעניש
צווישן לויפֿנדיקע רעגירונגס־לייט און לויפֿנדיקע זשורנאַליסטן. די
פּרטים פֿון דער דאָזיקער באַגעגעניש האָבן געוואַרפֿן נאָך איין טרויע־
ריקן פּאַס ליכט אויף דער אמתער לאַגע, אין וועלכער דאָס לאַנד
געפֿינט זיך.

די פּוילישע קאַלעגן זינען פּמעט אַ גאַנצע נאַכט נישט געשלאָפֿן.
עס איז זיי נישט איינגעפֿאַלן צו זוכן פּריוואַטע נאַכט־לעגערס. זיי
האַבן זיך פֿאַרלאָזן דערויף, אז מען וועט זיי שוין איינאַרדענען. דער
סוף איז געווען, אז זיי זינען נישט געשלאָפֿן. מען האָט זיי אוועק־
געפֿירט אין אַ לאַקאַל פֿון עפעס אַ שול. די בענק זינען דאָרט געווען
פֿון דעם מיין, אז וועגן אויסציען זיך אויף זיי האָט נישט געקענט זיין
קיין רייד צוליב זייער משופּעדיקייט. אַבער אויך זיצן איז פֿאַר אַ
דערוואַקסענעם געווען נישט לייכט אויף די דאָזיקע קינדערישע
בענק. אַרום 5-6 פֿאַרנאַכט האָט מען זיי גאָר אינגאַנצן אַרויסגע־
טריבן פֿון דאָרטן, דערקלערנדיק זיי, אז „מען מוז שוין האָבן דעם
לאַקאַל“...

אַבער נישטאַ אַזאַ בייז, וואָס זאָל נישט אַרויס צום גוטן. צוליב
דעם, וואָס דער עולם האָט פֿאַרטאַג זיך אַרויסגעשאַטן אין גאַס, האָבן
זיי אַנטדעקט דעם סוד, אז אין הויף פֿון הויפּט־האַטעל פֿון שטאָט
שטייען עטלעכע אויטאָס פֿון פּרעזידיום פֿון מיניסטאַרן־ראַט.
קייער פֿון דער האַטעל־דינערשאַפֿט האָט אַבער נישט געוואַלט
באַשמעטיקן, אז אין האַטעל נעכטיקן מיניסטאַרן. אַבער איינער
פֿון די זשורנאַליסטן האָט געזען אַרײַנגיין אין האַטעל אַ פֿרײַליין,
וואָס אַרבעט אין סעקרעטאַריאַט פֿון מיניסטאַרן־ראַט אין וואַרשע.

דורכן דאָזיקן מיידל האָט מען גענומען פֿאָדערן, אַז איינער פֿון די מיניסטערן זאל אָפהאַלטן מיט די זשורנאַליסטן אַ באַראַטונג. — עס איז געווען קלאַר — האָט מיך פֿאַרזיכערט בערנאַרד זינגער, וועלכער האָט מיטגעמאַכט דעם דאָזיקן אָנגריף אויף די מיניסטערן — אַז זיי האָבן נישט געהאַט קיין גרויסן השק מיט אונדז צו רעדן. איך ווייס אָפֿילו נישט ווער עס האָט דאָרט געענטשיקט. ווער פֿון זיי עס האָט געקענט, האָט זיך אַרויסגעגעבעט דורך אַ הינטער־מיר. אָבער מיר האָבן זיך שפּעטער אַוועקגעשטעלט אין הויף און געהיט די אויטאָס. סקלאַדקאָווסקין (דער פּוילישער פּרעמיער־מיניסטער) איז געלונגען צו אַנטלויפֿן איידער מיר זינען אַרײַן אין הויף. אָבער אונדזער שציעזשינסקין האָט שוין נישט געפּאַסט זיך אַרויסצונאַרן. ער איז צום סוף אַרויסגעקומען צו אונדז אויפֿן הויף (עס האַנדלט זיך וועגן נײַ־נאַמינירטן וויצע־מיניסטער פֿאַר פּראַ־פּאַגאַנדע־ענינים, וועגן וועלכן עס רעדט זיך אין די ערשטע קאַ־פּיטלעך). דער געשפּרעך מיט אים איז ווערט געווען סטענאַגראַ־פֿירט צו ווערן. מיר האָבן אים געפֿרעגט, וואָס מיר זאָלן איצטער טאָן, און ער האָט געענטפֿערט, אַז ... עס איז אים שווער אונדז צו געבן אַן עצה. האָבן מיר אים געפֿרעגט קאָנקרעטער, צי מיר זאָלן בלייבן אין לובלין אָדער ווייטער פֿאַרן, האָט ער געענטפֿערט, אַז ... ס'איז שווער היינטיקע צײַטן צו געבן גוטע עצות. וועגן דער לאַגע אויף די פֿראַנטן האָט ער אַוודאי נישט געוואַלט רעדן און וועגן וואַרשע האָט ער אויך געשוויגן. דאָס איינציקע, וואָס אונדז איז גע־לונגען פֿון אים אַרויסצוקריגן איז געווען די פֿראַגע, אַז „פֿאַר איינער אַרבעט איז לובלין נישט קיין זיכערער פּונקט, ווייל לאַנג וועט די שטאָט זיך אין אונדזערע הענט נישט האַלטן“. דאָן האָבן מיר פֿון אים געפֿאָדערט אַ בריוו צו די מאַכט־אַרגאַנען, אַז זיי זאָלן אונדז באַהילפֿיק זײַן מיט וואָס נאָר זיי וועלן קענען, און אַ בריוו צו דער באַן־מאַכט, מען זאל אונדז געבן אַ ווייטערדיקע באַן ...

— וואָס־זשע — האָב איך געפֿרעגט — רעדט מען אַ גאַנצן טאָג וועגן עפעס אַ פֿאַראַרדענונג פֿון דער רעגירונג?

— די פֿאַראַרדענונג איז באַשטאַנען דערין — האָט בערנאַרד זינגער זיך צעלאַכט — וואָס שציעזשינסקי האָט אונדז געזאָגט: „אויב מיר פֿאַרן, מוזט איר תּיבֿף לויפֿן צו דער באַן, ווייל לויט מיניע אינפֿאַרמאַציעס, וועט די באַן־פֿאַרוואַלטונג נישט זײַן בכּוּח אייך צו געבן אינאַוונט אַ באַן“ ...

צום סוף האָט נאָך בערנאַרד זינגער דערציילט, ווי נעבעכדיק עס האָט אויסגעזען די אָפֿיציעלע פּראַצעדור פֿון אויסשרײַבן דעם רעגירונגס־בריוו פֿאַר אונדזער עקספּעדיציע: מען האָט עס אויס־

געשריבן אויפֿן האַטעל־הויף בני די אויטאָס, און די קאַנצעלאַריע־
פֿרײַלין האָט עס אָפּגעשטעמפּלט מיט אַ שטעמפּל, וועלכן מען האָט
אַרויסגענומען פֿון אַ וואַלזע... .

— אויס! — האָט בערנאַרד זינגער פֿאַרענדיקט זײַן טרויעריקע
דערציילונג — מען מוז אָננעמען, אז די רעגירונג צעשוואַמט זיך! ...
מיט אַ צעבראַכן געמיט בין איך מיט שעפֿנערן אַוועק אין שטאַט,
פּדי אָפּצוהאַלטן אַ זיצונג מיט אונדזער לובלינער בונדישן פּאַרטיי־
קאַמיטעט. מיר האָבן אָפּילו געצווייפֿלט, צי די זיצונג וועט צושטאַנד־
קומען נאָך דער אָקאַרשט־פֿאַרענדיקטער גרויסער באַמבאַרדירונג,
אַבער מיר זײַנען געווען אָפּגעשמועסט פֿון אינדערפֿרי אָן, און מיר
זײַנען דעריבער אַוועק אין שטאַט.

ווי נאָר מיר זײַנען אַרויס פֿון וואַקזאַל, האָבן מיר זיך אָנגעשטויסן
אויף די ערשטע סמנים פֿון חורבן, וואָס די באַמבאַרדירונג האָט
אָנגעמאַכט אַרום דעם וואַקזאַל. אַ מעטער הונדערט פֿון וואַקזאַל
איז געווען צעשטערט אַ פֿאַבריק, וועלכע מיר האָבן נאָר־וואָס געהאַט
געזען אַ גאַנצע, ווען מיר זײַנען פֿאַרבײַגעגאַנגען נעבן איר אויפֿן
וועג צו דער באַן. אַ שוידער איז אַריבער איבערן לײַב, קוקנדיק
אויף די איינגעפֿאַלענע ווענט, אויסגעקרוממע אייזערנע שטאַנגען
און קופּעס ציגל, קאַלך און גלאַז.

דער פֿאַבריק־בנין איז געווען אַרומגעצוימט מיט אַ שטריק און
אינעווייניק איז געגאַנגען אַ רעטונגס־אַרבעט. מיר האָבן נישט גע־
האַט קיין צײַט זיך אָפּצושטעלן און מיר זײַנען אַוועק ווייטער. ווען
מיר וואַלטן געגאַנגען צו דער באַן אַ צען מינוט שפּעטער, ווי מיר
זײַנען געגאַנגען, וואַלטן מיר שוין איצט אָפֿשר געלעגן אונטער די
חורבות פֿון דער דאָזיקער איינגעפֿאַלענער פֿאַבריק...

ווי אַלס ענטפֿער אויף מײַנע געדאַנקען, האָט זיך פּלוצלונג ווידער
געמאַכט אַ געלויף אַרום אונדז. אינגאַנצן אומגעריכט האָבן זיך ווידער
גענומען טראַגן איבער אונדזערע קעפּ דײַטשע עראַפּלאַנען. די אומ־
געריכטקייט פֿון נײַעס דײַטשן אַנגריף האָט אַרויסגערופֿן אַ פּאַניק־
די דײַטשע עראַפּלאַנען האָבן זיך אַראַפּגעלאָזן פֿון די הימלען גלײַך
איבער די גאַסן פֿון דער שטאַט. מענטשן זײַנען געלאָפֿן איבער די
גאַסן אומגעהייער־דערשראַקענע. אַנדערע האָבן סתּם זיך אויס־
געצויגן אינמיטן גאַס און אזוי געוואַלט איבערליגן דעם נײַעס דײַטשן
אַנגריף.

איך און נאָך עטלעכע זשורנאַליסטן פֿון אונדזער קאַמפּאַניע
זײַנען אַרײַן אין אַ זײַטיק געסל. פֿונדערווייטנס האָט אַרויסגעקוקט
פֿון דאָזיקן געסל עפעס אַ שטיק גרין פֿעלד און עפעס אַ טײַבל,

אַרומגערינגלט מיט בוימער. מיר האָבן זיך געלאָזן לויפֿן אַהין. עס איז אַייגנטלעך געווען נאָך ווייניקער ווי אַ געסל — עס איז געווען אַ שמאַל זאַמדיק סטעזשקעלע צווישן אַ ריזיקן פֿאַבריק־בנין פֿון איין זײַט און אַ לאַנגען הילצערנעם פֿאַרקן פֿון דער צווייטער זײַט. ווי נאָר מיר האָבן זיך אַרײַנגעלאָזן אין דאָזיקן געסל, האָט זיך אַרויסגעוויזן, אַז ערשטנס איז צום טײַך אַ היפשער מהלך און צווייטנס — גײט איין עראַפֿלאַן פֿסדר אַרום איבער אונדזער פֿאַבריק־בנין, ווי ער וואַלט צו להכעיס דווקא געוואַלט איצט אויפֿרײַסן דעם בנין — דווקא איצט, ווען מיר לויפֿן איבער דעם דאָזיקן ענגן געסל, פֿון וועלכן עס איז נישטאָ קיין שום זײַטיקער אויסגאַנג.

עס זײַנען געווען עטלעכע מינוטן פֿון גרויס אַנשטרענגונג. יעדעס־מאַל, ווען די פּוּחות האָבן מיך שוין פֿאַרלאָזן און איך האָב זיך געמוזט אָפֿשטעלן, פֿדי איבערצוכאַפֿן דעם אַטעם, האָב איך פֿעסטגעשטעלט, אַז איבערן שמאַלן פּאַס הימל טראַגט זיך נאָך אַלץ דער בלייערנער מחבל. אָן אַטעם האָבן מיר זיך דערשלעפט צום משופּעדיקן ברעג פֿון טײַכל. מיר האָבן זיך דאַרטן אַרײַנגעוואַרפֿן אין די גראָזן — אַ פֿאַר צענטליק מעטער ווײַט פֿון גרויסן פֿאַבריק־בנין. 2 יונגע קריסטלעכע בחורים זײַנען דאַרט געזעסן און געלאָסן זיך געגרייט צום באַדן, ווי קיינמאַל גאַרנישט.

— זיי גייען שוין אַוועק! — האָט איינער פֿון זיי מיר אַנגעוויזן, ווי די עראַפֿלאַנען קירעוון ווירקלעך זיך אַוועק אין אַ זײַט. — פֿאַרמאַטערט? — האָט אונדז געפֿרעגט דער צווייטער, צו־געבנדיק אין אַ ווײַלע אַרום אַ פֿראַגע, צי מיר זײַנען לובלינער. — און איר? — האָב איך אויפֿן עכט־אידישן שטייגער אָפּגע־ענטפֿערט מיט אַ פֿראַגע.

— מיר? — האָבן ביידע יונגעלייט געענטפֿערט מיט אַ טענה אין זייער שטימע — מיר זײַנען אַהערגעקומען פֿון אַ דערנעבנדיקן שטעטל, פֿדי זיך צו פֿאַרשריבן אַלס פֿרײַוויליקע אין דער אַרמײַ, אָבער מען וויל אונדז נישט אַננעמען. זיי האָבן, זאַגן זיי, דערווײַל גענוג זעלנער!

דער יונגער בחור פֿון דערבניאיקן שטעטל האָט מיט אַ בייזער אַראַפּגעצויגן די התחננים, דאָס העמד און די זאַקן און זיך אַ וואַרף געטאָן אין וואַסער. מיך האָט געברײט אין קאַפּ אַ ווייטאַגלעכער געדאַנק:

— אַזוי פֿיל יונגע מענטשן גרייט צו קעמפֿן, און דאָך אַזאַ בײַ־טערער צושטאַנד אויפֿן פֿראַנט קוים נאָך 8 טעג קריג!
ערשט מיט וואַכן און חדשים שפּעטער איז מעגלעך געווען צו מאַכן אַ סך־הפּל און פֿעסטשטעלן, אַז נישט געקוקט אויף די

פֿרײַערדיקע גרויסע פּאָליטישע פֿאַרברעכנס פֿון רעזשים (לאַנגיאַריקע פֿרײַנטשאַפֿט און נאַכשלעפּערייַ נאָך היטלערן) האָט די פּוילישע אַרמיי — בײַ איר קליינער באַוואַפֿענונג און הינטערשטעליקער אַנ־פֿירונג — באַוווּזן צו שטעלן היטלערן אַ פֿיל שטאַרקערן ווידער־שטאַנד, ווי אַנדערע שטאַרקערע אַרמיען האָבן שפּעטער באַוווּזן נאָך לענגערע צוגרייטונגען און בײַ אַ בעסערער באַוואַפֿענונג.

נאָך היינט טראַכט איך מיט שטאַלץ וועגן יענע מיליאָנען פּוילישע און אידישע יונגעלייט, וועלכע האָבן מיט ווירדע און איבער־זייערע פּוהות די ערשטע געגעבן דער וועלט אַ מוסטער פֿון העלדיש־קייט און ווידערשטאַנד אין די פֿלאַמענדיקע אַרסענאַלן פֿון וועסטער־פּלאַטע בײַ דאַנציג, אין דער בלוטיקער אַכט־טאָגיקער גיגאַנטישער שלאַכט ביים טײַך בזוראַ, בײַ די טויערן פֿון וואַרשע, אויף די פֿעלדער אַרום לעמבערג.

6

סטופניצקי פאַרלאָזט אונדז

די זיצונג פֿון לובלינער קאָמיטעט פֿון „בונד“ האָט געדאַרפֿט פֿאַרקומען אין איינעם פֿון די אידישע אַרבעטער־לאַקאַלן אין שטאַט — אין סאַמע האַרץ פֿון אידישן געגנט. הינקענדיק אויף איין פֿוס, האָב איך זיך קוים דערשלעפּט אַהין צוזאַמען מיט ב. שעפּנערן.

נישט געקוקט אויף די געדיכטע באַמבאַרדירונגען, איז די זיצונג געווען גוט באַזוכט. עס האָט פּמעט קיינער נישט געפֿעלט. עס איז געווען נישט סתם אַ זיצונג, נאָר אַ ברייטערע באַראַטונג. עס זיינען געקומען אַלע חברים, וועלכע האָבן זיך נאָר דערוואַוסט, אַז אַזאָ זיצונג קומט פֿאַר: די מיטגלידער פֿון קאָמיטעט פֿון „בונד“, די מיט־גלידער פֿון קאָמיטעט פֿון יוגנט־בונד „צוקונפֿט“, די בונדישע מיט־גלידער פֿון דער שטאַט־פֿאַרוואַלטונג אַאז״וו.

עס איז געווען אַן ערנסטע און שווערע זיצונג. די בונדישע מיט־גלידער פֿון דער שטאַט־פֿאַרוואַלטונג האָבן איבערגעגעבן, אַז די רעגירונגס־לייט זיינען נאָך אַפֿילו אין די איצטיקע טרויעריקע גורל־טעג נישט אינגאַנצן פֿרײַ פֿון די אַלטע אַנטיסעמיטישע געוואוינ־הייטן. אַט האָט מען אין לובלין אויפֿגעשטעלט אַ ציווילע בירגער־וואַך, האָט מען געזאָגט דערפֿאַר, אַז זי זאָל זײַן אידן־ריין...

— פֿאַרפֿוילט און פֿאַרשפּילט זיינען די רעגירער פֿון אַ לאַנד, בײַ וועלכע די באַפֿעלקערונג מוז אַרויסרײַסן דאָס רעכט צו באַשיצן דאָס לאַנד! — האָט געזאָגט דער באַריכט־אַפּגעבער אין זײַן וואַרט.

ער האָט דערציילט וועגן שאַרפֿן קאַנפֿליקט צווישן סטאַראַכטע (קרניז־שעף) און דער דעלעגאַציע פֿון „בונד“. די דעלעגאַציע האָט נאַכדעם געפֿועלט, אז מען זאָל אַרײַנגעמען אין דער מיליץ אויך אידן...

נאָכן דאָזיקן באַריכט איז מען אַריבער צו דער וויכטיקסטער פֿראַגע: וואָס טוט מען, אויב די שטאַט וועט אָפּגעגעבן ווערן היטלערן?

אַלע אויף דער זיצונג זײַנען געווען איינשטימיק, אז די אָנגע־זעענע בונדישע טוער דאַרפֿן פֿאַרלאָזן די שטאַט. מען האָט אויס־גערעכנט אַ רײַע מענטשן, וואָס וועלן דאַרפֿן אוועק, פֿדי נישט אַרײַנ־צופֿאַלן אין היטלערס הענט. מען האָט אויך גערעדט וועגן אויסבילדן אַנטשפּרעכנדיקע אינסטאַנצן פֿון דער אונטערערדישער באַוועגונג. עס איז געווען אַ שמאַלן בײַצווײַן די דאָזיקע זיצונג, צו הערן די מוטיקע רייד פֿון די אַרטיקע אַרבעטער־טוער און צו זען זייער אַנט־שלאַסנקייט אין אָנבליק פֿון די אָנקומענדיקע שוידערלעכע טעג.

— און וואָס וועט זײַן מיט אונדזערע רויטע פֿענער? — האָט געזאָגט פֿאַרזאַרגט איינער פֿון די „געשוואַרענע בונדיסטן“, אַן אַלטער איבערגעגעבענער בונדישער טוער.

— מיר קאָנען דאָך נישט דערלויבן, אז די דאָזיקע הינט זאָלן צורויבן און פֿאַרשוועכן אונדזערע רויטע פֿענער! — האָט אים אונ־טערגעהאַלטן אַ יונגער חבר, אַ טוער פֿון דער בונדישער יוגנט.

— מיר מוזן זיי אַזוי איינאַרדענען, אז מיר זאָלן זיי אַמאָל קענען האָבן צוריק — אַמאָל, ווען די לאַגע וועט זיך ענדערן און היטלער וועט געבראַכן ווערן! ... — האָט געזאָגט אַ דריטער חבר.

עס איז נאָך נישט געקומען די צײַט צו דערציילן אויספֿירלעכער, ווי אַזוי די זאָך איז באַזאַרגט געוואָרן. צוליב פֿאַרזיכטיקייט איז די זאָך דערליידיקט געוואָרן אַזוי קאַנספּיראַטיוו, אז אַפֿילו לובלינער בונדישע טוער האָבן נישט געהאַט קיין ידיעה וועגן דעם, ווי אַזוי די פֿענער זײַנען באַזאַרגט געוואָרן. די זאָך איז איבערגעגעבן גע־וואָרן 2-3 מענטשן, וועלכע האָבן מיר מיט שעפֿנערן פֿאַרטרויט זייער פֿלאַן — אַ גוטער פֿלאַן.

— און וואָס הערט זיך עפעס וועגן מאַטעריעלע מיטלען פֿאַר די חברים, וואָס וועלן דאַרפֿן פֿאַרלאָזן די שטאַט? — האָב איך גע־פֿרעגט די פֿאַרזאַמלטע — און וואָס הערט זיך וועגן מאַטעריעלע מיטלען פֿאַר יענע חברים, וואָס וועלן בלײַבן?

עס האָט זיך אַרויסגעוויזן, אז וועגן אַליין האָבן די לאַקאַלע טוער געדענקט, אָבער וועגן זיך אַליין האָבן זיי פֿאַרגעסן. איינס־צוויי איז

אונדז קלאָר געוואָרן, אז נאָר 2-3 מענטשן פֿון די 8-10 פֿאַרזאַמלטע און פֿון די 20-30 בונדישע טוער, וועגן וועלכע מען האָט געמוזט טראַכטן אין דער ערשטער רייע, זינען ווי נישט איז פֿאַרזאָרגט אויף די ערשטע 2 וואַכן. אלע איבעריקע זינען געווען אזעלכע ביטערע אַרעמעלייט, אז זיי האָבן נישט געהאַט קיין גראַשן ביי דער נשמה — נישט פֿאַר זיך און נישט פֿאַר זייערע משפּחות.

עס איז געווען אַ ווייטאַג און אַ פֿאַרדרום עס צו הערן, אָבער אויך אַ שטאַלץ, אַ גרויסער שטאַלץ. יענע מענטשן, וועלכע האָבן צוויי צענדליק יאָרן גלענצנדיק אַנגעפֿירט מיט דער גרויסער לובלינער מאַסע, האָבן פֿערזענלעך געשלאָסן דאָס דאָזיקע קאַפיטל פֿון תּמיד-ברוינדיקן בונדישן לובלין אין פֿולשטענדיקער מאַטעריעלער אַרעמ-קייט. ראַטמענער פֿון שטאַט־ראַט, אַנגעזעענע טוער פֿון דער אידי-שער קהילה, פֿירער פֿון טויזנט־קעפּיקע פּראָפּעסיאָנעלע פֿאַרייניגן, פֿאַרזאָרגער פֿון טויזנטער אַרעמעלייט, אַרבעטלאָזע און דאַכלאָזע, פֿאַרוואַלטערס פֿון גרויסע עפֿנטלעכע ריכטימער האָבן זיך איצט געגרייט צו פֿאַרלאָזן די שטאַט אָן די ערשטע 100 זלאָטים אויף אַ נאַכט־לעגער און אויף אַ ביסן ברויט אין מויל אַרײַן...

מיר האָבן פֿרֿוּער נישט פֿאַרלאָזן די זיצונג — איך רעד וועגן זיך און שעפֿנערן — ביז וואַנען עס איז נישט אויסגעאַרבעט געוואָרן אַ גענויער פּראַיעקט צו שאַפֿן אַ געוויסע באַשיידענע סומע געלט אויף די דערמאַנטע געברויכן פֿון דער אַרגאַניזאַציע. איך ווייס נישט אויף וויפֿל דער דאָזיקער פּראַיעקט איז אין די עטלעכע שפּעטערדיקע טעג געוואָרן רעאַליזירט, אָבער ווען ער וואַלט אַפֿילו יאָ געוואָרן רעאַליזירט אויף אלע הונדערט פּראָצענט, וואַלט נאָך אַלץ די אַר-גאַניזאַציע נישט געהאַט קיין דריטל פֿון דעם, וואָס זי וואַלט יענע זאָך געדאַרפֿט האָבן ביי די באַשיידנסטע אויסרעכענונגען אַפֿילו!

— פֿאַרט געזונט! — האָבן די חברים אונדז געדריקט די הענט — מיר זאָלן זיך ווידער זען און אין אַ בעסערער מינוט!
— זײַט געזונט, חברים! — האָבן מיר זיך געזעגנט און געפֿילט,
זוי עפעס רײַסט זיך אָפּ אינה האַרצן...

איך האָב שפּעטער אין מײַנע וואַגל-טעג פֿיל געהערט וועגן די לובלינער חברים, אָבער עס איז נאָך נישט געקומען די צײַט דאָס אַלץ איבערצודערציילן. איך וועל נאָר דאָ זאָגן, אז שפּעטער — דאַכט זיך, אַ טאַג נאָך אונדזער אָפּפֿאַר — איז געקומען אין שטאַט חבר וויקטאָר אַלטער מיט אַ גרופּע יונגע בונדיסטן. שפּעטער זינען זיי אויך אַוועק און נאָך שפּעטער זינען אויך אַוועק אַ רײַע אַרטיקע טוער. זיי האָבן נאָך אָבער באַוויזן אַרויסצוגעבן אַ פֿלאַמיקן נומער

פֿון דער „לובלינער שטימע“. די נשמה פֿון דער אויסגאבע איז געווען וויקטאָר אַלטער.

וועגן די וויכטיקסטע טוער, וועלכע האָבן לויטן דערמאָנטן באַ-
שלוס פֿון קאָמיטעט שפעטער פֿאַרלאָזן די שטאַט, האָב איך אין
אַ צייט אַרום געהאַט גרוסן פֿון יענע ערטער, וואו זיי האָבן אַרום-
געבלאַנקעט, הונגעריקע און אַרבעטלאָזע, אונטער דער סאָויעטישער
אַקופאַציע. אין קיינעם פֿון זיי איז נישט געבראַכן געוואָרן דער מוט.
איינע האָבן נישט נאָר זיך נישט געלאָזן ברעכן, נאָר זיי האָבן נאָך
אַפֿן דעמאָנסטרירט זייער אַנגעהעריקייט צום „בונד“ און זייער שטאַלץ
מיט דעם. עטלעכע פֿון זיי איז שפעטער געלונגען צוריקצוקומען קיין
לובלין און זיך באַטייליקן אין אונטערערדישן קאַמף. נאָך אַנדערע
האָבן עפֿנטלעך געזוכט צו לינדערן דעם גורל פֿון די מאַסן אויף אַ
„לעגאַלן“ וועג. איצטער — איצטער איז ליידיק דאָס געטאָ פֿון לובלין...

מיט לובלין איז אַגב פֿאַרבונדן אַ טראַגיקאַמישע געשיכטע
מיט וואַכנלאַנגע „פֿעסטע ידיעות“, וואָס זיינען דערגאַנגען קיין
וואַרשע, אַז ברוך שעפֿנער און איך זיינען אומגעקומען בעת איינער
פֿון די דאָרטיקע באַמבאַרדירונגען. מען האָט אונדז וואַכנלאַנג
טאַקע געהאַלטן אין וואַרשע פֿאַר טויטע.

פֿון וואַנען דער דאָזיקער קלאַנג האָט זיך גענומען איז שווער
צו וויסן.

אַ וואַרשעווער פּאַרטיי־הבר מינער, וועלכער האָט זיך מיט מיר
באַגעגנט מיט עטלעכע וואַכן שפעטער אין ראָוונע, האָט מיר דער-
ציילט, אַז גראַד יענעם פֿרייטאָג פֿאַרנאַכט איז ער געקומען קיין לובלין,
און דאָרטן איבערגעלעבט עטלעכע באַמבאַרדירונגען. די שרעק-
לעכסטע באַמבאַרדירונג איז געווען שבת, ווען הויזער אין צענטער
פֿון אידישן קוואַרטאַל זיינען געפֿאַלן אונטערן האַגל פֿון באַמבעס
אויף טריט און שריט. פֿרייטאָג פֿאַרנאַכט אַדער שבת בייטאָג זאָל
אויך האָבן איינגעפֿאַלן דאָס הויז, אין וועלכן שעפֿנער און איך האָבן
גענעכטיקט. עס איז נישט אויסגעשלאָסן, אַז מענטשן, וועלכע האָבן
אונדז יענעם פֿרייטאָג פֿרי געזען אין יענעם הויז, זאָלן האָבן געמיינט,
אַז מיר זיינען פֿאַרשאַטן געוואָרן אונטער זיינע חורבות.

אויסער דעם משונהדיקן קלאַנג, אַז מיר זיינען געהרגעט גע-
וואָרן בעת אַ באַמבאַרדירונג אין לובלין, האָט נאָך עמעצער דערציילט,
אַז מען האָט אונדז ביידן געזען ליגן פֿאַרוואַנדעטע פֿון אַ באַמבע
אויפֿן שאַסיי צווישן לובלין און כעלם, און אַז נעבן אונדז איז געלעגן
מיט אַ פֿאַרוואַנדעטער האַנט דער באַקאַנטער וואַרשעווער שריפֿט-
שמעלער לעאָ פֿינקעלשטיין. און שמעלס אייך פֿאַר: די מעשה מיט

לעך פֿינקעלשטיין איז גראַד נישט אויסגעטראַכט — ער האָט ווירק־
לעך געהאַט אַ פֿאַרפֿאַל מיט דער האַנט אויף יענעם שאַסיי, אָבער
מיר האָבן זיך מיט אים אין ערגעץ נישט געטראָפֿן אויפֿן גאַנצן וועג
(איצט איז ער אין סאַוויעט־רוסלאַנד).

גאַנץ וואַרשע האָט נאָכן אַרײַנקומען פֿון די היטלעריסטן גע־
רעדט וועגן אונדזער „טראַגישן טויט“. די ידיעה האָבן מיט זיך
געבראַכט פֿליטים, וועלכע זײַנען אין די ערשטע טעג נאָכן פּויליש־
היטלערישן וואַפֿנשטילשטאַנד צוריקגעלאָפֿן אַהיים. עס האָט זיך
אַפֿילו געפֿונען עמעץ — איך ווייס ווער דאָס איז — וועלכער האָט
גענוי איבערדערציילט אין וואַרשע די מכלומרשטע פרטים פֿון אונדזער
לוויה, וועלכע ער זאָל האָבן בײַגעוואוינט...

אונדזערע פֿאַמיליעס האָבן דאָן זיך נאָך געפֿונען אין וואַרשע,
אָבער די באַקאַנטע און פֿרײַנט, די געבליבענע אין וואַרשע, האָבן
נישט דערלאָזן צו זיי די ידיעה. מײַן פֿרוי האָט זיך דערוואוסט וועגן
מײַן „טויט“ גאַנץ צופֿעליק. עמעץ אַ באַקאַנטער האָט — טרעפֿנדיק
זי אין גאַס און מײַנענדיק, אז „זי ווייסט שוין אַלץ“ — איר אויס־
געדריקט זײַן מיטגעפֿיל. נאָך פֿרויער פֿון מײַן פֿרוי האָט אויפֿן זעלבן
אויפֿן זיך וועגן דעם דערוואוסט שעפֿנערס פֿאַמיליע. צוזאַמען האָבן
זיי געמאַכט אַ רײַע באַמײַאונגען זיך צו דערוויסן עפעס גענויערס.
שעפֿנערס טאַכטער איז אַ געוויסן טאַג געקומען מיט אַ פֿאַרשלאַג,
אז מײַן פֿרוי זאָל צוזאַמען מיט איר זיך אַרויסלאָזן קײַן לובלין זוכן
אונדזער קבר. אָבער מער־ווייניקער אין דער צײַט, איז מײַן פֿרוי
אַרויסגערופֿן געוואָרן צו דער אידישער שרײַפֿטשטעלערין פֿאַולאַ ר.
(נח פֿרילוצקים פֿרוי), וועלכע האָט איר פֿאַרזיכערט, אז זי האָט
באַקומען דעם ערשטן גרוס פֿון איר מאַן און גלײַכצײַטיק אַ זיכערע
ידיעה, אז איך לעב.

אַ פֿאַקט איז, אז יענע באַמבאַרדירונג פֿרײַטאַג פֿאַרנאַכט אין
לובלין איז געווען די שטאַרקסטע פֿון אַלע באַמבאַרדירונגען, וואָס
איך האָב איבערגעלעבט אין לובלין. איך האָב דאָן באַווײַזן אַרײַב־
צופֿאַלן אין עפעס אַ שענק אויפֿן מאַרק־פּלאַץ צווישן ראַטהויז און
דער לובאַרטאַווסקע גאַס. די באַמבאַרדירונג איז געווען אַזאַ שטאַרקע,
אז אַלע הײַזער אַרום האָבן זיך געטרייסלט. אין אַ געוויסן מאַמענט
האַט מען אין גאַס גענומען שרײַען — די דרײַסטערע, וועלכע זײַנען
שוין אַזוי געווען צוגעוואוינט צו די באַמבאַרדירונגען, אז זיי פֿלעגן
בלייבן אין גאַס! — אז אַט־אַט האָט מען אַראַפֿגעשאַסן אַ דײַטשן
עראַפֿלאַן און אז אַט־אַט איז ער אַראַפֿגעפֿאַלן אין פֿלאַמען אויף דער
צווייטער אַדער דריטער גאַס.

די דאָזיקע באַמבארדירונג איז פֿאַרגעקומען קורץ נאָכדעם, ווי איך האָב פֿאַרלאָזן די אַקאַרשט-באַשריבענע באַראַטונג פֿון די בונד-דישע טוער.

ווען איך בין געקומען צו דער באַן, איז די שטאָט שוין געווען איינגעהילט אין פֿינצטערניש. עס איז געווען אַרום 8 אַוונט. קיין באַ-זונדערן צוג האָט מען אונדז דאָסמאָל שוין נישט געגעבן. מען האָט אונדז אויסגעטיילט 2 וואַגאַנעס און אונדז פֿאַרויכערט, אז דאָס איז אויסשליסלעך פֿאַר אונדז. אָבער מיר האָבן נישט באַוווּזן אַרײַנ-צוגיין אין די וואַגאַנעס, ווי מען האָט זיי גענומען שטורמען פֿון אַלע זײַטן: עפֿנט! עפֿנט! מיר ווילן אויך פֿאַרן!

מיר האָבן נישט געווען די מענטשן, וואָס האָבן זיך געריסן צו אונדז אין די וואַגאַנעס. אינדרויסן איז געווען פֿולשטענדיק פֿינצטער — ווי אין אַ זאָק. מיר האָבן בלוז געהערט פֿאַרכיטערטע שטימען, און פֿון צײַט צו צײַט — אַ קללה.

איינעווייניק, אין אונדזערע וואַגאַנעס, האָט זיך דערווײַל אַפֿ-געשפּילט אַ דראַמאַטישע סצענע מיטן אַלטן אידישן פּובליציסט ש. י. סטופניצקי — אַ איד פֿון קנאַפע זיבעציק יאָר. ער איז געפֿאַרן מיט אונדז צוזאַמען פֿון וואַרשע אָן. ער האָט זיך געמאַטערט, לויפֿן-דיק אין וואַרשע פֿון איין וואַקזאַל צום צווייטן; נישט ווייניקער שווער האָט אויף אים געווירקט די צווייטאַגיגע רײַזע קיין לובלין. איצט האָט ער פֿאַרבראַכט אַ טאַג בײַ זײַן טאַכטער אין לובלין. ער האָט זיך שטיל אַוועקגעזעצט אין אונדזער קופּע און געשוויגן. עמעץ האָט גראַד זיך דערלויבט צו פֿאַררויכערן אַ פּאַפּיראַס און בײַם ליכט פֿון אַנגעצונדענעם שוועבעלע האָט מען געקענט זען סטופ-ניצקיס פנים — קאַנצענטריט, ליידנדיק און צעווייטאַגט.

מיטאַמאָל האָט ער זיך האַסטיק אויפֿגעשטעלט און אַראַפּגע-נומען פֿון דער פּאַליצע זײַן שטעקן. ער האָט גענומען רעדן אַפּגערי-סענע האַלבע ווערטער:

— וואו פֿאַרן מיר? ... וואָס וועט זײַן מיט אונדז? ... וואו נעמט מען פּוּחות זיך אַרומצושלעפּן אויף דער עלטער? .. מײַנע פֿים טראַגן מיך נישט ... איך קען נישט מער ... נאָך וואָס האָב איך זיך גערירט פֿון אַרט? איז דאָס פֿאַר מײַנע פֿים? .. האָב איך פֿים צו דעם? ...

ווענדנדיק זיך צו אונדז, די יינגערע פֿון אים, האָט ער ווי געוואַלט זיך פֿאַרענטפֿערן, פֿאַרוואָס ער קלייבט זיך אונדז צו פֿאַרלאָזן: — איר ... אפֿשר קענט איר ... איר זענט דאָך יינגער פֿון מיר. עס איז פֿרײַטאַג-צו-נאַכט ... איך בין געשלאָפֿן אַביסל, געדרימלט ... אַ ליכטיקע שטוב ... אַ לעפֿל וואַרעמס — איך קען נישט ... נישטאַ

אין מיר קיין פּוּחות... זאַל זײַן וואָס עס וויל — איך בלײַב דאָ...
איך גיי צוריק...

און ער האָט זיך מיטאַמאַל צעוויינט:

— אידן — האָט ער גענומען כליפּן ווי אַ קינד — אידן.. זײַט
מיר מוחל, פֿאַרט געזונט... מיר זאַלן זיך נאָך באַגעגענען...
זײַנע הענט האָבן געציטערט. ער האָט אינגאַנצן געפֿיכערט.
אײס האָט זיך געדאַכט, אַז ער האַנדלט נישט עמיש, וואָס ער לאָזט
אונדז איבער אַליין אין וואַגאַן.

— זײַט געזונט, אידן — האָט ער זיך נישט געקענט באַהערשן
— מיר זאַלן זיך נאָך באַגעגענען!...

ער האָט שנעל אַראָפּגעכאַפט פֿון דער פּאַליצע אַ פֿלאַש לימאָנאַד,
וואָס ער האָט מיטגעבראַכט מיט זיך פֿון שטאָט, און עס אַרײַג-
געשטופּט אײַנעם פֿון אונדזער גרופּע, דאַכט זיך י. מ. נײַמאַנען:
— נאַט... נאַט... נעמט עס מיט — עס וועט אײַך צונאָך
קומען... איר וועט זײַן דורשטיק...

אַזוי איז ער אַרויס פֿון וואַגאַן קרעכצנדיק און כליפּנדיק:

— איי, איי! וואָס מען האָט דערלעבט... זײַט געזונט, אידן...
זײַט געזונט...

ער איז פֿאַרשוואַונדן אין דער פֿינצטערניש פֿון וואַקזאַל.

אונדזער צוג האָט אין עטלעכע מינוט אַרום גערירט.

מער האָבן מיר אײס שוין נישט געזען. זײַן נאַמען געפֿינט זיך
אין דער רשימה פֿון די וואַרשעווער אידישע ליטעראַטור, וואָס זײַנען
אומגעקומען אין די געטאָס פֿון פּוילן.

7

אויך ד"ר גאַטליב רײַסט זיך אָפּ

איצט איז אונדזער גרופּע באַשטאַנען פֿון 17 פּערזאָן.

אויסער די פֿרײַערדיקע 15 פּערזאָן (דער זעכצנטער איז געבליבן
אין לובלין — ש. י. סטופּניצקי), זײַנען מיט אונדז געפֿאַרן נאָך צוויי
זשורנאַליסטן: דער שוין־דערמאַנטער עלבויס און דער מיטאַרבּעמער
פֿון דער אידיש־פּוילישער צײַטונג „נאַש פּזשעגלאַנד“ ד"ר פּינ-
טשעווסקי...

די געשיכטע פֿון ערשטן פֿון די ביידע האָב איך שוין דערציילט.
דער צווייטער, ד"ר פּינשעווסקי, איז געקומען קיין לובלין מיטן
אויטאָ פֿון זײַנע פּריוואַטע באַקאַנטע. דאָ, אין לובלין, האָט ער אונדז
אויפֿגעזוכט, און — געבליבן מיט אונדז.

קיינער האָט נישט געוואוסט וואו מען פֿירט אונדז. מיר אַלע — סײַ די אידישע און סײַ די פּוילישע זשורנאַליסטן — האָבן געפלאַנט זיך אַרײַנצוקריגן קיין לעמבערג. אָבער שפּעטער האָבן די פּלענער פֿיל מאל זיך געביטן.

פֿאַרוואָס עפּעס גראַד קיין לעמבערג?

אונדזער פּלאַן איז געווען אזא:

לעמבערג איז די גרעסטע שטאָט, וואָס ליגט אין צענטער פֿון יענעם שטיק לאַנד, וועלכעס וועט, לויט די קלאַנגען, דאַרפֿן זײַן די באַזע פֿאַר דער צווייטער פּוילישער פֿאַרטיידיקונגס־ליניע הינטער די טייכן בוג און סאַן. לעמבערג פֿאַרמאָגט אַ גוטע צײַטונגס־טעכניק — לינאַטיפּן, ראַטאַציע־מאַשינען, גרויסע פּאַפּיר־לאַגערן — וואָס די אַנדערע אַרומיקע שטעט אין גאַליציע און וואַלין פֿאַרמאָגן נישט. אמת, לעמבערג ליגט אַכיסל נענטער צו דער נײַער מעגלעכער פֿאַר־טיידיקונגס־ליניע. אין דער הינזיכט זײַנען ראַוונע און לוצק געווען פֿאַר אונדז פֿיל באַקוועמער, ווייל זיי זײַנען געלעגן טיפֿער צו מזרח־צו — ווייטער פֿון מעגלעכן נייעס פֿראַנט. אָבער די לעמבערגער גוטע טעכנישע באַדינגונגען אַרויסצוגעבן אַ צײַטונג האָבן דעצו־דירט בײַ דער מערהייט פֿון אונדז. מיט איין וואָרט: מיר האָבן זיך אַריענטירט אויף לעמבערג. קאוועל האָבן מיר לכּתחילה נישט גע־נומען אין השּׁבון, ווייל געאַגראַפֿיש איז קאוועל געלעגן נישט בעסער פֿון לעמבערג, און קיין טעכנישע איַנ־ריכטונגען, ווי לעמבערג, האָט קאוועל דאָך נישט געהאַט.

די באַן־מאַשיניסטן האָבן ביים סאַמע אַרויספֿאַר אונדז געלאָזן וויסן, אז וועגן אַ דירעקטן וועג קיין לעמבערג קען נישט זײַן קיין רייד, ווייל דער דירעקטער באַן־וועג לובלין־לעמבערג איז פֿאַרנומען מיט מיליטערישע טראַנספּאָרטן.

— ברענגען קיין לעמבערג וועלן מיר אַינך — האָבן זיי אונדז פֿאַרזיכערט — אָבער מיר קענען אַינך נישט זאָגן אין פֿאַרויס ווי לאַנג דאָס וועט דויערן...

געוויינלעך וואַלט די באַן געדאַרפֿט זיך אַראַפּלאָזן קיין דרום־פּוילן, אָבער — מיר זײַנען גאַר אוועק צפֿונדיק. צומאַרגנס 12 בײַמאָג זײַנען מיר אַרײַנגעפֿאַרן אין דער היפּש־רואינירטער גרויסער פֿעסטונגס־שטאָט ברעסט־ליטאַוואַוסק, פּדי ערשט פֿון דאַנען צוריק זיך צו פֿאַר־נעמען צו דרום־פּוילן, קיין גאַליציע.

די נאַכט איז אַריבער „נאַרמאַל“. מען האָט צוביסלעך געדרימלט, אָנגעשפּאַרט אויפֿן אַקסל פֿון שכן, צוביסלעך האָט מען געפֿירט צווישן זיך געשפּרעכן וועגן וואַרשע און וועגן די אויסזיכטן צו שטעלן

היטלערן אַ ווידערשטאַנד ביז ענגלאַנד און פֿראַנקרײַך וועלן באַווײַזן אונטערצוקומען מיט ממשותדיקער הילף.

אין משך פֿון דער נאַכט און פֿון דעם שבתדיקן פֿרימאַרגן האָבן די רעדאַקטאָרן פֿון דער פּוילישער מיליטערישער טאַג־צײַטונג „פּאַלסקאַ זבראַינאַ“, וועלכע זײַנען געפֿאַרן מיט אונדז, עטלעכע מאָל געביטן זייערע פּלענער. אינאַוונט, ווען מיר זײַנען אָפּגעפֿאַרן פֿון לובלין, זײַנען זיי געווען נוטה צו פֿאַרן צוזאַמען מיט אלעמען קיין לעמבערג. אָבער פֿאַרטאַג, ווען מיר זײַנען געשטאַנען הינטער בריסק, וואַרטנדיק, אַז דאַרמזן זאל זיך ענדיקן איינער פֿון די אָפּטע לופֿט־אַלאַרמען, האָבן זיי געהאַט זיך אַריבערגעוואַרפֿן אויף קאוועל. אַלע איבעריקע זשורנאַליסטן האָבן צוליב דעם אויך זיך אַ וואַקל געטאַן. אונדזער אַלעמענס נאַאווער חשבון איז געווען, אַז אַמבעסטן אַרייַנ־טירן זיך אין דער לאַגע די זשורנאַליסטן פֿון דער אַרמײַ־צײַטונג, און דערפֿאַר דאַרפֿן מיר נאַכטאַן זייער ביישפּיל.

ווען דער צוג האָט זיך גענומען אַרײַנשאַרן אין ריזיקן בריסקער באַנהויף, האָבן מיר דערזען פֿון אַלע זײַטן די סמנים פֿון די אָפּטע באַמבאַרדירונגען, וואָס בריסק האָט אַלס פֿעסטונג געהאַט אויס־צושטיין: איינגעפֿאַלענע הײַזער, אויפֿגעריסענע באַן־שינעס, גריבער אינמיטן גאַס אד"גל.

דער באַנהויף האָט אויסגעזען, ווי אַ ריזיקער קריגס־לאַגער. אַרום זײַנען געשטאַנען עטלעכע באַנען מיט פּליטים און מיליטער. פֿאַרמאַטערטע, שמוציקע און אויסגעהונגערטע, האָבן זיך אַלע גע־וואַרפֿן צו די גרויסע טישן פֿון „רויטן קרייז“, וואָס זײַנען געווען אויסגעשטעלט אונטערן פֿרײַען הימל. אַלע האָבן אָנגעהויבן כאַפֿן די טעפּלעך קאווע און הייסע זופּ, וואָס פֿרויען פֿון פֿאַרשידענע האַלב־מיליטערישע אָרגאַניזאַציעס האָבן געמײַלט צווישן די זעלנער און פּליטים.

מיר זײַנען אין דער ערשטער מינוט געווען נישט דריַסט. אָבער איינע פֿון די פֿרויען, וואָס האָבן טיכטיק באַדינט די אויסגעהונגערטע מאַסע פּליטים און זעלנער, האָט צו אונדז געזאָגט מיט אַ טרויעריקן שמויכל:

— פֿאַר געלט וועט איר אין שטאַט נישט באַקומען, וואָס מיר גיבן אייך דאָ אומזיסט ... עס איז קריג, פּאַנאַוויי. ... מען מוז זיך צוגעוואוינען ... אַן אַלגעמײַן אומגליק ... נעמט זופּ, אַ גוטע זופּ — איר וועט זיך מוזן צוגעוואוינען ...

עטלעכע פֿון אונדז, די דריַסטערע, האָבן זיך אַ וואַרף געטון צו דער זופּ און זי גענומען שלײַנגען מיט אַזאַ גיריקייט, ווי זיי וואַלטן קיינמאַל אין זייער לעבן נישט געגעסן קיין שום בעסערע זאַך. מיר,

די איבעריקע, זיינען געשטאַנען אינדערזייט אומאַנטשלאָסן — הונד-
געריק און אומאַנטשלאָסן.

— עסט! — האָבן אונדז די ערשטע אונטערגעוואַרעמט —
אַ גוטע זופּ ...

עס איז מיר געווען זייער שווער אויסצושטרעקן די האַנט נאָכן
שיסעלע זופּ. אין יענעם מאַמענט האָב איך זיך צום ערשטן מאל
דערפֿילט אַלס אַ קריגס־פּליט אין ווירקלעכן זין פֿון וואַרט. עס איז
מיר שווער געווען זיך איבערצוברעכן. נישט נאָר מיר. איך בין נישט
געווען דער איינציקער, וואָס האָט אַזוי געפֿילט. די פֿרויען, וואָס
האָבן באַדינט די קיך, האָבן עס, זעט אויס, אַראַפּגעלייענט פֿון
אונדזערע געזיכטער, און זיי האָבן מיט פֿרײַנטלעכע רייד געוואָלט
אונדז פֿאַרזיסן די ערשטע געשאַנקענע זופּ:

— קלעמט אײַך נישט און עסט געזונטערהייט — האָבן זיי גערעדט
צו אונדז, ווי מאַמעס — היינט איז עס נישט קיין שאַנדע! איר היינט,
מיר — מאַרגן ...

מיט נאָסע אויגן האָבן זיי געקוקט אויף אונדז, ווי מיר שטייען
מיט די שיסעלעך זופּ. מיינענדיק, אַז מיר זעען עס נישט, האָבן זיי
געווישט די אויגן מיט די ברייטע פֿאַרטיכער און געזיפֿצט:

— מאַי באַזשע ... מאַי באַזשע ... *

איינצלנע פֿון אונדז — שוין גאָר גרויסע מפֿונקים — האָבן אַ
שמעק געטאָן צו דער זופּ און זי אַוועקגעשטעלט:

— אוממעגלעך צו עסן!

פֿאַקטיש איז עס געווען נישט קיין שלעכטע זופּ. פֿיל פֿון
אונדז האָבן אויפֿגעגעסן איין שיסעלע און אַ צווייטעס. די פֿרויען
פֿון דער קיך, שטאַטישע דאַמעס, האָבן פֿסדר אָנגעגאַסן פֿרישע
שיסעלעך און צוגעוואַנטשן:

— געזונטערהייט! ... געזונטערהייט! ...

מען האָט יעדן פֿון אונדז נאָך צוגעגעבן אַ ברויט און פֿלעשער
קאַווע — אַזויפֿיל וויפֿל פֿלעשער מיר האָבן באַוווּזן צוזאַמענצושלעפֿן.
בײַ עטלעכע פֿון אונדז איז די שטימונג צוליב דעם געשאַנקענעם
מאַלצייט געווען אַזאַ שלעכטע, אַז זיי זיינען ממש אַרײַנגעפֿאַלן אין
אַ מעלאַנכאָליע. פֿון פֿאַרשידענע זייטן האָט מען גענומען רעדן וועגן
נאַכטאָן סאָפֿניצקיס בײַשפּיל און בלײַבן ערגעץ אין דער ערשטער-
בעסטער שטאַט.

— איר זעט דאָך — האָבן עטלעכע פֿון צווישן אונדז גערעדט
— אַז דאָס גאַנצע לאַנד איז הרוב און אומעטום איז דאָס זעלבע!

* "מײַן גאַט ... מײַן גאַט" ...

וואו מען קומט איז דאָס זעלבע: חורבות, פּאַניק און כאַפּס! וואו־זשע וועלן מיר זיך אַרומשלעפּן? וואָס וועלן מיר אויפֿטאָן?

ד"ר העשל גאַטליב האָט גענומען רעדן וועגן פינסק. ער אליין איז אַ פינסקער און זײַן פֿרײַ האָט דאָרטן אָפֿילו אַ שטיקל אייגנס — פֿאַרוואָס נישט אַרײַנפֿאַרן קיין פינסק?

ער איז געווען זיכער, אז פינסק — דער פֿאַרוואָרפֿנסטער ווינקל פֿון דער פּוילישער מלוכה — איז אַ זיכערער פּלאַץ דורכצוהאַלטן דעם קריג. דער פּאַעט ז. סעגאַלאַוויטש, אַן עסטעטיקער און אינדי־ווידואַליסט, איז געווען ביז אויף זיך אליין פֿאַר לאַזן זיך אין דאָזיקן אומזיכערן און שווערן וועג. ער האָט גענומען רעדן וועגן פֿאַרשידענע פֿרײַנט, וועלכע וואַלטן אים האַרציק אויפֿגענומען אין די שטעט, דורך וועלכע מיר פֿאַרן פֿאַרביי. און דאָס זעלבע נאַטאָן שוואַלבע, דאָס זעלבע נאָך אַנדערע — — —

איינער פֿון אונדזער גרופּע, מנחם פֿלאַקסער, האָט זיך אַרײַנגעכאַפּט אין שטאַט אַרײַן. ער איז צוריקגעקומען פֿון דאָרטן מיט גרוסן און נײַעס.

צום ערשטן מאַל האָבן מיר דאָ געהערט אין אַן אַנטשלאַסענער פֿאַרם די ידיעה, אז וואַרשע האָט כאַטשאַסן זיך צו פֿאַרטידיקן און אז עס פֿאַרמירן זיך פֿרײַוויליקע אַרבעטער־באַטאַליאָנען. דאָ, אין בריסק, האָבן מיר אויך צום ערשטן מאַל געהערט, אז אין שפּײַן פֿון דער פֿאַרטידיקונג פֿון וואַרשע האָט זיך געשטעלט דער שטאַט־פרעזידענט סטעפֿאַן סטאַזשינסקי, וועלכער איז פּמעט דער איינ־ציקער מענטש פֿון רעגירונגס־לאַגער, וואָס איז געבליבן אין שטאַט. צוגלייך מיט דעם אַלעס איז געקומען די ווייטערדיקע ידיעה, אז וואַרשע בויט פֿיכערהאַפּט באַריקאַדן, און אז וואַרשע וועט פֿאַר־טיידיקן יעדן מעטער ערד, יעדן שטיין אויף דער גאַס.

די ידיעות האָבן אונדז אויפֿגערודערט ביזן טיפֿסטן. מיט יעדן געדאַנק, מיט יעדן נערוו איז יעדער פֿון אונדז איצטער געווען אין אונדזער ליבער העלדישער וואַרשע.

מנחם פֿלאַקסער האָט אויך געבראַכט אַ גרוס פֿון דעם אידישן וויצע־פרעזידענט פֿון דער שטאַט, יחיאל מאַסמבוים, וועלכער איז אונדז אַלעמען געווען גוט באַקאַנט — וועמען פֿון דער גוטער און וועמען פֿון דער שלעכטער זײַט. דאָס איז געווען אַ איד, וואָס איז אין די יונגע יאָרן אַוועק דינען אין פּילסודסקים לעגיאָנען. שפּעטער, אין אומאַפּהענגיקן פּוילן, האָט ער זיך געדרייט אין די אידישע לי־טעראַרישע קרייזן און ער פֿלעגט זײַן אַ שטאַט־גאַסט בײַ אַלע שאַך־טישלעך אין ליטעראַטן־פֿאַרײַן אויף טלאַמאַצקע 13. קיינעם וואַלט

קיינמאָל נישט איינגעפֿאלן, אז דער דאָזיקער איד וועט אַמאָל ווערן אַ פּאָליטיקער פֿון דער פֿאַרהאַסטער סאַנאַציע (אַפֿיציעלע הערשן-דיקע פּאַרטיי אין פּוילן). אָבער אין אַ העלן מיטוואָך האָט זיך אַרויס-געוווּן, אז מאַסטבוים איז צוזאַמען מיטן פֿירער פֿון דער „אַגודה“ אליהו קירשברוין און מיטן סוהרים-פֿירער וואַצלאָוו ווישליצקי (ביידע לעבן שוין נישט) געוואָרן אַן אַגיאַטאַר פֿון הערשנדיקן רעזשים. די לעצטע 2 זיינען דערפֿאַר באַשטימט געוואָרן דורכן רעזשים אַלס די אידישע דעפּוטאַטן פֿון רעגירונגס-לאַגער. אים, מאַסטבוים, האָבן זיי ביידע געמאַכט פֿאַר זייער סעקרעטאַר. נאָך שפּעטער איז ער באַשטימט געוואָרן אויפֿן אַמט פֿון וויצע-פּרעזידענט פֿון דער שטאַט בריסק.

אַט-אָ פֿון דאָזיקן מאַסטבוים האָט עס מנהם פֿלאַקסער געבראַכט אַ גרום:

— ער האָט מיך איינגעלאָדן צו זיך אין הויז און מכבד געווען מיט שבתדיקע פֿיש... ער האָט געהאַט טענות, פֿאַרוואָס מיר אַלע זיינען נישט אַרײַן אין שטאַט...

און ווענדנדיק זיך צו ד"ר גאַטליב האָט פֿלאַקסער צוגעגעבן:
— ער האָט זיך שטאַרק נאַכגעפֿרעגט ספּעציעל אויף אייך!
אין וואַרשע פֿלעגט ד"ר גאַטליב טיילמאָל אַרײַנכאַפּן אַ שאַך-פּאַרטיע מיט יחיאל מאַסטבוים. איצט, הערנדיק, אז ד"ר גאַטליב איז צווישן אונדז, האָט מאַסטבוים זייער געוואָלט, ער זאָל בלייבן בײַ אים אין בריסק.

ד"ר גאַטליב האָט זיך אַלין מער געבויגן אונטער דער לאַסט פֿון דער שווערער ריזע — ער האָט זיך אַלין מער גענאַרט מיט דער אילוזיע פֿון אַ פֿאַרשטייענדיקן אַפּרו, עס האָט אים אַלין מער געצויגן אויסצושטייגן און צו מאַכן באַמיאַונגען זיך אַרײַנצוקריגן קיין פּינסק. סוף-בל-סוף האָט ער זיך טאַקע מיט אונדז געזעגענט און אַוועק אין שטאַט אַרײַן.

מער האָבן מיר אים נישט געזען. נאָך וואָס און חדשים וואָס דערונגען, ווען מיר האָבן זיך שוין געפֿונען אין דער ליטע, וואו דער רעזשים האָט זיך שוין צוויי מאל געהאַט געביטן, איז אָנהויב 1940 דערגאַנגען צו אונדז דורך אומוועגן זיינער אַ ווייגעשריי, אז ער וויל קומען צו אונדז קיין ליטע. אָבער ווי נאָר מען האָט גענומען אַראַנזשירן פֿאַר אים די טעכנישע הילף, איז דערגאַנגען צו אונדז אַ ידיעה, אז ער האָט געפרוּאוּט אַליין גיין איבער דער גרענעץ פֿון סאָויעטיש-באַזעצטן פּוילן קיין ליטע, און עס איז אים נישט געלונגען. מענטשן, וואָס האָבן יאָ באַוווּן אַריבערצוגיין די גרענעץ,

האַבן אונדז דערציילט, אז ער איז אַ פֿאַרצווייפֿלטער צוריק אוועק קיין פינסק. זומער 1940 האָט מען אונדז געבראַכט די ידיעה, אז ער איז אַרעסטירט געוואָרן אין פינסק דורך די באַלשעוויקעס, וועלכע האָבן אים אַרויסגעשיקט קיין טויף־רוסלאַנד. די לעצטע ידיעה, וואָס איז דערגאַנגען, איז געווען, אז ער איז געשטאַרבן ערגעץ אין פֿאַר־שיקונג.

אויב איך מאַך נישט קיין טעות, איז די דאָזיקע ידיעה אויך געווען אין דער אַמעריקאַנער פרעסע.

8

אונדזער קאַמפּאַניע ווערט אַלץ קלענער

עס האָט געמוזט זיין אַרום 3-4 בייטאָג, ווען אונדזער צוג האָט זיך גענומען אַרויסשאַרן פֿון בריסק. איצט האָבן מיר ענדלעך גענומען זיך אַראַפּלאַזן צו דרום. דער נאַענטסטער וועג האָט געפֿירט דורך קאָוועל.

דער צוג האָט זיך געשלעפט זייער פּאַמעלעך, אָבער קיין ספּע־ציעלע מניעות האָבן מיר אויפֿן וועג נישט געהאַט. קיין קאָוועל זינען מיר אָנגעקומען זייער שפּעט אינאַוונט — עס האָט געמוזט זיין אַרום 12 ביינאַכט. מיר אַלע האָבן טויט־מידע געדרימלט אין שמוץ פֿון וואַגאַן, וועלכער איז אַ מעת־לעת צייט נישט געווען גערוימט. איך האָב, ווי דורך אַ וואַלקן, געזען עפעס אַ באַוועגונג אין אונדזער וואַגאַן, געהערט דאָס שטילע הזרן דאָס וואָרט „קאָוועל“, און איך האָב אַפֿילו אַ פֿאַרשלאַפֿענער, ווי איך געדענק, אַרויסגעקוקט דורכן וואַגאַן־פֿענצטער, אָבער מער פֿון שוואַרצער פֿינצטערניש נישט געזען. אזוי האָבן מיר אויסגעמיטן דאָס פֿיל־דיסקוטירטע קאָוועל. דאָ איז אונדזער באַן געשטאַנען גראַד נישט לאַנג: אפֿשר 15 מינוט.

שפּעטער זינען מיר ווידער געפֿאַרן דורך פֿינצטערע פֿעלדער און דערפֿער. אַלץ אַרום האָט געמאַכט דעם איינדרוק פֿון אַ געגנט, וואָס איז אויסגעליידיקט געוואָרן פֿון מענטשן. ביזן לעצטן און ווייטסטן ווינקל איז פּוילן אין יענע טעג געווען פֿאַרמאַיעט אין די נעכט, ווי מען וואַלט מורא געהאַט הויך צו אַטעמען. אַפֿילו מיר אין באַן האָבן צווישן זיך גערעדט אין די נעכט, שעפטשנדיק אויפֿן אויער...

די נאַכט איז געווען אַ קילע. מיר האָבן גערעכנט, אז מיר וועלן פֿאַרבײַפֿאַרן לוצק, אָבער דער מאַשיניסט האָט פֿון קאָוועל זיך פֿאַר־נומען דורך ראַזשישטש און קיווערץ, אויסמינדיק לוצק. עס האָט זיך געשלעפט אַ לאַנגע נאַכט פֿון פֿאַרן און דאָך האָט זיך עפעס נישט

געוויזן קיין שום שטאָט. עס איז געווען אזוי פֿינצטער, אז מיר האָבן נישט באַמערקט ווי מיר פֿאַרן פֿאַרבײַ ראַוונע.

אינדרויסן האָט שוין געגרויט. פּמעט קיינער אין די וואַגאַנען איז שוין נישט געשלאָפֿן. מען האָט גערעדט צווישן זיך שטיל, אויפֿן אויער. צום הונדערטסטן מאל די זעלבע טעמעס: וואַרשע, ווידער־שטאַנד בײַם טײַך בױג, הילף פֿון ענגלאַנד און פֿראַנקרײַך אאז"וו.

אין צווייטן קופּע נעבן מינעם האָט דער דיכטער סעגאַלאַוויטש אינגעטענהאט מיט עטלעכע פּוילישע קאַלעגן וועגן דער אידישער ליטעראַטור. זיי האָבן אים אויפֿמערקזאַם אויסגעהערט. ער האָט זיי פֿאַרטײַטשט מיט האַרץ, אז אידיש איז נישט קיין זשאַרגאַן, און אז יעדע מאַמע איז אַ מאַמע...

— איך האָב ליב אידיש, ווי אַ מאַמע — האָט געקלונגען דורך דער וואַנט סעגאַלאַוויטשעס כאַראַקטעריסטישע שטימע — און ווען איך וועל האַלטן בײַם אויסהויכן מיין נשמה, וועט מיין לעצט וואַרט זײַן אויף אידיש: „מאַמע“!

איך געדענק ווי היינט סעגאַלאַוויטשעס שטימע, זײַן עכט־אידישע אויסשפּראַך פֿון וואַרט „מאַמע“ (ער האָט עס אַרויסגעזאָגט אויף אידיש) און דעם אייפֿער, מיט וועלכן ער האָט געוואַלט געוויינען די פֿאַר יונגע פּוילישע קאַלעגן פֿאַר אונדזער אידישן לשון.

אַלע אין וואַגאַן האָבן זיך אַרומגעדרייט מיט אויפֿגעשטעלטע קעלנער. עס איז געווען אזוי קיל, אז אַ צאַן אויף אַ צאַן האָט געקלאַפּט. אַלע האָבן זיך געפֿרעגט, וואו מיר האַלטן עפעס אין דער וועלט מיט אונדזער רײַזע. קיינער האָט נישט געוואוסט, אז מיר זײַנען שוין פֿאַרבייגעפֿאַרן ראַוונע.

דער שמוץ אין וואַגאַן איז ווירקלעך געווען אומדערטרעגלעך. וועגן וואַסער צום טרינקען אַדער צום וואַשן, האָט מען בלויז געקענט טרוימען. אַלע זײַנען געווען צעשוויבערט, ווי נאָך אַ געשילעג. יעדער פֿון אונדז האָט געפֿילט עפעס אַן עקל צו זיך אַליין!

אַ קליינער, אַ טראַגיקאַמישער פּרט: עס האָבן אויסגעפֿעלט אין וואַגאַן אַלטע צײַטונגען, וועלכע מיר פֿלעגן באַנוצן ווי אַשר־יצר־פּאַפּיר. — אַפֿשר קענט איר מיר געבן אַ שטיקל „נויע ציריכער צײַטונג“? — אונטערן דאָזיקן שפּרוך האָט אין אונדזער שנעל־געשאַפֿענעם זשאַר־גאַן דאָ איינער און דאָ אַ צווייטער געזוכט אַן אַלט שטיקל אַשר־יצר־פּאַפּיר.

פֿאַרוואָס עפעס „נויע ציריכער צײַטונג“?

ווייל נאַטאַן שוואַלבע האָט די ערשטע פֿאַר שעה פֿון דער רײַזע געפֿונען בײַ זיך אין טאַש איינעם פֿון די לעצטע, קיין וואַרשע אַנגע־

קומענע נומערן פֿון דער שווייצארישער גוט־אינפֿארמירטער „נויע ציריכער צייטונג“. פֿרײַער האָבן אַלע זי געלייענט ביזן לעצטן אות. צום סוף האָט זיך עמעץ דערמאַנט, אז די צייטונג קען צונויך־קומען אויך אויף עפעס אנדערש — אויף אַשר־יצרלעך, ווייל עפעס בעסערס און ריינערס פֿון דעם איז נישט געווען. היות דאָס איז געווען דער איינ־ציקער אוצר פֿאַר די דאָזיקע צוועקן, האָט מען באַשלאָסן צו טיילן שטיקלעך צייטונג זייער קמצניש. שפעטער, ווען די צייטונג האָט זיך אויסגעלאָזן, האָט מען אויסגעפֿונען נאָך עפעס אַ שמוציקערע צייטונג, אָבער דער נאָמען איז שוין געבליבן: ווען עמעץ האָט געוואַלט קריגן עפעס אַ שטיקל פּאַפּיר, האָט ער שוין באַנוצט דעם באַקאַנטן אויסדרוק:

— אַפֿשר עפעס אַ שטיקל „נויע ציריכער צייטונג“? ...

זינקנדיק אזוי אין שמוץ. אין שלעכטער שטימונג און אין אומגע־דולד, זײַנען מיר פּלוצים אין אַ ראָזן, קילן פֿאַרטאַג פֿאַרפֿאַרן צו אַ גרויסער, שיינער און ריינער באַן־סטאַציע.

מיר האָבן נישט געגלויבט אונדזערע אייגענע אויגן: זדאַלכונאַוואַ! די לעצטע פּוילישע באַן־סטאַציע! נאָך עטלעכע מינל פֿון דאַנען איז דער ראַטן־פֿאַרבאַנד!

— צו וואָס האָט מען אונדז געבראַכט אַהער? — האָבן אַלע גע־צויגן מיט די אַקסלען.

— וואָס הייסט צוליב וואָס? פֿון דאַנען האָבן מיר אַ גלײַכן וועג קיין לעמבערג! דער וועג איז אזוי נאַענט צו דער סאַוויעיטישער גרע־נעץ, אז ער ווערט וואַרשיינלעך נישט באַמבאַרדירט אַזויך די דײַטשן! פֿון זדאַלכונאַוואַ פֿירט טאַקע אַ דירעקטער באַן־וועג קיין לעמ־בערג. דאָס איז געווען איינע פֿון יענע סטראַטעגישע באַן־ליניעס, וואָס די פּוילישע רעגירונגען האָבן געבויט פֿאַר די מעגלעכע קריגס־באַדערפֿענישן. אין פֿאַל פֿון אַ פּויליש־סאַוויעיטישן קריג וואַלט אזאַ באַן געשפּילט אַ זייער וויכטיקע ראָלע.

זייער גיך האָט זיך אַרויסגעוויזן, אז מיר האָבן אַ שטאַרקן גרונט צו זײַן צופֿרידן פֿון אונדזער וויזט אין זדאַלכונאַוואַ. דאָ איז געווען אזוי שטיל און אזוי רואיק, אז מען האָט אַ וויילע — צום ערשטן מאל זינט דעם אויסברוך פֿון קריג — געקענט פֿאַרגעסן וועגן קריג. דער וואַקזאַל און אַרום דעם וואַקזאַל איז געווען ציכטיק און ריין, ווי צו אַ יום־טובּ. קיין שום סימנים פֿון באַמבעס זײַנען נישט געווען. גרינע צווייגן פֿון ווילדן ווייזן האָבן באַשײַנט און באַהנט די ריינע היילעך פֿונם באַנהויף. אַ חוץ אונדז איז פּמעט קיינער אין יענעם מאַמענט

נישט געווען אויפֿן וואַקזאַל. דער בופֿעט איז געווען אַפֿן. מען האָט דאָרט געקענט קריגן ברויט און וואורשט און געקאכטע אייער און ביער און הייסע טיי און עפל — אַ גן־עדן!

נאָכמער: דער פֿריזירער אין אַ ווייסן פֿארטוך האָט געארבעט מיט זײַן געהילף, און דער וואַש־צימער מיט גרויסע וואַסער־קראַנען איז אויך געשטעלט געוואָרן צו אונדזער דינסט. מיר האָבן זיך אויס־געטאָן און לאַנג זיך געריבן מיט קאַלט וואַסער און זייף. מיר זײַנען אַרויס פֿון אונטער די קראַנען, ווי נײַ־געבוירן. שפעטער האָבן מיר זיך רחבות־דיק צעלייגט אויף די ראַזיר־שטולן און געפֿילט דעם נחת פֿון אַ גרויסער פֿאַרציע ראַזיר־זייף און פֿון אַ גלאַטער און פֿלינקער פֿרי־זירער־האַנט אויפֿן פֿנים. איך האָב זיך געפֿילט ממש איינגעוויגט אויף דעם ראַזיר־שטול. די אויגן האָבן זיך גענומען קלעפֿן צום שלאָף...

עפעס האָט מען דאָ יאָ געוואוסט וועגן קריג, אָבער נישט פֿיל. פֿאַר אונדז האָבן שוין אַהער געהאַט פֿאַרבלאָנדזשעט אַ צוויי צוגן פֿליטים. דער פֿריזירער, זײַן געהילף און די פֿאַרקויפֿערס בײַם בופֿעט האָבן אויסגעהערט אונדזערע דערציילונגען, געשאַקלט מיטן קאַפּ, גע־זיפֿצט און געקוקט אויף אונדז, ווי אויף אומגליקלעכע, וואָס זײַנען אַראַפֿגעפֿאַלן פֿון עפעס אַ צעטרייסלטן פֿלאַנעט.

דעם בופֿעט האָבן מיר אויסגעכאַפט אין משך פֿון 15 מינוט. איך זע נאָך איצט די אַרומיקע פֿנימער, די ציטערדיקע הענט, וואָס שטופן געלט און כאַפֿן, וואָס דאָס אויג זעט...

— אַפֿשר דאָס? ...

— און אַפֿשר דאָס? ? ? ...

בײַ מײַנע מיטפֿאַרער און אויך בײַ מיר איז יעדע מינוט צוגע־וואַקסן נאָך עפעס אַ פֿאַקעטל: נאָך אַ שטיקל וואורשט, נאָך אַ פֿיצל שאַקאַלאַד, נאָך אַ פֿלאַש ביער!

אינמיטן פֿון דער בופֿעט־מהומה האָב איך דערזען פֿאַר זיך סע־גאַלאַוויטשן — אַ קאַלטן, אַ גלײַכגילטיקן און אַפהענטיקן. אין אַלע אַרומיקע האָט דער ליכטיקער פֿאַרטאַג, די ריינקייט און שטילקייט פֿון וואַקזאַל, דאָס קאַלטע וואַסער פֿון קראַן, דער געשיקטער פֿריזירער אין שניי־ווייסן פֿאַרטוך און דער זעטנדיקער בופֿעט ווידער אַכיסל פֿאַרבעסערט דעם הומאַר. סעגאַלאַוויטש אָבער איז געשטאַנען אַ דער־שלאַגענער, מיט אַ ליידנדיק געזיכט:

— איך קען נישט מער... איך פֿאַר נישט ווייטער...

איך האָב אים אָנגעקוקט, ווי ער וואַלט גערעדט פֿון היץ.

— וואָס הייסט, איר פֿאַרט נישט ווייטער?

— איך קען נישט מער...

— וואָס זשע רעכנט איר צו טאָן?

— איך ווייס נאָך נישט! ... אפֿשר וועל איך דאָ בלײַבן, אפֿשר וועל איך זיך צוועקלאָזן צופֿום קיין ראָוונע. ... אלץ, נאָר נישט דער וואַגאָן! ... אויב איך וועל זיך ווינטער אַרײַנזעצן אין דאָזיקן שמוציקן וואַגאָן, וועל איך עס נישט אויסהאַלטן! ...

איך האָב אים געווײזן, ווי די קאַלעגן שטייען גראַד אויף די שוועלן פֿון די וואַגאַנעס און רייניקן זיי און לופֿטערן זיי און ווישן זיי אַרום מיט בעזעמער, שמאַטעס און מיט וואָס עס לאָזט זיך. איך האָב אים געפרוּאוּוט איבערצײַגן, אז אַליין וועט אים זײַן נאָך ערגער, ווי מיט אונדז צוזאַמען. איך האָב געפרוּאוּוט אויף אים ווירקן, איך האָב אים געבעטן, ער זאל נישט בלײַבן אַליין — קיין שום זאָך האָט נישט געהאַלפֿן. ער האָט זיך פֿאַרעקשנט און איז טאַקע געבליבן.

גראַד האָט זיך געיאָוועט פֿון עפעס אַ געסל נעבן דער באַן דער באַקאַנטער וואַרשעווער קונסט־מאַלער יאַנוש טרעפֿלער, וועלכער האָט אים צוגעזאָגט צו גיין צוזאַמען מיט אים קיין ראָוונע. דאָס האָט ענד־גילטיק באַשטימט — סעגאַלאַוויטש האָט אונדז פֿאַרלאָזן!

מיט עטלעכע וואַכן שפּעטער האָבן מיר זיך מיט אים ווידער גע־טראָפֿן. נאָך אַ פֿאַנטאַסטישן וואַנדער־וועג ביז דער רומענישער גרע־נעץ, זײַנען מיר דאָן געפֿאַרן צוריק פֿון גאַליציע (עס זײַנען געווען די ערשטע צוויי וואַכן פֿון באַלשעוויסטישן רעזשים אין יענע אַלע מקומות). אונדזער וועג האָט ווידער געפֿירט דורך ראָוונע. דאָ האָבן מיר געטראָפֿן סעגאַלאַוויטשן אַ האַלב־קראַנקן, אַ פֿאַרווייטאַגטן, אַ פֿאַרבענקטן, אַן איינזאַמען. אמת, ער האָט אָפּגעשניטן פֿיל כעסער ווי טויזנטער אַנדערע פּליטים, וואָס האָבן זיך דעמאַלט ממש געוואַל־גערט אין גאַס: אים האָבן אַרײַנגענומען צו זיך ראָוונער אַנגעזעענע מענטשן און געטאָן פֿאַר אים, וואָס נאָר עס האָט זיך געלאָזן, פּדי צו לינדערן זײַן גורל. אַבער ווען ער האָט אונדז דערזען, האָט ער זיך דערפֿרייט ווי אַ קליין קינד. די לאַסט פֿון די איבערלעבונגען האָט זיך געלייגט אויף אים שווערער, ווי אויף אונדז אַלעמען. דאָס, וואָס ער האָט דאָן און אויך שפּעטער געפֿילט, האָט ער אויסגעדריקט אין זייער געלונגענע סטראָפֿן פֿון אַ גאַנצער סעריע שטימונג־לידער, וואָס ער האָט אָפּגעדריקט אין יאָר 1940 אין ווילנע און שפּעטער אין אַמעריקע.

פֿון ראָוונע איז סעגאַלאַוויטש מיטגעפֿאַרן מיט אונדז קיין ווילנע און דאָ פֿאַרבראַכט צוזאַמען מיט אונדז ביז הערבסט 1940. אין הערבסט 1940 און אין ווינטער 1941 זײַנען מיר זיך פֿונאַנדערגעפֿאַרן קיין פּאַלעסטינע און אַמעריקע. די לעצטע וואַכן פֿון אונדזער צעשיידונג איז ער געווען זייער פֿאַרביטערט, ווײַל זײַן פּאַלעסטינער וויזע האָט

זיך עפעס געמאכט נישט אזוי שנעל, און אַ וויזע נאָך אַמעריקע האָט
 ער נישט געהאַט. אַבער סוף־בל־סוף איז עס אַראָפּ גלאַטיק און ער
 איז אַוועק קיין פּאַלעסטינע. איצט שרײַבט ער דאָרטן לירישע פּאַע־
 מעס, אין וועלכע ער ברענגט צום אויסדרוק זײַן בענקשאַפֿט צו פּוילן,
 זײַן וויי־געשריי איבערן אימהדיקן גורל פֿון די אידן אין די געטאָס
 — אונדזער אַלעמענס בענקשאַפֿט, אונדזער אַלעמענס בלוטיקן וויי־
 געשריי.

דאס פייער יאָגט אונז נאָך

1

א פוילישע מאמע

פֿון זדאָלבונאוו זײַנען מיר אָפּגעפֿאַרן אַרום 9 פֿרי. עס איז געווען זונטאָג, דעם 10טן סעפטעמבער.

א שיינער זוניקער טאָג איז געשטאַנען איבער די וואַלינער און פֿאָדאָליער פֿעלדער און גערטנער יענעם טאָג. אָפּגעוואַשענע, אַרומ-ראַזירטע און אָנגעקאַרמעטע, זײַנען מיר ווידער געווען אויפֿגעלייגט. גאַנץ באַזונדערס האָט געווירקט אויף אונדזער מוט דער פֿאַקט, וואָס אונדזער וואַגלעניש האָט אין אונדזער איבערצײַגונג ענדגילטיק געהאַלטן בײַם סוף. הײַנט אַוונט — האָבן מיר גערעכנט — פֿאַרן מיר אַרײַן קײן לעמבערג. אַ סוף — דאָ בלײַבן מיר און מיר נעמען זיך עפעס טאָן.

עטלעכע שעה איז די באַן געפֿאַרן אינגאַנצן נאַרמאַל — אָן שום שמערונג. מיר האָבן געלאָזן הינטער זיך אַזיעראַני, קאַמיעניצא און ראַדזיווילאַוו. אונדזער צוג האָט געהאַט אויף זיך אַלע סמנים פֿון אַן אויסטערלישן צוג. די אינוואַוינער פֿון די הײַזלעך נעבן די סטאַציעס יעס האָבן געקוקט אויף אונדז מיט הידוש, אונדז אויסגעפֿרעגט, געשאַקלט מיטן קאָפּ און שמיל געשעפטשעט, ווי פֿאַרטראַכט:

— יאַ, יאַ, עס פֿלײַען דאָ פֿאַרבײַ עראַפּלאַנען... מסתּמא דינטשע...

אינמיטן טאָג — עס האָט געמוזט זײַן אַרום 2 בײַטאָג — זײַנען מיר פֿאַרפֿאַרן צו דער אַלטער שטאָט בראַד, וועלכע ליגט סך-הפּל אָן 80 קילאָמעטער פֿון לעמבערג.

דאָ האָט אונדזער באַן זיך אָפּגעשטעלט. מיר זײַנען דאָ זייער לאַנג געשטאַנען, נישט וויסנדיק פֿאַרוואָס. ענדלעך האָט דער שעה פֿון וואַקזאַל אונדז אויפֿגעקלערט דעם סוד: לעמבערג ווערט הײַנט שוידערלעך באַמבאַרדירט און ער האָט אַ באַפֿעל צו פֿאַרהאַלטן אַלע צוגן, וואָס פֿאַרן איצט קײן לעמבערג. און באַמת: צו וואָס זיך רײַסן אונטער די באַמבעס אַרונטער?

אויפֿן גרויסן, אלטן וואַקזאל איז געווען פֿולשטענדיק ליידיק. איינצלנע באַך־ארבעטער זינען געווען פֿאַרנומען מיט פֿאַרשידענע קליינע אַרבעטן. פֿון צייט צו צייט פֿלעגן זיי פֿאַררייסן דעם קאַפּ צום הימל און זשמורן די אויגן:

— מען זעט?

ווי עס האָט זיך אַרויסגעוויזן פֿון זייערע רייד, איז אין בראַד נאָך נישט געווען קיין איין באַמבארדירונג, אָבער לופֿט־אַלאַרמען האָבן זיי עטלעכע מאל אין טאָג. ווען עס ווערט דערקלערט אַ לופֿט־אַלאַרם אין לעמבערג, באַציט זיך דאָס שוין גלײַכצײטיק אויך צו בראַד: אויף יעדנפֿאַל ...

— פֿרײַער ווערט דער סיגנאַל געגעבן דורכן ראַדיאָ, וועלכער אַנאַנסירט, אַז דער אַלאַרם ווערט פֿראַקלאַמירט פֿאַר לעמבערג, בראַד, גראַדעק און נאָך אַרומיקע שטעט. דאָן רופֿן זיך אָפּ בײַ אונדז די אַרטיקע סיגנאַלן: פֿיפֿלעך פֿון אלע לאַקאַמאַטיוון, וואָס שטייען אויפֿן באַנהויף, און די קלויסטער־גלאַקן ...

לויט דער אויסרעכנונג פֿון שעף פֿון בראַדער באַנהויף איז אויס־געקומען, אַז מיר וועלן זיך זיכער נישט פֿרײַער קענען רירן פֿון אַרט, ווי פֿאַרנאַכט:

— לעמבערג איז היינט פֿאַרוואַנדלט געוואָרן אין אַ גיהנום — האָט ער אונדז אינפֿאַרמירט — די גאַנצע שטאָט שטייט אין פֿלאַמען, און איך בין זיכער, אַז לעמבערג וועט ווערן פֿאַרוואַנדלט אין אַ חורבן ...

ער און אַנדערע באַך־באַאַמטע האָבן אונדז אַגיסירט:

— וואָס וועט איר פֿאַרן קיין לעמבערג? וואָס דאַרפֿט איר זיך שטויסן אין פֿייער אַרײַן? בײַ אונדז איז רואיק — בלײַבט בײַ אונדז! אויך אין די אינעווייניקסטע זאלן פֿון גרויסן וואַקזאַל, וועלכער איז אַמאַל, מיט 20 יאָר צוריק, געווען אַ וויכטיקער גרענעץ־פּונקט צווישן אַמאַליקן עסטרייך פֿון קיזער פֿראַנץ־יאָזעף און דעם רוסי־לאַנד פֿון צאַר ניקאָלאַי דעם צווייטן, איז געווען ליידיק.

— שוין עטלעכע טעג — האָט מען אונדז אויסגעטייטשט —

ווי עס גייען נישט קיין שום באַנען פֿאַרן פֿריוואַטן געברויך ...

בלויז אין איינעם פֿון די זאלן האָבן עטלעכע קריסטלעכע פֿרויען זיך געפֿאַרעט בײַ עטלעכע טשיניקעס טיי און פּומער־ברויטן מיט וואַרשט. ווען זיי האָבן אונדז דערזען אויף דער שוועל פֿון זאַל, האָבן זיי אונדז אַרײַנגעבעטן מיט גרויס פֿרײַנטלעכקייט און אונדז מכבד געווען מיט טיי, ברויט און וואַרשט:

— עסט, עסט, עסט געזונטערהייט! — זינען זיי געשטאַנען איבער אונדז און געשאַקלט מיט די קעפּ אַזוי ווי די בריסקער וואויל־

טעטיקע דאָמען מיט אַ מאַג פֿרײַער — עס איז פֿאַר אײַך! ... פֿאַר אײַך! ... געזונטערהייט! ... עס איז פֿאַר אײַך, פֿאַר אונדזערע אומ-גליקלעכע פֿליטים! ...

מיר האָבן זיך אויסגעזעצט בײַ לאַנגע, הילצערנע טישן און געגעסן. עס האָט זיך אַרויסגעוויון, אַז זײ האָבן אױך ביער, אָבער פֿאַרן ביער דאַרף מען שוין באַצאַלן. מיר האָבן גענומען עטלעכע פֿלאַשן ביער און געטרונקען.

— אונדזער פּוילן, אונדזער ליב פּוילן — האָבן די דאָמען זיך געוווישט די אויגן מיט וויינע טיכלעך, קוקנדיק אויף אונדז — אַט ווי אונדזער פּוילן זעט איצטער אויס!

איינע פֿון די דאָמען, אַ הויכע גרויע פֿרוי פֿון אַ יאַר זעכציק, איז געשטאַנען איבער מיר און עקשנותדיק אַרײַנגערעדט אין מיר: — אָפֿשר ווייסט איר, וואָס עס הערט זיך אױפֿן האַלב-אינדזל העל? ... אָפֿשר ווייסט איר עפעס? ... אָפֿשר האָט איר עפעס געהערט? ... איר דאַרפֿט דאָך וויסן ... איר זענט דאָך זשורנאַ-ליסטן! ...

— ליידער — האָב איך איר געענטפֿערט — ווייסן מיר הײַנט נישט מער פֿון אײַך ...

— אָבער דאָך ... ווי איז עס דען מעגלעך, איר זאָלט נישט וויסן עפעס מער? ..

— זײ שלאָגן זיך! — האָב איך איר געזאָגט דאָס, וואָס מיר האָבן געוואוסט פֿון אױפֿגעכאַפטע אײַנצלנע ווערטער אויף פֿאַר-שידענע סאַצייעס — זײ שלאָגן זיך, ווי העלדן! העל איז עפעס אַ וואונדער-אינדזל פֿון מוט און העלדישקייט! ...

— יא — האָט זי געזאָגט שטיל און אירע אויגן האָבן געקוקט ווייט אַוועק — דאַרמין האָב איך אַ זון ...

איך האָב פֿאַרביסן די ליפּן און געשוויגן. וואָס האָב איך געקענט זאָגן דער דאָזיקער פּוילישער מוטער, וועלכע שטייט אױפֿן וואַקזאַל פֿון איר הייס-שטאַט און קאַרמעט פֿרעמדע מענטשן, פֿליטים, זוכנדיק מיט די אויגן עפעס אַ סימן צווישן הימל און ערד, צי עס לעבט נאָך איר זון, אײַנער פֿון די העלדן, וואָס פֿאַרטיידיקן דאָס לאַנד קעגן דער שרעקלעכער איבערמאַכט פֿון אַ ווילדער מערדער-באַנדע?

— אַ זון האָב איך דאַרמין צווישן אונדזערע העלדן — האָט זי איבערגעהזרט שטיל.

זי האָט זיך מילד צעשמייכלט ערגעץ אין דער ווייטקייט אַרײַן — דאָס האָט זי געשמייכלט צו איר זון מיט אַ שמייכל, וואָס נאָר מאַמעס און טאַמעס קענען פֿאַרשטיין.

— עם איז מיין מיטעלער זון — האָט זי מיר אויסגעטייטשט — אָן אינושיניער. פֿאַרן קריג האָט מען אים גערופֿן און אים גלייך אוועקגעשיקט קיין העל... „מאַמע“, האָט ער פֿון דאָרטן מיר גע- שריבן, „מעגסט אַלעמען דאָרטן זאָגן, אז די שוואַבן וועלן דאָ נישט אַדורכגיין — כיבע, איבערן לעצטן טויטן קערפּער פֿון די פּאָליאַקן...“ זי האָט עם געזאָגט מיט שטאַלץ און מיט ווייטאַג:

— „... כיבע איבערן לעצטן טויטן קערפּער פֿון די פּאָליאַקן!...“ זי האָט זיך אָפּגעקערט פֿון מיר, געשטאַנען אַ וויילע אויסגעדרייט צו מיר מיט דער פּלייצע, און לויט די באַוועגונגען פֿון אירע הענט, האָב איך פֿאַרשטאַנען, אז זי פֿאַרעמט זיך עפעס דיסקרעט בני איר דעקאַלטע.

ווען זי האָט זיך צוריק אויסגעדרייט צו מיר, האָט זי געהאַלטן אין האַנט אַ פֿאַטאַגראַפֿיע פֿון אַ גאַר יונגיטשקן פּוילישן אָפּיציר. דאָס אָפּיצירן-היטל איז אים געווען וואוילעריש-עלעגאַנט פֿאַר- רוקט אין אַ זינט. דאָס גאַנצע פנים האָט געשמייכלט פֿרײַ און זאָרגלאָז.

— איר זעט? — האָט זי אינגאַנצן אָנגעקוואַלן — אַ יינגל, ווי אַ הלום! ... מיין זון ... מיין זון ... גאַרנישט לאַנג צוריק, באַלד נאָך דער פּראַמאַציע פֿון דער אָפּיצירען-שול ... ער האָט געענדיקט די שול פֿון קאַוואַלעריע-אָפּיצירן. אין גרוזשאַנדז ... פֿון דאָרטן איז ער באַלד אַוועק צו דער גרענעץ! ...

— אַלס קאַוואַלעריע-אָפּיציר? — האָב איך זיך געוואונדערט — מען האָט געשיקט קאַוואַלעריע אויפֿן האַלב-אינדזל העל? — אַ, ניין! — האָט די שטאַלצע מאַמע זיך צעשמייכלט — איר מיינט, זעט אויס, אז דאָס איז דער זון, וועגן וועלכן מיר האָבן גערעדט פֿרֿויער? ניין, ניין! דאָס איז אַ צווייטער! דאָס איז מיין מיזניק ... ער דינט אין דער קאַוואַלעריע ...

זי האָט מיר אַרויסגענומען דאָס בילד פֿון דער האַנט און עם געהאַלטן פֿאַר זיך אויפֿן שטח פֿון אַן אויסגעצויגענעם אַרעם, ווי זי וואַלט געוואַלט זען דעם מיזניק אין דער פּערספּעקטיוו ...

— אַ שיינ יינגל, אמת? — האָט זי גערעדט צו מיר און געקוקט אויף דער פֿאַטאַגראַפֿיע — אַ וואויל קינד ... אין פּאַמערן איז ער די לעצטע חדשים געשטאַנען מיטן גאַנצן פּאַלק. יעדעס מאָל האָט ער געשריבן אין זײַנע בריוו, אז ער וואַרט שוין אויף דער מינוט, ווען ער וועט קענען געבן היטלערן צו שמעקן דעם ריח פֿון אַ פּוילישער פֿערדישער קאַפּעטע ... „דעם פּוילישן קאַרידאָר וועלן מיר פֿאַרטיידיקן“ — האָט ער יעדעס מאָל געשריבן ... אָבער איצט איז שוין אַ צוויי וואַכן ווי איך דערהאַלט נישט קיין בריוו ...

מיט דרך-ארץ האָב איך געקוקט אויף דער דאָזיקער פּוילישער דאָמע, וואָס האָט מיט אזא אױסערלעכער רו און ווירדע גערעדט וועגן אירע צוויי זין, וועלכע האָבן, לעבעדיקע אָדער טױטע, זיך איצט געפֿונען אויף יענע פּלעצער פֿון בלוטיקן פֿראַנט, וואו עס האָבן זיך אָפּגעשפּילט די ערשטע דראַמאַטישע שלאַכטן פֿאַר דער אומאַפּהענגיקייט פֿון פּוילישן לאַנד. ווי שטאַרק האָב איך איצט געוואָלט אַרויסבאַקומען פֿון מיר פֿאַר דער דאָזיקער פּוילישער מאַמע אַ וואָרט פֿון טרייסט, אַ וואָרט פֿון האַפֿנונג. אָבער זי, די פּוילישע מאַמע, איז געשטאַנען פֿאַר מיר הויך, שלאַנק, אַריסטאָקראַטיש. איך האָב געפֿילט, אַז יעדעס וואָרט, וואָס איך קען איר זאָגן, וועט זײַן קלענער און שוואַכער פֿון איר אײגענער האַלטונג.

— ווער ווייסט וואו דאָס ייִנגל געפֿינט זיך איצטער? — האָט זי צוגעגעבן מיט אַ טיפֿער זאָרג — אַפֿשר קאַרמעט אים אין דער מינוט עפעס אַ פֿרעמדע מאַמע, ווי איך קאַרמע דאָ אײַך? ...

אַז איר ייִנגל לעבט שוין אַפֿשר נישט — דאָס איז דער דאָזיקער מאַמע נישט אײַנגעפֿאַלן צו טראַכטן. מיט טיפֿן גלױבן אין זײַן ליב-טיקן שטערן האָט זי געוואָלט אױספּישױפֿן אין זיך די טיפֿע איבער-צײַגונג, אַז ער לעבט.

— נו, יאָ! — האָב איך אונטערגעהאַלטן אין איר דעם גלױבן — נישט עס ליגט איצט וועמען אין קאַפּ צו שרײַבן בריוו און נישט די פּאַסט קען דערגיין פֿון דאָרט אַהער ...

זי האָט מיך אָנגעקוקט אַכיסל אַ באַליידיקטע:

— דאָס זאַלט איר נישט זאָגן — האָט זי מיר אויפֿגעקלערט — מײַן ייִנגל וואָלט קיין מיטאַג נישט געגעסן, פֿדי צו קענען אָנשרײַבן אַ בריוו צו זײַן מאַמע ...

און זי האָט ווי דערגענצט איר געדאַנק

— גיכער איז, ווי איר זאָגט, די פּאַסט ... די נישט־רעגולערע פּאַסט ...

און זי האָט זיך איבערגעצלמט.

— אין נאַמען פֿון פֿאַטער און זון און הייליקן גײַסט, אַמען! ... — האָט זי פֿרום, עקסטראַטיש גענומען פּרעפּלען אַ תּפֿילה — מוטערל, הייליקע! ... אַלערהייליקסטע פֿרײַלין מאַריע! ... פֿיר מײַנע קינדער מיטן וועג פֿון מלאַכיס, אַז קיין שום בײַז זאָל זיי נישט דערגרייכן! .. אַז קיין שום קויל זאָל זיי נישט באַרירן! ... אַז דעם שונאַם שווערד זאָל זיך איבער זיי צעברעכן! ... אַז די האַנט פֿון דעם גערמאַנישן געצנדיגער זאָל פֿאַרשטייפֿט ווערן איבער זייער קאַפּ, אַמען! ...

— אַמען! — האָב איך איר נאָכגעזאָגט, אַפֿשר צום ערשטן מאל אין מיין באַוואוסטזיניקן לעבן, מיטגעריסן מיטן עקסטרעמישן גלויבן פֿון דער דאָזיקער וואונדערלעכער פּוילישער מאַמען.

— דרײַ זין און אַלע דרײַ זײַנען אין פֿייער! — האָט די מאַ-יעסטעטישע דאַמע גערעדט, ווי צו זיך אַליין — איצט בין איך אַליין... איינע אַליין... — דרײַ?

— יא, דרײַ! איך האָב נאָך אַ דריטן אויך... אויך אַוועק אין קריג...

אַכער ווי זי וואָלט זיך געכאַפּט, אַז זי פֿאַרנעמט מיין אויפֿ-מערקזאַמקייט מיט נישט־זויכטיקע זאַכן, האָט זי גענומען אַנגיסן גלעזער טיי, שטופּנדיק זיי יעדן פֿון אונדז אונטער דער נאָז: — טרינקט, פּאַנאַוויע! טרינקט, פּאַנאַוויע!...

— נוצט אויס די געלעגנהייט, פּאַנאַוויע! נעמט נאָך אַ גלעזל טיי, פּאַנאַוויע! איר האָט זיך גענוג אויסגעמאַטערט!...

זי האָט זיך געפּאַרעט אַרום אונדז מיט אַזאַ ערנסטער געשעפֿט-לעכקייט, ווי מיר וואָלטן געווען איר גרעסטע זאָרג. איך האָב גע-קוקט אויף איר פנים און געוואָלט דורכדרינגען איר גאַנצע פּסיכיק, אירע געדאַנקען, איר האַרץ.

— וואָס קוקט איר אַזוי אויף מיר? — האָט זי זיך אַנגעבויהן צו מיר איבערן טיש מיט אַ מילדן שמייכל.

— איך האָב דרך־אַרץ פֿאַר אייך! — האָב איך זיך נישט געקענט איינהאַלטן נישט אויסצודריקן איר מיין באַוואונדערונג.

— אַ, עס איז אַ קלייניקייט! — האָט זי מיך נישט פֿאַרשמאַנען — מיין אַרבעט דאָ איז פֿאַר מיר אַ דערלײַכטערונג אין מיין איצ-טיקער איינזאַמקייט... איך בין צופֿרידן, ווען איך קען אַנועטיקן עמעצן פֿון די פֿאַרבייפֿאַרנדיקע... איר אַלע זענט דאָך זין פֿון פּוילישע מאַמעס!..

— איך בין אַ איד! — האָב איך איר פֿאַרבעסערט... — דאָס ווייס איך! דאָס זעט מען פֿון אייער פנים! — האָט זי מיר געגעבן צו פֿאַרשטיין, אַז זי האָט די גאַנצע צײַט געוואוסט צו וועמען זי רעדט — אַכער איר זענט דאָך נישט נאָר אַן איז-ראַעליט, נאָר אויך אַ פּאַליאַק!... פֿון אייערע רייד זעט מען, אַז די פּוילישע ערד איז אייך אַזוי טײַער, ווי אונדז אַלעמען... — דאָס איז מיין פֿאַטערלאַנד! — האָב איך איר געענטפֿערט.

— און איין און דער זעלבער גאַט היט אונדז אין די הימלען! — האָט זי צוגעגעבן מיט אַ פֿרום פנים.

איך האָב זיך נישט געקענט אַפּרײַסן פֿון דער באַנק, אויף וועלכער איך בין געזעסן. עס האָט זיך מיר געוואָלט רעדן מיט דער דאָזיקער פֿרוי נאָך און נאָך. אַזעלכע פֿרויען טרעפֿט מען שוין היינט ווייניק אין די גרויסע שמעט. דאָס זײַנען פּאַטריאַרכאַלע טיפּן, ווי אויס־געקריצט אין שטיין. אין דער פּראַוויניץ טרעפֿט מען נאָך אַזעלכע מענטשן. איך האָב זיך געפֿילט דערהויבן פֿון דער באַגעגעניש.

— גאָט זאל אייך פֿירן! — האָט זי געזאָגט כּיים געזעגענען — עס זאל אייך זײַן באַשערט צוריקצוקומען גאַנץ און פֿריש אין אייער היים! ...

— און אייך זאל זײַן באַשערט — האָב איך איר געוואונטשן פֿון גאַנצן האַרצן — זיך צו פֿרייען מיט אייערע זין לאַנגע, לאַנגע יאָרן אין אַ פֿרײַען פּוילן! ...

מיט דרך־אַרץ און באַוואַנדערונג האָב איך געקוישט די האַנט פֿון דער דאָזיקער מאַיעסטעטישער דאַמע און צוריק אַרויס אויף דער פּלאַטפֿאָרמע.

איך האָב דערציילט מײַנע קאַלעגן וועגן מײַן געשפּרעך מיט דער דאַמע און אַלע זײַנען אַרײַנגעלאָפֿן נאַכאַמאַל אין זאל זי אַנקוקן און באַוואַנדערן — די איינזאַמע, העלדישע מוטער פֿון דרײַ זין, וואָס שלאָגן זיך אויפֿן פֿראַנט.

— וואָסער ווערט האָבן אונדזערע לײַדן אַנטקעגן די לײַדן און דעם קרבן פֿון דער דאָזיקער מוטער? — האָב איך געטראַכט.

נישט איינמאַל אין שפּעטערדיקע טעג, ווען עס איז נײַטיק געווען אויפֿצוזאַמלען אין זיך די לעצטע רעזערוון פֿון מוט און קראַפֿט אין אַנבליק פֿון שווערע נסיונות, פֿלעג איך אַרויסרופֿן פֿאַר מײַנע אויגן דאָס בילד פֿון דער דאָזיקער פֿרוי און די באַגעגעניש מיט איר. דאָס פֿלעגט מיך קרעפֿטיקן און שטאַרקן:

— לערן זיך מוט! — פֿלעג איך אין יענע מינוטן רעדן צו זיך אליין, זעענדיק פֿאַר מײַנע אויגן דאָס בילד פֿון דער דאָזיקער פֿרוי.

2

מיר בלײַבן אין בראַד

אינדרויסן, אויפֿן פּעראַן פֿון וואַקזאַל, האָט געוואַרט אויף מיר אַ נישט־אַנגענעמע נײַעס:

— די רעגירונג האָט באַשלאָסן אונדז צו לאָזן אין בראַד! —

האַבן מיר די קאַלעגן דערציילט די נײַעס — עס וועט צו אונדז

באלד אַרויסקומען דער סטאַראַסטע פֿון בראַדער פּאַוויאַט, פּדי מיט אונדז די זאַך אַרומצורעדן...

די ידיעה האָט מיך געטראָפֿן, ווי אַ דונער. איך האָב נישט גענוג קלאַר פֿאַרשטאַנען די גאַנצע נײַעס: פֿון וואַנען נעמט זיך דאָ פּלוצלונג די רעגירונג? און וואָס וועט שוין זײַן דער תּכלית פֿון אונדזער בלייבן אין בראַד? און וואו וועלן מיר זיך אַהינטאַן?

אין פֿאַרלוף פֿון די לעצטע עטלעכע שעה איז געשען אַט-וואָס: סטעפֿאַן גראַסטערן, דער קאַמענדאַנט פֿון אונדזער עקספּע-דיציע, און עטלעכע זשורנאַליסטן פֿון רעגירונגס-לאַגער האָבן פֿאַר דער צײַט זיך באַוווּן צו פֿאַרבינדן מיט לעמבערג און צו וויסן צו געבן דעם דאָרטיקן זשורנאַליסטן-סינדיקאַט, אַז מיר שטייען אין בראַד און בעטן צוצוגרייטן פֿאַר אונדז קוואַרטירן, ווייל מיר וועלן בײַ-נאַכט אַרײַנקומען קײן לעמבערג. די טוער פֿון לעמבערגער זשור-נאַליסטן-סינדיקאַט האָבן זיך אָנגעכאַפט פֿאַרן קאַפּ, הערנדיק אַז עס פֿאַרט אַ כּמאַרע פֿון אַרום 70 וואַרשעווער זשורנאַליסטן. זײ האָבן געהאַלטן — און אונדז שטאַרק אַגיטירט דורכן טעלעפֿאָן — אַז מיר דאַרפֿן בלייבן אין בראַד, ווייל דער גורל פֿון לעמבערג איז אומ-באַשטימט און די שטאַט ברענט פֿון אַלע זײַטן.

שפּעטער האָט דער קאַמענדאַנט פֿון אונדזער עקספּעדיציע, סטעפֿאַן גראַסטערן, געפרוּאוּט זיך פֿאַרבינדן מיט עפּעס אַ רע-גירונגס-אינסטיטוציע, פּדי אויסצוגעפֿינען די טעלעפֿאָן-נומערן פֿון די מיניסטאַרן, וואָס געפֿינען זיך אין לעמבערג. אַבער קײן שום לעמבערגער מלוכה-אַמט האָט נישט געוואַלט אַדער נישט געקענט אונדז אָנגעבן אַ וואָסער נישט איז טעלעפֿאָן. זעט אַבער אויס, אַז די מיניסטאַרן האָבן וועגן אונדז יאָ באַקומען אינפֿאַרמאַציעס. אַ סימן: דער בראַדער סטאַראַסטע האָט באַקומען פֿון לעמבערג טעלע-פֿאָנישע אינסטרוקציעס אונדז צו פֿאַרהאַלטן בײַ זיך אין שטאַט, ווייל אונדזער איצטיק קומען קײן לעמבערג וואַלט געווען אַן אומזין... די באַן-פֿאַרוואַלטונג האָט אונדז געהייסן אויסליידיקן די וואַ-גאַנעס און זיך אַריבערגעטראַגן אין וואַקאַזאַל-בנין. קלאַודיוש הראַביק, דער רעדאַקטאָר פֿון דער אַנטיסעמיטישער רעגירונגס-צײַטונג „קור-יער פֿאַראַנני“, האָט זיך שטאַרק געקאַכט. ער אַליין איז אַ לעמבערגער און אין וואַרשע איז ער געווען בלויז עטלעכע יאָר. ער האָט די לעצטע יאָרן געטרייסלט מיט וואַרשע, געווען דאָס אויבערשטע פֿון שטויסל. און דאָ פֿאַרבאַט מען אים אַרײַנצופֿאַרן אין „זײַן“ לעמבערג?

עס האָבן זיך געשאַפֿן גרופּקעס, מען האָט זיך געשושקעט, מען איז געלאַפֿן צו לעמבערגער טעלעפֿאָנען און מען האָט זיך געער-

גערט. צום סוף איז דער פֿירער פֿון אונדזער גאנצער עקספעדיציע סטעפֿאָן גראַסטערן אוועק אין שטאָט אַרײַן.

גלייכצײטיק איז אוועק אין שטאָט אַרײַן דער אידישער זשור-נאָליסט בערנארד זינגער. ער האָט זיך דערמאָנט, אז בײַ אים אין וואַרשע האָט געוואוינט אין אַ צימער אַ פֿרײלין פֿון בראַד, דעם בראַדער אַפטייקערס טאָכטער. ער איז אוועק צום אַפטייקער אים אָפגעבן אַ גרום און פֿאַראיינוועגס זיך אַרומקוקן אין שטאָט.

גראַסטערן איז צוריקגעקומען אָן אָפגעקאַכטער. ער האָט אויפֿ-געזוכט אין שטאָט דעם סטאַראַסטע, אָבער — יענער איז בײַ, אויפֿ-גערעגט, נישט-גאַסטפֿרײנטלעך, און עס איז בכלל שווער מיט אים צו רעדן.

— איר זענט איצט פֿליטים! — האָט ער געזאָגט גראַסטערנען — מיט אַלע פֿליטים גלײַך! שלאָגט אײַך אַרום פֿון קאַפּ די איינרע-דעניש, אז עס וואַרט אויף אײַך ווער-ווייס וואָסער וויכטיקע אַרבעט ... קײן שום אַרבעט וואַרט נישט אויף אײַך! עס איז אַ שווערער קריג ... איר וועט זיך באַזעצן אין די דערפֿער אַרום בראַד און עס וועט זײַן מיט אײַך דאָס זעלבע, וואָס מיט אַלע פֿליטים! ... מער גאַרנישט! ... מיר זײַנען געשטאַנען מיט אָפֿענע מויל און אויערן. עס האָט זיך אויפֿגעהויבן אַ שטורם פֿון פֿראַטעסטן. אַלע האָבן געשריגן אין אײַן קול, אז זײ פֿײַפֿן אויפֿן סטאַראַסטע.

— ווער פֿרעגט אים? — האָט געשריגן אַ יונגער פּוילישער זשורנאָליסט פֿון דער רעגירונגס-פּרעסע — מיר וועלן דאָ נישט בלײַבן און מיר פֿאַרן וויימער!

— אז מען וועט אײַך לאָזן, וועט איר פֿאַרן! — האָט גראַסטערן געענטפֿערט אַ דערשלאָגענער.

— וואָס הייסט? ...

— עס הייסט, אז איר האָט נישט קײן באַן! ביז לעמבערג איז נאָך פֿונדעסטוועגן אַ היפּשער מהלך ...

דערווייל איז אונטערגעקומען פֿון שטאָט בערנארד זינגער. צו-זאַמען מיט אים איז געקומען עפּעס אַ יונגע פֿרײלין און אַ יונגערמאַן. די פֿרײלין איז טאַקע געווען דעם אַפטייקערס אַ צווייטע טאָכטער און דער יונגערמאַן איז געווען אַ שטאַטישער אידישער אינטעליגענט. — אויב איר וועט בלײַבן אין שטאָט, וועלן מיר אײַך איינאַר-

דענען אין פֿאַרשידענע אידישע הייזער! — האָבן זײ אונדז געזאָגט. ווען מיר האָבן דאָס איבערגעגעבן גראַסטערנען, האָט ער אונדז דערקלערט, אז דאָס איז אוממעגלעך — מיר מוזן אַלע פֿאַרן אין דאַרף אַרײַן: אזוי האָט בפֿירוש דערקלערט דער סטאַראַסטע.

— ער האָט געזאָגט — האָט גראַסטערן אונדז אויסגעטייטשט — אז ער קען אונדז נישט איבערלאָזן אין שטאַט, ווייל די קוואַרטירן אין שטאַט זיינען שוין זינט אַ וואָך צייט באַשטימט פֿאַר עטלעכע טויזנט פליטים פֿון פֿאַמערן. זיי דאַרפֿן אַנקומען אַ ליאדע טאָג — זיי האָבן שוין לאַנג געדאַרפֿט זיין! ...

דערווייל איז צוגעפֿאַלן די פֿינצטערניש. מיר האָבן נאָך אַלין געוואַרט אויפֿן משונהדיקן פּאַן סטאַראַסטע. קלאַודיוש הראַביק מיט נאָך עטלעכע רעגירונגס־זשורנאַליסטן האָבן נישט אויפֿגעהערט געהיימניספֿול צו לויפֿן איבער די באַן־קאַנצלאַריעס און רעדן טע־לעפֿאַניש מיט לעמבערג. צווישן די קאַלעגן — אויך די פּוילישע — האָט זיך אַנגעפֿאַנגען אַ מורמלעניש, אז הראַביק מיט נאָך עטלעכע רעגירונגס־זשורנאַליסטן האָבן זיך אַפּגעטיילט פֿון דער גאַנצער קאַמפּאַניע און מאַכן באַמיאַונגען, אז מען זאַל זיי יאָ לאָזן פֿאַרן ווייטער. — אַבער ווי אַזוי וועלן זיי פֿאַרן, אז אונדזער באַן אין שוין אַראַפּגענומען געוואָרן פֿון וואַקזאַל? — האָבן מיר זיך געהידושט. גראַסטערן איז געווען דערשלאַגן פֿון דער גאַנצער מעשה.

— די קאַלעגן — האָט ער דערקלערט — מאַכן די באַמיאַונגען אויף אייגענער האַנט! איך קען זיך זיי נישט אַנטקעגנשטעלן — עס איז זייער זאָך. אויב זיי פֿאַרשטייען, אז זיי האַנדלען ריכטיק, קען איך דערויף גאַרנישט העלפֿן! ... פֿאַר זיך דערקלער איך אַיך, אז איך בלייב דאָ, וואו עס וועט זיין די מערהייט פֿון אונדזער גאַנצער גרופּע! ...

עס איז שוין געווען פֿינצטער, ווען עס האָט זיך פּלוצלונג באַוווּזן פֿאַרן וואַקזאַל עפעס אַ קליין לאַקאַמאַטיוול מיט אַ צוגעטשעפעטן פֿינצטערן וואַגאַן. הראַביק און נאָך אַ צען פּוילישע רעגירונגס־זשורנאַליסטן זיינען אַרויס פֿון צווישן אונדז, ווי פֿרעמדע — ווי זיי וואַלטן אונדז קיינמאַל נישט געקענט און קיינמאַל מיט אונדז קיין וואַרט נישט גערעדט. עס איז געווען אין דעם אי אַ געפֿיל פֿון בושה פֿאַר זייער אומלאַיאַליטעט צו קאַלעגן, אי אַ מין געפֿיל פֿון העכערקייט: נאַט, זעט ווער איר זייט און ווער מיר זיינען! ...

מיר זיינען פֿון דעם אַלעם געווען אַזוי געפלעפט און אַנטמוטיקט, אז מיר האָבן נישט פּראַטעסטירט און אַפֿילו נישט געמאַכט קיינעם פֿון די אַפּפֿאַרנדיקע קיין פֿאַרוואַרפֿן. מיר האָבן זיך געמאַכט, ווי מיר ווייסן גאַרנישט און זעען גאַרנישט. נאָר איינצלנע פֿון אונדז זיינען אַרויסגעגאַנגען אַנקוקן די „ספּעציעלע באַן“.

דאָס לאַקאַמאַטיוול איז סוף־פּל־סוף אַפּגעפֿאַרן. מיט אַ קורצער צייט שפּעטער איז אַרויסגעקומען צום באַנהויף עפעס אַ מיטליאַריקער

הער, וועלכער האָט אונדז אויפֿגעזאמלט און גענומען אַרויסגעבן אינסטרקציעס וואָס מיר דאַרפֿן טאָן.

— דאָס איז דער סטאַראַסמע? — האָבן מיר זיך געפֿרעגט ביי גראַסמערנען.

עס האָט זיך אַרויסגעשטעלט, אז דאָס איז נישט דער סטאַראַסמע אַליין, נאָר זײַנער אַ באַצאמטער.

— דער פּאָן סטאַראַסמאַ — האָט ער אויפֿגעקלערט — האָט מיך באַפֿולמעכטיקט זיך מיט אייך צו פֿאַרנעמען. היינט וועט איר אַוועק אין איינערע קוואַרטירן און מאַרגן וועל איך זיך אַדורכרעדן מיט איינערע פֿאַרשטייער, ווי אזוי פֿאַר אייך צו באַזאָרגן געוויסע זאַכן, וואָס וועלן זיך לאַזן באַזאָרגן.

די קוואַרטירן — דאָס זײַנען געווען פּויערישע הייזקעס 4 קילאָ-מעטער היינטער דער שטאָט.

— דער סאַלטיס פֿון דאַרף — האָט דער באַצאמטער אונדז גע-טרייסט — ווייסט שוין וועגן אַלעס. ער וועט אייך איינאַרדענען ווי אַמבעסטן. ער איז אַן אויפֿגעקלערטער מענטש און מען קען מיט אים רעדן...

איך און נאָך עטלעכע האָבן געפרוּאוּט מאַכן אַ דרוק אויף גראַס-טערנען, ער זאָל שטעלן אַ שאַרפֿן ווידערשטאַנד דער דאָזיקער אַדמיניסטראַטיווער ווילקיר. מיר האָבן געפֿאַדערט פֿון גראַסמערנען, ער זאָל שאַרף פֿראַטעסטירן און דערקלערן, אז מיר וועלן זיך אַליין באַזאָרגן מיט דירות. אַכער ער איז געווען אינגאַנצן אַנטמוטיקט און געשוויגן.

דער סוף איז געווען, אז מיר, די גרופּע אידישע זשורנאַליסטן, האָבן דערקלערט גראַסמערנען, דאָס מיר וועלן בלייבן אין שטאָט קעגן ווילקירלעכן באַפֿעל פֿון סטאַראַסמע. אַדרבא, זאָל דער סטאַ-ראַסמע אונדז פּראַוון עפעס טאָן פֿאַרן דאָזיקן „פֿאַרברעכן“.

— מיר זײַנען אַוועק פֿון וואַרשע, נישט וועלנדיק אַריינפֿאַלן צו היטלערן, און דאָ וועט קומען עפעס אַ פּראָווינצער סטאַראַסמע און אונדז פֿאַרשיקן אין אַ דאַרף!

גראַד זײַנען געהאַט אַרויסגעקומען צום וואַקזאַל עטלעכע איר-דישע יונגעלייט, וואָס האָבן שוין געהאַט צוגעגרייט פֿאַר אונדז דירות אין שטאָט.

— איר וועט וואוינען — האָבן זיי געזאָגט — ביי דער אידישער אינטעליגענץ פֿון דער שטאָט! אַלע זײַנען אין שטאָט פֿאַרזאמלט אויף איין אָרט און מען וואַרט דאָרט, בדי אייך אַהיימצונעמען צו זיך!

מיר זײַנען געווען גערירט פֿון דער דאָזיקער מעלדונג. שטיל, פֿול מיט טרויעריקע געדאַנקען, האָבן מיר זיך געשלעפט איבער די פֿינצטערע גאַסן פֿון בראָד. די באַפֿעלקערונג פֿון די אידישע געסלעך איז געזעסן פֿאַר די שוועלן און געכאַפט לופֿט. קיין ליכט האָט מען טאַקע נישט געטאַרט אָנצײנדן, אָבער אין שטאַט האָט, זעט אויס, זיך נישט געפֿילט יענער אַטעם פֿון שרעקלעכן קריג, וועלכן מיר האָבן ערשט אַרײַנגעבראַכט מיט זיך.

— פֿליכטלינגע, נעבעך! — האָבן אידענעס זיך געווישט די אויגן — אונדזערע אידן, נעבעך ...

דאָס בילד פֿון די אידן און אידענעס, וואָס שטייען אויף די שוועלן פֿון די איינגעבוניגע הייזלעך און שאַקלן מיט די קעפּ איבער אונדזער גורל, האָט אונדז ערשט אויף אַן אמת קלאָר געמאַכט אונדזער לאַגע. אין קאַפּ זײַנען געקומען געדאַנקען וועגן די איבערגעלאַזטע היימען, וועגן אומבאַקאַנטן גורל פֿון די נאַענטסטע, וועגן אייגענעס אומבאַ-קאַנטן גורל ...

— פֿליטים, פֿליטים זענט איר! — האָט געפּויקט אין די שלייפֿן די פֿראַזע פֿון ביזן סטאַראַסטע — שלאָגט אייך אַרויס פֿון קאַפּ אַלע איינרעדענישן און פֿאַרטיק!

מיר האָבן זיך אָפּגעשטעלט בײַ עפעס אַ גערטעלע, פֿון וועלכן עס האָט זיך אָפּגערופֿן אַ גאַנצער „כאַר“ הינט. צווישן די ביימער האָבן זיך אויך געהערט שטימען פֿון מענטשן. מען האָט גערעדט פּויליש מיט דער טיפּישער זינגעוודיקייט פֿון דער מזרח-גאַליציאַנער פּוילישער אויסשפּראַך.

— איך נעם צוויי!

— איך קען נעמען דריי!

— איך וואָלט אויך געקאַנט נעמען דריי, נאָר בעטגעוואַנט האָב נישט אַזויפֿיל!

— און איך האָב פּלאַץ פֿאַר איין מענטש!

— און איינעם שיקט צו — איך האָב נישט דערהערט דעם נאַמען — ער האָט געבעטן, מען זאַל אויך אים עמעצן צושיקן ...

מען האָט זיך מיט אונדז געטיילט, זיך איבער אונדז געדונגען, געוואַלט אונדז איינגאַרדענען וואָס-באַקוועמער, און פֿון דעם אַלעם איז אין קאַפּ געבליבן נאָר איין-איינציקער קלאָרער רעיון:

— אַ פּליט ... ביסט אַ פּליט ... היימלאַזע פּליטים, אויף וועלכע מען האָט רחמנות, אויף וועלכע מען שאַקלט מיטן קאַפּ ... וועלכע מען וויל טרייסטן מיט אַ גוט וואָרט ...

אַ, וויפֿל מאַל דאָס איז מיר זינט יענעס טאַג אויסגעקומען צו הערן אין פֿאַרלוירן פֿון וואָכן און חדשים!

3

די שטימע פֿון קעמפֿנדיקן וואַרשע

שעפֿנער און איך זינען אוועק מיט עפעס אַ הויכער, דיקער עלטערער דאמע. זי האָט אונדז געפֿירט צו זיך אַהיים. נעבן איר איז געגאַנגען איר זון — אַ יונגער, הויכער בלאַנדער בהור מיט אַן אינגלעך טעליגענטן אויסזען. ער האָט אונדז געהאַלפֿן טראָגן די וואַלזעס. מיר האָבן אינמיטן וועג געשטעלט אַ פֿראַגע, צי זיי האָבן אין שטוב אַ ראַדיאָ.

— אַוודאי האָבן מיר! — איז געווען דער ענטפֿער — איר וועט זיך נאָר אַרומוואַשן אין אייער צימער, וועט איר קענען הערן אונדזער ראַדיאָ.

— און איר הערט עפעס דעם ראַדיאָ? פֿאַראַן עפעס נייעס? ווי האַלט עס מיט היטלעך אַרמיי?

דער יונגערמאַן — זיין מוטער האָט אים פֿסדר גערופֿן מונדעק — האָט אונדז אַנגעהויבן צו דערציילן אויספֿירלעך וועגן די לעצטע ראַדיאָ־קאָמוניקאַטן פֿון לעמבערג, וועגן די פֿאַטעטישע רופֿן צו פֿאַרטיידיקן די שטאָט, צו בויען באַריקאַדן און צו קעמפֿן ביזן לעצטן טראָפֿן בלוט.

— וואָס ווייסט איר וועגן וואַרשע? — האָבן מיר געוואַלט וויסן — אין ראַדיאָ האָט מען גאַרנישט גערעדט וועגן וואַרשע?

— יאָ! — האָט דער יונגערמאַן געענטפֿערט — מיר הערן וואַרשע אויך! וואַרשע איז אַרומגערינגלט דורך די דייַטשן, אָבער וואַרשע האַלט זיך און וואַרשע וועט פֿאַרטיידיקט ווערן, אזוי ווי לעמבערג, ביזן לעצטן טראָפֿן בלוט! ... פֿונקט ווי לעמבערג! ...

— הייסט עס, איז עס אמת! וואַרשע פֿאַרטיידיקט זיך?

— אָט באַלד וועט איר הערן די וואַרשעווער ראַדיאָ־סטאַציע. יעדן אָונט אין דער צייַט רעדט אין וואַרשעווער ראַדיאָ דער שטאָט־פֿרעזידענט סטאַזשינסקי. די שטאָט איז אַרומגערינגלט, אָבער מען בויט אין אַלע גאַסן באַריקאַדן. יעדן טאַג דערקלערט וואַרשע דורך ראַדיאָ, אז יעדער שטיין און יעדער ווינקל פֿון יעדער גאַס וועט זיין אַ פֿעסטונג, הינטער וועלכער מען וועט זיך שלאָגן!

מיר האָבן געהערט די דאָזיקע דערציילונג פֿון סימפֿאַטישן בלאַנדן יונגענמאַן מיט אַ געמישטן געפֿיל פֿון ווייטאַג און פֿרייד. וואַרשע שלאָגט זיך! דאָס שטאַלצע, פֿראַלעטאַרישע וואַרשע!

פֿאַר אונדז איז גאַר קיין ספֿך נישט געווען, אז מיטן ווידערשטאַנד פֿון וואַרשע פֿירט אַן דער וואַרשעווער פֿוילישער און אידישער

ארבעטער-קלאַס. אַבער ווי קומט אַהער דער שטאַט-פּרעזידענט
סטאַזשניסקי, וועלכער געהערט צו די אַנגעזעענסטע מענטשן פֿון
רעגירונגס-לאַגער? איז ער געבליבן אין שטאַט פֿון זײַן אייגענעם
ווילן? האָט די רעגירונג אים געהייסן בלייבן? ווי אזוי האָט בכלל
אַלץ זיך געענדערט נאָך אונדזער אָפּפֿאַר פֿון שטאַט?

אויף געוויסע פֿראַגן האָבן מיר באַקומען אַן ענטפֿער, אויף אַנדערע
— נישט. פֿון די ענטפֿערס האָט זיך באַקומען עפעס אַ מוושטש
בילד פֿון דעם, וואָס עס קומט פֿאַר אין וואַרשע: עפעס איז דאָרט
אַנטשטאַנען אַ צײַטווײַליקע רעגירונג אויפֿן אָרט פֿון דער אַנטלאַ-
פֿענער רעגירונג, עפעס אַרגאַניזירן זיך דאָרטן אַרבעטער-באַטאַליאָנען,
עפעס ...

די מידקייט איז אינגאַנצן ווי פֿאַרשוואַנדן פֿון אונדזערע ביינער.
אַ נערוועזע נײַגיריקייט האָט אויסגעפֿילט דאָס גאַנצע וועזן. עס
האַט זיך געוואַלט זײַן וואָס שנעלער בײַ אַ ראַדיאָ-אַפּאַראַט און
הערן מיט די אייגענע אויערן — הערן אַ „גרום פֿון יענער וועלט“,
אַ גרום פֿון טײַערן, העלדישן וואַרשע! ...

מיר זײַנען איצט געווען אין די שענערע גאַסן פֿון שטאַט. הויכע,
געמויערטע היזער, ברייטע גאַסן און אַ גרויסער, גערוימער שטאַ-
טישער סקווער.

מיר האָבן זיך אָפּגעשטעלט פֿאַר אַ שיינעם צוויי-שטאַקיקן
בנין מיט ריזיקע פֿענסטער און אַ ברייטן אַרײַנגאַנג.

— אַט איז אונדזער הויז! — האָט צו אונדז געזאָגט די דאַמע.

— און אַט איז קעגנאיבער דער בנין פֿון קרייז-געריכט! — האָט
צוגעגעבן איר זון.

— מיר וואוינען דאָ אונטן — האָט די דאַמע אונדז אויסגע-
טייטשט — און אייך וועלן מיר געבן אַ צימער אויפֿן שטאַק. אַבער —
פֿאַרברענגען קאַנט איר אין אונדזער וואוינונג. דאָרט איז דאָ דער
ראַדיאָ-אַפּאַראַט, דאָרט זײַנען דאָ ביכער!

די פֿרוי און איר זון האָבן מיט זאַכלעכער פֿרײַנטלעכקייט זיך
געפֿאַרעט אַרום אונדז, אונדז אויסגעבעט געלעגערס און אונדז אַרײַפֿ-
געבראַכט וואַסער צום וואַשן.

— בכלל גענומען — האָט די דאַמע געזאָגט פֿרײַנטלעך — וועט
איר זיך יעדן טאָג קענען וואַשן בײַ אונדז אונטן אין וואַס-צימער,
אַבער היינט, דאָס ערשטע מאַל, דערלאַנג איך אייך וואַסער אין
צימער אַרײַן.

מיר האָבן זיך אייליק אַרומגעוואַשן און גענומען פֿונאַנדער-
פֿאַקן דאָס ביסל שפּײַז, וואָס מיר האָבן מיט זיך געבראַכט פֿון וואַל-
בונאַוו. בשעת מעשה האָבן מיר היציק דיסקוטירט צווישן זיך די

ידיעות וועגן וואַרשע. מיר האָבן געמאַכט אַלערליי מעגלעכע השע-
רות וועגן דעם ווי אזוי עס איז געקומען צו דער דאָזיקער וויכטיקער
ווענדונג אין דער האַלטונג פֿון דער הויפט-שטאַט.

דער בלאַנדער יונגערמאַן האָט אַנגעקלאַפט אין מיר אַן אונדז
אַראַפּגערופֿן אונטן:

— איר וועט שוין דאָרט עסן! — האָט ער איינגעלאָדן מיט
האַרציקער פֿרײַנטלעכקייט.

ער האָט אונדז אַרײַנגעפֿירט אין אַ קאַבינעט, וועגן וועלכן עס
האָט נישט געקענט זײַן קיין ספֿק, אז עס איז אַן אַדוואַקאַטישע
קאַנצעלאַריע.

— דאָס איז מיין מונדעקס צימער — האָט די דאַמע אונדז אויפֿ-
געקלערט — מונדעק איז אַ יוריסט, ער אַרבעט אין קעגנאַיבערדיקן
קרייז-געריכט. דאָ, אין זײַן צימער, וועט איר, האָף איר, זיך פֿילן
היימיש.

מיר האָבן געזוכט מיט די אויגן דעם ראַדיאָ-אַפּאַראַט. מונדעק
האָט פֿאַרשטאַנען וואָס מיר זוכן.

— דאָרטן, אין ווײַטערדיקן צימער — האָט ער דערקלערט —
איז אונדזער ראַדיאָ! אפֿשר וועט איר פֿרײַער אַפּעסן?

שעפֿנער האָט זיך שנעל אַרײַנגעכאַפט צום ראַדיאָ. אינגיכן
איז ער צוריקגעקומען מיט פֿאַרשידענע נייעס פֿון לעמבערג און פֿון
דער גאַנצער וועלט, אַכער נישט פֿון וואַרשע.

— וואַרשע — האָט ער געזאָגט אַ באַליידיקטער — רופֿט זיך
דערווײַל נישט אָפּ!

— זי וועט זיך נאָך אַפּרופֿן! — האָט אונדז מונדעק געטרייסט
— איר וועט זי נאָך היינט הערן!

מען האָט אונדז מכבד געווען מיט מאכלים, וועלכע מיר האָבן
שוין כּמעט אַ וואָך נישט געהאַט אין מויל. דאָס וויכטיקסטע — מיר
זײַנען ווידער געווען אין אַ שטילער, רואיקער און ריינער שטוב:
טיפֿע פֿאַטעלן, בילדער אויף די ווענט, ביכער אויף די טישן און אין
די שאַפֿעס.

— ווי מיט אַ וואָך צוריק בני זיך אין דער היים! — האָט זיך
שעפֿנערן אַרויסגעריסן אַ זיפֿץ.

— עס וועט דויערן נישט לאַנג און איר וועט ווידער זײַן אין
אניערע היימען! — האָט די פֿײַנע דאַמע, די באַלעכאַסטע פֿון הויז,
אונדז געפרוּאווט טרייסטן...

— וואַרשע! ... וואַרשע רעדט! .. — האָט מיטאַמאַל גענומען
מונדעק אונדז רופֿן אין צווייטן צימער אַרײַן.

מיר זײַנען אַרײַנגעפֿאַלן אין צווייטן צימער, ווי אַ גאַנצער פֿאַלק זעלנער וואָלט אונדז געיאָגט. אײַנגראַבנדיק די אויגן אין ראַדיאָ-קאַסטן, ווי דאָס וואָלט געווען אַ סגולה אויף בעסער צו הערן, האָבן מיר זיך פֿאַרוואַנדלט אין איין שטיק געהער. איך האָב צוגעמאַכט די אויגן און איבער אַלע אַברים האָט זיך צעגאַסן אַ נאַגנדיקער ווייטאַג, געמישט מיט עפעס אַ געפֿיל פֿון גרויסער דאַנקבאַרקייט:

— וואַרשע! ... וואַרשע! ... וואַרשע! ...

עס האָט אין מיר אַזוי ווי עפעס געוונגען. אין דער זעלבער צײַט האָט אַזוי ווי עפעס געשניטן מיט פֿאַרסמטע מעסערס ...

— וואַרשע! ... אונדזער וואַרשע! ... די קעמפֿנדיקע וואַרשע! ...

איך האָב דערקענט די שטימע. איך האָב זי געהערט מיט פֿאַר-מאַכטע אויגן. דער מענטש, צו וועמען עס האָט געהערט די שטימע, איז יאַרנלאַנג געווען אונדזער פֿאַליטישער שונא, אײַנער פֿון אונדזערע פֿאַרביסנסטע שונאים. אָבער איך האָב אים איצטער געהערט מיט אַ געוויסן געפֿיל פֿון ברודערשאַפֿט און וואַרעמקייט. די ווערטער, וואָס זײַנען איצטער געטראָגן געוואָרן איבער די לופֿט-כוואַליעס, זײַנען מיר געווען נאָענט, ליב און טײַער.

— וואַרשע! ... אונדזער וואַרשע! ... די קעמפֿנדיקע וואַרשע! ...

אין ראַדיאָ האָט גערעדט דער וואַרשעווער שטאַט-פרעזידענט סטאַזשינסקי. זײַן שטימע האָב איך גוט געקענט. איך האָב אַלס זשורנאַליסט אַפֿט געהאַט מיט אים צו טאָן און איך וואָלט זײַן שטימע דערקענט אין אַלע אומשטענדן. איצט האָט ער אין ראַדיאָ נישט גערעדט, נאָר געוואַרפֿן אײַנצלע, אַפּגעריסענע פֿראַזן. ער איז געווען אַזוי הייזעריק, אַז זײַן רעדן איז געווען ענלעכער צו אַ מין כּריפֿן, ווי צו אַ נאַרמאַלן מענטשלעכן לשון. די ווערטער, וואָס ער האָט באַנוצט, און דער פּאַטאַס, מיט וועלכן ער האָט אַרויסגערעדט יעדן זאַץ, זײַנען געווען ווערטער און פּאַטאַס, וואָס ווערן נישט באַנוצט דורך מענטשן אין נאַרמאַלע אומשטענדן. אין זײַן שטימע, אין זײַנע ווערטער, אין זײַן זאַצן-בוי האָט זיך געפֿילט אַזאַ טעמפּעראַטור, וואָס איז אַבסאָלוט אויסגעשלאָסן בײַ נאַרמאַלע מענטשן. די וואַר-שעווער מענטשן — און אויך פרעזידענט סטאַזשינסקי — האָבן אין יענע טעג געפֿלאַקערט מיט אַ הייליקן פֿייער פֿון ליבע און האַס, פֿון אַפּפֿערוויליקייט און העלדישקייט, פֿון שטאַלץ און קאַמפֿלוסט!

איך געדענק כּמעט ווערטלעך די רעדע פֿון סטאַזשינסקי פֿון יענעם אָונט. זי האָט זיך אײַנגעשניטן אין מײַן זכּרון אויף אײַביק. אײַביק וועט זי קלינגען אין מײַנע אויערן, ווי אַ העלדן-ליד. אַט דער מענטש האָט זיך אין די לעצטע חדשים פֿון זײַן לעבן דערהויבן אין

אלעמענס אויגן — און אויך אין די אויגן פֿון זײַנע פּאָליטישע שונאים!
— צו דער מדרגה פֿון אַ פֿאַלקס-העלד.

— העלדישע וואַרשע! — האָט סטאַזשינסקי גערופֿן יענעם
אַוונט צו די איינזואוינער פֿון וואַרשע — ליבע זין און טעכטער פֿון
אונדזער טײַערער וואַרשע! דער שונא האָט אונדז ווידער באַמכאַר-
דירט, ווידער חרוב געמאַכט היזער און גאַסן, ווידער געמאַרדעט
פֿרויען און קינדער. אָבער וואַרשע וועט קעמפֿן! וואַרשע וועט זיך
נישט אונטערגעבן! וואַרשע וועט נישט לייגן דאָס געווער! מאַן
און פֿרוי, יונג און אַלט — אַלע וועלן קעמפֿן מיטן אוממענטשלעכן
אַנפֿאַלער, וואָס מאַכט הרוב אונדזער לאַנד, צעשטערט אונדזערע
שמעט, מאַרדעט די בעסטע זין און טעכטער פֿון אונדזער פֿאַלק! ...
מיר שווערן נישט אַוועקצולייגן דאָס געווער אזוי לאַנג, ביז אונדזער
שונא וועט נישט באַזיגט ווערן! ... מיר שווערן נישט אַרויסצולאָזן
דאָס וואָפֿן פֿון האַנט, ווילאַנג כאַטש איין-איינציקער היטלער-יונג
וועט נאָך שענדן מיט זײַן ברוטאַלן שטיוול אונדזער ערד! ... צום
וואָפֿן! ... העלדיש פֿאַלק פֿון וואַרשע, צום וואָפֿן! ...

מען האָט געהערט דאָס כריפֿן פֿון זײַן שטימע. מען האָט דײַטלעך
געהערט, ווי שווער ער האָט אָפּגעכאַפט דעם אַטעם, פּדי צו קענען
זײַטער רעדן:

— ... טײַערע וואַרשעווער קינדער! ... העלדישע וואַרשעווער
יינגלעך! ... 600 פֿרייוויליקע האָב איך נעכטן גערופֿן זיך צו מעלדן,
און געמאַלדן ביז איצט האָבן זיך שוין עטלעכע טויזנט! ... געשלאָגן
האָט מען זיך איבער דער בכורה צו זײַן צווישן די 600! ... אין דער
מינוט, ווי איך רעד איצט צו אײַך, זײַנען זיי אַלע פֿאַרזאַמלט אויפֿן
פּזשעיאָד, פֿאַרן פּאַלאַץ מאַסמאַווסקיך, וואו זיי וואַרטן אויף קליידונג
און אַמוניציע! ... באַלד וועלן זיי אָפּגעשיקט ווערן צו די פֿאַדערשמע
ליניעס הינטער וואַרשע! ... באַלד וועלן זיי אַוועקגיין קיין בייעלאַן! *
אַ פֿרייד הערשט איצט אויפֿן פּזשעיאָד-פּלאַץ, אַ פֿרייד פֿון באַ-
גײַסטערטע קעמפֿער, וואָס זײַנען גרייט זיך צו שלאָגן און אַוועק-
צוגעבן זייער לעבן פֿאַר דער הייליקער ערד פֿון זייער פֿאַטערלאַנד! ...
טײַערע, העלדישע וואַרשעווער קינדער! .. טײַערע העלדישע וואַר-
שעווער יינגלעך! ...

מיט פֿאַרמאַכטע אויגן האָב איך געהערט די דאָזיקע רעדע. איך
האָב געציטערט מיטן גאַנצן לײַב, ווי אין פֿיכער. איך האָב זיך
איינגעקלאַמערט מיט ביידע הענט אין שעפֿנערס אַרעם, ווי איך וואַלט
געזוכט אַן אַנשפּאַר אין מײַן גרויסער, גרויסער פֿרייד. ...

* אַ פֿאַרשטאַט פֿון וואַרשע, נישט ווייט פֿון דער באַרימטער וואַרשעווער ציטאַדעל.

מיט פֿאַרמאַכטע אויגן האָב איך איצט געזען דעם פּושעיאָזד-פּלאַץ — 20 טריט פֿון מיין רעדאַקציע — אַ פֿאַרפֿולטן מיט יונגע מענער, וואָס גרייטן זיך צו קעמפֿן און צו שטאַרבן אין דער הייליקער שלאַכט קעגן דער היטלער-בעסטיע. וויפֿל זיינען דאָרט פֿאַראַן מינע חברים? וויפֿל זיינען דאָרטן פֿאַראַן אידישע אַרבעטער?

נאָך אַ צוויי שעה האָט יענעם אָונט זיך געצויגן די וואַרשעווער ראַדיאָ-אוידיציע, וועלכע האָט אונדז געהאַלטן צוגעשמידט צו זיך, ווי מיט אַינזערנע שטאַנגען. דער ראַדיאָ-ספיקער האָט אָנגערופֿן באַמבאַרדירטע הויזער און גאַסן — נאָענטע נעמען, נאָענטע ערטער. מיר זיינען געזעסן צוגעטוליעט צו זיך — שעפֿנער און איך — ווי צוויי איינזאַמע יתומים צווישן פֿרעמדע מענטשן.

און נאָך לאַנג אין דער נאַכט אַרײַן — כאַטש מיר זיינען אַזוי געווען אויסגעבענקט נאָך אַ ווייניג געלעגער און נאָך אַביסעלע שלאָפֿן — האָבן מיר מיט שעפֿנערן גערעדט און איבערגערעדט דאָס געהערטע אין ראַדיאָ.

— ווען מיר וואָלטן איצטער געווען אין וואַרשע! — האָבן אונדזערע ליפֿן נישט אויפֿגעהערט איבערצוחזרן.

— פֿאַרוואָס זיינען מיר אַרויסגעפֿאַרן? — האָבן מיר זיך נישט געקענט שענקן דאָס, וואָס מיר זיינען נישט דאָרטן צוזאַמען מיט אלעמען, אין דער העלדישער, באַלאַגערטער שטאָט.

עס איז אונדז לסוף באַפֿאַלן אַ שווערער, מאַטערנדיקער שלאָפֿן און שווערע, מאַטערנדיקע חלומות. מיר זיינען אויפֿגעשטאַנען צו-מאַרגנס פֿרי מיט שווערע קעפֿ און נאָך שווערערע געדאַנקן:

— לעבן זיי דאָרטן, אונדזערע נאָענטע? איז זיי דאָרט גאַרנישט נישט געשען?

אינדרויסן האָט געשיינט די זון און געשפּרייט ליכט און פֿרייד אַרום זיך. בראַד האָט אין יענעם פֿרימאַרגן נאָך געלעכט אַ נאַרמאַלן לעבן. געקוקט צו דער זון מיט האַפֿנדיקע אויגן, זיך גענאַרט, אַז זיי, זייער שטאַט, וועט אויף עפעס אַן אויסערגעוויינלעכן אַופֿן אויסמיידן דאָס אַלגעמיינע אומגליק.

אַבער — דאָס אומגליק איז שוין געשטאַנען אויף דער שוועל. מיט עטלעכע שעה שפּעטער האָט די שטאַט שוין געענדערט איר פּנים.

4

מיר גיבן אַרויס אַ צייטונג

עס איז געווען מאַנטאָג, דער עלפֿטער סעפטעמבער 1939. אונדזער יונגער באַלעכאַס האָט נאָכן אַנכניסן אונדז אַוועק־געפֿירט אין הויז פֿון דער שענסטער און רייכסטער אידישער געזעלשאַפֿט אין בראַד — אין הויז פֿון דער בראַדער אידישער מוזיק־געזעלשאַפֿט.

— ווילאָנג עס וועט אייך אויסקומען צו זיין בני אונדז אין שטאָט, וועט איר קענען באַנוצן אונדזער קלוב אַלס איינער זאַמלפֿונקט — האָט אונדז געזאָגט אויפֿן וועג אונדזער סימפּאַטישער יונגער באַלעכאַס — מיר האָבן עס נעכטן אויך געמאַלדן אייערע קריסטלעכע קאַלעגן.

דער קלוב האָט פֿאַרנומען אַ גרויס איינשטאַקיק הויז. אַרום עלף פֿרי זיינען שוין דאָרט געווען פֿאַרזאַמלט אַלע פּוילישע און אידישע זשורנאַליסטן פֿון אונדזער קאַמפּאַניע. אונדזערע פּוילישע זשורנאַליסטן האָבן זיך נישט אַזוי געקלאָגט אויף די פּויערישע כאַלופּעס, וואָס מען האָט זיי צוגעטיילט, ווי אויפֿן מהלך, וואָס זיי האָבן אין שטאָט אַרײַן.

— די וואוינונגען אַליין זיינען ציכטיקע פּויערישע וואוינונגען — האָבן זיי אונדז דערציילט — און די פּויערן האָבן אונדז אויפֿגענומען זייער האַרציק. אַבער — צי האָט מען אונדז נישט געקענט געבן קיין דירות אין שטאָט?

פֿאַרדריסלעך איז געווען דאָס, וואָס די פּוילישע באַפֿעלקערונג פֿון שטאָט האָט פּעמט אינגאַנצן נישט אַרויסגעוויזן קיין אינטער־רעס צו די אַנגעקומענע פּוילישע שרייבער — קיינער האָט זיי נישט געלאָדן צו זיך, קיינער האָט זיי נישט פֿאַרגעשלאָגן קיין דירה בני זיך אַזױ.

אַזוויאַרום איז דער קלוב פֿון דער אידישער מוזיק־געזעלשאַפֿט געוואָרן פֿון דער ערשטער מינוט אָן דער זאַמל־פֿונקט פֿאַר אַלע פּוילישע און אידישע זשורנאַליסטן. דער בופֿעט פֿון קלוב איז געווען אַפֿן צוליב אונדז אַ גאַנצן טאָג. די האַרציקע באַציאונג פֿון דער בראַדער אידישער אינטעליגענץ צו אונדז אַלעמען וועט אייביק בלייבן אין אונדזערע הערצער, ווי דער אַפּגלאַנץ פֿון אַ ליכטיקן זונען־שטראַל אין אַ קאַלמן שטורם־טאָג.

יענעם מאַנטאָג פֿרי, ביי וועלכן מיר האַלטן איצט, האָבן מיר אָפּגעהאַלטן אין גרויסן טעאָטער־זאַל פֿון דער בראַדער אידישער מוזיק־געזעלשאַפֿט אָן אַסיפֿה, און מיר האָבן באַשלאָסן אויב שוין יאָ בלייבן שטעקן אין בראַד, טאָ זאָלן מיר שוין כאַטש עפעס טאָן! לויט דער פֿאַרגרעסערטער באַוועגונג פֿון מיליטער, איז געווען קלאַר, אז די אַרמיי ציט זיך צוריק פֿון הינטער לעמבערג. דער בראַדער מאַרק, אלע גאַסן און דער הויפּט־פּלאַץ פֿון שטאָט זיינען געווען געפּראַפט מיט טויזנטער און טויזנטער פֿאַרביִפֿאַרנדיקע סאַלדאַטן, מיט הונדערטער און הונדערטער אָפֿיצירן. אַרום דעם מי־ליטערישן שטאָב און אַרום דעם בנין פֿון דער סטאַראַסטווע איז פֿאַרגעקומען אַ פֿיבערדיקע באַוועגונג. קיין צייטונגען פֿון לעמבערג זיינען נישט אָנגעקומען. צווישן דער באַפֿעלקערונג האָבן זיך גענומען טראַגן פֿאַרשידענע אַלאַרמירנדיקע קלאַנגען.

אויף אונדזער אַסיפֿה איז אָנגענומען געוואָרן אַ באַשלוס, אז מיר זאָלן צוטּרעטן אַרויסצוגעבן אין בראַד אַ טעגלעכע צייטונג פֿאַר דער אַרטיקער באַפֿעלקערונג און פֿאַרן מיליטער, וואָס קומט אָן מאַסנווייז אין שטאָט. אלע 60 אָנוועזנדיקע זשורנאַליסטן פֿון כּמעט אלע וואַרשעווער צייטונגען זיינען דערקלערט געוואָרן אַלס מיטאַרבעטער פֿון דער דאָזיקער צייטונג. אַלס דירעקטע אויספֿירער פֿון דער טעכנישער אַרבעט איז נאָמינירט געוואָרן אַ גרופּע פֿון 10 מענטשן מיט סטעפֿאַן גראַסטערנען אַלס רעדאַקטאָר. פֿון די אידישע זשורנאַליסטן האָבן מיר דעלעגירט אין דאָזיקן ענגן קאָמיטעט דעם שוין דערמאָנטן משה עלבוים. ער איז געוואָרן דער נײַעס־צושטעלער פֿון דער צייטונג. זײַן זאָך איז געווען זיך צו פֿאַרבינדן מיט די ציווילע און מיליטערישע מאַכט־אַרגאַנען און אַרויסבאַקומען פֿון זיי נײַעס פֿאַר דער צייטונג. עס איז דערביי באַשלאָסן געוואָרן אינגאַנצן נישט צו דערציילן אין דער צייטונג וועגן אונדזער עקספּעדיציע פֿון אַרום 60 וואַרשעווער זשורנאַליסטן, וואָס געפֿינט זיך איצט אין בראַד, פֿדי נישט צו ציען אויף בראַד די „אויפֿמערקזאַמקייט“ פֿון היטלערס באַמבערס.

גלייכצײטיק איז באַשלאָסן געוואָרן צו מאַכן באַמיאונגען וועגן פֿאַרן ווייטער. אמת: וואוהין? דער נעכטיקער גלויבן, אז לעמבערג קען זײַן דער פּונקט, צו וועלכן מיר דאַרפֿן צילן, איז שוין געווען צערונען. איצט האָט עס אויסגעזען אזוי, אז בראַד איז ווירקלעך אַ זיכערער אַרט אַרויסצוגעבן אַ צייטונג, ווי לעמבערג. אָבער גלייכ־צײטיק האָבן מיר געפֿילט, אז דאָס פֿייער גייט אונדז נאָך און ברענט אונדזערע טריט. אַט האָט נאָך היינט פֿרי די שטאָט געאַטעמט נאַרמאַל. אָבער שוין בײַט זיך דאָ אַלץ פֿאַר אונדזערע אויגן. מיט

יעדער שעה פֿילט זיך שוין אַלין מער אויך אין בראַד דער סמא-
ליענדיקער ריח פֿון שלאַכט-פֿעלד. מיר האָבן אַליין נישט געוואוסט
וואוהין איצט ווײַטער צו פֿאַרן.

עס איז ווידער אַוועק אַ דעלעגאַציע צום סטאַראַסטע. דער בייזער
סטאַראַסטע איז אַבער געווען אַזוי צעטומלט און נישט-באַהערשט,
אַז ער האָט קוים געהערט, וואָס מען רעדט צו אים. ער האָט דער-
קלערט נאַכאַמאָל, אַז מיר דאַרפֿן בלייבן אין בראַד. ווען עמעץ פֿון
דער דעלעגאַציע — עס איז, דאַכט זיך, געווען בערנאַרד זינגער —
האָט צום סוף געזאָגט, אַז דער סטאַראַסטע האָט נישט קיין רעכט
אונדז דאָ צו פֿאַרהאַלטן, ווײַל מיר פֿאַרן מיט רעגירונגס-דערלויבנישן
אין טאַש, האָט ער זיך צעשריגן היסטעריש:

— נישטאָ היינט קיין רעגירונג! ... איצט בין איך די רעגירונג! ...
קיין שום מיניסטער קען מיר היינט קיין דעה נישט זאָגן! ...

אין שטאַט, פֿאַרן מיליטערישן שטאַב, איז געוואָרן אַלין טומלדי-
קער. די שטאַט איז געוואָרן געפּאַקט מיט מיליטער. דער לעמבערגער
ראַדיאָ האָט גערעדט מיט אַזאַ טרויעריקן טאָן, אַז מען האָט געפֿילט,
ווי ביטער עס האַלט דאָרט אין דער באַלאַגערטער שטאַט.

צוליב דעם, וואָס מיר זײַנען פֿון מינוט צו מינוט געוואָרן אַלין
מער דעזאָרענטירט, האָט די דעלעגאַציע געבעטן דעם סטאַראַסטע,
ער זאָל אונדז כאַטש פֿאַרבינדן מיט די מיניסטאַרן, וואָס געפֿינען זיך
אין לעמבערג, פֿדי פֿון זיי צו הערן, וואָס מיר דאַרפֿן טון ווײַטער.
אַבער אויך דאָס האָט דער סטאַראַסטע אָפּגעזאָגט. מיר האָבן דע-
ריבער באַשלאָסן אַוועקצוגיין אין מיליטערישן שטאַב און בעטן
דאָרט אַ דערלויבניש צו רעדן אויפֿן טעלעפֿאָן מיט לעמבערג.

די מיליטערישע מאַכט איז טאַקע געווען פֿיל באַהערשטער און
אַנשטענדיקער פֿון סטאַראַסטע. זי האָט אַכסאַלוט מספֿים געווען
מיט אונדז, אַז מיר דאַרפֿן זיך שטעלן אין קאַנטאַקט מיט דער רע-
גירונג. אַבער זי האָט, ליידער, נישט געהאַט קיין טעלעפֿאָנישע
פֿאַרבינדונג מיט קיין שום רעגירונגס-אַמט, נאָר בלויז מיטן מיליטע-
רישן שטאַב, און דעם מיליטערישן שטאַב האָבן מיר נישט געדאַרפֿט.

אין משך פֿון טאָג איז די שטאַט פֿול געוואָרן מיט פֿליטים פֿון
די צענטראַלע שטעט פֿון פּוילן. דער זעלבער מין פֿליטים, וועלכן
מיר האָבן שוין געזען אין לובלין: די רייכסטע מענטשן פֿון לאַנד.
זיי האָבן אַהער דערגרייכט די ערשטע מיט זייערע אייגענע אויטאָס.
זיי האָבן אויסגעפֿילט אין יענעם נאַכמיטאָג אַלע רעסטאָראַנען,
אָפּגעגעסן אייליק אַ מיטאָג, און זיך גענומען צוריק אַרײַנפּאַקן
אין זייערע אויטאָס, פֿדי צו פֿאַרן ווײַטער.

— וואוהין פֿאַרט איר? — האָבן מיר געפֿרעגט די וואַרשעווער און לאַדזשער אינדוסטריעלער, באַנק-דירעקטאָרן, האַנדלס-מאַגנאַטן און סתם-גבירים.

— קיין רומעניע, צו דער רומענישער גרענעץ! — איז געווען דער ענטפֿער.

— די רעגירונג איז שוין אויך אַנטלאָפֿן! — האָט פּמעט יעדער פֿון זיי צוגעגעבן שטיל, אויפֿן אויער.

איבערן שאַסיי, וואָס פֿירט אַראָפּ טיפֿער קיין גאַליציע, צו דער רומענישער גרענעץ צו, האָט זיך אין יענעם נאַכמיטאָג גענומען ציען אַ לאַנגע קייט פּרוּוואַטע אויטאָס, אַנגעלאָדן מיט רייכע לייט און מיט קאַסטבאַרע וואַליוועס. זעלטן-ווער פֿון די פֿאַרכייפֿאַרנדיקע האָט זיך אָפּגעשטעלט אין בראַד אויף איבערנאַכט.

צווישן די פֿיל גאַלאַפּירנדיקע אויטאָס, וואָס זיינען געפֿלויגן דעם עלפֿטן סעפטעמבער 1939 צו דער רומענישער גרענעץ, זיינען געווען אַן אַ שיעור אויטאָס פֿון פֿאַרשידענע הויכע רעגירונגס-באַזמטע פֿון פֿאַרשידענע עקן לאַנד. ליידער, עס האָט נישט געפֿעלט יענעם טאָג אויפֿן בראַדער שאַסיי קיין מיליטערישע אויטאָס, וואָס האָבן גאַלאַפּירט צו דער רומענישער גרענעץ. אינעווייניק האָבן זיך געפֿונען גלאַט-ראַזירטע, פֿיין-אַנגעטווענע אָפּיצירן פֿון פֿאַרשידענעם ראַנג צוזאַמען מיט ווייכער און קעפּס-ווייכער, מיט שווערן באַגאַזש און אָפּילו — מיט אויסגעכאַליעטע הינטלעך און קעצלעך אויף די קניען

פֿאַרנאַכט זיינען מיר, אַ גרופּע זשורנאַליסטן, געזעסן אין דער איינציקער קאַפּע פֿון בראַד, אויף דער הויפט-גאַס, און געטרונקען קאַווע און געהערט דעם לעמבערגער ראַדיאָ.

— אַפֿשר קענט איר פּרוּוואון אַנשטעלן דעם ראַדיאָ אויף וואַרשע? — האָבן עטלעכע פֿון אונדז זיך גענומען בעטן ביי די אוקראַינישע מיידלעך, וואָס האָבן דערלאַנגט קאַווע (דער אייגנטימער און די מיידלעך זיינען אלע געווען אוקראַינער).

— איך האָב געפּרוּוואוט עס היינט טאָג — האָט דער אייגנטימער געזאָגט מיט אַ קאַלטער שטימע — אַבער וואַרשע ענטפֿערט היינט נישט ...

זאַל עס הייסן, אַז די דייטשן איז געלונגען צו באַשעדיקן די וואַרשעווער ראַדיאָ-סטאַציע? האָבן מיר דאָך נעכטן געהערט מיט אונדזערע אייגענע אויערן דעם וואַרשעווער. שטאַט-פּרעזידענט רעדן צו דער באַפֿעלקערונג פֿון דער שטאַט!

מיטאַמאַל האָט די לעמבערגער ראַדיאָ־ספיקערין גענומען איבער־געבן קריגס־נייעס: אויפֿן האַלב־אינדזל העל האַלטן זיך פּוילישע מיליטערישע קרעפֿטן זייער העלדיש, כאָטש זיי זינגען פּמעט אינ־גאַנצן אָפּגעשניטן פֿון יעדער מעגלעכער הילף; די פּוילישע באַפֿעס־טיקטע געווער־לאַגערן אויף דעם קליינעם אינדזעלע וועסטערפּלאַטע געבן דאַנציג פֿירן שוין עלף טעג אַ העלדישן פֿאַרטיידיקונגס־קאַמף, כאָטש די צאָל זעלנער און אָפֿיצירן אינעווייניק איז זייער אַ קליינע און זיי ווערן עטלעכע מאָל טעגלעך באַמבאַרדירט סײַ פֿון דער יבשה און סײַ פֿון דער מעכטיקער דײַטשער קריגס־שיף „שלעזוויג־האַל־שטיין“; וואַרשע האַלט אויס די באַמבאַרדירונגען זייער העלדיש און לאַזט נישט צו צו זיך די דײַטשע חיילות, וואָס גייען אויף איר פֿון דרײַ זייטן.

— די וואַרשעווער ראַדיאָ־סטאַציע — האָט ווייטער גערעדט די לעמבערגער ראַדיאָ־ספיקערין — איז היינט אַנטשוויגן געוואָרן, ווייל זי איז צעשטערט געוואָרן פֿון דײַטשע באַמבעס, אָבער די דײַטשן האָבן זיך אַריבערגעוואַרפֿן אויף די כּוואַליעס פֿון דער וואַרשעווער סטאַציע און זיי רעדן שוין עטלעכע שעה צו דער באַ־פֿעלקערונג פֿון וואַרשע אויף פּויליש און דײַטש, וועלנדיק דערמיט צעטומלען די באַפֿעלקערונג פֿון שטאָט — איינרעדן איר, אַז דאָס בויגען באַריקאַדן אין שטאָט איז שוין נישט נויטיק, ווייל „די דײַטשן זינגען שוין סײַ־ווי אין שטאָט“...

מיר האָבן זיך אַלע אַ וואַרף געטון צום בּוֹפֿעט, בעמנדיק נאָכ־אַמאַל אַנצושטעלן דעם ראַדיאָ־אויף וואַרשע. דער יונגער אוקראַינער וואָס האָט באַלעבאַטעוועט אויף יענער זײַט בּוֹפֿעט, האָט מיט אַ קוים־באַמערקבאַרער איראַניע דערפֿילט אונדזער וואונש.

מיט פֿאַרכאַפּטן אַטעם האָבן מיר זיך צוגעהערט צום הייזעריקן כּריפּן פֿון די פּוסטע ראַדיאָ־כוואַליעס: שטיל! קיינער רעדט נישט! מיטאַמאַל האָט אין אַפּאַראַט עפּעס אַזוי זוי אַ צאַפּל געטאָן — דאָס האָבן די כּוואַליעס גענומען וויברירן, ווי פֿון מענטשלעכן אַטעם. — עמעץ גייט רעדן... עמעץ גייט רעדן... — איז געוואָרן צווישן אונדז אַ שושקעריי

און ווירקלעך: פֿון ראַדיאָ־קאַסטן האָט זיך דערהערט אַ מענטש־לעכע שטימע. האַרט, געלאַסן, כּרוטאַל. ווי עס וואַלטן געווען נישט אַ שטימע פֿון אַ מענטש, נאָר אַ בלאַנק־אַנגעשאַרפֿטער קלינג פֿון עפּעס אַ שרעקלעכער שנייד־מאַשין.

מען האָט גערעדט דײַטש. יעדעס וואָרט האָט זיך אַרײַנגעשניטן אין אונדז, ווי מעסערס.

— דער שעף פֿון דער העכסטער דײַטשער אַרמיי־פֿירונג גענע-
ראַל פֿאַן בראַוכיטש — האָט געקלונגען די דײַטשע שטים אין ראַדיאָ
— וואָרנט די פּוילישע באַפֿעלקערונג נישט צו פֿאַלגן די אומפֿאַר-
אַנטוואָרטלעכע רופֿן פֿון די פּוילישע גענעראַלן צו בויען באַריקאַדן
קעגן דער זיגרייכער דײַטשער אַרמיי און צו באַנצן גוואַלט־טאַטן
קעגן די זיגרייכע דײַטשע סאַלדאַטן. דער שעף פֿון דער העכסטער
דײַטשער אַרמיי־פֿירונג גענעראַל פֿאַן בראַוכיטש וואָרנט די פּוילישע
באַפֿעלקערונג, אַז די האַנט פֿון דער זיגרייכער דײַטשער אַרמיי
דערגרייכט אומעטום, און אַז יעדער גוואַלט־טאַט קעגן דער ציווילער
דײַטשער באַפֿעלקערונג וועט באַשטראַפֿט ווערן מיט דער גאַנצער
ריקזיכטלאַזיקייט פֿון די קריגס־געזעצן!

שפּעטער — איך דערמאָן זיך נישט דעם גענויען אינהאַלט —
איז נאָך עפעס געזאָגט געוואָרן אויפֿן אַדרעס פֿון דער אוממאַראַ-
לישקייט פֿון דער פּוילישער רעגירונג און אַרמיי־אַנפֿירונג, וועלכע
איז פּחדנותדיק אַנטלאַפֿן קיין אויסלאַנד.

איך דערמאָן זיך נישט איצט גענוי, צי עס איז געווען דערמאָנט,
אַז די רעגירונג איז אַנטלאַפֿן קיין רומעניע, צי עס איז בלויז פֿאַר-
מולירט געוואָרן די פֿאַרזיכטיקערע פֿראַזע וועגן אויסלאַנד. אַ פֿאַקט
איז — אַבער דאָס איז מיר געלונגען פֿעסטצושטעלן ערשט מיט חדשים
שפּעטער — אַז די רעגירונג און דער גענעראַל־שטאַב האָבן זיך
נאָך דעמאַלט געפֿונען אין פּוילן. עס האָבן זיך דאָן בלויז געפֿירט
געשפּרעכן מיט דער רומענישער רעגירונג וועגן אַרײַנלאַזן אַהין
די פּוילישע רעגירונג אין פֿאַל פֿון אַן ענדגילטיקער קריגס־מפּלה
פֿון פּוילן. די צרה איז אַבער געווען, וואָס נאָך זײַענדיק אין לאַנד,
איז די רעגירונג שוין אויך געווען פּמעט ווי אַן אַנטלאַפֿענע, ווייל
זינט זי האָט פֿאַרלאַזן וואַרשע, האָט זי נישט אַרויסגעוויזן פּמעט
קיין שום סימן פֿון לעבן.

דער דײַטשער קאָמוניקאַט איז עטלעכע מאָל נאָכאַנאַנד איבער-
געחזרט געוואָרן אין ראַדיאָ אין דײַטש. דאָן האָט אַ מאַן מיט אַ
טיפּישער אויסשפּראַך פֿון אַ דײַטש עטלעכע מאָל איבערגעחזרט
דעם קאָמוניקאַט אין אַ געבראַכענעם פּויליש. מיר זײַנען געווען
דערשלאַגן מער ווי ווען־נישט־איז בײַ איצט.

דערווייל איז געוואָרן פֿאַרנאַכט. אויף די גאַסן האָבן זיך באַוויזן
די ערשטע עקזעמפּלאַרן פֿון אונדזער צײַטונג מיט אַ רײַע דער-
מוטיקנדיקע ידיעות וועגן דער העלדישער האַלטונג פֿון די פּוילישע
גאַרניזאַנען אין העל, וועסטערפּלאַטע און וואַרשע. די צײַטונג איז
געכאַפּט געוואָרן פֿון די הענט. די ציווילע באַפֿעלקערונג, סאַלדאַטן
אַפֿיצירן, מענטשן פֿון די אומאויפֿהערלעך־פֿאַרבייפֿאַרנדיקע אויטאָס

— אלע האָבן זיך געיאָגט נאָך דער צײַטונג. דער אַרטיקער בוך-
דרוקער, וועלכער האָט גענומען אויף זיך די ראל פֿון אַ פֿאַרלעגער,
האָט דעם טאָג געמאַכט גוטע געשעפֿטן (אונדזערע קאַלעגן האָבן
פֿאַר זייער אַרבעט גאַרנישט נישט גענומען).

איך בין געשטאַנען אין טומלדיקן פֿאַרנאַכט אויפֿן ראַג פֿון אַ
בראָדער גאַס און געקוקט אויף די מענטשן, וועלכע האָבן געגעסן
מיט זייערע אויגן אונדזער צוויי־זײַטיקע צײַטונג. נישט איינער
פֿון זיי האָט זיכער אליין געהערט די דײַטשע קאַמוניקאַטן וועגן
דער אַנטלאָפֿענער פּוילישער רעגירונג, נישט איינער פֿון זיי האָט
געזען, וואָס עס קומט פֿאַר אַרום. אָבער ווען ער האָט איצט געהאַלטן
אין האַנט די צײַטונג, פֿון וועלכער עס האָט זיך געטראָגן דער
שטאַרקער ריה פֿון פֿרישער פֿאַרב, און אין זײַן שפּראַך, אין זײַן
היימישער שפּראַך, האָבן אַראָפּגעשריגן צו אים פֿון דער ערשמער
זײַט רוזיקע אויפֿשריפֿטן וועגן העלדישן ווידערשטאַנד, וועגן באַרי-
קאַדן־קאַמפֿן, וועגן עפּאַכע־מאַכנדיקע שלאַכטן, וועגן אַנקומענדיקע
200 ענגלישע באַמבערס (זיי זײַנען קיינמאַל נישט אַרויסגעשיקט
געוואָרן) און וועגן ענגלישע קריגס־שיפֿן, וואָס צײַען זיך צו די פּוילישע
ברעגעס (זיי האָבן קיינמאַל נישט געפרוּאווט אַרויספֿאַרן אַהין) —
האָט זײַן פנים אויפֿגעלויכטן מיט עפעס אַ שטיקל האַפֿנונג, אַז
„נאָך איז פּוילן נישט פֿאַרלוירן“...

איך האָב געקוקט אויף די הונדערטער מענטשן אינמיטן גאַס
און זיי מקנא געווען. זיי — האָב איך געטראַכט — וועלן הײַנטיקע
נאַכט נאָך אפֿשר רואיק שלאָפֿן. אָבער — איך?

5

איוב־בשורות

דעם אָונט האָבן מיר ווידער פֿאַרבראַכט כּײַם טיש פֿון אונ-
דזערע באַלעכאַטיים.

דער אָונט איז שוין געווען אַ נערוועזער — אינגאַנצן אַנדערש,
ווי דער פֿרײַערדיקער אָונט. נעכטן אין דער צײַט איז די גאַנצע
פֿאַמיליע געזעסן אַרום טיש און אונדז געטרייסט; הײַנט האָבן זיי
זיך שוין געפֿונען אין אַזאַ צושטאַנד, אַז מען האָט זיי געמוזט
טרייסטן...

— דאָ וועלן די דײַטשן נישט אַרײַנקומען! — האָט זיך אָפּגע-
רופֿן דעם יונגן אַדוואָקאַטס פֿאַטער, אַ קראַנקער מענטש, וואָס פֿלעגט
מער ליגן ווי אַרומגיין צוליב זײַן שווערער האַרץ־קראַנקייט.

— מיר זינען — האָט ער אויסגעטייטשט זינע געדאַנקען — זייער נאָענט פֿון דער סאָויעטישער גרענעץ. די באַלשעוויקעס קענען נישט מספּים זײַן, אז די דײַטשן זאָלן צוקומען צו נאָענט צו דער סאָויעטישער גרענעץ.

דער דאָזיקער מענטש — אַן אַלטער אַסימילירטער אַדוואַקאַט, וואָס שטאַמט פֿון גרויסן גאַליציאַנער רבנישן יחוס — האָט געטראַכט לאַגיש. עס איז בלויז געבליבן אַפֿן די פֿראַגע, וואָס די באַלשעוויקעס וועלן טאָן, ווען די דײַטשן וועלן יאָ צוקומען נאָענט צו דער סאָויע־טישער גרענעץ.

— זיי וועלן פֿאָדערן די דײַטשן זאָלן לאָזן אַ פֿרייען פּאַס לאַנד — איז אַרויסגעזאָגט געוואָרן ביים טיש אין השערה.

— זיי וועלן אַליין פֿאַרנעמען דעם דאָזיקן פּאַס לאַנד! — האָט עמעץ אַרויסגעזאָגט אַ צווייטע השערה.

— זיי וועלן אַרויס אין קריג קעגן היטלערן! — האָט געפרוּאוּט טרעפֿן דעם באַלעבאַס ינגערער ברודער, אַ פּאַלעסטינער דאָקטער, וועלכער איז מיט עטלעכע וואָכן צוריק געהאַט געקומען צוזאַמען מיט זײַן פֿרוי אויף אַ וויזיט קיין בראַד און זיי זינען דאָ געבליבן שטעקן.

די מענטשן, מיט וועלכע מיר האָבן פֿאַרכראַכט שוין דעם צווייטן אָונט, האָבן פֿאַרגעשטעלט מיט זיך אַן אויסערגעוויינלעך אינטערעס־סאַנטע און אַריגינעלע טיפֿן־גאַלעריע. עס איז איינע פֿון די זעלטענע פֿאַמיליעס אין אידישן גאַליציע, וועלכע פֿאַראייניקן אין זיך גרויסן אַלט־אידישן יחוס („דער זיידע אונדזערער רעב זיננוועלע“), ווינער אייראַפּעישקייט („אך, זוי נעמט מען יענע ווינער יארן“...), אַסימילירטע אַרײַסאַקראַטיזם („מיר, איזראַעליטן, פּראַשע פּאַנאַ“) און מער פֿון אַלעם — טיפֿע פֿאַרוואַרצלמקייט („אונדזערע פֿאַדאָליער פֿעלדער, אונדזערע פֿאַדאָליער לאַנקעס“...).

אַממײַסטן האָט די דאָזיקע פֿאַרוואַרצלמקייט זיך אַנגעזען גראַד אין דעם פּאַלעסטינער דאָקטער. פֿאַר די צוואַנציק פּאַלעסטינער לעבנס־יאָרן זינע האָט ער שוין באַווײַזן צו ווערן אַ דאַרטיקער בירגער, אַ באַקאַנטער דאָקטער און ער האָט אַפֿילו באַווײַזן אַנצוזאַמלען אַ היפּשן פֿאַרמעגן. אַוודאי איז פּאַלעסטינע שוין געווען זײַן היים און דער ציוניזם — זײַן אידעאַל (דער עלטערער ברודער, דער בראַדער אַסימילירטער אַדוואַקאַט, האָט פֿון ציוניזם נישט געהאַלטן, און מונדעק, דער יונגער אַדוואַקאַט, אויך נישט; אין זייער אייגנאַרטיקער אַסימילאַטאַרישקייט האָבן זיי פּסדר אונטערגעשטראַכּן, אז זיי באַהאַלטן זיך נישט מיט זייער אידישקייט, אָבער וועגן זיך האָבן

זיי גערעדט, ווי וועגן פֿאַליאַקן, ווייל ווער עס וואוינט אין פּוילן, דאַרף זײַן אַ פֿאַליאַק מיט אַלע פֿיבערן פֿון זײַן נשמה). אַבער נישט געקוקט אויף זײַן ציוניסטישקייט האָט אויך דער פֿאַלעסטינער דאָקטער נישט געפרוואווט פֿאַרבאַהאַלטן, אַז פּוילן, אַדער בעסער געזאָגט, די אַרומיקע פֿאַדאַליער ערד, האַלט ער פֿאַר זײַן אמתן פֿאַטערלאַנד, וועלכעס וועט אים קיינמאַל נישט אַרויס פֿון בלוט און פֿון די ביינער. אַ הויכער, אַ מגושמדיקער און פֿולבלוטיקער, איז דער פֿאַלעסטינער דאָקטער געווען אין פֿולן קאַנטראַסט צו זײַן עלטערן ברודער, וועלכער איז געווען דאַר און נידעריק, מיט אַ לאַנגן אַסקעטישן געזיכט און גלאַנציקן, הוילן, אַ ביסל שפּיציקן מוח־קאַסטן. דער אַדוואָקאַט איז געווען אַ טיפּ פֿון אַ פֿאַטריציער אין פֿולן זין פֿון וואָרט: רואיקע, אויסגערעכנטע באַוועגונגען, שטילע אַריסטאָקראַטישע און עלעגאַנטע אויסדרוקן, געלאַסענע און איידעלע מאַניערן, ריטערלעכע און אַפֿילו אַלט־פֿרענקישע באַנעמונג מיט פֿרויען. זײַן ברודער, דער פֿאַלעסטינער דאָקטער, איז געווען דער היפּוך פֿון דעם — נישט ווייניקער סימפּאַטיש, כאַטש אינגאַנצן אַנדערש. דער דאָקטער איז געווען אַ טיפּ פֿון אַ געזונטן אידישן פֿאַלקס־מענטש, וואָס איז אַזוי כאַראַקטעריסטיש פֿאַר יענע קאַנטן: עס האָט געשמעקט פֿון אים, פֿון זײַן באַנעמונג, פֿון זײַנע רייד און פֿון זײַנע „זאַפֿטיקע“ וויצן מיט טעמפּעראַמענט, מיט רויער פֿאַדאַליער ערד, מיט פֿאַלקסטימ־לעבקיט, מיט שטייגער פֿון הונדערטער יאָרן. וועגן די פֿאַליאַקן האָט ער גערעדט מיט אומווילן. אַפֿילו אין זײַן פֿאַרן קיין פֿאַלעסטינע, זײַנען זיי געווען שולדיק. ער האָט געמוזט אַנטלויפֿן אין יאָר 1919 קיין אויסלאַנד, ווייל עס האָט אים געדראָט אַ שווערער פּראָצעס, צוליב זײַנער אַ רעדע אין בית־המדרש, אין וועלכער ער האָט געזאָגט, אַז דעם דעמאָלטיקן לעמבערגער פּאַגראַם האָבן אַרגאַניזירט די אַפֿיציעלע פּוילישע לעמבערגער קרייזן. נישט געקוקט אויף דעם אַלעם האָט ער גערעדט מיט אַן איינגאַרטיקער, אַביסל מיט ציניזם דורכגעפֿלאַכטענער ליבשאַפֿט צו דעם געבוירנלאַנד. באַזונדערס גרויס איז געווען זײַן סענטימענט צו דער אַרטיקער פּויערישער באַ־פֿעלקערונג, וועלכע איז באַשטאַנען פֿון אוקראַינער.

— אַז דאָ איז יעדער בוים מיר באַקאַנט! — האָט ער זיך פֿאַר אונדז אַזוי ווי פֿאַרענטפֿערט — דאָ האָבן מיר זיך געהאַדעוועט! וויפֿל, מיינט איר, געזונטע אוקראַינער שיקסעס האָבן איך דאָ אויסגעקניפּט?

דאָס איז געזאָגט געוואָרן אין דער אַנוועזנהײַט פֿון די דאַמען — זײַן פֿרוי, זײַן שוועגערין און זײַן מוטער. זיי האָבן פֿרום אַראַפּגעלאָזט די קעפּ. אַבער דער מילדער שמייכל אויף זייערע פּנימער האָט:

עדות-געזאָגט, אז זיי האָבן עס שוין איינמאַל געהערט, און אז איז זיין מויל קלינגען פֿאַר זיי די דאָזיקע ווערטער עפעס נישט אזוי גראַב ...

פֿאַר מיר מיט שעפֿנערן האָט זיך יענעס אַוונט אַנטפלעקט אַ פֿאַרביק בילד פֿון דער דאָזיקער אייגנאַרטיקער אידישער פֿאַמיליע. גענוג געווען צו הערן די שטאַלצע דערציילונג פֿון דער מוטער, ווי אזוי איר צווייטער זון, אַ יונגערער פֿון מונדעקן, האָט זיך דועלירט מיט עטלעכע יאָר צוריק מיט אַ יונגן פּוילישן אָפּיציר, בדי צו באַקומען אַ שטיקעלע באַגריף וועגן דער אייגנאַרטיקער אַטמאָספֿער, וואָס האָט געהערשט אין דאָזיקן הויז.

— זיין אידישקייט, פּראַשע פּאַנאַ, האָט דער אָפּיציר פֿאַר-
שעפעט! — האָט די ערנווירדיקע אידישע דאַמע דערציילט ביים
מיש די געשיכטע פֿון איר צווייטן זון, וועלכער איז שוין געווען
אַ ציוניסט — נו, וויזשע האָט עס מיין ינגל געקענט פֿאַרשווינגן?
און ווייסט איר, וואָס דער סוף איז געווען? מיין ינגל האָט
יענעס אַ שטיקל אויער אָפּגעהאַקט! מיט שווערדן, פּראַשע פּאַנאַ,
מיט שווערדן האָבן זיי זיך דועלירט! מענטשן, וואָס האָבן עס געזען
— עס איז פֿאַרגעקומען אין אַ לעמבערגער גימנאַסטישן זאַל —
האַבן געזאָגט, אז ווען מיין ינגל וואַלט נישט געווען גענוג פֿאַר-
זיכטיק, וואַלט יענער ווער-ווייסט ווי אָפּגעשניטן.
— נאָדיר גאָר — האָט שעפֿנער געמאַכט אַ ווייץ — אַ אידישער
שווערדן-מיסטער!

— וואָס מיינט איר? — האָט די מוטער זיך באַליידיקט — מיין
ינגל איז געווען דער בעסטער פֿעכט-מיסטער פֿון גאַנצן לעמבערגער
און בראַדער ראַיאָן! ער האָט גענומען דעם ערשטן פּלאַץ אין אַלע
מיסטערשאַפֿטן!

אַ וויילע איז זי געזעסן ווי באַליידיקט, וואָס שעפֿנער וואָגט צו
צווייפֿלען אין דער מיסטערשאַפֿט פֿון איר זון. שפעטער האָט זי זיך
צעשמיכלט צו אירע אייגענע געדאַנקען.

— שטעלט אייך פֿאַר, פּראַשע פּאַנאַ — האָט זי גענומען רעדן
— דאָס האַרץ פֿון דער מאַמען, וואָס מוז זיצן ביים טעלעפֿאָן און
וואַרטן אויף אַ ידיעה, ווי אזוי איר ינגל איז אַרויס פֿון אַ דועל.
אַ גאַנצע וואָך האָט בראַד גערעדט, אז דער אָפּיציר וועט דערהרגענען
מיין ינגל, אז ער איבט זיך די גאַנצע וואָך אונטער דער לייטונג פֿון
אַן אינסטרוקטאָר אַז"ו. און טאַמער האָט מיין ינגל געזען, אז איך
בין טרויעריק, האָט ער געשריגן, אז איך קאַמפּראַמיטיר אים, אז עס
פּאַסט נישט. ווען ער האָט געוואַרט אויף די סעקונדאַנטן, האָט די
מאַמע, פּראַשע פּאַנאַ, געמוזט אַנטון אַ שוואַרץ קלייד, און זיצן

אין שטוב, און וואַרטן, און קיין זיפֿין, חלילה, נישט אַרויסלאָזן:
 „עס פאַסט נישט, מאַטענקאַ, עס פאַסט נישט“...

עפעס פֿאַנטאַסטישעס איז געווען אין די דערציילונגען פֿון דער
 דאָזיקער פאַטריציער־פֿאַמיליע, וועלכע האָט אונדז געמאַכט אין
 בראַד פֿאַר זייערע געסט. מיר וואַלטן אזוי אָפּגעוועסן מיט זיי אַ
 גאַנצע נאַכט.

— איר זעט די וואַגנס? — האָט אונדז דער יונגער אַדוואָקאַט
 צוגעפֿירט צום פֿענסטער און געוווּן מיט דער האַנט אויף אַ לאַנגע
 רייע וואַגנס, וואָס זיינען געשטאַנען פֿאַרן קעגנאיבערדיקן געריכטס־
 בנין — דאָס איז צוגעגרייט צום עוואַקואירן דאָס געריכט. וואַרשיינ־
 לעך וועט עס פֿאַרקומען מאַרגן... דער פּרעזעס פֿון געריכט האָט מיר
 צוגעזאָגט מיך מיטצונעמען מיט זיך... טאַמער עס וועט ביינאַכט
 פֿאַרקומען אַ פּלוצלונדיקע עוואַקואַציע, וועלן זיי מיך אויפֿוועקן...
 מיר זיינען אוועק שלאָפֿן, אַבער — עס האָט זיך נישט געשלאָפֿן.
 ביז טיף אין דער נאַכט אַרײַן האָבן מיר מיט שעפֿנערן געשמעקט
 וועגן טויזנטערליי זאַכן. שפעטער זיינען מיר אינגעשלאָפֿן. מיט־
 אַמאַל בין איך אויפֿגעקומען. עס האָט מיך אויפֿגעוועקט אַ גערודער,
 אַ געקלעפּער פֿון רעדער אינמיטן דער נאַכט.

איך בין אַראָפּגעשפרונגען פֿון בעט און צוגעלאָפֿן צום אָפּענעם
 פֿענצטער אינדרויסן איז געווען אַ שטילע לבנה־נאַכט. שטיל איז
 געווען אַרום. נאָר פֿון עפעס אַ ווייטער גאַס האָט זיך געטראָגן דער
 געקלעפּער פֿון אָפּפֿאַרנדיקע וועגענער. קעגנאיבער, ביים בנין פֿון
 קרייז־געריכט, איז געווען ליידיק. די וועגענער פֿון נעכטן אַוונט
 זיינען ערגעץ־וואו פֿאַרשוואַנדן. געבליבן איז נאָך זיי בלוז אַ זכר:
 פֿערדיש מיסט און שטיקלעך שטרוי, וואָס האָבן זיך איצט געוואַלגערט
 אויף דער ערד.

זאָל דאָס הייסן, אז דער קרייז־געריכט האָט זיך עוואַקואירט
 אינמיטן דער נאַכט?

איך האָב אויפֿגעוועקט שעפֿנערן און מיר האָבן צוזאַמען זיך
 אַוועקגעשטעלט ביים אָפּענעם פֿענסטער. געהיימנספֿול און רוישלאָז
 האָבן זיך געוויגט די געדיכטע בלעטער־קרוינען פֿון די קעגנאיבער־
 דיקע אַלמע, דיק־שטאַמיקע בוימער.

מיר האָבן נישט געוואוסט וואָס צו טאָן: צי זיך אַנטאָן און אויפֿ־
 וועקן די קאַלעגן, פּדי זיך צו באַראַטן, און אַפֿשר טאַקע פֿאַרלאָזן
 באַלד די שטאַט, אַדער — וואַרטן ביז פֿרי. איך האָב זיך געשראַקן,
 אז עס קען ווערן צו שפעט. אַבער ווי גייט מען עס וועקן ביינאַכט צוויי
 צענדליק מענטשן אין פֿרעמדע הייזער? און ווי קומט מען צו צו

די פוילישע קאלעגן, וועלכע געפֿינען זיך אין א דארף 4 קילאָמעטער פֿון דאָנען?

עס איז געבליבן צו וואַרטן ביז פֿרי. מיר האָבן זיך געלייגט אין די בעטן און געוואַרט אויפֿן פֿרימאָרגן.

ווען אונדזער גאַנצער עולם האָט זיך פֿאַרזאַמלט צומאָרגן אין דער מוזיק־געזעלשאַפֿט, האָבן מיר ווידער אָפּגעהאַלטן אַ לאַנגע אַסיפֿה. די ידיעות, וואָס מיר האָבן געהאַט אין יענעס מאַמענט, זיינען געווען זייער טרויעריקע. וואַרשע פֿאַרטיידיקט זיך, אַבער די דײַטשע מאַכט האָט געשטעלט דער באַפֿעלקערונג אַן אולטימאַטום אָפּצוגעבן די שטאָט אָן אַ שלאַכט אין משך פֿון 24 שעה — אין קעגנפֿאַל וועט די שטאָט אויסגעגליכן ווערן מיט דער ערד. וואָס שײַך לעמבערג, הערשט דאָרט זינט פֿאַרטאָג אַ שרעקלעכע מהומה. אַפֿילו די ראַדיאָ־סטאַציע אַרבעט שוין נישט רעגולער. נאָך ערגער האָבן געקלונגען די ידיעות וועגן די שלאַכטן אין דרום־גאַליציע. די לעצטע ידיעות פֿון דאָרט זיינען געווען, אז אַ דײַטשע אַרמיי, וואָס האָט איינגענומען סטרי, איז אַוועק ווײַטער און איז אַריבער אָן שטערונגען דעם שײַך דניעסטער, מאַרשירנדיק ווײַטער צו מזרח, פֿדי איינצונעמען טאַראַג־פֿאַל און אָפּשניידן אַזויאַרום דעם פּוילישן מיליטער די מעגלעכ־קייט זיך צו ראַטעווען קיין רומעניע.

מיר זיינען געשטאַנען איבער אַ מאַפּע און געפרוּאוּט זיך קלאַר מאַכן, וואָס מיר דאַרפֿן איצט טאָן, פֿדי זיך אַרויסצורײַסן פֿון דער קלעם. די מערהייט האָט געהאַלטן, אז מען דאַרף פֿרוכירן גליק, און שנעל זיך אַוועקלאָזן צו דער רומענישער גרענעץ. די זעלבע דעלעגאַציע, וואָס מיט אַ טאָג פֿרײַער (סטעפֿאַן גראַסטערן און בערנאַרד זינגער), איז ווידער אַוועק צום סטאַראַסטע נאָך אַ דערלויבניש אָפּצופֿאַרן. עס האָט זייער לאַנג געדויערט ביז זיי האָבן געכאַפט דעם סטאַ־ראַסטע, אַבער ער האָט אויך דאַסמאָל זיי אָפּגעזאַגט מיט גרויס געבייזער. דאַסמאָל איז דער מאַטיוו געווען: ציווילע טאַרן נישט פֿאַרנעמען די שאַסייען...

אַבער עס רעדט זיך נאָר אַזוי, אז ציווילע טאַרן נישט פֿאַרנעמען די שאַסייען. אויב מיר האָבן נעכטן באַוואַנדערט די ערשטע קייט ציווילע אויטאָס, וואָס האָבן זיך פֿראַנק און פֿרי געצויגן איבער דער שטאָט צו די דרומדיקע שאַסייען, האָבן מיר שוין היינט גע־האַט צו טון מיט אַ כּמאַרע פֿון פֿאַרשידענע אויטאָס, וואָס האָט געצויגן צו דער רומענישער גרענעץ. יעדע מינוט האָבן מיר געטראַפֿן אין שטאָט אַן אַנדער באַקאַנט פּנים. היינט האָבן אָפֿיצירן שוין נישט אויסבאַהאַלטן, אז זיי האַלטן זיך פֿריי פֿון יעטוועדער פֿליכט און באַפֿעל. אין דער צײַט, ווען פֿאַר דער מיליטערישער קאַמענדאַנטור

זײַנען געשטאַנען ווײַסע פֿון שטויב לאַסט־אויטאָס מיט טױט־פֿאַר־
מאַטערטע זעלנער, וואָס זײַנען אַקאַרשט אַוועק פֿון דער שלאַכט
בײַ לעמבערג, האָבן הונדערטער מיליטערישע אויטאָס געפֿירט אָפֿי־
צירן מיט זײַערע פֿאַמיליעס — און אַפֿטמאַל, ווי געזאַגט, מיט די
ליבע פֿאַמיליע־הינטלעך אַפֿילו — אַראַפֿ־אַראַפֿ צו דער רומענישער
גרענעץ...

אַט רעדן מיר מיטן באַקאַנטן וואַרשעווער אַקטיאָר קאַנראַד טאָס.
בײַ אַהער איז ער געפֿאַרן מיט פֿאַרשידענע גנידישע אויטאָס —
ער האָט זיך מיטגעכאַפֿט. אַבער דאָ איז ער געבליבן אַליין און ער
זוכט בעלנים, וואָס זאָלן אים וועלן מיטנעמען ווײַטער.
אַט רעדן מיר מיט אַ באַקאַנטן וואַרשעווער אַדוואָקאַט, מיט אַ
גרויסן וואַרשעווער אינדוסטריעלער. פֿון אַלעמענס מויל הערט מען
נאָר אייך־איינציקע פֿראַזע:

— אַלץ איז פֿאַרלוירן... אַלץ איז פֿאַרלוירן...

אונדער גרופע האָט נישט פֿאַרלוירן די דיסציפּלין. נאָכן דורכ־
פֿאַל בײַם סטאַראַסמע, האָבן מיר באַשלאָסן נאָכאַמאַל פּרוּוואַוון גליק
מיט זוכן טעלעפֿאָניש די רעגירונג. אין דער זעלבער צײַט זײַנען
מיר אַוועק צו אַן אַרטיקן נאַטאַר און אים געמאַכט אַן אַריגינעלן
פֿאַרשלאַג: ער זאָל יעדן פֿון אונדז געבן אַן אַפֿיציעלע באַשטע־
טיקונג, אַז ער, דער נאַטאַר, האָט געזען מיט זײַנע אויגן דאָס פּאַפּיר
פֿון פרעזידיום פֿון פּוילישן מיניסטאַרן־ראַט מיט אַלע אונדזערע
נעמען, אַז די רעגירונג עוואַקואירט אונדז פֿון וואַרשע אַלס מענטשן,
וועלכע זײַנען איר נײַטיק אין דער קריגס־פּראָפּאַגאַנדע קעגן היטלערן.
מיר האָבן באַשלאָסן צו מאַכן אַזעלכע קאַפּיעס פֿאַר יעדן איינעם.
מיר האָבן פֿאַרשטאַנען, אַז אין דער פֿאַרשטייענדיקער נײַער וואַג־
דערונג קען איינער זײַער לײַכט אַפּפֿאַלן פֿון דער קאַמפּאַניע און
בלײַבן ערגעץ אין דער פֿרעמד אַן שום דאַקומענט. זאָל, הייסט עס,
כאַטש יעדער איינער האָבן בײַ זיך אַ קאַפּיע פֿון אונדזער רעגירונגס־
טשאַרטער, וועלכן עס האָט געהאַלטן בײַ זיך סטעפֿאַן גראַסמערן
פֿאַר דער גאַנצער גרופע. מיר האָבן גאַנץ גוט פֿאַרשטאַנען, אַז אַזאַ
אַפֿיציעלער אַקט פֿון אַ רעגירונגס־דאַקומענט איז אַ היפש ביסל
נישט־נאַטירלעך, אַבער וואָס האָבן מיר געהאַט בעסערס אויסצוקלייבן
פֿאַר זיך? אַז מיט דער רעגירונג איז נישט געווען קיין מעגלעכקייט
זיך צוזאַמענצורעדן און דער סטאַראַסמע האָט נישט געוואָלט הערן
פֿון גאָרנישט!

אין משך פֿון עטלעכע שעה האָט זיך אַרויסגעוויזן, אַז וועגן
פֿאַרן קען נישט זײַן קיין רײד — העכסטנס וועלן מיר קענען גיין
צופֿום. די פֿורמאַנעס פֿון שטעטל האָבן מיט אונדז נישט געוואָלט

פֿאַרן פֿאַר קיין שום געלט. ערשטנס דערפֿאַר, ווייל עס איז געווען ערב ראש-השנה, און צווייטנס, ווייל ווער וועט זיי גארנאָטירן אין אַזעלכע אומרואַיקע טעג, אז זיי וועלן נאָך באַווײַזן צוריקצוקומען בשלום אין זייערע היימען?

איך האָב געפֿירט מיט זיך אַ קליינע וואַליזע, וואָס אַפֿילו ביים גיין וואַלט זי פֿאַר מיר קיין גרויסע שטערונג נישט געווען. כמעט אַלע מיטאַרבֿעטער פֿון דער פּויליש-אידישער צייטונג „נאַש פּשעג-לאַנד“ און נאָך עטלעכע פֿון אונדז זײַנען באַלד פֿון וואַרשע אַרויס נישט מיט וואַליזעס, נאָר מיט ערשטקלאַסיקע, קאַמפֿאַרטאַבלע טור-ריסטן-זעק צו טראָגן אויף דער פּלייצע. איצט זײַנען די דאָזיקע זעק שטאַרק צונױן-געקומען. אַנדערע פֿון אונדזער קאַמפּאַניע האָבן זיך אַרויסגעלאָזן אין שטאַט אַרײַן אינצוהאַנדלען עטלעכע רוקן-זעק, פּדי אַרײַנצולייגן אַהין די זאַכן פֿון זייערע וואַליזעס.

אַבער בלויז עטלעכע האָבן זוכה געווען צו קריגן רוקן-זעק מיט לעדערנע רימענס צו פֿאַרהענגען אויף די פּלייצעס. שעפֿנער, צום בײַשפּיל, איז שוין געקומען צו שפּעט. מער ווי אַ געוויינלעכן ראַגאַזשע-זאַק האָט ער נישט געקריגן. בלית-כּרירה האָט ער גע-קויפֿט דעם זאַק. די וואַליזע פֿון עלעגאַנטן באַקס-לעדער אין ווערט פֿון הונדערט האַלענדישע גולדן (ער האָט אַמאָל געקריגן די וואַליזע במתנה אין האַלאַנד) האָט ער געלאָזן בײַ די באַלעכאַטיס אונדזערע: — אז עס וועט זײַן באַשערט, וועל איך עס אַמאָל בײַ אייך אָפֿ-געמען, און אויב נישט — געניסט עס-געזונטערהייט...

עס איז געווען באַשלאָסן אַרויסצוגיין אין אַוונט און צו גיין אַ גאַנצע נאַכט. אין וועג, האָבן מיר גערעכנט, וועט זיך מאַכן אַ דאָרף, וואו מיר וועלן אַפֿשר קריגן פֿורלעך. יעדנפֿאַלס איז בעסער צו גיין בײַנאַכט. ערשטנס, ווייל עס איז נישט אַזוי הייס, און צווייטנס, ווייל בײַטאַג איז מען נישט באַוואַרנט פֿון באַמבן-אַנפֿאַל אויף די שאַסייען.

דערוויילע אַבער זײַנען אונדזערע קאַלעגן געווען פֿאַרנומען מיט אַרויסגעבן אַ צווייטן נומער פֿון אונדזער צײַטונג. פֿאַרנאַכט איז טאַקע דער דאָזיקער נומער דערשינען און ער איז ווידער צעכאַפט געוואָרן. מיר האָבן געפֿירט מיט זיך כמעט יעדער איינער ביידע נומערן פֿון דער דאָזיקער מערקווירדיקער צײַטונג. אַבער מיט אַ שטיקל צײַט שפּעטער האָבן מיר געהאַלטן פֿאַר זיכערער עס צו פֿאַרניכטן. ווער-ווייס צי עס וועט זיך ערגעץ אַמאָל אַפּזוכן כאַטש איין עקזעמפּלאַר פֿון דאָזיקן מערקווירדיקן פרעסע-דאַקומענט!

אַ גרופּע קאַלעגן איז גלייכצײַטיק אַוועק צום דערמאַנטן נאַטאַר אים מיטצוהעלפֿן אין דער טעכנישער אַרבעט אַרום אונדזערע דאָ-

קומענטן. דאָס איבערשרײַבן אַזעלכע 60 דאָקומענטן אין איין טאָג האָט געקענט צושטאַנדקומען נאָר אין דעם פֿאַל, ווען עס זאָלן אַרבעטן דערבײַ אַ צען מענטשן (פֿאַר יעדן דאָקומענט האָט דער נאָטאַר גענומען 5 זאַטים).

אין אַ געוויסן מאָמענט איז עמעץ געקומען צו לויפֿן מיט אַ ידיעה, אַז די לעמבערגער ראַדיאָ־ספיקערין האָט מיט אַ געוויין זיך געזעגנט מיט די צוהערער, דערקלערנדיק, אַז פֿון איצט אָן וועלן די פֿאַליאַקן מער נישט רעדן דורך דעם לעמבערגער ראַדיאָ. נאָך איין איוב־בשורה, הייסט עס, אין אַלגעמיינעם סך־הכל פֿון אומגליקן, וואָס האָבן אונדז דערנענטערט יענע טעג צום טרוי־עריקן „סוף פֿון שפּיל“ ...

לויפֿנדיק פֿון איין אָרט צום צווייטן איז בערנאַרד זינגער אַרײַנגעפֿאַלן צום נאָטאַר. איך בין גראַד געזעסן אין שטאַטישן גערטעלע קעגנאיבער דעם נאָטאַרס הויז און געשמעסט מיט אַ פֿאַרביי־פֿאַרנדיקן פֿילם־אַפּעראַטאָר פֿון דער אָפּיציעלער פּוילישער נײַעס־אַגענטור „פּאַט“. ער איז געפֿאַרן מיט אַ גרעסערער קאַמפּאַניע צו דער גרענעץ. אַפּרוענדיק זיך דאָ, אין בראַדער גערטעלע, האָט ער מיר דערווייל דערציילט די געשיכטע פֿון די ערשטע פּויליש־דײַטשע שלאַכטן מיט אַ וואָך צוריק בײַ טשעכאַנאָו־מלאָווע, וואו די דײַטשן האָבן מיט אַ האַגל פֿון אייזן און פֿײַער דורכגעבראַכן די פּוילישע ליניעס און זיך אָנגעהויבן דערנענטערן צו וואַרשע.

— אַ — האָט זינגער אויסגערופֿן — איך האָב פֿאַר אייך טרוי־עריקע נײַעס ... נאָך נעכטן האָב איך עס געהערט אין ראַדיאָ ... אינגאַנצן פֿאַרגעסן עס אייך היינט פֿרי צו דערציילן!

דאָס האָט ער געמיינט מיר. נעכטן שפּעט בײַנאַכט האָט ער געהערט אַ דײַטשע ראַדיאָ־מעלדונג וועגן דעם, ווי אַזוי אַ דײַטשע טאַנקן־אַפּטיילונג האָט געשטורעמט די וואַרשעווער אַרבעטער־פֿאַר־שטאַט וואַליע. פֿון פֿענצטער, דעכער און באַריקאַדן האָט מען גע־וואַרפֿן אויף די דײַטשע זעלנער פֿלעשער בענזין, זידיק וואַסער, געשלינדערט שטיינער און ציגל — די דײַטשן אַליין האָבן עס דער־ציילט דורך דער ראַדיאָ!

— יא, טרויעריק! — האָב איך זיך אַפּגערופֿן — אַ טאָג פֿון שוואַרצע בשורות ...

בערנאַרד זינגער איז געבליבן שטיין, ווי אין אַ פֿאַרלעגנהייט. עס איז געווען קלאַר, אַז ער האָט מיר נאָך נישט אַלץ געזאָגט.

— איר ווייסט נאָך עפעס? — האָב איך אים אַ פֿרעג געטון.

— יא — האָט ער זיך שוין נישט געקענט צוריקציען — שפּע־

טער איז געזאָגט געוואָרן אין ראַדיאָ, אַז דאָס אַרײַנגייענדיקע מילי־

טער האָט געפֿונען אויף די וואַליער באַריקאָדעס פֿיל געהרגעטע, דערונטער דעם פֿירער פֿון פ. פ. ס. (פוילישע סאָציאַליסטישע פּאַרטיי) דיבואַ און די פֿירער פֿון „בונד“ אַלטער און... דאָ האָבן זיי אָנגערופֿן נאָך עפעס אַ נאָמען, וועלכן איך האָב אָבער נישט דער־הערט... איך האָב דײַטלעך געהערט בלויז די ענדונג פֿון נאָמען — עס איז געווען אַ נאָמען, וואָס האָט זיך געענדיקט מיט „סקי“.

ווער קען עס זײַן?

— איר האָט עס אַליין געהערט? — בין איך געווען איבעראַשט פֿון זײַן דערציילונג.

— מיט מײַנע אייגענע אויערן! וואָס פֿרעגט איר עפעס?

ווער קען עס טאַקע זײַן? אַ פֿירער פֿון „בונד“, וואָס דער נאָמען ענדיקט זיך מיט „סקי“? איך האָב זיך דערטראַכט צו... קאַסאָוסקי. אָבער קאַסאָוסקי איז דאָך אַ זקן — ווי קומט ער צו באַריקאָדעס? און אַלטער? ווי האָט די פּאַרטיי — האָב איך געטראַכט — געקענט דערלאָזן, אַז אַזעלכע וויכטיקע פֿירער ווי אַלטער זאָלן בלייבן אין אַרומגערינגלטן וואַרשע, פֿדי אַרײַנצופֿאַלן אין היטלערס הענט? אָבער: האָט דאָך זינגער געהערט מיט זײַנע אייגענע אויערן דעם דײַטשן קאַמוניקאַט!

איך האָב געגלויבט און — נישט געגלויבט.

6

געכאַפט אַ מיניסטער בײַ דער פּאַלע...

דערווייל האָט פּאַסירט עפעס אַזוינס, וואָס האָט אונדז היפּש אויפֿגערודערט און צעטרייסלט.

אָנגעהויבן האָט עס זיך פֿון אַ מערקווירדיקער באַגעגעניש צווישן ב. שעפֿנערן מיט זײַן פֿרײַנדין, דער אידישער דיכטערין פֿון גאַליציע רחל ה. קאַרן. עפעס אַזוי אינגאַנצן אומגעריכט, אינמיטן העלן טאַג אין בראַד, אויף איינער פֿון די הויפּט־געסלעך פֿון שטאַט, רופֿט זיך אָפּ צו מיר שעפֿנער:

— וויי איז צו מיר: ווער ווייס וואָס עס טוט זיך איצטער מיט

רחל קאַרן!

אין יענע טעג זײַנען געהאַט דערגאַנגען צו אונדז די ערשטע שוידערלעכע ידיעות וועגן דער שרעקלעכער אידן־שחיטה, וואָס די היטלעריסטן האָבן אַדורכגעפֿירט אין דער אינגענומענער שטאַט פּשעמישל, וואו רחל קאַרן האָט שטענדיק געוואוינט. מסתּמא האָבן

די ידיעות וועגן פשעמישל אַרויפֿגעפֿירט שעפֿנערן אויפֿן געדאַנק וועגן רחל קאַרן.

איך האָב אים געוואַלט ענטפֿערן, אז רחל קאַרן איז זיכער נישט געבליבן אין פשעמישל און אז זי וואַלגערט זיך ערגעץ וואַרשיינלעך, אזוי ווי מיר, אין איינער פֿון יענע גאַליציאַנער שטעט, וואָס זײַנען נאָך דערווײַלע פֿרײַ פֿון היטלערן. אָבער איך האָב נישט באַווײַזן צו עפֿענען מײַן מויל, פֿדי עפעס צו זאָגן, ווי מיר האָבן דערהערט הינטער זיך אַן איבעראַשמע פֿרויען-שטימע:
— שעפֿנער! ...! שעפֿנער! ...!

הינטער אונדז איז געשטאַנען רחל קאַרן מיט איר מאַן און מעכטערל. אונדזער שטוינונג איז געווען זייער גרויס. ווען מיר האָבן איר דערציילט וועגן שעפֿנערס ווערטער אַ מינוט איידער זי איז צו אונדז צוגעקומען, האָט זי ממש נישט געוואַלט גלייבן, אז מיר נאָרן זי נישט.

די גאַנצע צײַט פֿון אונדזער זײַן אין בראַד האָט זי זיך שוין געהאַלטן צוזאַמען מיט אונדז. שפעטער איז זי מיט פשעמישלער באַקאַנטע אָפּגעפֿאַרן אין איין זײַט, מיר — אין אַ צווייטער. איצט איז זי אין אַן אַווייטן-פֿאַרבאַנד, וואו זי פֿאַרעפֿנטלעכט פֿון צײַט צו צײַט לידער.

אין יענעם מאַמענט, בײַ-וועלכן מיר האַלטן איצט — עס איז געווען דינסטאָג, דעם 12טן סעפטעמבער אַרום 3 בײַטאָג — זײַנען מיר זאַלבעפֿינפֿט אַוועק עסן מיטאָג (רחל קאַרן מיט איר מאַן און מעכטערל, שעפֿנער און איד).

דאָס רעסטאַראַנדל, וואו מיר האָבן מיט אַ טאַג פֿרײַער געגעסן מיטאַג, איז געווען אזוי געפֿאַקט, אז עס איז געווען אוממעגלעך אַרײַנצוגיין אַהײַן. עמעץ פֿון די באַלעבאַטים איז געשטאַנען אויף דער שוועל און אַלעמען אָפּגעשיקט אין אַ זײַטיק געסל, אין לאַקאַל פֿון אַרטיקן „ברית תרומפלדור“ (זשאַבאַטינסקיס אָנהענגער):
— דאָרט וועט איר האָבן באַקוועס, דאָרטן גיבן מיר הײַנט אַרויס מיטאַגן.

דער רעסטאַראַן-אייגנטימער האָט פשוט אָפּגעדונגען אויף עט-לעכע טעג דעם לאַקאַל, פֿדי דאָרט צו קענען באַדינען די הונדערטער דורכפֿאַרנדיקע, וועלכע האָבן זיך געשטויסן אין זײַן קליין רעסטאַ-ראַנדל, וואו ער האָט נישט געקאַנט באַדינען מער ווי אַ צען מענטשן. מיר זײַנען אַוועק אויפֿן אָנגעוויזענעם אַדרעס.

אַ טיפּיש קלײַנשטעטלדיק אידיליש געסל, און אין דאָזיקן געסל — אַ טיפּיש קלײַנשטעטלדיק אידיליש שטיבעלע, וואָס האָט זיך גע-בויגן צו דער ערד.

מיר זינען אַרײַן אין אַ קליין ציכטיק הייַפֿל. דאָס גאַנצע הייַפֿל איז געווען פֿאַרנומען מיט אַ גרויסן עלעגאַנטן אויטאָ, וואָס האָט אַפֿילו טיילווייז פֿאַרשמעלט דעם צוגאַנג צום גאַניקל.

— לאַמיר אַרײַנגיין אין דער הייַזקע — האָט עמעץ פֿון אונדז אַ זאָג געטון — אַז מען האָט אונדז געגעבן דעם דאָזיקן אַדרעס, איז עס מסתּמא דאָ. דער אויטאָ מוז געהערן צו עמעצן, וואָס איז פֿאַרפֿאַרן אַהער עסן מיטאַג.

און מיר זינען טאָקע אַרײַן.

אונטער אַ צענטליק פֿאַרטרעטן פֿון ציוניסטישע פֿירער, מיט וועלכע עס זינען געווען אויסגעפּוצט די ווענט, זינען געווען אויסגעזעצט בײַ עטלעכע פּראָוויזאָרישע טישן עטלעכע צענטליק מענטשן, וועלכע האָבן טומלדיק געגעסן מיטאַג.

מיר האָבן זיך אָפּגעשמעלט אינמיטן זאַל און גענומען זוכן מיט די אויגן אַ פֿרײַען טיש. אָבער אַלע פּלעצער זינען געווען פֿאַרנומען. מיר זינען אַזוי געבליבן שטיין אינמיטן צימער, וואַרטנדיק אויף אַ פֿרײַען פּלאַץ.

מיטאַמאַל האָט צוגעצויגן מיין אויפֿמערקזאַמקייט אַ מיטל-יאָריקער מאַן, וועלכער איז געזעסן בײַ איינעם פֿון די גרויסע טישן. נעבן אים איז געלעגן אויפֿן טיש אַן אַלט היטל פֿון דעם מין, וואָס אַרעמע אַרבעטער טראָגן אין אַ וואַכנטאַג. בלויז פֿון צײַט צו צײַט האָט ער אויפֿגעהויבן זײַנע אויגן פֿון טעלער און זיך געווענדט מיט עפעס צו אַ צווייטן מאַן, וואָס איז געזעסן נעבן אים פּונקט אַזוי אַנגעכמורעט ווי ער, און געגעסן צוגלייך מיט אים.

וואו האָב איך געזען דעם דאָזיקן מאַן? פֿון ערשטן אויגנבליק אַן האָב איך געפֿילט, אַז איך קען אים. אָבער עס איז מיר געווען שווער זיך צו דערמאַנען ווער דאָס איז. איין זאך האָט מיך נאָך מער פֿאַראַינטריגירט: די ביידע מענער האָבן געהאַט דאָס אויסזען פֿון קריסטן, און עס איז מיר געווען אַ שטיקל חידוש, וואָס זיי האָבן זיך פֿאַרקליבן אַהער, אין „ברית תּרומפּלדור“, צווישן לויטער אידן פֿון אַלע עקן פּוילן.

מיטאַמאַל האָט מיר עפעס אויפֿגעלויכטן אין קאַפּ. איך האָב זיך דערוען אין זיצונגס-זאַל פֿון רעגירונגס-פּאַלאַץ אין וואַרשע צווישן הונדערט זשורנאַליסטן, וועלכע זיצן געשפּאַנטע און צעווייטאַגטע, הערנדיק דעם טרויעריקן ראַפּאָרט פֿון די רעגירונגס-פֿאַרשטייער, אַז היטלער מיט זײַנע חיילות דערנענטערט זיך צו די טויערן פֿון וואַרשע. דאָס פנים פֿון דעם פֿאַרכמורעטן מאַן, וואָס עסט איצט

מיטאָג איז פֿאַרוואַרפֿענעם בראַדער אידישן געסל אונטערן פֿאַר־
טרעט פֿון טעאָדאָר הערצל, איז דאָס פנים פֿון מאָן, וועלכער האָט
אויף יענער קאָנפֿערענץ געפֿירט דעם פֿאַרזיין.

איך בין געווען איבעראַשט פֿון דער באַגעגעניש. איך האָב לייכט
שעפֿנערן אַ שמוּס געטון ביים עלנבויגן:

— שעפֿנער — האָב איך אים איינגערוימט — שמעלט אייך
פֿאַר, אז דער פֿראַפּאָגאַנדע־מיניסטער גראַזשינסקי, וועלכן מיר זוכן
שוין דעם דריטן טאָג אויף אַלע מעגלעכע טעלעפֿאָנען, זיצט אַמאָדאָ
בײַ יענעם טיש און עסט מיטאָג.

שעפֿנער האָט גראַזשינסקי קיינמאַל נישט געהאַט געזען. מיין
מעלדונג האָט אים אזוי איבעראַשט, אז ער האָט פשוט נישט גע־
גלויבט מייןע רייד.

— איר האָט זיכער אַ טעות! — האָט ער געפרוּאוּט מיך איבער־
צינגן — עס דאַכט זיך אייך!

אַבער עס האָט זיך מיר נישט געדאַכט! דאָס איז געווען דער
מיניסטער גראַזשינסקי!

נאָך אַלץ איבעראַשט פֿון דער באַגעגעניש, בין איך געשטאַנען
און זיך באַרעכנט, ווי אזוי צו האַנדלען. צוגיין צו אים איצט, ווען
ער זיצט ביים גרויסן טיש צווישן פֿרעמדע מענטשן, האָב איך נישט
געוואָלט. מיר איז געווען קלאָר, אז ער איז פֿאַרפֿאַרן אַהער און נישט
אין ערשטקלאַסיקן רעסטאָראַן אין שטאָט, ווייל ער וויל נישט זיך
לאָזן דערקענען. דאָרט, אין גרויסן רעסטאָראַן, צווישן די הונדערטער
אַפֿיצירן, וועלכע עסן איצט דאָרט, וואָלטן זיך זיכער געפֿונען מענטשן,
וואָס וואָלטן אים דערקענט. איך האָב דעריבער בײַ זיך אָפּגעמאַכט,
אז איך וועל איבערוואַרטן בײַ ער וועט אָפּעסן, און איך וועל אים פֿאַר־
משעפֿן ביים אַרויסגאַנג. עס האָט אַלץ אין מיר געזיידט. איך האָב
געפֿילט, אז איך וועל אים אַרײַנזאָגן מער, ווי אַ געוויינלעכער בשר־
ודם נעמט זיך געוויינלעך רעכט צו זאָגן אַ מיניסטער.

שעפֿנער האָט נאָך אַלץ געהאַלטן, אז איך בין אין טעות. ער
האַט מיר פֿסדר אָפּגעראַטן אַפֿילו צוצוגיין צו יענעם, ווייל יענער
וועט מיך אַנקוקן ווי אַ משוגענעם. און באַמת: די באַגעגעניש איז
געווען אזוי משונהדיק און אומדערוואַרטעט, אז זי האָט טאַקע גע־
קענט אויסזען אינגאַנצן אומוואַרשיינלעך.

ענדלעך האָט זיך יענער מאָן גענומען צו דער קעשענע. ער האָט
באַצאָלט און זיך אויפֿגעשמעלט. צוזאַמען מיט אים האָט זיך אויפֿ־
געשטעלט זײַן באַגלייטער. דרך־אַרצדיק איז יענער נאַכגעגאַנגען
דעם מיניסטער פֿון הינטן. אזוי גייט אַ מיניסטער מיט זײַן סעקרעטאַר.

ווען זיי ביידע זינען שוין געהאט אַרויס אין לאַנגן, שמאַלן קאַרידאָר, האָב איך זיך אַ לאַז געטון נאָך זיי. צום גליק איז אין קאַרידאָר קיינער אויסער זיי נישט געווען. זיי זינען שוין געווען נאָענט פֿון דער אַרויסגאַנג־טיר. איך האָב זיך אָפּגערופֿן צו זיי אין רוקן אַרײַן:

— מיניסטער גראַזשינסקי, דאַכט זיך?

גראַזשינסקי האָט זיך אויסגעדרייט און צוזאַמען מיט אים — זײַן סעקרעטאַר. זיי האָבן מיך ביידע פֿאַרדעכטיק אָנגעקוקט. אַבער אין גראַזשינסקיס בליק האָב איך דערקענט, אז ער הייבט זיך אָן צו דערמאַנען מיין פנים.

— מיט אַ וואָך צוריק — האָב איך זיך אים פֿאַרגעשמעלט —

בין איך געווען בײַ אײַך אין פּרעזידיום פֿון מיניסטאַרן־ראַט... איך ווייס נישט, צי איר דערמאַנט זיך ווער איך בין, ווייל מיר האָבן קיינמאַל פֿרײַער זיך נישט געהאַט באַגעגנט.

ער האָט מיך אָנגעקוקט אַלין דורכדרינגלעכער, ווי ער וואָלט זיך געוואָלט דערמאַנען אונדזער באַגעגעניש מיט אַ וואָך צוריק. דאָס איז געווען אַ גרינגע זאַך, ווייל אין פּרעזידיום פֿון מיניסטאַרן־ראַט האָט ער אַמטירט סך־הפּל איין טאַג — טאַקע יענעם טאַג, וועלכן איך האָב אים איצטער דערמאַנט.

נאָך איידער איך האָב באַוווּזן אים אָנצוגעבן ווייטערדיקע סימנים, האָט ער אַליין זיך דערמאַנט:

— אינאַוונט, דאַכט זיך — האָט ער אויסגעשמרעקט צו מיר די

האַנט — זענט איר געווען בײַ מיר יענעם טאַג מיט אַ דעלעגאַציע פֿון אידישע זשורנאַליסטן?

— יאָ! — האָב איך אים געענטפֿערט — היינט זינען מיר

אַלע דאָ: די פּוילישע און די אידישע זשורנאַליסטן, וועלכע איר האָט אַרויסגעשיקט פֿון וואַרשע, פּדי ווייטער אָנצופֿירן די צײַטונגס־אַרבעט אין הינטערלאַנד! דערוויילע האָבן מיר באַוווּזן אַרויס־צוגעבן דאָ, אין בראַד, צוויי נומערן פֿון אַ צײַטונג פֿאַרן מיליטער און פֿאַר דער אַרטיקער באַפֿעלקערונג, און איצט וואַרטן מיר אויפֿן גענאָד פֿון פּאַן סטאַראַסטע, וועלכער האָט אונדז אַלעמען פֿאַר־וואַנדלט אין זײַנע אַרעסטאַנטן...

— איר זענט בײַסיק — האָט דער מיניסטער זיך אָפּגערופֿן, אַן־

קוקנדיק מיך מיט זײַנע דורכדרינגלעכע אויגן — אַבער איך פֿאַר־שטיי נישט, וואָס איר מיינט מיט אייערע ווערטער!

— אזוי פּראַסט, ווי איר הערט! דער היגער סטאַראַסטע האָט

אונדז בײַז איצט נישט געוואָלט דערלויבן אָפּצוהאַלטן אַ טעלע־פֿאַנישן געשפּרעך מיט עמעצן פֿון דער רעגירונג. אויף אַלע אונדזערע

מענות לאַכט ער זיך אויס, ענטפֿערנדיק פסדר זיין באַליבטע פֿראַזע, אז איצט איז ער די רעגירונג און קיין שום מיניסטער קען אים איצט נישט זאָגן קיין דעה. ער דערלויבט אונדז נישט אוועקצופֿאַרן פֿון דאַנען און ער דערלויבט אונדז נישט צו וואוינען אין שטאַט. גראַזשינסקי האָט זיך צעלאַכט. די מעשה איז אים געפֿעלן געוואָרן.

— וואָס איז ער — האָט ער זיך צו מיר געווענדעט מיט אַ פֿראַגע — אַ משוגענער?

— איך ווייס נישט! — האָב איך אים געענטפֿערט — איך ווייס נאָר, אז דעם ערשטן טאָג האָט ער זיך פֿאַררופֿן אויף אַן אינסטרוקציע פֿון דער רעגירונג, וועלכע זאָל האָבן געהייסן אונדז פֿאַרהאַלטן אין בראַד. צווישן די קאַלעגן הערשט אזא אױפֿרעגונג אויף דער רעגירונג, אז עס איז אפֿשר בעסער, וואָס זיי האָבן אײַך נישט באַגעגנט...

דער מיניסטער האָט זיך צעשמייכלט.

— איר זענט אױפֿגערעגט! — האָט ער מיך מילד אײַנגענומען — לאַמיר אַרויסגיין אױפֿן הויף, וועלן מיר שמועסן.

ער האָט זיך געלאָזן צום אַרויסגאַנג און איך בין אים נאָכ־געגאַנגען. מיר האָבן אינדרויסן זיך אַפּגעשטעלט בײַ דעם קאַמ־פֿאַרטאַבלען אויטאָ.

— אַט דאָ — האָט ער זיך אַפּגערופֿן — קענען מיר רעדן אַביסעלע פֿרייער.

ער האָט פֿאַרלאַנגט איך זאָל אים דערציילן וועגן אונדזערע איבערלעבונגען אין משך פֿון דער וואַך. ער האָט מיט קיין איין וואָרט נישט באַשמעטיקט און נישט אַפּגעלייקנט מײַנע שאַרפֿע פֿאַרוואַרפֿן, אז עס איז געווען אַ לײַכטזין דאָס אַרויספֿירן אונדז אויף אזא אױפֿן אין לאַנד אַרײַן. ער האָט נישט פּראַטעסטירט, ווען איך האָב אים פֿאַרגעוואַרפֿן, אז אין לובלין האָבן מיניסטאַרן זיך אויס־באַהאַלטן פֿון אונדז און אונדז איבערגעלאָזן אויף גאַטס באַראַט. ער האָט נישט אַפּגעלייקנט מײַן אַרויסגעזאַגטע השׂעה, אז ער אַליין האָט גוט געוואוסט וועגן אונדזער זײַן אין בראַד.

ער האָט גענוי און אױפֿמערקזאַם אויסגעהערט אַלץ, וואָס איך האָב אים דערציילט וועגן אונדזער מאַדנעם מצב, און ער האָט גע־שוויגן. ער איז געשטאַנען נעבן זײַן אויטאָ און, בײַסנדיק מיט די צײַן עפעס אַ שטרוי, האָט ער עטלעכע מאָל איבערגעחזרט:

— יא, יא, ווער וואַלט זיך עס געקאַנט ריכטן!...

איך האָב געפרוּאוּט אַרויסבאַקומען פֿון אים עפעס אַ פֿאַר־אַנטוואַרטלעכע ידיעה וועגן דער לאַגע אין לאַנד און אויף די שלאַכט־

פֿעלדער, וועגן די אויסזיכטן און וועגן די פלענער פֿון דער רעגירונג. אָבער גראַזשינסקי האָט געהיימניספֿול געשוויגן. ער האָט מיך בפֿירוש פֿאַררעדט, ווען איך האָב אַ פֿרעג־געטאָן, וויפֿל אמת עס איז פֿאַראַן אין די דיטשע ראַדיאָ־מעלדונגען, אז דער פֿרעזידענט, דער מאַרשאַל רידז־שמיגלי און די רעגירונג געפֿינען זיך שוין אין רומעניע.

ער האָט געגעבן אויסמינדדיקע ענטפֿערס.

— יא, יא, פֿאַר דער דאָזיקער וואָך האָט זיך פֿיל געענדערט —
האָט ער געמורמלט.

דאָס איז געווען די איינציקע „ידיעה“, וואָס איך האָב באַוווּן פֿון אים אַרויסצובאַקומען. טרויער, נידערגעשלאַגנקייט און אומ־אַנטשלאַסנקייט האָבן אַראַפֿגעקוקט פֿון זײַן געזיכט.
— מיר גרייטן זיך אַוועקצופֿאַרן! — האָב איך אים דער־ציילט — אויב אַלץ איז פֿאַרלוירן, האָט דאָך נישט קיין זין אונדזער זיצן אין בראַד. קאַלעגן האָבן הי געפרוּאווט זיך פֿאַרשרײַבן אַלס פֿרײַוויליקע אין דער אַרמײַ, אָבער מען האָט זיי נישט געוואָלט אָננעמען, ווייל עס פֿעלט נישט — האָט מען זיי געענטפֿערט — קיין סאַלדאַטן. קיינער, הייסט עס, דאַרף אונדז שוין נישט. דאָס איינציקע וואָס מיר פֿאַרלאַנגען איצט פֿון אייך — און צוליב דעם זוכן מיר אייך אַרום, נישט וויסנדיק וואו איר קענט זײַן — איר זאָלט אונדז אַרויסגעבן אַ פּאַפּיר, אז מיר זאָלן זיך קענען פֿרײַ דערשלאַגן צו דער רומענישער גרענעץ, ווייל עס גייען קלאַנגען, אז אין דרום־גאַליציע שטייען וואַכן אויף אַלע שאַסייען און לאָזן נישט אַדורך.

ער האָט נישט געפרוּאווט מיך איבערצײַגן, אז עס איז צו פֿרײַ זיך צו קלייבן צו דער רומענישער גרענעץ. ער האָט בלוז מיר אַנ־געוויזן דערויף, אז דאָ, אויפֿן אַרט, קען ער אונדז קיין שום פּאַפּיר נישט אַרויסגעבן, ווייל ער האָט נישט בײַ זיך קיין שטעמפֿלען.

— איך קען אייך אַנשרײַבן אַן אייגנהענטיקן פּאַפּיר — האָט ער געזאָגט — אָבער דאָס פּאַפּיר וועט דאָך אַן אַ שטעמפֿל נישט האָבן דעם מינדעסטן ווערט.

— וואָס־זשע וועט זײַן? — האָב איך געפֿרעגט.

ער האָט אַ וויילע געטראַכט און דאַן זיך אַפּגערופֿן:

— אין עטלעכע שעה אַרום וועל איך זײַן בײַם ציל פֿון מײַן רײַזע און דאַן וועל איך קענען דערליידיקן איינער ענין פֿאַרמעל.

— וואָס הייסט דאָס? — האָב איך אים איבערגעפֿרעגט.

ער האָט ווידער זיך פֿאַרטראַכט. דאַן האָט ער מיר אויפֿגע־קלערט וואָס ער מיינט צו זאָגן:

— פֿון אַן אַמטלעכן טעלעפֿאָן וועל איך באַפֿעלן דעם סטאַ-
ראַסטע אינד אַרויסצוגעבן פּאַפּירן, אַז איר זאָלט זיך קענען באַ-
וועגן, ווי נאָר איר וועט וועלן.

— איר פֿאַרט איצט וואַרשיינלעך — האָב איך געפרואוּט
טרעפֿן — קיין קרעמעניץ אָדער פֿון קרעמעניץ קיין לעמבערג, און
אינאַוונט וועט איר וואַרשיינלעך זיין אויפֿן אַרט. דאָס הייסט, אַז
הינט וועט איר מיט אונדזער סטאַראַסטע שוין זיכער נישט קענען
רעדן.

— מאַרגן אַמשפּעטסמנס אַרום 12 בייטאָג וועט אייער ענין
זיין דערליידיקט! — האָט ער מיר אַפּגעענטפֿערט, נישט באַשמע-
טיקנדיק און נישט אַפּליקענענדיק מינע ווערטער וועגן קרעמעניץ
אָדער לעמבערג.

— אַרום 12 בייטאָג וועלן מיר מאַרגן זיין ביים סטאַראַסטע!
— האָב איך אים דערקלערט — איך וויל האַפֿן, אַז דאָסמאָל וועט
דער ענין זיין דערליידיקט.

— איך וועל אים זיכער דערליידיקן! — האָט ער מיר געדריקט
די האַנט — באַרואיקט אַלע קאַלעגן אין מיין נאַמען און קלערט זיי
אויף, אַז די אַלע פֿאַרוויקלענישן זינען אין קריגס־צייט אומפֿאַר-
מינדלעך...

ער האָט געעפֿנט דאָס טירל פֿון אויטאָ צום אינשטייגן, אַרײַני-
געוואַרפֿן אַהין דאָס צעקנייטשטע היטעלע און, נישט קוקנדיק מער
אין מיין זייט, האָט ער אַ זאַג געטון אויף געזעגענונג:
— צום ווידערזען! צום ווידערזען אין בעסערע אומשמענדן
פֿאַר פּוילן!

ער איז אינגעשטייגן אין אויטאָ און אַרויסגעפֿאַרן פֿון הויף.
איך בין געשטאַנען אַ וויילע אויפֿן גאַניקל, צווישן די דיקע געוועבן
פֿון ווילדן וויין, וואָס האָבן באַדעקט די סלופּעס פֿון גאַניקל ביזן
דעכל, און איך האָב זיך געפֿילט, ווי אין עפעס אַ מיראַזש. די גאַנצע
באַגעגעניש מיט איר צופֿעליקייט, מיט דער מאַדנער דערשלאַגעני-
קייט פֿון מיניסטער, מיט זיין געהיימניפֿולן שווייגן, מיט זיין גלײַכ-
גילטיקייט צו דער דערקלערונג וועגן אונדזערע צוגרייטונגען אַפּ-
צופֿאַרן קיין רומעניע, מיט זיין אויסבאַהאַלטן זיך אין דעם אידישן
רעספּאַראַנדל — אַלץ, אַלץ איז געווען אַזוי פֿאַנטאַסטיש, אַז אַ
מינוט נאָך גראַזשינסקיס אַרויספֿאַרן פֿון הויף האָט זיך מיר אויס-
געוויזן, אַז די גאַנצע באַגעגעניש איז געווען אַ חלום.

ווען איך האָב שפּעטער איבערגעגעבן אַלעמען אין קלוב פֿון
דער אידישער מוזיק־געזעלשאַפֿט וועגן דער באַגעגעניש מיט גראַ-

זשינסקין, האָט די נייעס, פֿאַרשטייט זיך, אַרויסגערופֿן אַ סענסאַציע. סײַ-זוי וואָלטן מיר דעם אַוונט נישט געקענט אַרויס פֿון שטאַט, ווייל אַלע פּוילישע קאַלעגן זײַנען נאָך פֿאַרנאַכט אַוועק צו זיך אין דאַרף טויט-מידע. עס איז דעריבער געבליבן, אַז מיר נעכטיקן נאָך איבער אין בראַד. גלייכצײטיק וועט שוין זײַן מעגלעך מאַרגן מיטאַג-צײט אַפּצונעמען פֿון סטאַראַסטע די פּאַפּירן, וואָס דער מיניסטער גראַזשינסקי האָט צוגעזאַגט צו דערליידיקן.*

7

בראַד ווערט באַמבאַרדירט

צומאַרגנס איז געווען ערב ראש-השנה. אין שטאַט האָט פֿון סאַמע פֿרי אָן געהערשט אַ מוראדיקע פּאַניק. עס האָבן נישט געפֿעלט קײן סמנים, אַז „דאָס שפּיל“ דער-נענטערט זיך צום סוף.

צווישן אונדז האָבן זיך באַווײַזן מינונגס-פֿאַרשידנהייטן. עס האָט זיך פֿאַרמירט אַ גרופּע פּוילישע זשורנאַליסטן, וועלכע האָט אַרויסגערוקט דעם געדאַנק, אַז מיר דאַרפֿן אַלע אַוועק קײן קרעמעניץ. פֿאַרוואָס עפעס קרעמעניץ? ווייל זײַנט עטלעכע טעג זײַנען געגאַנגען קלאַנגען, אַז דאָרט געפֿינט זיך דער פּוילישער אויסערן-מיניסטער בעק און די אויסלענדישע דיפּלאַמאַטן. די קאַלעגן, וועלכע האָבן געהאַלטן, אַז מיר דאַרפֿן גײן קײן קרעמעניץ, זײַנען געווען זיכער, אַז זײַענדיק נאָענט פֿון רעגירונגס-מענטשן, וועט אונדז לײכטער זײַן צו באַקומען קאָמוניקאַציע-מיטלען, פּדי צו פֿאַרן ווייטער — צו עפעס אַ גרענעץ.

די מערהייט פֿון דער גרופּע אידישע זשורנאַליסטן האָט נישט מס-פּים געווען מיטן דאָזיקן פּלאַן. איך ווײַס נישט גענוי די מאַטיוון פֿון

(* יוני 1943 איז גראַזשינסקי נאָמען אַרויסגעשוואַמען אויף די שפּאַלטן פֿון דער אַמעריקאַנער פרעסע. עס האָט זיך אַרויסגעווײַזן, אַז ער געפֿינט זיך איצטער אין אַמעריקע, אין דער אַמעריקאַנער רעגירונגס-שול אין שאַרלאַטסוויל, ווירדזשיניאַ. מען לערנט דאָרט אַמעריקאַנער מיליטערי-לײַט און אַ געוויסע צאָל דעלעגירטע פֿון די פֿאַר-בינדעטע רעגירונגען אַנצוּפֿירן מיט די אייראָפּעאישע לענדער נאָכדעם, ווי די אַרמײַען פֿון די פֿאַראייניקטע פֿעלקער וועלן האָבן באַזיגט היטלערן און מוסאָלינין. גראַזשינסקי לערנט זיך אין דער דאָזיקער שול אַלס דעלעגאַט פֿון דער פּוילישער גלות-רעגירונג אין לאַנדאָן. אין אַמעריקע איז אויפֿגעהויבן געוואָרן אַ קאַמפּאַניע קעגן האַלטן גראַזשינסקי אין דער דאָזיקער שול. די וויכטיקסטע טענות, וואָס ווערן אַרויסגערוקט קעגן אים, זײַנען: זײַן רעפּרעסיווע פּאָליטיק אַלס שלעזישער וואַעוואָדע קעגן די דעמאָקראַטישע פּוילישע פּאַרטייען, קעגן דער פּוילישער אַרבעטערשאַפֿט און קעגן אידן.

יעדן איינעם, אָבער מיין פּערזענלעכער געדאַנקן-גאַנג איז געווען אזא, אַז פֿון דער רעגירונג האָבן מיר נישט וואָס צו דערוואַרטן.

אויך פֿיל פּוילישע קאַלעגן האָבן מספּים געווען מיט אונדז. מיר האָבן אזוי זיך געשפּאַרט ביזן מיטן מאָג. אונדזער שטענדיקע דעלעגאַציע איז אַוועק צום סטאַראַסטע. אָפּשר וועט מען פֿון אים פֿאַרט עפעס אַרויסקריגן אַ זיכערע אינפֿאַרמאַציע, אָדער די פּאַפּירן וואָס גראַזשינסקי האָט צוגעזאַגט. אָבער דער בנין פֿון דער סטאַ-ראַסטווע איז געווען אָפּגעשלאָסן. אין גאַס האָט מען זיך געשושקעט, אַז אויבן, אין דער סטאַראַסטווע, ברענט מען שוין פֿאַרשידענע פּאַפּירן.

עס האָט געדויערט אַ צײַט און אונדזער דעלעגאַציע האָט זיך דאָך אַריינבאַקומען צום סטאַראַסטע. ער איז געווען זייער צעטומלט. ער האָט זיך מודה-געווען, אַז ער ווייסט נישט וואָס עס קומט פֿאַר אַרום בראַד. מיניסטער גראַזשינסקי — האָט ער געמאַלדן — האָט צו אים וועגן אונדז נישט געקלונגען.

עס איז נישט אַריבער קיין שעה צײַט און עס איז אַראַפּגעפֿאַלן אויף אונדז די ידיעה, אַז מען האָט געעפֿנט אין סטאַראַסטווע אַ פֿענצטער אין גאַס אַרויס און דאָרט גיט מען אַרויס דערלויבענישן צו פֿאַרן צו דער רומענישער גרענעץ.

בלית-כּרירה האָבן פֿיל פֿון אונדז זיך אַריינגעשטעלט אין דער רײַע און גענומען געדולדיק וואַרטן ביז מען וועט זיך דערשלאָגן צום פֿענצטער. אָבער נאָכן אַרויסגעבן עטלעכע צענטליק אַזעלכע רײַזע-דערלויבענישן, האָט דאָס פֿענצטער זיך צוריק פֿאַרקלאַפּט. ווען מען האָט גענומען שטורמען די טירן פֿון דער סטאַראַסטווע האָט מען אַרויסגעשריגן פֿון דאָרטן, אַז דאָס שטיין איז אומזיסט, ווייל קיין שום רײַזע-דערלויבענישן וועלן נישט אַרויסגעגעבן ווערן. קיינער האָט נישט געקענט פֿאַרשטיין וואָס דאָ קומט פֿאַר.

שפעטער האָט זיך אַלץ אויפֿגעקלערט. מיטאַמאַל האָט זיך צוריק אָפּגערופֿן דער לעמבערגער ראַדיאָ. עס האָט גערעדט דער לעמבערגער וואַיעוואַדע ביליק בכּבודו ובעצמו. ער האָט גערעדט זייער אַנטשלאָסן און האַרב. ער האָט שאַרף פֿאַראַרטיילט די לײַ-טונג פֿון לעמבערגער ראַדיאָ, וועלכע איז — ווי עס ווייזט זיך אַרויס — נעכטן אַריינגעפֿאַלן אין אזא פּאַניק, אַז זי האָט אויף איי-גענער האַנט באַשלאָסן אָפּצושטעלן די ראַדיאָ-סטאַציע, אַרויסרופֿן-דיק דערמיט אין גאַנץ גאַליציע די באַרעכטיקטע השּׂעה, אַז לעמ-בערג גיט זיך אונטער. נאָך שאַרפֿער האָט דער וואַיעוואַדע פֿאַר-אורטיילט יענע אַלע רעגירונגס-באַזאַמטע, ריכטער, פּאַליציי-קאַמי-

סארן און סטאראַסמעס, וועלכע האָבן נעכטן אָדער אין משך פֿון דער נאכט פֿאַרלאָזן זייער אַמט.

אַנרופֿנדיק דריי סטאראַסמעס ביים נאַמען (אויף וויפֿל איך דער-מאָן זיך איצטער, זינען 2 פֿון זיי געווען דער סטאראַסמע פֿון ראַוואַ-רוסקא און דער סטאראַסמע פֿון זלאַטשעוו), האָט דער וואַיעוואַדע דערקלערט ווערמלעך:

— יעדער פֿאַליציאַנט אָדער מיליטערישע וואַך, וואָס וועט אַנטרעפֿן אין לאַנד איינעם פֿון די דאָזיקע דעזערטירן, האָט אַ פֿליכט תּיכּף זיי צו אַרעסטירן! ...

דער דאָזיקער קאַמוניקאַט, וועלכער איז ביז אַוונט פֿיל מאַל איבערגעחזרט געוואָרן דורכן „ספּיקער“ פֿון לעמבערגער ראַדיאָ, האָט געווירקט — זעט אויס — אויך אויף אונדזער צעטומלטן סטאראַסמע, אַז ער זאָל פּלוצלונג צוריק אָפּשטעלן דאָס אַרויסגעבן ריזע-דערלויבענישן. גלייכצייטיק איז געמאַלדן געוואָרן דורכן זעלבן לעמבערגער ראַדיאָ, אַז די שטאַט פֿאַרטיידיקט זיך לויטן מוסטער פֿון וואַרשע און אַז עס האָט זיך אָפֿילו אָנגעהויבן אַ קעגן-אַנגריף פֿון דער פּוילישער אַרמיי. דער פֿאַקט, וואָס צווישן איין קאַמוניקאַט און דעם צווייטן האָט מען אָפֿילו געשפּילט לייכטע מוזיק, האָט נאָך מער באַרוואַיקט די געמיטער. אין דער אונטערשמער שורה האָט די פּאַניק זיך אַביסל איינגעשטילט.

אונטערן איינדרוק פֿון דער דאָזיקער געענדערטער לאַגע, האָבן עטלעכע פֿון די אידישע זשורנאַליסטן — רעליגיעזע און טראַדיציאָ-געלע מענטשן — גענומען זיך בעטן, מיר זאָלן אָפּלייגן אונדזער אַרויסמאַרש ביז מיטוואַך פֿאַרטאַג, ווייל זיי האָבן געוואַלט פֿאַר-ברענגען דעם ערשטן ראש-השנה-אַוונט — ווי זיי האָבן זיך אויס-געדרוקט — „צוזאַמען מיט אַלע אידן“, ד. ה. ביים דאווענען. מיר האָבן זיי צוליב געטאָן.

מיר זינען זיך פֿונאַנדערגעאַנגען דערמיט, אַז מאַרגן פֿרי — דעם ערשטן טאַג ראש-השנה — פֿאַרלאָזן מיר ענדגילטיק בראַד. עטלעכע פֿון אונדזער עולם זינען אַוועק אין שול. מען האָט זיי דאַרט צוגעטיילט פּבּוד. די גאַנצע שול צוזאַמען מיט זיי האָט יענעם אַוונט ביטער געיאַמערט. עטלעכע סצענעס האָבן זיך איבערגעחזרט אין עטלעכע אידישע הייזער, וואו אונדזערע פֿרומערע קאַלעגן האָבן געהאַט זייער קוואַרטיר. אַז עס איז געקומען צו קידוש, האָבן זיי, ווי לעבעדיק, דערזען פֿאַר זיך זייערע פֿאַרלוירענע הייזער און פֿאַר-לאַזענע פֿאַמיליעס, און דער קידוש האָט אין יענע שטובן יענעם אַוונט זיך פֿאַרוואַנדלט אין אַ פּיינלעכער איבערלעבונג — סײַ פֿאַר

די באַלעבאַטים און סײַ פֿאַר די געסט. דער אַוונט איז אַריבער אין אַ זייער געדריקטער שטימונג.

איך מיט שעפֿנערן האָבן אויך דעם דאָזיקן אַוונט פֿאַרבראַכט ביים גאַסטפֿריינטלעכן טיש פֿון אונדזערע בראַדער אַריסטאָקראַטן. מען האָט יענעם אַוונט פֿיל גערעדט וועגן דעם שפּיאַנען־פּסיכאָז, וואָס האָט גענומען באַהערשן די באַפֿעלקערונג. ווי אין אַלע שטעט, וועלכע מיר האָבן פֿרֿיער באַזוכט, איז אונדז יענעם אַוונט אויס־געקומען צו הערן אויך אין בראַד געשיכטעס מיט אַרעסטירטע שפּיאַנען, וואָס זײַנען געווען אַנגעטון אין גלחישע מלבושים, גע־שיכטעס וועגן עפעס אַ זקנה מיט שפּיגל־סיגנאַלן א. ד. גל. באַזונ־דערס האָט אונדז אינטערעסירט דער קלאַנג, אַז דער פּוילישער פּרעמיער־מיניסטער, דער גענעראַל סלאַוואַי־סקלאַדקאָוסקי, איז אַנ־געקומען דעם טאָג קיין בראַד, און דאַרט פֿאַרברענגט אין עפעס אַ הויז, וואָס קיינער ווייסט נישט וואו... .

שפעט אינאַוונט האָבן מיר זיך הייס אָפּגעזענגט מיט אונדזערע בעלי־בתים און מיר זײַנען אַוועק זיך אויסשלאָפֿן צום לעצטן מאָל אויף אַ לײַטישן געלעגער. מיר האָבן לײַכט געקענט פֿאַרויסזען, אַז מיר האָבן פֿאַר זיך אַ שווערן און שרעקלעכן וועג.

פֿאַרטאָג האָט אונדז אויפֿגעוועקט איינער פֿון די שטאַטישע אידישע אינטעליגענטן. ער איז געקומען אונדז זאָגן, אַז מיר האָבן אַ גוטע געלעגנהייט צו קריגן פֿורלעך. ביים גרויסן שטאַטישן שפּיט־לער זײַנען ווירקלעך געשטאַנען עטלעכע צענדליק קליינע פּויע־רישע פֿורלעך, מיט וועלכע מען האָט געבראַכט תּבואה פֿאַר דער מיליטערישער מאַכט. פּשוט: די אַרמיי האָט מיט עטלעכע טעג צוריק רעקוויזירט אין אומגענגט די תּבואה און באַפֿוילן די פּויערים זי צוזושטעלן קיין בראַד.

אַט מיט די דאָזיקע פּויערים האָבן מיר זיך אַרײַנגעלאָזן אין אונטערהאַנדלונגען. זיי האָבן דערשמעקט אַ פֿעטן ביסן און זיי האָבן אַרויסגעשטעלט פֿאַדערונגען: 2 אַדער הויך 3 מענטשן זאָלן פֿאַרן אויף איין וועגעלע און דער אָפּצאָל פֿאַר דער רײַזע זאָל זיך זיי לוינען. דערביי האָבן זיי זיך אויסגענומען, אַז ווייטער ווי קיין פּאַטשאַיעוו וועלן זיי אונדז נישט פֿירן.

פּאַטשאַיעוו ליגט נישט ווייט פֿון בראַד. אין אַמאָליקן צאַריש־פּראַוואַסלאַוונעם רוסלאַנד האָט פּאַטשאַיעוו געהאַט אַ גרויסן נאַמען. דאַרט געפֿינט זיך איינער פֿון די גרעסטע פּראַוואַסלאַוונע קלויס־טערס — די אַזוי־גערופֿענע „פּאַטשאַיעווסקאַיאַ לאַווראַ“. אין די פּוילישע צײַטן איז די „לאַווראַ“ געבליבן אין די הענט פֿון די פּראַ־

וואַסלאַוונע פּאַפּ, אַבער די מאַכט און דער גלאַנץ פֿון דאָזיקן קלויסטער זינען, פֿאַרשטייט זיך, שוין פֿאַרשוואַונדן. דאָך קלינגט נאָך היינט ווייט און ברייט צווישן דער אוקראַינישער און ווייסרוסישער באַ־פֿעלקערונג דער נאָמען פֿון דער דאָזיקער „לאַווראַ“.

אַט־אַהין — נישט מער ווי אַ 20 קילאָמעטער — האָבן די אוק־ראַינישע פּויערים, די אייגנטימער פֿון די וועגעלעך, מספּים געווען אונדז אָפּצופֿירן. ווייטער האָבן זיי בשום־אופן נישט געוואַלט פֿאַרן, נישט געקוקט אויף די גרויסע סומען געלט, וואָס מיר האָבן זיי פֿאַר־געשלאָגן. זיי האָבן פּשוט מורא־געהאַט צו ווייט זיך צו דערווייטערן פֿון דער היים.

מיר זינען אוועקגעלאָפֿן נאָך אונדזערע פעקלעך. גלייכצייטיק האָבן מיר אוועקגעשיקט איינעם פֿון אונדזער גרופּע אין דאָרף רופֿן די פּוילישע קאַלעגן. אונדזער שליח איז שנעל צוריקגעקומען מיט דער ידיעה, אז ער האָט קיינעם אין דאָרף נישט געטראָפֿן און אז די פּויערים האָבן געזען אַלעמען אוועקגיין צופֿום אין דער ריכטונג פֿון קרעמעניץ.

די האַנדלונג פֿון אונדזערע קריסטלעכע קאַלעגן — דאָס אוועקגיין פֿון אונדז אָן אַ „זיי־געזונט“ — האָט אונדז שטאַרק וויי געמאַן. אַבער עס איז נישט געווען קיין צייט פֿיל וועגן דעם צו טראַכטן. עס האָט זיך פֿאַרקאַכט מיט די פּויערים אַ שרעקלעכע קאַשע. גערעדט האָבן מיר מיט זיי וועגן וועגעלעך פֿאַר צענטליקער מענטשן און דאָ לאַזט זיך אויס, אז עס פֿאַרט בלויז אַ קליינע קאַמפּאַניע פֿון אַנדער־האַלבן צענדליק מענטשן. די פּויערים האָבן געטענהט — און גע־האַלטן האָבן זיי זיך זייער סאַלידאַר — אז מיר זינען מהויב אַלעמען צו באַצאָלן, ווייל מיר האָבן זיי אויפֿגעהאַלטן אין שטאַט. אַביסל אַ גערעכטע טענה איז עס טאַקע געווען. מיר האָבן בלית ברירה זיי געגעבן עפעס אַנטשעדיקונג און מיט אונדז זינען געבליבן אַ 6-7 ווע־געלעך פֿאַר אונדזער אידישער גרופּע.

ווען מיר זינען שוין געשטאַנען ביי די וועגעלעך, האָבן זיך באַוווּזן איבער דער שטאַט 2 אויסשפּיר־עראַפּלאַנען. זיי זינען געפֿלויגן זייער הויך און פֿאַרדעכטיק. מיר, די דערפֿאַרענע, האָבן געפֿילט, אז עס גרייט זיך אַ באַמבאַרדירונג. אַבער אויך די פּויערים האָבן אינס־טינקטיוו דערפֿילט די ספּנה און אונדז גענומען אונטערטריבן. לינדער, האָבן מיר נאָך געמוזט וואַרטן, ווייל איינער פֿון אונדזער קאַמפּאַניע, בערנאַרד זינגער, איז נישט געווען פֿאַרטיק צו דער רייזע. עס איז געשען מיט אים אַ קאַמישע געשיכטע: ביי אַנקומען אין שטאַט, האָט ער אָפּגעגעבן זיין פֿאַרטפֿעל מיט אַלע זיינע דאָ־קומענטן דעם שטאַטישן אַפּטייקער, ביי וועלכן ער האָט געוואוינט.

אַבער גראַד האָט דער אַפטייקער יענעם פֿרימאַרגן פֿאַרלאָזן אינ-
דערפֿרי די וואוינונג, און מען האָט אים נישט געקענט אין ערגעץ
אויפֿווכן!

דעם אַפטייקערס מאַכטער, עטלעכע אַנדערע אַרטיקע פֿריינט
און בערנאַרד זינגער אַליין זיינען אַרומגעלאָפֿן איבער דער שטאָט,
אַבער מען האָט נישט געקאַנט געפֿינען דעם אַפטייקער. די פֿויע-
רים האָבן אונדז יעדע ווילע געגעבן אַן אולטימאַטום, אז אויב
מיר פֿאַרן נישט אין עטלעכע מינוט אַרום, פֿאַרן זיי אַרויס פֿון
שטאָט אָן אונדז.

דערווייל איז געשען אַ זייער פֿאַרדריסלעכער אינצידענט, וואָס
האָט אונדז אינגאַנצן אויפֿגערודערט. עפעס אַ גרופּע הייס-בלוטיקע
אַנטיסעמיטישע גימנאַזיסטלעך איז געשטאַנען אַ שטיקל צייט נעבן
אונדזערע וועגעלעך און אין אַ געוויסן מאַמענט האָבן זיי אָנגעהויבן
טיטלען אויף אונדז מיט די פֿינגער:

— אַט, זעט, ווער עס מאַכט אָן אַ פּאַניק! אַט זעט, ווער עס
זיינען אונדזערע דיווערסאַנטן!

עס איז אַנטשטאַנען אַ גרויסע מחלוקת צווישן די אַנטיסעמיטישע
גימנאַזיסטלעך און עטלעכע אונדזערע אַרטיקע פֿריינט. עס האָבן זיך
געטראָגן איבערן גאַס געוואַלטן. קריסטלעכע פֿאַרבייגייער האָבן זיך
אַפּגעשטעלט און זיך גענומען אַרײַנמישן. איינצלע פֿון די היציקע
אַנטיילנעמער אין דער מחלוקת זיינען אַרײַן אין אזאַ פֿייער, אז זיי
האָבן זיך גענומען פֿאַרמעסטן מיט די פֿויסטן. מען האָט געמוזט זיך
אַרײַנמישן, אז עס זאל נישט קומען צו קיין געשלעג.

מיר האָבן נישט געוואַלט איבערלאָזן ביי קיין איין מענטש אין
שטאָט דעם איינדרוק, אז מיר פֿאַרלאָזן די שטאָט אומגעזעצלעך. מיר
האָבן גענומען אויפֿקלערן די יינגלעך, ווי די זאך זעט אויס אין דער
ווירקלעכקייט — אז די מיליטערישע מאַכט אין שטאָט איז אינפֿאַר-
מירט וועגן אונדזער אַפֿפֿאַר.

אַבער די גימנאַזיסטלעך איז נישט אזוי געגאַנגען וועגן די פֿאַקטן,
ווי וועגן דער העצע. מיר האָבן זיך דעריבער קורץ באַראַטן און עס
איז געבליבן אַוועקצוגיין אין דער קאַמענדאַנטור מעלדן וועגן די ווילדע
טומלערייען, וואָס די דאָזיקע יינגלעך מאַכן אונדז בײַם אַוועקפֿאַרן.
אין דער מיליטערישער קאַמענדאַנטור איז מען ווירקלעך די גאַנצע
צייט געווען אינפֿאַרמירט וועגן אונדזערע אַלע שריט און עס איז בײַ
דער מיליטערישער מאַכט פֿון שטאָט אויף קיין איין מינוט נישט גע-
ווען קיין צווייפֿל, אז מיר האָבן רעכט צו פֿאַרלאָזן די שטאָט, ווייל
מיר זיינען סײַ-ווי נישט קיין אַרטיקע מענטשן.

ווען מיר האָבן געמאַלדן די יינגלעך, אז מיר גייען צוועק זיי פֿאַר-
קלאַגן פֿאַר דער מיליטערישער מאַכט, האָט איינער פֿון זיי טראַציק
אויסגעשריגן:

— איך וועל דאַרטן זיין פֿאַר אייך! מיר וועלן אייך אַנלערנען!
און ער איז ווירקלעך צוועקגעלאָפֿן אין דער ריכטונג פֿון דער
מיליטערישער קאַמענדאַנטור.

עס האָט טאַקע נישט געדויערט קיין 5 מינוט און ער איז שוין
געווען צוריק אין דער באַגלייטונג פֿון עפעס אַן אָפֿיציר, אין וועלכן
ער און די איבעריקע יינגלעך האָבן גענומען היציק אַרײַנשרײַען:

— דיווערסאַנטן, פּראַשע פּאַנאַ פּאַרוטשניקאַ!
— דעזערטירן זענען דאָס!

— זיי רופֿן אַרויס אַ פּאַניק אין שטאַט!

דער אָפֿיציר האָט זיך קוים פֿון זיי באַפֿרײַט. ער איז צוגעגאַנגען צו
אונדז. איינער פֿון די גימנאַזיסטן — דער זעלבער, וואָס האָט אים גע-
בראַכט — האָט אים נישט געוואָלט אָפּלאָזן אויף קיין איין מינוט,
און אין אים פּסדר אַרײַנגעשריגן, אַ צעיאַכמערטער. דער אָפֿיציר
האָט גענומען שמעלן אונדז פֿראַגן, אַבער דער צעיאַכמערטער אַנ-
טיסעמיטישער יונג האָט אונדז נישט געלאָזן קומען צום וואַרט, און
פּסדר „געענטפֿערט“ פֿאַר אונדז.

ענדלעך האָט בײַ אונדז געפּלאַצט די געדולד און מיר האָבן זיך
געוואַרפֿן אויף דעם יאַט אין די אויגן פֿון דעם אָפֿיציר.

— איך בין דער פֿירער פֿון דער גרופּע — האָב איך זיך געווענ-
דעם צום אָפֿיציר — מיר זײַנען זשורנאַליסטן פֿון וואַרשע און מיר
פֿאַרן מיט פּאַפּירן פֿון מיניסטאַרן־ראַט. אונדזערע פּאַפּירן זײַנען
באַקאַנט דער היגער מיליטערישער קאַמענדאַנטור, ווייל מיר האָבן
זיי דאַרט באַווײַזן. אונטערן מאַנטל פֿון פּאַטריאָטישע געוואַלדן, ווייל
פֿאַקטיש דער דאָזיקער יונגערמאַן אויפֿהייבן אין שטאַט אַן אַנטי-
סעמיטישע העצע. באַוואוסטזיניק אַדער אומבאַוואוסטזיניק פֿירט ער
דערמיט אויס אין דער ווירקלעכקייט אַ דיווערסיע, וועלכע קען נוצן
ברענגען בלוזי היטלערן. אַט ער און זײַנע חברים זײַנען עס טאַקע
ווירקלעכע דיווערסאַנטן!

ווי נאָר איך האָב געזאָגט דעם אָפֿיציר, אז מיר זײַנען פֿון דער
זשורנאַליסטן־גרופּע, האָט ער געוואַרפֿן אויף דעם טומלדיקן העצער
אַזאַ בײַזן קוק, אז יענער איז באַלד אַנטשוויגן געוואָרן.

— ווער איז דאָ באַלעכאַס? — האָט דער אָפֿיציר גענומען שרײַען
— מיט וועלכע רעכט און אין וועמענס אינטערעסן רופֿט איר אַרויס
אַ טומל אין שטאַט? אַזעלכע דיווערסאַנטישע שטיק וועל איך אייך
נישט פֿאַרשוויגן!

א רויטער פֿון אויפֿרעגונג, האָט דער אָפֿיציר געכאַפּט פֿאַרן קאַלנער דעם בחורען, וועלכער האָט אים געבראַכט אַהער, און אים גענומען טרייסלען:

— איך וועל אייך אַנלערנען, אז איר וועט פֿאַרזאָגן אַ צענטן! דערשיסן וועלן מיר אַזעלכע! ווי די הינט וועלן מיר אייך דערשיסן! עס איז קריג — צי פֿאַרשטייט איר עס?

מיר האָבן גענומען בעטן דעם אָפֿיציר, ער זאל עס נישט נעמען אזוי טראַגיש. מיר האָבן אים אויפֿגעקלערט, אז מיר ווילן נישט אַוועקפֿאַרן פֿון שטאַט אונטערן אינדרוק פֿון די יונגעלשע טומלע-רייען, אַבער מיר ווילן אויך נישט, אז די דאָזיקע ליכטזיניקע יונגעלעך זאלן עפעס ליידן.

דער אָפֿיציר האָט נישט געוואָלט פֿון גאַרנישט הערן. טרייסלענ-דיק דעם פֿאַרהאַלטענעם בחור און שטויסנדיק אים פֿאַר זיך, האָט ער צו אונדז בלוז אויסגעדרייט דעם קאַפּ, און, אלץ נאָך אַ רויטער פֿון פעס, געשריגן:

— איר, פּאַנאַוויע, קענט אייך פֿרײַ פֿאַרן, אַבער קיין דעות וועגן אַזעלכע פּאַרשוינען זאַלט איר אונדז נישט זאָגן!

— אַבער ... אַבער, פּאַניע פּאַרומשינקו ... איך האָב דאָך נאָר געוואָלט ... איך ... — האָט דער בחורען געשטאַמלט ווייס ווי די וואַנט.

— דאָס וועלן מיר שוין זען, וואָס דו האַסט געוואָלט! — האָט דער אָפֿיציר אים געשטויסן פֿאַר זיך און פֿאַרשוואַנדן מיט אים הינט-טער דער מויער.

מיר זיינען געבליבן אויפֿגערעגטע און באַטויכטע פֿון גאַנצן אינצידענט. כאַטש מיר האָבן „געוואַנען“, איז אונדז דער גאַנצער אינצידענט מיט פֿאַרהאַלטן דעם דאָזיקן ליכטזיניקן יונגענמאַן נישט געווען ניהא. מילא, קיין ברירה האָבן מיר נישט געהאַט און שולדיק איז ער זיך אליין געווען. זיינע איבעריקע חברים האָבן זיך באַצייטנס אַרויסגעשאַרט פֿון געסל — ווי נאָר זיי האָבן דערזען, אז דער אָפֿיציר נעמט זיך צו זייער קאַלעגע.

בערנאַרד זינגער איז דערווײַל נאָך אלץ נישט געווען. ער האָט בלוז צוגעשיקט דעם אַפּטייקערס טאַכטער מיט אַ שליחות, אז ער בעט אונדז מיר זאַלן פֿאַרן אָן אים, ווייל ער פֿאַרשטייט, אז צוליב אים איינעם דאַרפֿן מיר נישט פֿאַרלירן די פֿורלעך.

עס האָט, פֿאַרשטייט זיך, נישט געקענט זיין קיין רייד וועגן איבערלאָזן אים. איך האָב זיך אַפּגעשמועסט מיט אונדזער גאַנצער

קאמפאניע, אז זיי זאלן דערווייל ארויספֿאַרן פֿון שטאָט, וואַרטן אויף אונדז ביים פֿינפֿטן קילאָמעטער ביז מיר וועלן אונטערקומען.

מיר — האָט אין דעם פֿאַל געהייסן: זינגער און איך. די וועגער- לעך מיט אונדזער גאַנצער קאמפאניע זינען אַרויס פֿון שטאָט און איך בין מיט איין וועגעלע פֿאַרבליבן וואַרטן אויף זינגערן.

אין דער אַפטיק איז זינגער נישט געווען. ער איז אַרומגעלאָפֿן איבער דער שטאָט און אַלץ נאָך געזוכט דעם אַפטיקער. ער איז צום סוף געקומען צוליפֿן אַ דערשלאָגענער און מיך ווידער גענומען אַגטירן, איך זאל אַוועקפֿאַרן אָן אים.

דערוויילע האָבן זיך ווידער באַוווּזן איבער דער שטאָט עטלעכע עראַפלאַנען. דער פּויער, דער אייגנטימער פֿון אונדזער וועגעלע, האָט זיך אַ שאַר געטאָן הינטער אַ מויער און גענומען שרייען, אז דאָס לעבן איז אים ליבער, ווי דער פֿאַרדינסט: אויב איך בין נישט מספּים שוין צו פֿאַרלאָזן די שטאָט, וועט ער אַוועק אליין.

איך וואָלט זיך קיינמאַל נישט פֿאַרגעשמעלט, אז אַ פֿאַרהאַר- מעוועטער פּויער זאל אַרויסוווּזן אַזאַ פּהדנות אין אַנבליק פֿון אַ ספּנה. ער האָט זיך אינגאַנצן געוואַרפֿן. עס האָט געמאַכט דעם אַינ- דרוק, אז די פֿליענדיקע עראַפלאַנען וואַרפֿן אויף אים אָן אַזאַ אימה נישט אַזוי ווייט צוליב דער ספּנה, וואָס זיי ברענגען מיט זיך, ווי מיט זייער געהיימינישפּולקייט, וועלכע צעטרייסלט אים אינגאַנצן.

אַזוי, צי אַזוי: איך האָב געדאַרפֿט באַשליסן. וועגן בלייבן מיט זינגערן האָט נישט געקענט זײַן קיין רייד. צווישן אַנדערן האָב איך בײַ זיך געהאַלטן די קאַסע פֿון אונדזער גאַנצער קאמפאניע — בערך דריטהאַלבן טויזנט זלאָטעס.

אַבער ווי אַזוי לאָזט מען איבער זינגערן?

איך האָב זיך ענדלעך אַפּגעשמועסט מיט זינגערן, אז איך וועל איצט נאַכפֿאַרן דער גאַנצער קאמפאניע ביזן פֿינפֿטן קילאָמעטער, און מיר וועלן אַלע דאַרטן וואַרטן אויף זײַן קומען. עס איז דאָך געווען קלאַר, אז דער אַפטיקער וועט זיך פֿונדעסטוועגן אינגיכן אַפּזוכן.

דער פּויער האָט גענומען שמײַסן דאָס פֿערדל מיט אַזאַ רציחה, אז דאָס פֿערדל איז נישט געלאָפֿן, נאָר געפֿלויגן. מיר זינען נאָך נישט געהאַט אַרויסגעפֿאַרן פֿון צווישן די לעצטע הינטערשטאַמישע הינדלעך, ווי די לופֿט איז געוואָרן אויפֿגעציטערט פֿון אַ מעכטיקן אויפֿרײַס. איך האָב קוים באַוווּזן זיך אומצוקוקן, ווי עס האָט זיך דערהערט אַ צווייטער אויפֿרײַס. איבער בראַד האָבן זיך געוויקלט צוויי געדיכטע, ריזיקע וואַלקנס רויך ...

דער פויער האָט געטריבן דאָס פֿערדל אַלץ שטאַרקער און שטאַרקער. איך בין געזעסן אויסגעדרייט מיטן פנים צו דער שטאַט און זיך געקאַרטשעט פֿון ווייטאַג:

— ווער ווייס וואו די באַמבעס האָבן איצטער געטראָפֿן! ווער ווייס, צי עס האָט נישט געליטן עמעצער פֿון אונדזערע בראַדער פֿריינט!

— אַבער איך האָב געוואוסט וואָס עס גרייט זיך! — האָט גע- מורמלט דער פויער — איר האָט זיך מיט מיר געשפּאַרט! איך קען זיך אויף אַזעלכע זאַכן! איך בין געווען אין יענעם קריג! ... איבער בראַד זינען איצטער געפֿלויגן עראַפּלאַנען אין אַלע ריכ- טונגען. ווידער האָבן זיך געהערט אויפֿרייסן. צוויי עראַפּלאַנען, וואָס זינען געפֿלויגן נישט העכער ווי אַרום 50 מעטער איבער דער ערד — זיי האָבן באַרירט פּמעט די שפיצן פֿון די בוימער! — האָבן מיט גערויש און אימפעט זיך געטראָגן פֿון דער שטאַט דירעקט צו אונ- דער שאַסיי.

— מסתּמא פּוילישע! — האָב איך אויסגעדריקט מיין השערה. „ווי קען דען זיין אַנדערש, האָב איך געטראַכט אין יענעם מאָ- מענט, זיי פֿליען אַזוי נידעריק, ווייל זיי האָבן זיך אַפּגעריסן אַקאַרשט פֿון דער ערד, פּדי צו פֿאַרפֿירן אַ קאַמף מיט די דייטשע באַמבערס!“ ... ערשט ווען די עראַפּלאַנען זינען אַריבערגעפֿלויגן איבער אונ- דזערע קעפּ, האָבן מיר דערזען די האַקנקרייצן, מיט וועלכע זיי זינען געווען באַמאַלן ...

בראַד האָט געהאַט אַ בימערן ראש-השנה!

מען דאַרף זיך ראַטעווען!

1

צווישן פאַלקסמענטשן אין פּאַטשאַיעוו

בנים פֿינפֿטן קילאָמעטער האָבן די איבעריקע פֿורלעך געוואַרט אויף מיר. שפּעטער האָבן מיר לאַנג געוואַרט אויף זינגערן, אַכער קיין שום וואָגן אָדער דראַזשקע האָט מען נישט געזען. די פּויערים האָבן ווידער גענומען זיך בונטעווען. אויב מיר פֿאַרן נישט — האָבן זיי געטענהט — לאָזן זיי אונדז איבער, ווייל זיי האָבן שוין פֿאַרלוירן צוליב אונדז אַ גאַנצן טאָג, און ביז זיי וועלן קומען צוריק אין דאַרף אַריין, אויף יענער זייט בראַד, וועט דויערן אַ מעת-לעת.

מיר האָבן זיך אַנטשלאָסן צו פֿאַרן ווייטער אָן זינגערן. מיר האָבן געטראַכט, אז ער וועט אונדז אַניאַגן אין פּאַטשאַיעוו.

צוליב זיכערקייט מצד עראַפּלאַנען, האָבן די פּויערים זיך פֿאַר-נומען אויף זייטיקע, זאַמדיקע וועגן:

— עס איז אַפֿילו — האָבן זיי געטענהט — אַביסל ווייטער, אַכער עס איז זיכערער צו פֿאַרן.

מיר זינגען געפֿאַרן אין געדיכטע טומאַנען שטויב פֿון ביידע זייטן. דער שטויב איז געווען אזוי געדיכט, אז איין וועגעלע האָט נישט געזען דאָס אַנדערע. ערשט עטלעכע קילאָמעטער פֿאַר פּאַטשאַיעוו זינגען מיר צוריק אַרויף אויף אַ ריינערן וועג. ווען איך האָב אַ קוק געטון אויף די וועגעלעך פֿאַר מיר, האָב איך בוכשטעב-לעך זיך נישט געכאַפט וואָס דאָ איז פֿאַרגעקומען: פֿאַר מיר זינגען געזעסן מענטשן מיט קאַמישע געלע שטויב-מאַסקעס אויף די געזיכ-טער. זייערע פּנימער זינגען געווען אזוי געענדערט, אז ווען איך וואַלט נישט געוואוסט, וועמען איך האָב פֿאַר זיך, וואַלט איך זיי נישט דערקענט!

ווי נאָר מיר זינגען אַרויסגעפֿאַרן אויף אַביסל אַ בעסערן וועג און דער שטויב האָט אויפֿגעהערט, האָט זיך אַנטפלעקט פֿאַר אונז דויערע אויגן אַ וואַנדערבאַרע פּאַנאָראַמע: פֿאַרויס, ווייט פֿאַר אונדז — קילאָמעטערס ווייט! — האָבן זיך געהויבן פֿאַר אונדזערע

אויגן לאנגע און ברייטע מויערן, וואָס האָבן געקוינט מאיעסטעמיש איבער דער גאַנצער געגנט, ווי עפעס אַ לעגענדאַרער פּאַלאַץ פֿון די קינדער-מעשהלעך.

— אַט איז זי, די פּאַטשאַיעווסקאַיאַ לאַווראַ! — האָבן די פויערים געזאָגט מיט שטאַלץ!

אַ פֿייערדיקע זון — אַ גרויסע, אַ צעפֿלאַמטע, אַ צעגאַסענע — איז געשטאַנען איבער די דעכער פֿון דער מעכטיק-געבויטער פֿיר-קאַנטיקער „לאַווראַ“. פֿונדערווייטנס איז זי געווען ענלעכער צו אַ מיטל-אַלטערלעכער פֿירשטלעכער פֿעסטונג, ווי צו אַ קלויסטער.

דער הערלעכער אָפּגלאַנץ פֿון דער צעפֿייערטער זון איבער די מעש-באַשלאַגענע דעכער פֿון דער „לאַווראַ“ האָט געבלענדט אין די אויגן. וואָס נעענטער מיר זיינען געקומען צו דער „לאַווראַ“, אַלץ נידעריקער און צעברענטער האָט זיך די זון געזעצט איבער די מע-שענע דעכער, אַלץ צעגליטער איז געווען דער בלענדנדיקער אָפּשיין פֿון דאָזיקן הערלעכן זון-אונטערזאַנג.

דאָס קלאַפּן פֿון רעדער אויפֿן שטיינערדיקן ברוק פֿון שטעטל האָט מיך אַרויסגעריסן פֿון דער זיסער פֿאַרגעסנקייט. אונדזערע ווע-געלעך האָבן זיך געטרייסלט אויפֿן ברוק פֿון די פּאַטשאַיעווער געס-לעך. איינצלנע ראש-השנהדיק-פֿייערלעכע אידישע פֿאַרבניגייער האָבן מיט אויפֿגעריסענע אויגן נאַכגעקוקט דער משונהדיקער עקספעדיציע פֿון 7-6 פויערישע וועגעלעך מיט אַן אַנדערעאַלבן צענטליק פֿאַר-שטויבטע — און נאָך ווי פֿאַרשטויבטע — פֿרעמדע אידן.

די פויערים טרייבן אַרײַן זייערע וועגעלעך אין גרויסן אָפּענעם טויער פֿון דער „לאַווראַ“.

— דאָ וועט איר קענען — זאָגן זיי — איבערנעכטיקן! דאָ גיט מען אַרויס צימערן איבערזונעכטיקן!

איך בין ווייט נישט געווען צופֿרידן פֿונם וואָרט „איבערנעכטיקן“. מיין לאַזונג איז געווען: פּסדר פֿאַרן ווייטער, פּסדר פֿאַרן ווייטער! אַבער עס איז געווען גענוג בלויז אַנצוקוקן מינע קאַלעגן, פּדי צו זען, אז עס קען איצט נישט זיין קיין רייד וועגן ווייטער פֿאַרן היינטיקע נאַכט.

עמעץ האָט מיר צוגעטראָגן צום פנים אַ שפיגעלע און דער ערשטער געפֿיל מינער איז געווען — שרעק. בוכשטעבלעך: איך האָב זיך דערשראַקן פֿאַר זיך אליין. פֿון שפיגעלע האָט געקוקט אויף מיר נישט קיין מענטש, נאָר עפעס אַ משונהדיקע פֿוטוריסטישע מאַסקע!

איך האָב נאַכגעטאָן דעם ביישפּיל פֿון די אַנדערע קאַלעגן, זיך אויסגעטאָן נאַקעט ביז דער העלפֿט און, פֿריער אויסבערשטלענדיק

די האָר, האָב איך זיך גענומען וואַשן און רייבן אונטער אַ מוהיהדיקן ברונעם, ביז איך האָב זיך דערפֿילט אָפּגעפֿרישט און ריין.
שפעטער האָבן מיר לאַנג-לאַנג גערייניקט די מלבושים. איינער האָט געפּוצט דעם צווייטן. אַזויאָרום איז אונדז אַביסל געלונגען אַרויסצוגיין פֿון שטויב.

אַרום אונדז האָבן זיך געדרייט פּראַוואַסלאַוונע דיאָקלעך, יונגע מאַנאָכן מיט ציגענע בערד און לאַנגע האָר. שווינגדיק, אָבער העפֿ-לעך, האָבן זיי אונדז באַדינט, צוגעזאָגט צימערן צום איבערנעכטיקן, און מיט איינצלנע, קאַרגע ווערטער געענטפֿערט אויף אונדזערע כּאָ-אַטישע פֿראַגן וועגן דער „לאַווראַ“, וועגן איר אַמאָליקער גרויסקייט, וועגן דער באַצייאונג צווישן דער „לאַווראַ“ און די פּוילישע מאַכט-אַרגאַנען אד"גל.

דערווייל האָבן פֿאַרזיכטיק זיך גענומען אַרנינשאַרן אין הויף איינצלנע אידן פֿון שטעטל. עפעס האָבן זיי אין איין אויגנבליק שוין געוואוסט ווער מיר זיינען. איך האָב נישט באַוווּזן צו אַריענטירן זיך אין דעם, וואָס עס קומט פֿאַר, ווי איך בין שוין, אַ געשטויסענער פֿון פֿרעמדע, אָבער האַרציקע אידישע פֿאַלקסמענטשן, געגאַנגען צו-זאַמען מיט אַלע אַנדערע מיינע קאַלעגן איבערן בערגל, אויף וועלכן עס שטייט די „לאַווראַ“, אַראָפּ צום אידישן שטעטל.
— אָבער וואוהין פֿירט איר אונדז? — האָבן מיר געפֿרעגט די אידן אַרום אונדז.

עס איז אונדז אַלעמען וואַרעמער געוואָרן פֿון די דאָזיקע פֿאַר אידן, וואָס האָבן אונדז היימישלעך געשטופּט און געשטויסן, געריסן פֿון אונדזערע הענט די זעקלעך און וואַליזעס, אומאויפֿהערלעך מור-מעלנדיק, פֿאַרשעמטע און באַגליקטע:

— אַ פּכוד פֿאַר אונדז ... אַ פּכוד — אידישע שרייבער ... אַזוי פֿיל אידישע שרייבער מיטאַמאָל ... אַלץ דער צורר היטלער, ימח שמו...
אַ גרויסער פּכוד ... אַ גרויסער פּכוד ...

ווער פֿון אַיך, לעזער, קען נישט די דאָזיקע היימישע קליינ-שטעטלדיק-באַלעבאַטישע אידישע שטובן מיט אַביסל-איינגעבויענע ווענט, מיט מאַנטעפֿיאָרעס פֿאַרטערט אויף דער וואַנט, מיט אַלט-פֿרענקישע בענטש-ליכטערס אויף אַ זיטיק טישל און מיט שאַמנדיקע קירשנביימער, וואָס קוקן אַריין דורכן אָפּענעם פֿענצטערל?

אין איינער אַזאַ שטוב האָט מען אונדז אַרנינגעפֿירט.
מיר האָבן זיך נאָכאַמאָל גענומען וואַשן. אין טומל פֿון דער-לאַנגען שיסלען, אינמיטן פֿון וואַסער-פּליוסקעניש, אינמיטן פֿון דער רייבערני מיט האַנטיכער, האָבן מיר — ווידער האַלב-אויסגעטוענע

— געמוזט ענטפערן אויף צענטליקער פראגן פון די מענער און פרויען, וואס האבן אונדז באדינט:

— ווי ווייט זיינען זיי, די דייטשן?

— צי זיינען טאקע אָנגעקומען קיין פוילן ענגלישע פֿלוער?

— צי איז אמת, אז די דייטשן פֿירן אַדורך שחיטות צווישן די

אידן אומעטום, וואו זיי קומען אַרײַן?

אזעלכע און נאך ענלעכע פראגן האבן זיך אין די צענדליקער

געשאַטן אויף אונדז פֿון אלע זײַטן. מער פֿון אלעם האָט מען געהערט

פֿון יעדן איינעם די תּחנונימדיקע פֿראַגע:

— וואָס וועט עס זײַן? וואָס וועט עס זײַן?

אין יענער מינוט האָב איך געהאַט רהמנות אויף די דאָזיקע מענ-

טשן. איך האָב זיך דאָן געטראַכט: אונדז איז גוט, מיר האָבן זיך שוין

אַײַנגעלעבט אין אונדזער נײַער ראַל פֿון מענטשן, וואָס וואַגלען אָן

אַ היים! אָבער ווער ווייס וואָס עס וואַרט נאָך די דאָזיקע מענטשן!

אין אלגעמיין איז די פּסיכיק פֿון די דאָזיקע מענטשן געווען

מאָדנע ענלעך צו דער פּסיכיק פֿון די בראַדער אײַנוואוינער אין

יענעם זונטאָג אויפֿדערנאַכט, ווען מיר זיינען אָנגעקומען אַהײַן.

עפּעס האָט זיך געפֿילט אין דער פּסיכיק פֿון דער דאָזיקער גרופּע

מענטשן אָן אויפֿטרייסלונג, אָבער עס האָט זיך נישט געפֿילט דער

באוואוסטזײַן פֿון דירעקטער געפֿאַר פֿאַר זיי, פֿאַר זייערע היימען,

פֿאַר זייערע פֿאַמיליעס.

זיי האָבן אונדז דערציילט וועגן אַ שרעקלעכער באַמבארדירונג,

וואָס עס איז געכטן אויסגעשטאַנען קרעמעניץ. אָבער דאָך האָט זיך

נישט געפֿילט אין זייערע רייד די דירעקטע מורא, אז זיי קען טרעפֿן

בוכשטעבלעך דאָס זעלביקע. אַזאַ איז שוין, זעט אויס, די מענטשלעכע

פּסיכיק, אז עס איז שווער דעם מענטשן רעאל זיך פֿאַרצושטעלן

זיך אַליין אין דער זעלבער שרעקלעכער מערכה, וועלכע ער זעט

בני זײַנעם אַ נאַענטן. עפּעס גלויבט מען אַלץ, אז דורך וואונדערלעכע

וועגן וועט מיר אַליין געלינגען אויסצומײַדן דאָס אָנקומענדיקע

אומגליק.

אַ גאַנצן אַוונט האָבן מיר פֿאַרבראַכט אין דער שטוב, צו וועל-

כער מען האָט אונדז אַלעמען געבראַכט. אויפֿן טיש האָבן זיך באַ-

ווײַזן גרויסע שיסלען מיט פֿאַרשידענע פֿרוכטן, חלות, פּוטער, גלעזער

טיי. מיר האָבן אַלץ געשלונגען מיט גרויס אַפּעטיט. יעדע מינוט האָט

זיך באַווײַזן אין טיר עמעץ אַנדערש פֿון שמעטל מיט אַ גרויסן קויש

שפּײַז און פֿרוכטן פֿאַר די געסט: אפֿשר וועט אויספֿעלן.

די פֿרויען און מיידלעך זיינען געשטאַנען בני די ווענט און גע-

שלונגען טרערן. דער פֿרײַנטלעכער באַלעבאַס — אַן אַרטיקער צײַ-

ניסטישער טוער — און די איבעריקע מאַנסלייט, וואָס האָבן פֿאַרפֿולט דעם צימער, האָבן נישט אויפֿגעהערט צו שטעלן פֿראַגן וועגן יעדערנס יחוס:

— לאַמיר כאַטש האָבן דאָס פֿאַרגעניגן צו וויסן ווער עס זיינען געווען אונדזערע געסט...

בײַ יעדן נאָמען איז דער צימער פֿול געוואָרן מיט אַן „אַ-אַ-אַ!“ און מיט אַ דרך-ארצדיק שושקעניש:

— אַ, נאַטאַן שוואַלבע!

— אַ, דאָס איז יאָשואַן!

— אַ, דוד פֿלינקער!

— אַ, נח פֿרילוצקי!

— אַ, לאַזאַר קאהאַן!

אַז עס איז געקומען צו שעפֿנערן, האָט ער, אַנווייזנדיק מיט דער האַנט אויף מיר, זיך אַ וויצל-געטאַן:

— ווען איר וואַלט פֿרײַער געוואוסט ווער מיר ביידע זיינען,

וואַלט איר אונדז זיכער נישט אזוי הייס אַרײַנגעבעטן צו זיך!

דער באַלעבאַס איז געוואָרן אַביסל מבולבל און נישט געוואוסט

וואָס צו ענטפֿערן. עפעס אַ צווייטער איד נעבן האָט אים האָט אַ

טרעף געטאַן:

— מסתמא פֿון דער בונדיסטישער „פֿאַלקסצײַטונג“?

ווען דער באַלעבאַס האָט זיך דערוואוסט, ווער מיר זיינען, האָט

ער זיך אָפֿגערופֿן צו שעפֿנערן אַ באַלידיקטער (ער האָט געמיינט,

אַז שעפֿנער האָט עס געזאַגט ערנסט):

— ווי האָט איר עס געקענט גאָר טראַכטן אזוי? איר זענט אונדז

די זעלבע ליבע געסט, ווי די ציוניסטישע שרײַבער! וואָס מיינט

איר עפעס?

עס איז אונדז קוים געלונגען אים צו איבערצײַגן, אַז שעפֿנער

האָט עס נישט געמיינט ערנסט.

ווען מיר האָבן געפרוואווט אַ טענה טאַן, אַז מען דארף אונדז

העלפֿן אויפֿזוכן פֿערד אויף מאַרגן פֿאַרטאַג, האָבן די אידן זיך

צעלאַכט:

— פֿאַר וואָס האַלט איר אונדז? פֿאַר בטלנים? פֿערד זיינען

שוין פֿאַר אייך באַשמעלט! איר דאַרפֿט שוין גאָר מער נישט זאָרגן.

פֿאַרטאַג זיינען עטלעכע פֿון אונדזערע פֿרײַנט געגאַנגען איר

בער די הייזער, וואו מען האָט אונדז געהאַט איינגעאַרדנט אויף

נאַכטלעגער, פֿדי אונדז אויפֿצואוועקן. די פֿורלעך האָבן שוין געווארט.

מיר האָבן זיך האַרציק געזעגענט מיט די נייע קליינשטעמלדיקע

פֿרײַנט אונדזערע און אין אַ וויילע אַרום איז שוין אויך פֿאַטשאַיעוו

מיט אירע הארציקע אידן געבליבן הינטער אונדז. וואס מער אידן דערווייטער זיך פֿון יענעם פֿאטשאיעווער פֿארנאכט, אלץ ווארע-מער ווערט מיר אין הארצן פֿון דער דאזיקער דעראינערונג. וואס מאכט איר, וואו זענט איר איצט ליבע, הארציקע פֿאטשאיעווער אידן? צי האט אײַך נישט צערעמטן דער ברוטאלער שטיוול פֿון מענטשנפֿרעסקערישן אָקופּאנט? צי האט איר אין זיך גענוג פּוח אי-בערצוהאלטן די אוממענטשלעכע פּיין?

2

א ווייט בני דער פֿאליציי

פֿאַרן פֿאַרלאָזן פֿאַטשאיעוו, האָבן אונדז די אַרטיקע אידן דער-ציילט, אז ביינאכט זײַנען אָנגעקומען אין שטעטל אַרײַן פּליטים פֿון בראַד און פֿון קרעמעניץ, וועלכע זײַנען נעכטן און אייערנעכטן באַמבארדירט געוואָרן. די קרעמעניצער דערציילן, אז אין זייער שטעטל האָבן זיך די גאַנצע צײַט געפֿונען פּוילישע מיניסטאַרן און אויסלענדישע אַמבאַסאַדאָרן, און דערפֿאַר איז מסתּמא די שטאַט באַמבארדירט געוואָרן. די בראַדער האָבן דערציילט, אז די שטאַט איז באַמבארדירט געוואָרן, ווייל דאָרט האָט זיך גראַד געפֿונען דער פּרע-מיער סקלאַדקאָוסקי.

צי דער פּרעמיער סקלאַדקאָוסקי איז ווירקלעך געווען אין יענער שעה אין בראַד, איז מיר בײַז היינט נישט געלונגען פֿעסטצושטעלן. אָבער גאַנץ בראַד האָט וועגן דעם גערעדט מיט פֿולשטענדיקער זיכערקייט.

אין נאָמען פֿון די בראַדער פּליטים האָט מען אונדז איבערגע-געבן אַ פֿאַנטאַסטישע געשיכטע, אז דער פּרעמיער איז עמלעכע מינוט פֿאַר דער באַמבארדירונג אַרײַן אין דער אוקראַינישער קאַפּע אויף דער הויפּט-גאַס (די זעלבע, וואו מיר פֿלעגן זיצן און הערן ראַדיאָ). באלד דערנאָך זאַל זיך האָבן אָנגעהויבן די באַמבארדירונג, בעת וועלכער אַ באַמבע האָט געטראָפֿן די דערמאַנטע קאַפּע און דערהרגעט אלע אָנוועזנדיקע, צווישן זײַ דעם אוקראַינישן באַלע-באַס מיט די קעלנערינס.

— בלויז סקלאַדקאָוסקי האָט זיך געראטעוועט... ער איז אַרויס-געשפּרונגען דורכן פֿענצטער...

די דאָזיקע געשיכטע האָבן מיר פֿיל מאל געהערט אויך שפּעטער.

— אז אלץ ווייסן זײַ די דײַטשן... אז אלץ גיט מען זײַ צו וויסן...

— אז אומעטום האָבן זײַ זייערע שפּיאַנען..

אויפֿן וועג האָבן מיר זיך אָנגעהערט אָן אַ שיער סטערעאָטיפישע געשיכטעס וועגן אַרעסטירטע שפּיאַנען מיט מאַדנע שטעקנס, וואָס אין זייער שפּיץ איז געווען אַ סיגנאַל-לעמפל, וועגן שפּיאַנען מיט געהיימניספֿולע זייגערס א. ד. גל. אין אַלע שטעט האָט מען אונדז דערציילט די זעלבע מעשה און אומעטום האָט מען אין איר הייליק געגלייכט. עס האָבן זיך אַפּילו געפֿונען עדות, וואָס האָבן אַלץ געזען „מיט די אייגענע אויגן“ ...

וועגן קרעמענין האָבן די דאָרטיקע פּליטים דערציילט, אַז עס איז געווען אַרום הונדערט קרבנות פֿון דער באַמבארדירונג — פּויערים און אידן (עס איז גראַד געווען אַ מאַרק-טאָג אין שטעטל). וואָס שייך די מיניסטאַרן מיט די דיפּלאַמאַטן, זינען זיי אַלע באַלד נאָך דער באַמבארדירונג אָפּגעפֿאַרן קיין גאַליציע. די פּוילישע זשור-נאַליסטן, וועלכע האָבן אונדז פֿאַרלאָזן אָן אַ „זינגעוונט“, פּדי צו פֿאַרן „צו דער רעגירונג“, האָבן שוין, זעט אויס, אין קרעמענין קיינעם נישט געטראָפֿן.

באַזונדערס זינען מיר געווען פֿאַרוואַרגט צוליב דעם, וואָס בער-נאַרד זינגער איז אונדז נישט נאָכגעפֿאַרן. מיר זינען געווען אי פֿאַרוואַרגט, אי בייז. די זאך האָט זיך אויפֿגעקלערט ערשט אין אַ 3-2 וואָכן אַרום, ווען מיר האָבן זיך מיט אים ווידער געטראָפֿן.

אַרום מיטאַגצייט זינען מיר צוגעקומען צום שטעטלע פּאַד-קאַמיען. מיר האָבן זיך אָפּגעשטעלט אונטער אַ הויכן באַרג, פֿון וועלכן עס האָבן אַראַפּגעקוקט אינגעבוויגענע אידישע מצבות. מיר האָבן געפרוּאוּט אונטערהאַנדלען מיט די פּויערים, אַז זיי זאָלן אונדז ווייטער פֿירן, אָבער די פּויערים האָבן נישט געוואָלט וועגן דעם הערן.

דערווייל האָבן זיך באַוויזן אַרום אונדזערע וואַגנס עטלעכע יינגלעך פֿון שטעטל. עס האָט נישט געדויערט קיין 5 מינוט און אידענעס האָבן גענומען טראָגן צו אונדז טשייניקעס טיי און פֿרוכטן. גלייכצייטיק האָבן זיך באַוויזן מענטשן פֿון שטעטל, וועלכע האָבן אונדז גענומען איינלאַדן אין שטאָט אַרײַן:

— איר וועט זיך אַ וויילע אָפרוען, אויסטרינקען אַ גלאַז טיי, אָפעסן עפעס ...

צווישן עולם האָבן זיך באַוויזן צוויי יונגעלייט, וועלכע האָבן דווקא געוואָלט וויסן, צי דאָ זינען פֿאַראַן אויך מיטאַרבעטער פֿון דער „פֿאַלקסצייטונג“. ווען איך מיט שעפֿנערן האָבן זיך פֿאַרגעשטעלט פֿאַר זיי און אָנגערופֿן אונדזערע נעמען, זינען זיי געווען אַזוי אי-בעראַשט, אַז זיי זינען געשטאַנען אַ וויילע אומבאַוועגלעך, קיין

ווארט נישט ארויסצורעדן. שפעטער, ווען זיי האבן זיך אביסל בא-
הערשט, האבן זיי מיט גרויס רעספעקט אויסגעצויגן צו אונדז די
הענט און זיך פֿאָרגעשטעלט:

— מיר זײַנען שטענדיקע לייענער פֿון דער „פֿאַלקסצײַטונג“...
איינער פֿון זיי איז ערגעץ אַוועקגעלאָפֿן און אין עטלעכע מינוט
ארום צוריקגעקומען מיט עפעס אַ פעקל, אײַנגעוויקלט אין אַ צײַ-
טונג.

— דאָס איז פֿאַר די חברים! — האָט ער שטעמוודיק געמורמלט
און עס אונדז געשטופט אין די הענט אַרײַן — זאָלן עס די חברים
מיטנעמען אין ווײַטערדיקן וועג אַרײַן! ...

אויס דרך-ארץ האָט ער גערעדט צו אונדז אין דער דריטער
פּערזאָן. מיר האָבן זיך אָפּגעזאָגט צו נעמען דעם פּאַקעט — עס
איז געווען אַ געבראַטענע הונ. עס איז נישט שווער געווען זיך אַנ-
צושטויסן, אַז מיר האָבן דאָ צו טון מיט אַרעמע אַרבעטער, וועלכע
גיבן אונדז אַוועק דאָס, וואָס זיי האָבן אָנגעגרייט פֿאַר זיך אויף יום-
טובֿ. די יונגעלייט זײַנען געווען ממש דערשלאָגן צוליב אונדזער
אָפּזאָג. זיי האָבן לסוף אַרײַנגעשטופּט די הונ נח פּרילוצקין.

דערווײַלע האָט מען אונדז אַוועקגעפֿירט אין עפעס אַ שול-לאַ-
קאַל אַרײַן. עס האָט זיך אינגאַנצן איבערגעהזרט דאָס נעכטיקע
פּאַטשאַיעווער בילד: מען האָט גענומען טראָגן פֿאַר אונדז שײַלען
מיט וואַסער, ברויט, הלה, וואַרשט, טײ, עפל.

מיר זײַנען געווען גערירט פֿון דער אויפֿמערקזאַמקייט צו אונדז.
דאָס איינציקע, וואָס מיר האָבן נאָך געבעטן, איז געווען: פֿערד,
זאָל מען אונדז שאַפֿן פֿערד.

עס האָט נישט געדויערט לאַנג און עס האָבן זיך געיאָוועט פֿור-
מאַנעס, וואָס זײַנען גרייט געווען אונדז אָפּצופֿירן צום שכנותדיקן
שטעטל ווישניעוויץ.

— אַבער אַ דערלויבעניש צו פֿאַרן האָט איר? — האָבן די
פֿורמאַנעס געפֿרעגט — ווײַל פֿון דאַנען אָן און ווײַטער שטייען אויף
אַלע שאַסייען וואַכן און מען לאַזט נישט פֿאַרן. מען זאָגט, אַז אין
זאַלעשטישק, בײַ דער רומענישער גרענעץ, האָבן זיך פֿאַרזאַמלט
הונדערט טויזנט מענטשן, וועלכע וואַרטן, אַז די רומענער זאָלן זיי
אַריבערלאָזן איבער די גרענעץ...

איך האָב אַרויסגענומען פֿון טאַש אונדזער נאַטאַריאַלן פּאַפּיר
און עס געוויון איינעס פֿון די פֿורמאַנעס. ער האָט געקוקט מיט גרויס
דרך-ארץ אויף די קײַלעכדיקע היפשע שטעמפלען פֿון נאַטאַר, מײ-
נענדיק, אַז דאָס זײַנען רעגירונגס-שטעמפלען. דער פֿורמאַן האָט
זיך אַבער פּלוצלונג דערמאַנט, אַז עס וועט אים אויסקומען צו-

ריקצופֿאַרן פֿון ווישניעווייז ביינאַכט און ער וועט נישט קענען אַרײַני-
פֿאַרן צו זיך קיין פֿאַדקאַמיען, ווײַל דאָ איז צוליב קריג דער נאַכט-
פֿאַרקער פֿאַרבאַטן. עס האָט געהאַלטן דערבײַ, אז די פֿורמאַנעס זאָלן
זיך צוריקציען.

— קומט מיט מיר! — בין איך געפֿאַלן אויף אַ המצאה —
פֿירט מיך אָפּ אין דער פֿאַליציִיִקאַמענדאַנטור, וועל איך דאַרט
אַרויסבאַקומען פֿאַר אײַך אַ דערלויבעניש אַהיימצוקומען ביינאַכט!
ער און נאָך 2 פֿורמאַנעס זײַנען מיט מיר אַוועק אין דער פֿאַליציִי.
ווען איך האָב זיך דאַרט פֿאַרגעשטעלט און דערקלערט וואָסערע
פֿאַפֿירן איך פֿיר מיט זיך, האָט מען מיך דאַרט אויפֿגענומען מיט
גרויס רעספעקט.

— איצט פֿאַרן מיר נאָך נאָך דער רעגירונג — האָב איך געזאָגט
אַ האַלבן ליגן — און אַלץ, וואָס איך וויל פֿון אײַך, איז אַ פֿאַפֿירל,
אז מען זאָל די פֿורמאַנעס נישט פֿאַרהאַלטן אינמיטן וועג, ווײַל
די וואַכן אויף די שאַסייען קענען טענהן, אז די נעמען פֿון די פֿור-
מאַנעס זײַנען אין אונדזערע פֿאַפֿירן נישט דערמאַנט...

די פֿאַליציִיִלײַט האָבן מיר אַרויסגעגעבן אַ פֿאַפֿיר, וועלכן איך
אַליין האָב דיקטירט בײַם אויסשרײַבן. דער פֿאַפֿיר איז געווען אַזוי
פֿאַרמולירט, אז ער זאָל אויך אונדו, זשורנאַליסטן, קענען נוצן ברעני-
גען. אין פֿאַפֿיר איז געווען געשריבן, אז די וואַרשעווער זשורנאַליסטן,
וועלכע פֿאַרן קיין זבאַראַזש (אַ ווייטערדיקער פּונקט אין אונדזער
פֿאַרויסגעזעענער רײַזע), ווערט דערלויבט מיטצונעמען מיט זיך די
פֿורמאַנעס פֿון פֿאַדקאַמיען און אז די פֿורמאַנס האָבן רעכט צוריק-
צוקומען קיין פֿאַדקאַמיען אין יעדער שעה פֿון מעת־לעת.

ווען איך בין צוריקגעקומען מיט דער בשורה, אז איך האָב
אַזעלכע פֿאַפֿירן, וועלכע זײַנען גלייכצײַטיק אויך אַ רײַזע־דער-
לויבעניש פֿאַר אונדו אַליין, האָט די שטימונג פֿון אונדזער עולם
זיך באַדײַטנדיק געהויבן. מיר האָבן זיך אויסגעזעצט אויף די וואַגנס,
זיך געזעגנט מיט אונדזערע גאַסטגעבער פֿון שטעטל פֿאַדקאַמיען און
אין אַ שײַנעם, וואַרעמען פֿאַרנאַכט זיך געלאָזן ווײַטער — קיין וויש-
ניעווייז.

מיר זײַנען געפֿאַרן אין אַ באַשטימטער אַרדענונג און מיט געוויסע
פֿעסט־באַשטימטע אינסטרוקציעס. איך מיט נח פּרילוצקי זײַנען איצט
געווען די פֿירער פֿון דער „עקספּעדיציע“. מיר ביידע זײַנען געפֿאַרן
אין ערשטן וואַגן. איך האָב געהאַט בײַ זיך אַלע פֿאַפֿירן. עס איז
געווען אַפּגעשמועסט, אז אויב עפעס אַ וואַגן וועט פֿאַרהאַלטן ווערן,
זאָל מען אַפּשיקן די וואַך צום ערשטן וואַגן. מיר, אויפֿן ערשטן וואַגן,

האָבן עס געדאַרפֿט זײַן די שליחי-ציבור אויפֿן פֿאַל טאַמער וועלן אונדזערע דאָקומענטן נישט נושאַ-הן זײַן בײַ עפּעס אַ וואָך.
 דער וועג האָט געפֿירט דורך אַ מאַלערישער געגנט, וועלכע איז פֿיל מאַל באַשריבן געוואָרן אין די גרעסטע ווערק פֿון דער פּוילישער ליטעראַטור. מיר זײַנען געפֿאַרן איבערן פּרעכטיקן ראַמאַנטישן פּאַדאַל, דעם וויגל פֿון די צאַלרײַכע פּויליש-אוקראַינישע שליאַכטישע טומל-קעפּ פֿון מיטלאַלטער: מענטשן מיט גרויסער אַוואַנטוריסטישקייט, מיט גרייטקייט שטענדיק זיך צו שלאָגן, זיך צו טראַגן איבער סטע-פּעס ווי אַ וויכער, צו טרינקען און צו הוליען. פֿאַר אונדזערע אויגן האָט זיך אַנטפלעקט דער פֿיל-באַזונגענער היסטאָרישער פּאַלאַץ פֿון דער אַלטער שליאַכטישער פֿאַמיליע ווישניאַוויעצקיס (פֿון דאַנען נעמט זיך דער נאַמען פֿון שטעטל, צו וועלכן מיר זײַנען געפֿאַרן) — דאָ האָט מען מיט הונדערטער יאָרן צוריק געפּראַוועט רײַכע בעלער, געשלינדערט שאַמפּאַניער-פֿלאַשן אין די לאַנגע שפּיגלען, געשריגן „וויוואַט“ און געצויגן שווערדן.

איצט איז דער פּאַלאַץ געשטאַנען שטיל און פֿאַרהלומט אין זײַן איינזאַמקייט. די שטראַלן פֿון דער זון האָבן זיך דורכגעבראַכן דורך די געדיכטע אַרומיקע גערטנער, פּדי אַ גלעט צו טון די שויבן פֿון שטיל-פֿאַרטראַכטן פּאַלאַץ — דעם איבערגעבליבענעם עדות פֿון פּוילנעס אַמאַליקער גרויסקייט.

שטיל איז געווען אַרום, שטיל און אידיליש. עס האָט זיך גע-וואַלט אַלץ פֿאַרגעסן און זיך צוזאַמענגיסן מיטן שטילן אַרום, מיטן דאָזיקן זוניקן הימל-בלוי, מיט דער גאַנצער אַרומיקער וואַנדער-לעכער לאַנדשאַפֿט פֿון דער ראַמאַנטישער וואַלינער-פּאַדאַליער ערד. עס האָט זיך געוואַלט פֿאַרגעסן, וואָס עס האָט אונדז געבראַכט אַהער, און אין וואָסער לאַגע מיר געפֿינען זיך.
 מילא, וואָס אַ מענטש ווילט זיך אַלץ!

3

אַ ביטערע נאַכט

אין ווישניאַוויץ האָבן מיר פֿאַרבּראַכט נאָר אַזוי לאַנג, וויפֿל עס איז נויטיק געווען אויף אַ קורצן אַפּרו און אויף בײַטן די פּערד. דאָס מאַל האָט דער עולם מספּים געווען מיט מיר, אַז אויב מיר ווילן נישט אַנגעיאַגט ווערן דורך היטלערס אַנקומענדיקע מהנות, מוזן מיר פֿאַרן אַ קיילעכדיקן מעת-לעת אַן אַפּרו, און ערשט נידעריקער צו דרום צו וועט קענען זײַן אַ רייד וועגן אַפּרו.

די קורצע צייט, וואָס מיר האָבן דאָ פֿאַרבראַכט, האָבן אויך ווישניעוויצער אידן אונדז אַרויסגעוויזן פֿרײַנטשאַפֿט און מיטגעפֿיל. איך וועל קיינמאַל נישט פֿאַרגעסן די פֿרויען, וואָס זײַנען נאַכגעלאָפֿן נאָך אונדזערע וואָגנס און אונדז נאַכגעשריגן, ווישנדיק זיך מיט די פֿאַרטיכער די אויגן:

— איר זאָלט נאָך בשלום צוריקקומען אין אַייערע היימען!

— דער רבונג-של-עולם זאָל זײַן אַייער באַגלייטער!

מען האָט געוואָרפֿן אין אונדזערע וואָגנס אַרײַן פעקלעך מיט פּאַפּיראַסן, פעקלעך מיט שפּײַז:

— נעמט מיט, נעמט מיט, איר זאָלט נישט פֿאַרהונגערט ווערן אינמיטן וועג.

אין האַלד האָט עפעס געשטיקט פֿון דער דאָזיקער האַרציקייט, אָבער אין האַרצן איז געווען וואַרעם דערפֿון. צווישן אַ טומלדיקער נײַ-יאָרקער עוועניו און נאָך אַ טומלדיקערער סטריט, פֿליט נישט אײַן מאָל דער געדאַנק-פּלוצלונג אַוועק צו די ווינטע פּאַדאָליער שטעטלעך, און דאָס אויג וויל אַדורכדרינגען ווענט און מויערן, פֿדי צו זען, ווי עס לעבט זיך זיי דאַרט, די דאָזיקע האַרציקע פֿאַלקס-מענטשן, וועלכע האָבן אין יענע שעה פֿון אונדזער וואָגלעניש אויף אייביק אַינגענומען אונדזערע הערצער — ווי עס לעבט זיך זיי דאַרט...

אויף די וועגן האָבן מיר ווירקלעך אָנגעטראָפֿן וואַכן. מײַסטנס זײַנען דאָס געווען פּויערים פֿון די אַרומיקע דערפֿער מיט גראַכע שטעקנס אין די הענט. יעדעסמאַל, ווען אַ וואַך האָט אונדז פֿאַרהאַלטן, האָב איך אַרויסגענומען פֿון טאַש מײַן קאַרטל פֿון אַ סײַס-זשור-נאַליסט, און די פּויערים פֿלעגן אונדז מיט דרײַ-אַרץ אַדורכלאָזן.

פֿון ווישניעוויזן האָט דער וועג געפֿירט קײַן זבאַראַזש. אַהײַן זײַנען מיר אָנגעקומען. טױט-מידע אַרום 8 אַוונט. אין די בײַנער האָט געבראַכן, די אויגן האָבן זיך געקלעפט און די פֿיס האָבן גע-צויגן צו דער ערד. איך האָב זיך געבעטן בײַ אַלעמען אָפּצוואַגן זיך פֿון נאַכט-לעגער און — אויב מיר וועלן נאָר קריגן פֿערד — זיך אַדורכשלאָגן איבערנאַכט נאָך עטלעכע צענדליק קילאָמעטער ווײַ-טער קײַן דרום, ביז דער שטאַט סקאַלאַט.

איך וואָלט וואַרשײַנלעך נישט אויסגעפֿירט, ווען נישט דער פֿאַקט, וואָס זבאַראַזש איז אין יענעם אַוונט געווען פֿאַרפּאַקט מיט אַ רײַזיקער פּוילישער אַרמײַ, וועלכע האָט געצויגן, אַזוי ווי מיר, צו דער רומענישער גרענעץ. די שטאַט איז געווען פֿול מיט אַלע מײַנים מיליטער. צוליב דעם פֿאַרפֿליכטנדיקן „בלעק-אומ“, האָט דער טומל פֿון טױזנטער

און טויזנטער מענטשן, פֿערד און וועגענער געמאכט אויף אונדז אין דער פֿינסטערניש א זייער דערדריקנדיקן איינדרוק. דאס בילד פֿון דער דאזיקער ארמיי האט געווירקט אויף אונדזער גרופע און אלע האבן מספים געווען צו פֿאָרן. גאנץ באַזונדערס האט דאָ געווירקט דער פֿאַקט, וואָס אונדזערע פֿורמאַנעס האָבן אונדז אַרײַנגעפֿירט צו זייערע זכאַראַזשער באַקאַנטע, אויך פֿור-מאַנעס, וועלכע האָבן זיך אַרויסגעוווּן צו זײַן זייער פֿאַרדעכטיקע מענטשן.

די פֿון אונדז, וואָס זײַנען אויף אַ ווײַלע אַרויס פֿון הויף, האָבן פֿון דאָרטן געבראַכט באַאומראַיקנדיקע גרוסן:

— עס איז גלייך, אז מען זאל אייך דאָ בײַנאַכט באַרויבן! — האָבן אונדז געוואָרנט דרויסנדיקע מענטשן, וועלכע האָבן געוואוסט, אז דאָ וואוינען פֿאַרשווינען, וואָס קוקן אויס אויף אַזעלכע קאַמפּאַניעס, ווי מיר ...

די מענטשן — סײַ מענער און סײַ פֿרויען — האָבן טאַקע גע- האט אין זיך עפעס אומהיימלעכעס, עפעס אַפֿשרעקנדיקעס. מיר האָבן פֿרײַער אַפּגעאַטעמט, ווען זיי האָבן מספים געווען נאָך הײַנט-טיקע נאַכט אונדז אַפּצופֿירן ווײַטער, קײן סקאַלאַט.

איך האָב געפרוואוּט אַרויסצוגײן אויף אַ ווײַלע אין גאַס. אַ געשטויסענער און געטראַטענער אין דער אימהדיקער פֿײַנצטערניש, האָב איך געדאַנקט דעם אויבערשטן, ווען איך האָב זיך צוריק אַרויס-געוויקלט פֿון דער דאזיקער בײזער, אומפֿרײַנטלעכער מענטשן-מאַסע, און צוריק זיך דערשלאָגן צום פֿאַרדעכטיקן שטיבל אין זכאַראַזשער הינטערגעסל, וואו עס האָט כאַטש געברענט אַ לאַמפּ איבערן מיט!

דעם שרעקלעכסטן איינדרוק האָבן אויף מיר געמאַכט די עטלעכע „געשפּרעכן“, וואָס איך האָב געפרוואוּט פֿאַרפֿירן אין גאַס מיט סאַלדאַטן. אויסגעלייגטע אין די רײַנשטאַקעס, האָבן זיי אלע האַלב-געדרײַמלט מיט די לײצעס פֿון די פֿערד אין דער האַנט. אויף אונדזערע פֿראַגן האָבן זיי געענטפֿערט מיט גלײַכגילטיקער אַקסל-צײעניש:

— וואו מיר גײען? ווען מיר וואַלטן וויסן וואו מען קען גײן! ... קוים מיט צרות האָבן מיר ענדלעך זיך אַרײַנגעזעצט אין צוויי וואַגנס און אַ דראַזשקע. עס איז שוין געווען אַרום 10 אַוונט און אַפֿשר שפּעטער.

עס איז געווען אַ פֿײַנלעכע נאַכט — אַ נאַכט פֿול קאַשמאַרן און שווערע איבערלעבונגען.

צי דאָס איז געווען אַ רעזולטאַט פֿון דעם שווערן איינדרוק, וואָס עס האָט געלאָזן אויף אונדז די שטאַט און די וואוינונג פֿון אונדזערע

פֿורמאָנעס, צי דאָ האָט אַ געוויסע ראָל געשפּילט די פֿאַרמאָטערט-קייט אונדזערע — אָבער פֿון דער ערשטער מינוט אָן, ווי מיר האָבן פֿאַרלאָזן די שטאַט, האָבן מיר אַלע געהאַט אַ האַרץ פֿול מיט שלעכטע פֿאַרגעפּילן און אַנגסטן.

עס האָבן אונדז געשראַקן די פֿורמאָנעס אין דער פֿינצטערער נאַכט; עס האָט אונדז געשראַקן דער משונהדיקער וועג צווישן וועלדער, וואו עס איז געווען אזוי פֿינצטער, אַז די פּאַסאַזשירן פֿון איין וואָגן האָבן נישט געזען די פּאַסאַזשירן פֿון צווייטן וואָגן; עס האָט אונדז געשוידערט אַ גאַנצע נאַכט, און מיר האָבן נישט געוואוסט, צי דאָס איז די קילקייט פֿון דער האַרבסט-נאַכט, צי גאָר דער שוידער, וואָס האָט זיך געטראָגן פֿון אונדז אַליין...

אַט האָט עמעץ איינגעדרימלט אין אַנגסטן אויפֿן אַקסל פֿון צווייטן. נאָך צוויי מינוט דרימלען, האָט מען זיך יעדעס מאָל אויפֿגע-כאַפט פֿון עפעס אַ טרייסל פֿונעם וואָגן אויף די שטיינער. דער קאַפּ איז געווען שווער, דאָס לייב איז געווען שטייף און אין מוח האָבן זיך געטראָגן פֿינצטערע געדאַנקען.

— וואו זינען מיר איצטער? — האָבן מיר יעדעסמאָל געפֿרעגט די פֿורמאָנעס און זיי האָבן אונדז יעדעסמאָל אַנגערופֿן דעם נאָמען פֿון עפעס אַ שכנותדיק דערפֿל.

— העי, וואו זענט איר דאַרטן? — האָבן מיר אַלע מאָל גערופֿן צו די הינטערשטע פֿורן, וועלנדיק וויסן, צי מיר האָבן זיי נישט פֿאַרלוירן. אין אַ געוויסן מאָמענט בין איך אויך אַנדרימלט געוואָרן. אין חלום האָב איך זיך געיאָגט נאָך עפעס אַ פֿאַנטאַסטישער חיה, וואָס איז פֿון מיר אַנטלאָפֿן אין גרויס פּאַניק. ווען איך האָב זיך אויפֿ-געכאַפט אין אַ וויילע אַרום, האָב איך פֿעסטגעשטעלט, אַז בעתן דרימל האָב איך פֿאַרלוירן פֿון קאַפּ מיין קאַפעלוש.

אין אַ וויילע אַרום בין איך ווידער איינגעשלאָפֿן. איך בין אויפֿ-געקומען דאָס נאָענטסטע מאָל מיט אַ געפּיל, אַז איך פֿלי אין עפעס אַן אָפּגרונט. אין דער ווירקלעכקייט בין איך און אַלע פֿאַרער פֿון מיין וואָגן טאַקע געפֿלויגן, כאַטש נישט אין אַן אָפּגרונט, נאָר בלויז מיט די קעפּ אין אַ קופּע שטיינער. פּשוט: אונדזער וואָגן האָט זיך איבערגעדרייט און אַלע זינען מיר אַרויף אויף אַ באַרג שטיינער, פֿילנדיק אויף זיך די גאַנצע לאַסט פֿון איבערגעקערטן וואָגן.

עס זינען זיך צוזאַמענגעלאָפֿן די פֿורמאָנעס און מען האָט קודם-כל אַראַפּגעשלעפט פֿון אונדז דעם איבערגעקערטן וואָגן. אין גרויס טומל האָבן מיר זיך אַרויסגעדראַפּעט פֿון באַרג שטיינער. קיין ספּע-ציעל בייז איז קיינעם נישט געשען. בלויז לאַזאַר קאַהאַן האָט זיך געקלאָגט אויף אַן ערנסטן ווייטאַג אין קאַפּ. מיר אַלע זינען אָפּ-

געקומען מיט צעקלאפטע זיטן און נישט מער. אבער דערפאר האט דער אינצידענט אונדז אינגאנצן אויסגעטשוכעט פֿון מאטערנדיקן שלאָף. ווען מיר האָבן זיך צוריק אויסגעזעצט אויף די וואַגס ווייטער צו פֿאַרן, איז געווען אַרום צוויי ביינאַכט. די פֿורמאַנעס האָבן אונדז געטרייסט, אז ביי סקאלאַט איז אונדז סך-הכל געבליבן בלויז אַ 10 קילאָמעטער.

— אַרום 4 פֿאַרטאַג — האָבן זיי אונדז געטרייסט — וועט איר זיין אין סקאלאַט. דאַרטן וועט איר זיך קענען אויסשלאָפֿן!
אָבער עס איז, זעט אויס, נישט געווען באַשערט, אז די דאָזיקע נאַכט זאל זיך פֿאַר אונדז ענדיקן גלאַטיק. מיר האָבן נישט באַוווּזן אַפּצופֿאַרן קיין 20 מינוט נאָך דעם פֿאַרפֿאַל מיטן וואַגן, ווי עמעץ האָט אונדז פּלוצלונג אַ בלענד-געטאַן מיט אַן עלעקטריש לעמפל אין די אויגן אַריין און אין דער פֿינצטער האָט זיך דערהערט אַ שאַרפֿע שטימע:

— שטיין!

אונדזערע וואַגס האָבן זיך אַפּגעשטעלט.
פֿון דער געדיכטער פֿינצטערניש האָבן זיך אַרויסגעשניטן צוויי מענטשלעכע סילוועטן. יעדער פֿון זיי האָט געהאַלטן אין האַנט אַ דיקן שטעקן. דער פֿאָדערשטער האָט אונדז אַלעמאַל אַ בלעד-געטאַן אין די אויגן אַריין מיט אַ לעמפל. דער הינטערשטער איז געשטאַנען און געשוויגן — גערעדט האָט דער פֿאָדערשטער.

— וואוהין פֿאַרט איר? — איז געפֿאַלן די ערשטע פֿראַגע.

— קיין סקאלאַט — האָב איך געענטפֿערט דעם פֿרעגער.

— קיין סקאלאַט איז פֿאַרבאַטן צו פֿאַרן, מיר האָבן אַ באַפֿעל קיינעם נישט דורכצולאַזן ...

מיר — הייסט אין דעם פֿאַל די דאַרפֿישע וואַך. מיט עטלעכע טעג צוריק זינגען מיר געווען די געפֿאַנגענע פֿון עפעס אַ ווילדן פּראַוווינצער סטאַראַסטע און איצט האָבן מיר „אָוואַנסירט“ צו דער מדרגה פֿון געפֿאַנגענע פֿון אַ דאַרפֿישער שאַסיי-וואַך ...
איך פֿאַל אָבער נישט אַראָפּ ביי זיך.

— אונדז דאַרפֿט איר אַדורכלאָזן! — פּרוואו איך, זיך שטעלן

אין גרויסן — מיר זינגען אַ גרופּע זשורנאַליסטן פֿון וואַרשע.

און פּדי אים צו „פּריטשמעליען“, נעם איך אַרויס מנין זשור-

נאַליסטן-קאַרט און איך דערלאַנג זי אים.

ער צינדט אַן דאָס לעמפל און מישט אויף דאָס סייס-ביכל.
ער האַלט דאָס לעמפל אַראָפּ צום ביכל און אַן אַפּשניין פֿון לעמפל פֿאַלט אויך אויף זיין פּנים. דאָס גיט מיר צום ערשטן מאַל אַ געלע-
גנהייט אַנצוקוקן דעם מענטש, וועלכער פֿאַרהאַלט אונדז. איך זע

פֿאַר זיך אָן ענערניש געזיכט פֿון אַ יונגן פּויערישן אינטעליגענט פֿון דעם מין, וואָס איז אויסגעוואַקסן די לעצטע 20 יאָר אין אומאַפֿ- הענגיקן פּוילן. ער לאָזט זיך נישט אַפּשרעקן מיט מײַן ביכל און לייענט אַלץ גענוי איבער.

— פֿאַר דער מלחמה — זאָגט ער קאַלט און קלוג — האָט עס געהאַט עפעס אַ באַדייטונג, אָבער היינט האָט עס נישט קיין שום באַדייטונג. אַ „פּשעפּוסטקע“ (רײַזע-דערלויבעניש) האָט איר? — אַוודאי האָבן מיר — פּרוואוּ איך ווײַטער גליק — מיר פֿאַרן מיט אַ פּאַפּיר פֿון דער רעגירונג.

און איך צי אַרויס דעם נאַטאַריאַלן אַקט, וועלכער באַשטע- טיקט, אַז דער נאַטאַר האָט געזען דעם בריוו פֿון מיניסטאַרן-ראַט צו אַלע באַזאַמטע אונדז אַרויסצוהעלפֿן אין וועג מיט וואָס נאָר איינער וועט קענען.

דער פּאַפּיר איז געווען אַזוי איינגעלייגט, אַז פֿון פֿאַרנט האָבן אַראַפּגעשריגן מיט גרויסע אותיות די ערשטע שורות, אין וועלכע עס זײַנען געגאַנגען די טיטולן פֿון די העכסטע רעגירונגס-אַמטן אין פּוילן: פּרעזידיום פֿון מיניסטאַרן-ראַט, אַפּטיילונג פֿאַר ספּעציעלע ענינים, מיניסטעריום פֿון אינפֿאַרמאַציע א. א. וו. די צושריפֿט פֿון נאַטאַר, אַז דאָס אַלץ איז בלויז אַ נאַטאַריאַלע קאַפּיע פֿון אַרײַ- גינעלן דאָקומענט, איז געווען צוגעשריבן צום סאַמע סוף. ווען דער פּאַפּיר איז געלעגן אַזוי פֿאַרקנייטשט, ווי איך האָב אים אַרויסגענומען, האָט ער אויסגעזען, ווי אַן אַריגינעלער וויכטיקער דאָקומענט פֿון די העכסטע רעגירונגס-קאַנצעלאַריעס.

דער יונגער פּויער — צו זײַן פּבּוד זאָג איך עס איצטער — האָט זיך נישט דערשראָקן פֿאַר די „הויכע“ טיטולן. ער האָט גענומען פֿונאַנדערוויקלען דעם דאָקומענט. עס האָט זיך אים גלייך געוואַרפֿן אין די אויגן דער נאַטאַריאַלער שטעמפל. עס האָט אים, מסתּמא, שטאַרק פֿאַראינטערעסירט דער דאָזיקער מאַדנער דאָקומענט, וואָס הייבט זיך אָן מיט דער פֿירמע פֿון מיניסטאַרן-ראַט און ענדיקט זיך מיטן שטעמפל פֿון אַ גאַליציאַנער נאַטאַריאַלער קאַנצעלאַריע...

ער האָט זיך אַוועקגעשטעלט לייענען דאָס פּאַפּיר. מיר האָבן געוואַרט. ער האָט לאַנג געלייענט כּנים שײַן פֿון זײַן טאַשן-לעמפל. צום סוף האָט ער צוריק איינגעלייגט דעם דאָקומענט, אַזוי ווי ער איז געווען איינגעלייגט פֿרויער.

— יאָ — האָט ער געזאָגט פֿלעגמאַטיש — דאָס איז אַ נאַטאַריאַ- לע קאַפּיע פֿון אַ רעגירונגס-דאָקומענט, אָבער דאָ ווערט גאַרנישט געזאָגט מכוּח איינער רעכט אַרײַנצופֿאַרן קיין סקאַלאַט! אַויף אַזאַ פּסק האָב איך זיך נישט געריכט.

— אבער — האב איך געפרואווט אים אויסטייטשן — ווען דער דאקומענט איז געשריבן געווארן מיט 11 טעג צוריק, האט מען דאך נישט געקענט פֿאַרויסזען יעדע שטאַט אין פּוילן, וואו עס וועט אונדז אויסקומען צו זיין.

— ליידער — האט דער יונגער פויער אפגעענטפֿערט און גע-
נומען אַרײַנלייגן מיין סײַס-ביכל און מיין נאַטאַריאַלן דאָקומענט
צו זיך אין טאש אַרײַן — ליידער קען איך אײַך גאַרנישט העלפֿן.
איך האָב אַ שטרענגן באַפֿעל קײנעם נישט דורכצולאָזן אָן אַ „פּשע-
פּוסטקע“ און איך מוז זיך האַלטן כײַם באַפֿעל...
— אַבער — האָב איך געפרואווט אַפּעלירן.

— איר וועט דאָ בלייבן — האט דער יונגער פויער מיר איבערגע-
האַקט מיין „אַבער“ — מיר וועלן אײַך דאָ באַזעצן אין אַ שכנות-
דיקן דאַרף... מיר האָבן שוין הײַנט פֿונאַנדערגעשיקט איבער די
אַרומיקע דערפֿער עטלעכע צענטליק פּערוואָן...

— אַבער... — האָב איך ווידער אָנגעהויבן מיין אַפּעלאַציע.
— וואָס וועט אַרױסקומען פֿון רעדן — האָט מיר דער פויער
געענטפֿערט שוין אַביסל אומגעדולדיק — קריכט אַראָפּ פֿון וואָגן
און קומט אַרײַן אין דער „כאַלופּע“.

ער איז אַוועק צו אונדזערע צוויי אַנדערע וואָגנס און אַלעמען
באַפֿוילן, אַז מען זאָל אַראָפּקלעטערן פֿון די וואָגנס און אַרײַנגיין
מיט אים אין דער „כאַלופּע“.

פֿאַר די 10 מינוט, וואָס עס האָט געדויערט אונדזער געשפּרעך,
האַט ראַפּטום, ווי אין עפעס אָן אײַלעניש, גענומען שאַרען אויף
טאָג. די אַרומיקע פֿינצטערניש איז געוואָרן שיטערער. אַ בלויקייט
האַט גענומען זיך דורכשלאָגן דורך דעם געדיכטן נאַכט-געוועב. די
נאַכט האָט אָנגעהויבן זיך צעשווימען מינוטנווייז.

נעבן שאַסיי איז געשטאַנען אַ דאַרפֿיש הויז מיט אָן אַמטלעך
שילדל. אינעווייניק איז בײַ אַ נאַפֿט-לעמפל געזעסן עפעס אַ צווייטער
יונגער פויער און מען האָט גענומען פֿאַרשרײַבן אונדזערע נעמען.
יעדן דאָקומענט, וואָס איז זיי דערלאַנגט געוואָרן — יעדער איינער
האַט זיך געדאַרפֿט פֿאַרשטעלן מיט אַן אַפֿיציעלן דאָקומענט —
האַבן זיי צוגענומען און פֿאַרשלאָסן אין שוּפֿלאַד.

— און איצטער וועלן מיר אײַך געבן אַ שײַער מיט היי — האָבן
די יונגע פויערים געזאָגט מיט רעספּעקט און מיטגעפֿיל — וועט
איר זיך אַביסל אויסשלאָפֿן.

מיר האָבן אַבער נישט געטראַכט וועגן שלאָפֿן. מיר האָבן גע-
נומען זיי איבערצײַגן, אַז די שטרענגע פֿאַראַרדענונג, וואָס זיי האָבן
באַקומען, קען נישט האָבן קײן שײַכות צו אונדז. די יונגע פויערים

האָט דער יונגער פויער געזאָגט, אוועקלייגנדיק דאָס טעלעפֿאָן-
האַנדלען :

— שוין נעכטן פֿרי האָט מען אונדז טעלעפֿאָנירט פֿון סקאַלאַט,
אַז דער סטאַראַסטע פֿאַרבאַט אונדז דורכצולאָזן אַהין מענטשן. אַלע
ווייטערדיקע שמעט אין גאַליציע זיינען אזוי איבערגעפּאַקט מיט
פּליטים און מיליטער, אַז עס קען דאָרט אַנטשטיין אַ באַשפּיזונגס-
קריזיס. מיר האָבן אָנגעהויבן אַלעמען פֿאַרהאַלטן, אָבער פּמעט יעדער
איינער האָט אונדז באַוווּזן איבערצוצייגן, אַז ער איז פֿון יענע
מענטשן, צו וועלכע דער פֿאַרבאַט האָט נישט קיין שייכות. דער
סוף איז געווען, אַז מיר האָבן פֿיל פֿון זיי אַדורכגעלאָזן, אָבער אין
אַוונט האָט מען צו אונדז טעלעפֿאָנירט, אַז אויב מיר וועלן זיך נישט
צופּאַסן צו דער פֿאַראַרדענונג, וועט מען אונדז באַשטראַפֿן ווי אַמ-
שטרענגסטן. נו, וואָס בלייבט אונדז איבער צו טון ?

און אזוי ווי זיך צו פֿאַרענטפֿערן, האָט איינער פֿון די יונגע
פּויערים אונדז גענומען איינרעדן :

— עס וועט גאָר בעסער זײַן פֿאַר אייך ! וואו וועט איר פֿאַרן ?
דאָ וועט איר כאַטש האָבן וואָס צו עסן. ווער ווייס וואָס עס קען אייך
נאָך איצטער טרעפֿן אין די גרויסע שמעט ...
אָבער מיר האָבן זיך נישט געלאָזן איבערצייגן.

— ווען מיר זאָלן אייך אַפֿילו אַדורכלאָזן — האָט דער יונגער
פּויער זיך ווייטער ווי פֿאַרענטפֿערט — וועט מען אייך פֿאַרהאַלטן
בײַ דעם אַרײַנפֿאַר קיין סקאַלאַט. אזוי האָט מען טאַקע פֿאַרהאַלטן
יענע אַלע, וואָס מיר האָבן נעכטן דורכגעלאָזן.

מיר האָבן פֿאַרגעשלאָגן די פּויערים, זיי זאָלן לאָזן צוויי פֿון אונדז
אַרײַנפֿאַרן קיין סקאַלאַט אַלס דעלעגאַציע צום סטאַראַסטע.

— איר קענט זײַן זיכער — האָבן מיר אים געפרוּאוּט איבער-
צײַגן — אַז מיטן סטאַראַסטע וועט די זאַך תּיכּף ווערן אויפֿגעקלערט.
אויב אָבער דער סטאַראַסטע וועט אונדז נישט דערלויבן צו פֿאַרן
ווייטער, וועלן די צוויי צוריקקומען אַהער. איר זעט דאָ, אַז מיר
זײַנען איין קאַמפּאַניע.

די פּויערים האָבן נישט מסכים געווען.

— מיר גלויבן אייך — האָבן זיי געענטפֿערט — אָבער דערווײַל
וועט דער סטאַראַסטע אונדז באַשטראַפֿן !

דאָס איינציקע אויף וואָס די פּויערים האָבן מסכים געווען, איז
געווען דאָס, אַז זיי זאָלן 9 פֿרי רעדן טעלעפֿאָניש מיט דער קאַנ-
צעלאַריע פֿון דער סטאַראַסטווע, און — אויב דער סטאַראַסטע וועט
מסכים זײַן אונדז אויפֿצונעמען — וועלן זיי לאָזן די דעלעגאַציע
אַרויספֿאַרן קיין סקאַלאַט.

אינדרויסן איז שוין געווען פמעט פֿולער טאָג. ביז 9 פֿרי איז נאָך אַבער געווען זייער ווייט. מיר זינגען אַוועק אין אַנגעוויזענעם שײער, אַרײַנגעראַכן אין שטויביקע בערג היי און זיך פֿאַרגראַבן הינטער זיי, פֿדי זיך אַביסל צו דערוואַרעמען.

— אַטאָ דאָ וועלן מיר שוין, זעט אויס, בלייבן וואַרטן אויף היטלערן! — האָבן אַלע אַרום גערעדט מיט ביטערניש.

איך האָב געמאַכט פֿאַרוואַרפֿן יענע, וועלכע האָבן אונדז צו לאַנג פֿאַרהאַלטן אין בראַד. ווען מיר וואַלטן געקומען אַהער נאָך נעכטן — האָב איך געהאַט טענות — וואַלט מען אונדז געווען דורכגעלאָזן. אַבער וואָס וועט אַרויסקומען פֿון ביים זיך? עס איז דאָך שוין פֿאַרפֿאַלן. דערוויילע דארף מען שלאָפֿן, און אין שמעקעדיקן, כאַטש שטויביקן, היי שלאָפֿט זיך גאַנץ געשמאַק. מיר זינגען טאַקע אַפֿ-געשלאָפֿן עטלעכע שעה „אויף איין זייט“.

4

מיר פֿאַרן ווייטער

מיט אַ פֿאַרכאַפטן אַמעס זינגען מיר געשטאַנען אינדערפֿרי אין דער דאָרפֿישער קאַנצעלאַריע, ווען איינער פֿון די יונגע פּויעריס האָט גערעדט אויפֿן טעלעפֿאָן מיט דער קאַנצעלאַריע פֿון סקאַלאַטער סטאַראַסטע.

— דער סטאַראַסטע איז נאָך נישט אין דער קאַנצעלאַריע — האָט דער יונגער פּויער געזאָגט, אַוועקלייגנדיק דאָס טעלעפֿאָן טרייבל — אַבער דער סעקרעטאַר האָט מיר דערלויבט אַרויסצולאָזן אַ דעלעגאַציע פֿון צוויי פּערזאָן.

אונדזער שמחה איז געווען אין לשער. איינער פֿון אונדזערע פֿור-מאַנעס, וועלכע האָבן נישט אויפֿגעהערט אונדז צו זידלען, אַז מיר האָבן זיי פֿאַרשלעפט אין אַ בלאַטע, האָט מורמלענדיק אינגע-שפּאַנט די פֿערד און אַפּגעפֿאַרן מיט מיר און פּרילוצקיין קיין סקאַלאַט. אַרום 10 פֿרי זינגען מיר צוגעפֿאַרן צו סקאַלאַט. אַבער ווי נאָר מיר האָבן זיך אויסגעגליכן מיט דער ערשטער רייע שטאַטישע בנינים — דאָס איז געווען אַ קאַזאַרמע פֿון דער פּוילישער גרענעץ-וואַך (די סאַוויעיטישע גרענעץ איז געווען אַ 20 קילאָמעטער צו מזרח) — זינגען אַרויפֿגעשפּרונגען אויף די שטיגלעך פֿון אונדזער דאָראַזשקע צוויי יונגע קריסטלעכע סקאַזאַן און אונדז פֿאַרהאַלטן. שפּעטער איז צוגעקומען אַ וואַכמייסטער פֿון דער פּוילישער גרענעץ-וואַך, אונדז אויסגעהערט און געוואַרפֿן אַ באַפֿעל:

— אפפירן צו דער פאליציי...

מען האט אונדז געפירט איבער דער שטאט מיט אזא פארצד, אז מען איז געשטאנען אויף אלע טראטוארן און געקוקט אויף די „צוויי פויגל“, וועלכע מען פירט אזוי באוואכט צו דער פאליציי: אויף יעדן שטיגל איז איבערן גאנצן וועג געשטאנען א באוואכנטער פאליציאנט מיט אויסגעשפרייטע הענט, ווי אט-טאט וואלט עמעץ פון אונדז געוואלט ארויסשפרינגען אינמיטן פארן...

אין דער פאליציי גופא האט מען אונדז באהאנדלט נישט אזוי שטרענג. די שומרים האט מען אוועקגעשיקט און מיר האבן גענומען דערציילן די גאנצע געשיכטע. דער פאליציי-אפיציר, וועלכער האט אונדז אויפגענומען, האט דאן אדורכגעפירט א טעלעפאנישן גע-שפרעך מיטן סטאראסטע. פֿונם גאנג פֿון געשפרעך האבן מיר פֿאר-שטאנען, אז עפעס גייט עס דערווילע נישט אזוי גלאטיק.

— אין א האלבער שעה ארום וועל איך וויסן, צי דער סטאראסטע וועט אייך אויפנעמען — האט דער פאליציי-אפיציר אונדז געמאלדן נאכן אוועקלייגן דאס טעלעפאן-טרייבל.

— וועלן מיר דערווילע ארויסגיין עפעס איבערבייסן — האב איך „געפרואווט דעם באדן“, וועלנדיק פֿעסטשטעלן, צי מען באטראכט אונדז אלס ארעסטירטע

— נאך זייט צוריק נישט שפעטער ווי אין א האלבער שעה ארום!
— האט פֿארלאנגט דער פאליציי-אפיציר.

מיט געהויבענעם מוט זיינען מיר ארויס אין גאס. דאס שמעטל — איינגעטונקען אין גרינע גערטנער — איז געווען שטיל און שבתדיק-אידישילעך. דא איז נאך נישט געווען קיין סימן פֿון דער נעכטיקער זכאראזשער סומאטאכע. אבער א געוויסער אומרו האט זיך פֿאר-שטענדלעך געפילט צווישן דער באפֿעלקערונג. דאס האט זיך ארויס-געפילט פֿון די ערשטע פֿאר ווערטער מיט צופֿעליקע פֿארבייגייער, שבתדיק-געקליידטע אידן.

— וואס זאגט איר? — האט אונדז יעדער געפֿרעגט — די דייטשן וועלן אהערקומען?

אנדערע האבן געפֿרעגט:

— וואו איז ערגעץ דער מארשאל רידז-שמיגלי?

אדער:

— צי גייט עס אונדז טאקע אזוי שלעכט, ווי עס זאגט דער דני-

שער ראדיא?

ענדלעך, ווען מיר זיינען, אפגעוואשענע און אפראזירטע, צוריק-געקומען אין דער פאליציי-קאנצעלאריע, האט מען אונדז פֿון דארטן גלייך ארויפגעשיקט צום סטאראסטע:

— ער ווייסט שוין וועגן אייך! ער וועט אייך אויפנעמען!

מיר האָבן געמוזט איבערוואַרטן עטלעכע אויפנאַמעס: עפעס אַ פראַוואַסלאַוונעס פאַפּ, עפעס אַן אוקראַינישע דעלעגאַציע און נאָך עמעצן דאָרטן, וואָס איז געקומען פֿאַר אונדז.

ווען מען-האַט אונדז אַרײַנגעלאָזן אין קאַבינעט פֿון סקאַלאַטער סטאַראַסמע, האָט זיך מיר אויסגעווײזן, אַז איך קען פֿון ערגעץ דעם דאָזיקן מענטש. דאָס איז געווען אַן עלעגאַנטער מיטליאָריקער מאַן מיט אַן ענערגיש און ערנסט פנים. מען האָט געזען, אַז אונטער דער אויסערלעכער רו, וואָס ליגט אויף זײַן פנים, בויערט אין אים אַ טי-פֿער, טיפֿער אומרו.

ער האָט אונדז אויסגעהערט — צוליב עפֿעקט האָב איך גערעדט מיטן טאַן פֿון אַ באַליידיקטן פרייניץ:

— אַזאַ מיספֿאַרשטענדעניש... אַזוי פֿאַרדריסלעך... אונדז פֿאַר-האַלטן אינמיטן נאַכט... נישט לאָזן ווײַטער פֿאַרן... אַזאַ פֿאַרדרוס, אַזאַ פֿאַרדרוס!...

דער סטאַראַסמע האָט גערעדט געשעפֿטלעך, אַבער זייער העפֿלעך:

— ביז וואַנען ווילט איר אַ „פֿשעפּוסקע“?

— ביז טשאַרטקאַוו.

— איר האָט אַ צעטל נעמען?

— מיר געדענקן אלעמען פֿון אויסנווייניק.

דער סטאַראַסמע האָט אונדז אַרײַנגעפֿירט אין קאַבינעט פֿון זיכערהייטס-אַמט און באַפֿוילן, אַז מען זאָל אונדז אַרויסגעבן אַזאַ דערלויבעניש, ווי מיר וועלן אַליין דיקטירן.

איך האָב זיך מיט פֿרילוּצקין איבערגעקוקט און טיף אַפּגעאַטעמט. מיר האָבן אויסגעאַרבעט אַ גאַנץ פֿײַנעם טעקסט פֿון אַ רײזע-דער-לויבעניש. דאָרט האָט זיך געשריבן, אַז די אויסגערעכנטע וואַר-שעווער זשורנאַליסטן זײַנען עוואַקואירט געוואָרן דורך דער רעגירונג, און אַז איצט פֿאַרן זיי קיין טשאַרטקאַוו, צוליב וואָס אַלע דאָר-פֿישע אַמטן ווערן געבעטן זיי צו באַזאָרגן מיט פֿערד-און-וואַגן אויף נאַרמאַלע פֿרײַזן.

ווען די קאַנצעלאַריע האָט דורכגעפֿירט אונדזער „פֿשעפּוסקע“ דורך די ביכער, האָב איך אַ טראַכט געטון, וועגן אונדזערע קאַלעגן אין דאָרף: אונדז ביידן — האָב איך געטראַכט — איז שוין לײַכט אויפֿן געמיט, ווײַל מיר ווייסן שוין, אַז מיר וועלן קענען פֿאַרן ווײַטער, אַבער זיי דאָרט פֿלאַגן זיך אין אומרו, און עס וועט דויערן אַ צוויי שעה ביז מיר וועלן קומען צו זיי מיט דער בשורה, אַז נישט נאָר, וואָס

מיר קענען פֿאַרן ווינטער, נאָר אז מיר האָבן בײַ זיך אַפֿילו אַזא גאַלדענע „שעפּוסטקע“.

פּלוצלונג איז מיר אײַנגעפֿאַלן, אז די פּשוטסטע זאַך וועט זײַן צו בעטן דעם סטאַראַסטע, ער זאָל אַפֿיציעל וועגן דעם טעלעפֿאָנירן אין דאַרף אַרײַן.

דער סטאַראַסטע האָט עס גערן געטאָן. אין מײַן אַנוועזנהײט האָט ער טעלעפֿאָנירט אין דאַרף אַרײַן, מען זאָל אַפּשיקן אונדזער גאַנצע קאַמפּאַניע קײן סקאַלאַט. מיט אַ שעה-אַנדערהאַלבן שפּעטער האָבן מיר זײ שוין אַפּגעוואַרט בײַם אַרײַנפֿאַר אין שטאַט אַרײַן.

די פֿורמאַנעס האָבן אונדז אַרײַנגעפֿירט אין עפּעס אַ הויף, וואו עס שטעלן זיך געוויינלעך אָפּ פֿורן. באלד האָבן אונדז אַרומגערינגלט פֿאַרשידענע אידן און גענומען אויספֿרעגן ווער מיר זײַנען און פֿון וואָנען מיר קומען און וואוהין מיר פֿאַרן. אלץ האָבן זײ געוואַלט וויסן, אָבער אין זײער באַצײאונג צו אונדז איז נישט געווען קײן האָר פֿון יענער האַרציקער גאַסטפֿרײַנטלעכקײט, מיט וועלכער מיר האָבן זיך באַגעגנט אין די וואַלינער שטעטלעך. נאָכמער: אײן איד האָט אַ צי געטון מיט די אַקסלען, ווען מען האָט אים געבעטן, ער זאָל אַנווייזן אויף עפּעס אַ גאַסטהױז, וואו מען וועט קענען באַקומען אַביסל געקעכץ.

— וואָס וועל איך האָבן פֿון דעם? — האָט ער אַ פֿרעג געטון געשעפֿטלעך.

מיר האָבן זיך אַרומגעדרײט אין הויף און געטראַכט וועגן קריגן פֿערד. קײנעם פֿון די אידן, וואָס האָבן אונדז באלאָגערט, איז נישט אײַנגעפֿאַלן אונדז אַרויסצוברענגען אַ שטול אין הויף אַרײַן, אָדער אַרײַנצובעטן צו זיך אין שטוב אַרײַן. גראַד איז אונדזער קאַמפּאַניע געווען היפּש אויסגעמאַטערט פֿון דער נאַכט-רײַזע און פֿון דער דע-נערווירנדיקער דערוואַרטונג אין דאַרף.

די אידן, וועלכע האָבן זיך געזאַמלט אַרום אונדז אין הויף, האָבן אַרויסגעוויזן אַ באַזונדערן אינטערעס צו יאושזאַנען. אָבער גראַד ער איז געווען אַזוי פֿאַרמאַטערט, אז ער האָט קוים אויף די פֿיס זיך געהאַלטן. ער האָט געהלשט זיך אַוועקצוזעצן, אָבער עס איז נישט געווען וואו, דערפֿאַר איז ער געווען אַרומגעקלעפט מיט אידן, וועלכע האָבן אים געוואַלט באַקוקן, רעדן מיט אים „כאַטש אַ וואַרט“ און הערן זײַן מײַנונג וועגן פֿאַרשידענע פֿראַגן.

דאָס האָט יאושזאַנען ענדלעך אַזוי אַרויסגעפֿירט פֿון די פֿלים, אז ער האָט זיך אויף זײ בײַז צעשריגן:

— דולט מיר נישט קײן קאַפּ! — האָט ער זיך צעשריגן, — עס איז דאָך בײַ אײַך ערגער, ווי אין סדום: קײנער פֿרעגט נישט, צי

מען דארף נישט א גלאז טיי אָדער צי מען וויל זיך נישט אוועקזעצן, נאָר דולן אַ קאַפּ זיינען זיי גרייט פֿאַר הונדערט ...

דער עולם אַרום האָט זיך פֿאַרשעמט און זיך גענומען פֿאַרענט-פֿערן: זיי האָבן נישט געוואוסט, זיי האָבן נישט פֿאַרשטאַנען, זיי זיינען גרייט צו ברענגען שטולן ...

עס האָט זיך אָנגעהויבן אַ שטולן-ברענגעניש, אַן אַרײַנבעטעניש אין שטוב אַרײַן, אַ טראָגן טײ. אָבער פּמעט קײנער פֿון אונדז האָט שוין נישט געפֿונען קיין טעם אין דעם. מיר זיינען אינגיכן אָפּגעפֿאַרן פֿון דער דאָזיקער אומפֿריינטלעכער שטאַט.

ווען מיר האָבן פֿאַרלאָזן סקאַלאַט איז שוין געווען אַרום 5 פֿאַר-נאַכט. דער טאַג איז שוין געווען אַ פֿאַרלאָרענער. צו דער רומענישער גרענעץ האָבן מיר נאָך געהאַט העכער 100 קילאָמעטער. איך האָב געהאַט השק, מען זאָל דעמזעלכן אַוונט ביז אין דער נאַכט אַרײַן מאַכן כאַטש אַ העלפֿט פֿון דעם.

ליידער האָט זיך עס נישט געלאָזט מאַכן. ווען אונדזער עקספּע-דיציע איז אַרום 9 אַוונט פֿאַרפֿאַרן אויפֿן פֿינצטערן מאַרק פֿון אַ קליין גאַליציאַנער שטעטל, וואָס איז אונדז „אַנטקעגנגעקומען“ אין מיטן וועג, איז דער עולם געווען אַזוי מיד און מאַט, אַז עס איז אַב-סאַלט געווען אוממעגלעך ווייטער צו פֿאַרן.

— אָבער וואו קריגט מען דאָ נאַכטלעגערס? — האָבן מיר זיך געבראַכן דעם קאַפּ, זיצנדיק אויף די וואָגנס — אַרום איז פֿינצטער, ווי אין מצרים, און מען זעט נישט קיין לעבעדיקן מענטשן!

ווען די פֿורמאַנעס האָבן אונדז אָנגערופֿן דעם נאַמען פֿון דעם דאָזיקן גאַליציאַנער שטעטל — עס איז געווען כאַראַסטקאַוו — האָט זיך אַרויסגעוויזן, אַז קײנער פֿון אונדז ווייסט נישט אַפֿילו, אַז אַזאַ שטעטל איז פֿאַראַן אויף דער וועלט.

עס קומען אָן די באַלשעוויקעס

1

17 סעפטעמבער 1939

ווען מיר זיינען דעם 16טן סעפטעמבער אינאָונט געבליבן שטיין אויפֿן פֿינצטערן כאַראַסטקאָווער מאַרק, האָט אַ צאָן אין אַ צאָן אונדז געקלאַפט פֿון קעלט — די נעכט זיינען שוין געווען היפש- לעך קעלטלעכע. מיר האָבן אין יענעם מאָמענט געהלומט וועגן אַ הייס גלאַז טיי און וועגן אַ וואַרעמער שטוב. אָבער — אַרום איז אלץ אזוי פֿרעמד און אָפּגעשלאָסן!

ערגעץ פֿון הינטער אַ ווייטן פּלויט האָט אַ הונט יאָמערדיק גע- וואַיעט. קיינער פֿון אונדז האָט זיך נישט געאיילט אַראַפּצושטעלן אַ פֿוס אין דער שטעטליקער פֿינצטערניש אַרײַן. עפעס האָט אלץ אַרום אזוי געשראַקן און געטריבן פֿון זיך.

צום סוף האָבן זיך צוויי פֿון דער קאַמפּאַניע אַרויסגערופֿן אַלס „פֿרײַוויליקע“: זיי וועלן אַ זוך-טון. עס איז, דאַכט זיך, געווען שמואל וואַלאַקאָוויטש און מנחם פֿלאַקסער. אין אַ וויילע אַרום זענען זיי איינ- געזונקען געוואָרן אין דער אַרומיקער פֿינצטערניש. מיר זיינען גע- זעסן פֿאַרגליווערטע אויף די וואַגנס און געוואַרט.

מיטאַמאַל: מענטשלעכע טריט. אין דער פֿינצטערניש קלינגען די שטימען פֿון די צוריקגעקומענע צוויי „פֿרײַוויליקע“. עס האָט אויס- געזען, ווי זיי רעדן צו עמעצן אַ דריטן.

די שטימען זיינען געקומען אלץ נעענטער. נאָך אַ וויילע און זיי זיינען שוין גאַר-גאַר נאָענט.

פלוצלונג האָט אין דער פֿינצטער אָפּגעקלונגען עפעס אַ פֿרעמדע שטימע — אַ פֿרעמדע, כאַטש באַלד אין דער ערשטער מינוט האָבן איך געוואוסט, אז איך האָבן די שטימע שוין פֿיל מאַל געהערט.

— פּאַניע שוואַרץ! — האָט באַקאַנט אָפּגעקלונגען אין דער פֿינצ- טער די כאַראַקטעריסטישע דיניטשקע שטימע — פּאַניע שוואַלבע! פּאַניע פֿלינקער!

ווער איז עס דער מענטש, וואָס רופֿט אונדז אַלעמען ביים נאָמען?
און דאָס דאָ, אין אַ שמעטל, וועגן וועלכן מיר האָבן מיט אַ האַלבער
שעה צוריק נישט געוואוסט, אז אזא שמעטל עקזיסטירט אויף דער
וועלט?

— ווער איז עס? — האָבן עטלעכע פֿון אונדז מיטאַמאָל אַרײַן-
געשריגן אין דער פֿינצטער אַרײַן — ווער רופֿט עס?

— יאַקטאַ? — האָט דאָס דינע שטימעלע אונדז געענטפֿערט אויף
פּויליש — איר דערקענט מיר נישט, פּאַנאַוויץ? איר האָט מיר שוין
פֿאַרגעסן? דאָס איז ד"ר טענעבויס פֿון סײַם! פֿון אידישן דעפּו-
טאַטן-קלוב!

אַך, טאַקע — דאָס איז זײַן שטימע, די שטימע פֿון ד"ר טענענ-
בויס! ווי אזוי האָב איר עס טאַקע באַלד זיך נישט דערמאַנט?

ד"ר טענענבויס איז געווען אַ יונגער ציוניסטישער טוער פֿון גאַ-
ליציע, וועלכער איז געווען די לעצטע יאַרן סעקרעטאַר פֿון ציוניס-
טישן סײַם-קלוב; אַלע אידישע סײַם-זשורנאַליסטן זײַנען נאַטירלעך
געקומען מיט אים אין אַפֿטער באַרירונג. וועמען האָט עס געקענט
אַינפֿאַלן, אז דער סעקרעטאַר פֿון ציוניסטישן סײַם-קלוב שטאַמט
פֿון עפּעס אַ כאַראַסטיקאַן? וועמען זאָל איצט אײַנפֿאַלן, אז אַט אַ
גראַד דאָ וועט אויף אונדז וואַרטן ד"ר טענענבויס, דער סעקרעטאַר
פֿון ציוניסטישן סײַם-קלוב?

מיר האָבן זיך אויף אַן אמת דערפֿרייט מיט דער דאָזיקער באַ-
געגעניש. אין 15 מינוט אַרום זײַנען מיר שוין אַלע געזעסן אין דער
וואוינונג פֿון ד"ר טענענבויס עלטערן, געטרונקען טײַ און איבער-
געשריגן אײַנער דעם צווייטן מיט אײַנפֿאַרמאַציעס, פֿראַגן, ענטפֿערס
אויף פֿראַגן און פֿראַגן אויף פֿראַגן.

ד"ר טענענבויס איז געקומען אַהער מיט עטלעכע טעג פֿאַר אונדז.
ער שטאַמט פֿון דאָזיקן שמעטל, און זײַן פֿרוי שטאַמט פֿונם שכנות-
דיקן שמעטל קאַפּיטשיניץ — אויך דעם דאָזיקן נאָמען האָבן מיר
דאָן געהערט צום ערשטן מאל. זײַ זײַנען געקומען אַהער באַלד, ווי
אין וואַרשע איז געוואָרן די מהומה און די רעגירונג איז אַנטלאָפֿן.
זײַ האָבן געלאָזן אויף הפֿקר אַ פֿריש-אַײַנגעאַרדנטע דירה מיט מעבל,
מיט זאַכן, מיט מלבושים, מיט וועש, און זײַ זײַנען געקומען אַהער
קױם מיטן לעבן.

— דאָ זײַנען אַלע זיכער — האָט אונדז ד"ר טענענבויס אײַן-
פֿאַרמירט — אז די באַלשעוויקעס וועלן אַרײַנקומען אַ ליאַדע טאַג!

ענדלעך האָבן מיר אויך געהאַט אַ געלעגנהייט אויסצוהערן
אַביסל מאַסגעבנדיקע אײַנפֿאַרמאַציעס וועגן דער קריגס-לאַגע, וועגן

דער לאַגע אין וואַרשע א. א. וו. ד"ר טענענבוים איז געווען אן אינ-טעליגענטער מענטש און פּאָליטיש געשולט. זײַנע אינפֿאַרמאַציעס האָט מען געקענט נעמען ערנסט. זינט ער איז געקומען אין שטעטל אַרײַן, איז ער געזעסן בײַם ראַדיאָ און אויפֿגעכאַפּט אינפֿאַרמאַציעס פֿון אַלע עקן וועלט.

די אינפֿאַרמאַציעס זײַנען געווען טרויעריקע. וואַרשע לאָזט נישט צו דעם שונא, אָבער זי ווערט יעדן טאָג אַלץ מער און מער באַמבאַרדירט. וועגן רידז-שמיגלין הערט מען קיין וואַרט נישט, וועגן דער רעגירונג קיין וואַרט נישט — פֿאַר-שוואַונדן פֿון דער אויבערפֿלאַך פֿון דער ערד.

— איך מײַן — האָט געזאָגט ד"ר טענענבוים — אַז איר וועט שוין נישט באַווײַזן צוצוקומען צו דער רומענישער גרענעץ ...

מיר האָבן זיך געלייגט אין בעט אַרײַן מיט א שווער געמיט. איך בין געשלאָפֿן אין דער וואוינונג פֿון די טענענבוים. אַלע איבעריקע האָבן געהאַט גוטע געלעגערס בײַ פֿאַרשידענע באַלעבאַטיים פֿון שטעטל. די עלטערן און די קרובים פֿון ד"ר טענענבוים האָבן אַלץ שנעל און גוט באַזאָרגט.

די נאַכט איז גיך אַריבער. פֿאַרמאַטערטע און אויסגעשעפּטע, זײַנען מיר געשלאָפֿן אויסגעצייכנט.

איך האָב זיך אויפֿגעכאַפּט זיבן אינדערפֿרי. אין צימער איז געווען פֿינצטערלעך, ווייל די פֿענצטער זײַנען געווען פֿאַרשטעלט מיט לאַדנס. פֿון צווייטן צימער האָט זיך דערטראָגן ד"ר טענענבוים שטימע: — ווער ווייס, וואָס עס וועט ווערן פֿון וואַרשע! נאָך אַזאַ אול-

טימאַטום, וועט ער זי אויסגלייכן מיט דער ערד ...

און אין אַ וויילע אַרום האָט ער צוגעגעבן: — מען דאַרף עס זיי נישט דערציילן ... זיי עסן זיך שוין אַזוי אויך אויף לעבעדיקערהייט! ...

איך האָב זיך אַ הויב געטון פֿון בעט אין איין שרעק. „זיי“ — האָט ד"ר טענענבוים געמיינט אונדז אַלעמען, וואָס מיר האָבן גע-לאָזן אין וואַרשע אונדזערע נאַענטסטע און טײַערסטע. דאָס האָט ער אַזוי אין צווייטן צימער אָנגעזאָגט טאַטע-מאַמע, אַז זיי זאָלן זיך פֿאַר אונדז נישט אַרויסכאַפֿן מיט קיין וואַרט.

אין אַ מינוט אַרום האָב איך שוין גערעדט מיט אים. ער האָט געזען, אַז ער וועט זיך שוין נישט אַרויסדרייען, ווייל איך האָב אונ-טערגעהערט דעם גאַנצן געשפרעך זײַנעם מיט די עלטערן.

— נו, וואָס — האָט ער מיר צום סוף אויסגעזאָגט — היטלער האָט געגעבן וואַרשע אַ טערמין פֿון 24 שעה זיך אונטערצוגעבן. אין קעגנפֿאַל דראָט ער אויסצוגלייכן די שטאָט מיט דער ערד ...

ד"ר טענענבוים איז אַרויס. איך בין געבליבן אַליין. אין די אויערן האָט געקלונגען, ווי טויזנט גלעקער: „אויסגלייכן מיט דער ערד!" ... „אויסגלייכן מיט דער ערד!" ...

איך האָב זיך אָנגעהויבן אַנטאָן. אַבער איך בין נאָך נישט געווען אינגאַנצן אָנגעטאָן, ווען ד"ר טענענבוים איז ווידער אַרײַנגעלאָפֿן אין צימער אַרײַן. ער איז געווען ממש צעטרייסלט.

— וואָס איז ווידער? — האָב איך אַ פֿרעג געטאָן.

— איבער דער שטאַט פֿליען עראָפּלאַנען ... — האָט ער אַרויס-געשטאַמלט אַ דענערווירטער — סאָוועטישע עראָפּלאַנען ... 18 שטיק האָב איך אָנגעציילט ...

— פֿון וואָנען ווייסט איר, אַז דאָס זײַנען סאָוועטישע עראָפּלאַנען?

— ס'טײַטש פֿון וואָנען? פּשוט: קיין אַנדערע קענען עס נישט זײַן!

— דאָס איז שוין אַביסל צו פּשוט!

— דײַטשע עראָפּלאַנען וועלן אַהער נישט קומען, ווייל דאָ איז די סאָוועטישע גרענעץ. פּוילישע עראָפּלאַנען זײַנען עס אויך נישט; וואו וועט איר איצט נעמען צוויי צענטליק פּוילישע עראָפּלאַנען איבער אַזאַ ווינקל, ווי עס איז כאַראַסטיקאָו?

ווען מיר זײַנען אַרויס אין גאַס, האָט דאָס שמעטל געברויזט. נעכטן בײַנאַכט איז עס געווען אין אונדזערע אויגן איין גרויסער אומבאַוועגלעכער שוואַרצער פֿלעק. איצט איז עס אַ שמעטל מיט אַלע גאַליציאַנער שמעטלעך גלײַך: אַ פֿירקאַנטיקער מאַרק מיט איינ-געבויגענע הייזלעך, אַ ברונעם אינמיטן מאַרק, קרעמלעך — אַלץ, וואָס עס געהערט צום נאַרמאַלן פּנים פֿון אַ טיפּישן אידיש-פּוילישן שמעטל.

אידן און אוקראַינער האָבן זיך געדרייט איבערן מאַרק און הייס דיסקוטירט וועגן די עראָפּלאַנען, וואָס זײַנען געפֿלויגן. מיר האָבן זיך באַראַטן, צי מיר זאָלן ווײַטער פֿאַרן אַדער נישט. די גרויסע מערהייט האָט געהאַלטן, אַז מען דאַרף, נישט געקוקט אויף קיין שום קלאַנגען, ווײַטער פֿאַרן אונדזער וועג.

צום נאַענטסטן שמעטל קאַפיטשיניעץ איז געווען סך-הכל אַ 15 קילאָמעטער. מיר האָבן דעריבער געדונגען וועגעלעך און זיך אַרויס-געלאָזן הינטער דער שטאַט.

מיר האָבן אַבער נישט באַוויזן אַפּצופֿאַרן דעם ערשטן קילאָמע-טער, ווי מיר האָבן דערזען אויפֿן פֿעלד אַ קליינעם, לײַכטן טאַנק. ער איז געפֿאַרן אויפֿן מזרח-זײַט פֿון אונדזער שאַסיי — איבערן הויילן פֿעלד.

— איר זעט? — האָט פּרילוצקי צו מיר געזאָגט — עפעס קומט דאָ פֿונדעסטוועגן פֿאַר! אַנדערש וואָלט דאָך אַ טאַנק נישט אַרומגע- פֿאַרן איבער די פֿעלדער, וועלכע ליגן נאָענט צו דער סאַויעטישער זייט! דאָס איז אַ פּוילישער אויסשפּיר-טאַנק!

אויך אויפֿן שאַסיי האָט זיך געפֿילט עפעס אַ נערוועזימעט. אין דער ריכטונג וואוהיין מיר זיינען געפֿאַרן, איז קיינער אויסער אונדז נישט געפֿאַרן. אַבער אונדז אַנטקעגן איז אַנגעגאַנגען אַ זייער לעב- האַפֿטע און נערוועזע באַוועגונג.

אַט פֿאַרט אַ באַן-אַרבעטער אויף אַ וועליסאַפּעד מיט אַ פּעקל אויף דער פּלייצע און ער קוקט פּסדר הינטער זיך, ווי ער וואָלט מורא געהאַט, אז עמעצער יאָגט אים. אַט פֿאַרט אַ וואָגן אַנגעפּאַקט מיט קריסטלעכע פּאַסאַזשירן, וועלכע קוקן צעשראַקענע אין אַלע זייטן. אַט שטייט אַ פּויערים-פּאַמיליע אויף דער שוועל פֿון איר הייזקע און אַלע קוקן מיט איבערגעשראַקענע אויגן צו דער זייט, וואו עס ליגט קאַפּיטשיניעץ.

דער טאַנק, וועלכער איז פֿריער געווען אויפֿן פֿעלד, איז געהאַט ער- געין-וואו פֿאַרשוואונדן, אַבער אַט איז ער ווידער דאָ. אַ פֿאַרהאַמער- מער פֿון אַלע זייטן, שניידט ער אַדורך דעם שאַסיי האַרט פֿאַר אונדזער גאַז און פֿאַרט אַוועק שנעל מיטן שאַסיי אין דערזעלבער ריכטונג, וואָס מיר פֿאַרן — קיין קאַפּיטשיניעץ. די מאַנשאַפֿט פֿון טאַנק איז די גאַנצע צייט אומזעכאַר — זי באַהאַלט זיך אונטערן פֿעסטן פּאַנצער פֿון אייזן און שטאַל.

מיטאַמאַל ווערט אויפֿן שאַסיי אַן ערנסטע באַוועגונג. אין אַ כּמאַרע שטויב דערנענטערן זיך צו אונדז עטלעכע צענטליק פּוילישע זעלנער אויף וועליסאַפּעדן. זיי פֿאַרן האַסטיק, אומקוקנדיק זיך פּסדר אַרום זיך.

באַלד נאָך די זעלנער קומט אונדז אַנטקעגן אַ וועגעלע מיט אַ קאַטוילישן גלח אין דער צערעמאַניאַלער קליידונג, ווי צו אַ גאַטעס- דינסט. נעבן גלח יוצט אַ משמש, אויך אין אַ ליטורגיש העמדל, ווי צו אַ גאַטעס-דינסט. דער משמש קלינגט אומאויפֿהערלעך מיט אַ גלעקל — אזוי פֿאַרט געוויינלעך אַ דאָרפֿישער גלח אַפּנעמען ווידוי כּי אַ שטאַרבנדיקן. ביידע, דער גלח און דער משמש, זיצן אויף דעם וועגעלע, אויפֿן שפיץ פֿון געזעס, ווי צעמישטע. פֿון וואַנען פֿאַרן זיי? וואוהיין פֿאַרן זיי?

מיר ווערן אַלע אומרואַיק. איך קריך אַראָפּ פֿון וואָגן און שטעל אַפּ אַ פּאַליציאַנט, וועלכער פֿאַרט פֿאַרבני אויף אַ מאַטאַציקל. ער שטעלט מיך אָפּ, הערט אַויס מיין פֿראַגע, קוקט מיך אָן מיט צע-

שראָקענע אויגן, און פֿאַרט אָפּ ווייטער, נישט ענטפֿערנדיק מיר קיין וואָרט ...

אונדזערע וואַגנס זינען דערווייל ווייטער געפֿאַרן. איך בין גע- בליבן שטיין אַ וויילע אַליין אויפֿן שאַסיי. מיטאַמאַל — צי נאָרן מיך נישט מינע אויערן?

פֿונדערווייטנס — ווי פֿון אונטער דער ערד — דערגייט צו מיין אויער דאָס כאַראַקטעריסטישע געקלעפער פֿון אַ קוילנוואַרפֿער. ווייט, ערגעץ ווייט פֿון דאָנען, אָבער מען הערט דיטלעך דאָס פּויקן. וואו שיסט מען? ווער שיסט?

איך קוק זיך אַרום. אויסער אונדזערע וואַגנס, וועלכע פֿאַרן אַ דרייסיק מעטער פֿאַר מיר, זעט מען נישט קיינעם. אויך אויף די אַר- מיקע פֿעלדער איז ליידיק. דאָס שיסן קומט פֿון ערגעץ ווייטער. אָבער — פֿון וואַנען?

מיטאַמאַל פֿאַרט ווידער אָן אַ באַן-אַרבעטער אויף אַ וועליסאַפּעד. איך שמעל אים אָפּ.

— אפֿשר קענט איר מיר זאָגן — פֿרעג איך אים — וואָס איז דאָ אזאַ טומל אויפֿן שאַסיי? עפעס הערט זיך אַ שיסערני פֿון ערגעץ ...

— יא, — ענטפֿערט מיר דער באַן-אַרבעטער — פֿון 3 ביינאַכט אָן ... איך אַליין ווייס אויך נישט גענוי ... כ'ווייס נאָר, אז אין גאַנצן גרענעץ-פּאַס קומט פֿאַר אַ שיסערני ... אין קאַפיטשיניעץ רעדט מען וועגן אַ בונט פֿון די אוקראַינער פּויערים ... זיי שיסן אויף דער גרענעץ-וואַך ...

— אפֿשר איז דערלויבט אייך צו פֿרעגן וואוהין איר פֿאַרט?

— יא, קיין כאַראַסטקאָוו ... אין קאַפיטשיניעץ איז זייער אומ- רואיק ...

מיר זינען געשטאַנען אַ וויילע צוזאַמען און זיך איינגעהערט אין אומהיימלעכן פּויקן פֿון קוילנוואַרפֿער. דער באַן-אַרבעטער האָט זיך שנעל אויפֿגעזעצט אויפֿן וועליסאַפּעד און אָפּגעפֿאַרן. איך האָב זיך אַוועקגעלאָזן נאָך אונדזערע וואַגנס.

— נו, וואָס? וואָס? — האָט מען מיך געמונטערט פֿון אַלע וואַגנס — וואָס האָט איר אייך דערוואוסט?

בדי נישט אַרויסצורופֿן קיין אומנויטיקן טומל, האָב איך באַשלאָסן דערווייל נישט איבערגעבן די געשיכטע דער גאַנצער גרופּע, נאָר פֿריער זיך מיישב זיין מיט פּרילוצקין. איך האָב געהייסן אונדזער פֿורמאַן אַביסל איינהאַלטן אונדזער וואַגן און אַדורכלאָזן די אַנדערע וואַגנס. ווען די ערשטע צוויי וואַגנס האָבן זיך אַביסל דערווייטערט און דער טומל פֿון די רעדער איז צוליב דעם אַביסל קלענער געוואָרן.

האַט מען ווידער דײַטלעך געקענט הערן דאָס שויסן פֿון דעם קוילנ-
וואַרפֿער.

— וואָס זאַל דאָס זײַן? — האָט פּרילוצקי געפֿרעגט אָן אי-
בערראַשמער.

איך האָב אים איבערגעגעבן אַליץ, וואָס דער באַן-אַרבעטער
האַט מיר דערציילט. מיר זײַנען ביידע געקומען צום אויספֿיר, אז
צוריקפֿאַרן האָט שוין נישט קיין זינען, ווײַל מיר זײַנען שוין זייער
נאַענט פֿון קאַפּיטשיניעץ — אַ 5 קילאָמעטער סך-הפּל. לאַמיר פֿאַרן
ווייטער און — מיר וועלן זען, וואָס עס וועט פֿון דעם אַרויסקומען.
גלייכצײטיק האָבן מיר באַשלאָסן אַפּצושטעלן אונדזערע וואָגנס
און דערציילן אַלעמען אַליץ, וואָס מיר ווייסן.

נאָך אַ געוויסער וואַקלניש, האָבן אַלע מספּים געווען מיט אונדז,
אז מען דאַרף זיך דערשלאָגן ביז קאַפּיטשיניעץ. איצט האָט מען שוין
דײַטלעך געהערט די שיסעריי. אין אַ געוויסן מאָמענט האָבן מיר
דערזען אַ באַוועגונג פֿון עטלעכע פּוילישע גרענעץ-וועכטער אין
מיטן פֿעלד. זיי זײַנען געלעגן איינגעגראַבן אין פֿעלד, אויף מזרח
פֿון אונדזער שאַסיי, און די ביקסן זײַנען בײַ זיי געלעגן גרייט צום שויסן.

מיר האָבן זיי אויסגעמיטן און ווייטער געפֿאַרן. נאָך אַ צען מינוט
פֿאַרן, האָבן מיר דערזען פֿאַר זיך אַ ריזיקן ווייסן בנין אויף אַ נידעריק
בערגל, און פֿאַרן בנין — אָן אַ שיעור מיליטערישע אויטאָס און וואָגנס.

מיר זײַנען נאָך געווען ווייט פֿון דעם בנין. עס האָט געדויערט
נאָך אַ צען מינוט ביז מיר האָבן זיך דערנענטערט צו יענעם אַרט.
די שיסעריי האָבן מיר שוין מער נישט געהערט. אַרום די אויטאָס
איז געווען אַ זייער גרויסע באַוועגונג. צענטליקער פּוילישע זעלנער
האַבן געטראָגן ריזיקע קאַסטנס און זיי אָנגעלאָדנט אויף די אויטאָס.
עטלעכע אַפּיצירן זײַנען געשטאַנען דערנעבן און אַרויסגעגעבן באַפֿעלן.

איך בין ווידער אַראָפּגעקראַכן פֿון וואָגן און זיך אַוועקגעלאָזן צום
אַפּיציר, וועלכער האָט געשיינט צו זײַן דער עלטסטער פֿון אַלע. איך
האַב געהאַלטן אין האַנט מײַנע דאַקומענטן און קורץ אים געזאָגט
ווער מיר זײַנען.

— איך וויל אייך בעטן — האָב איך פֿאַרענדיקט מײַן קורצע רעדע
— איר זאַלט אונדז אינפֿאַרמירן, וואָס דאָ קומט פֿאַר. וואָס איז דאָס
פֿאַר אַ שיסעריי? פֿאַרוואָס איז אַזוי אומרואַיק אין דער געגנט?

דער אַפּיציר — עס איז געווען אַ פּאַלקאַוויניק פֿון דער גרענעץ-
וואַך — האָט זיך אַ קראַץ געטון אין קאַפּ און מיר געענטפֿערט מיט
אַ טרויעריקן שמייכל:

— און איר מיינט, אז איך ווייס יאָ?

— דאָך: עפעס ווייסט איר דאָך! אַט זעט איר, איר לאַדט אַן די זאַכן...

— יא, דאָס איז ריכטיק: מיר לאַדן אָן די זאַכן, און אויב מיר וועלן באַווויזן, וועלן מיר אַפּפּאַרן פֿון דאַנען צו מערבֿ-צו. איך קען אייך נאָר זאָגן איין זאַך: ס'איז שלעכט! זייער שלעכט!
— אַבער וואָס קומט פֿאַרט פֿאַר?

— אויף זיכער קען איך אייך גאַרנישט זאָגן. ביי דער באַלשעוויס-מישער גרענעץ גייען אַ גאַנצן פֿאַרטאָג שיסער־יען און מען טעלעפֿאָ-גירט אונדז פֿון אַ ריי גרענעץ-פּונקטן, אַז זיי ווייסן נישט גענוי, ווער עס איז זיי באַפֿאַלן. פֿון איין אַרט טעלעפֿאָנירט מען, אַז אוקראַינישע פּויערים זיינען אַרויסגעטרעטן קעגן אונדז, און פֿון אַן אַנדער אַרט — אַז די באַלשעוויקעס זיינען אַריבער די גרענעץ...

— וואָס-זשע, הער פֿאַלקאָוויק, מיינט איר, איז געבליבן צו טאָן?
— איך קען אייך נישט געבן קיין שום עצה. דאָס איינציקע, וואָס איך וואַלט געקענט ריזיקירן, איז אייך זאָגן, אַז איר זאָלט פֿאַר-קערעווען קיין מערבֿ — אין דער ריכטונג פֿון בוטשאַטש.

איך בין אַוועק צו אונדזערע וואַגנס. אַלע האַבן געטענהט, אַז פֿאַרן קיין בוטשאַטש האָט דאָך אַוודאי נישט קיין זינען, ווייל דאָס וואַלט דאָך געהייסן זיך דערנענטערן צו היטלערן. מיט איין וואָרט: מיר האַבן זיך אַוועקגעלאָזן ווייטער אין דער ריכטונג פֿון קאַפּיטישיניען. נאָך אין אַ צען מינוט אַרום האַבן מיר שוין דערזען פֿאַר זיך דאָס שטעטל, צו וועלכן מיר זיינען געפֿאַרן. דאָ האַבן מיר געפֿונען די ענדגילטיקע לייזונג פֿון אַלע רעטענישן. דער גורל האָט געוואַלט, אַז דאָס דאָזיקע באַשיידענע גאַליציאַנער שטעטל זאָל אויף אייביק זיך אַרײַנשניידן אין אונדזער זכרון.

2

מיטן דישר אין דער געשיכטע אַריין

ווי נאָר מיר האַבן זיך אַביסל דערווייטערט פֿון די קאַזאַרמעס פֿון דער גרענעץ-וואַך, האָט זיך דערטראָגן צו אונדזערע אויערן אַ טומל פֿון הונדערטער שטימען, אַפּקלאַנגען פֿון פֿאַרשידענע פֿרייד-אויסרופֿן און דאָס שאַלן פֿון טראַמפּייטן. נישט ווייט פֿון אונדז, נישט קיין גאַנצער קילאָמעטער פֿון אַרט, וואו מיר האַבן זיך געפֿונען אין יענעם מאַמענט, האַבן מיר דערזען די ערשטע היזקעס און גערטנדלעך פֿון שטאַט, און אויפֿן שאַסיי, נעבן די דאָזיקע היזקעס און גערטנדלעך — מענטשן צונויפֿגעדריקט אין איין יובלענדיקער מחנה.

פֿון צווישן דער מענטשן-מאַסע, האָט זיך אויסגעשיילט פֿאַר אונדזערע אויגן אַ לאַנגע קאַלאַנע ריזיקע טאַנקן. זיי זיינען געשטאַנען לענג-אויס דעם שאַסיי מיטן „פנים“ צו אונדזער זייט. מיר האָבן געזען פֿונדערווייטנס, ווי פֿרויען שטייען אַרום די טאַנקן און באַדעקן זיי מיט גרינס און מיט בלומען. אַגב זיינען איצט די טאַנקן נישט געווען פֿאַרהאַמערט און קריגס-גרייט, ווי יענער טאַנק, וועלכער האָט זיך עטלעכע מאל פֿאַר אונדז באַוווּזן אויפֿן פֿעלד. די מאַנשאַפֿט פֿון די טאַנקן, אַנגעמאַן אין דיקע פֿוטערנע הימלען און אין פֿיינע לעדערנע קורטקעס, איז געשטאַנען נעבן די מאַשינען אַדער אויף זיי, שמייכלעך לענדיק פֿריינטלעך צום אַרומיקן עולם. זיי האָבן שמייכלענדיק צוגע-נומען די מתנות, וואָס מען האָט זיי צוגעטראָגן פֿון אַלע זייטן: בלומען, אויבסט, וואַסער. זייער האַלטונג איז געווען די האַלטונג פֿון אַקטיאָרן, וועלכע דאָס פּובליקום רופֿט אַרויס צו דער ראַמפּע.

— מיר דוכט זיך — האָב איך געזאָגט צו פּרילוצקין — אז דאָס זיינען סאָוועטישע טאַנקן...

פּרילוצקי האָט זיך מיט מיר געשפּאַרט, אז איך האָב אַ טעות. — אַט, זעט — האָט ער מיר אַנגעוווּזן — מיר זיינען שוין נישט מער, ווי אַ 30 מעטער פֿון שפיץ פֿון דער טאַנקן-אַפּטיילונג, און זעט, וויפֿל פּוילישע זעלנער עס דרייען זיך אַרום צווישן די טאַנקן!

פּרילוצקי איז געווען גערעכט: די טאַנקיסטן אַליין איז שווער געווען צו אונטערשיידן, ווייל זיי האָבן נישט געטראָגן אויף די מלבוש-שים קיין שום צייכן, אָבער די פּוילישע זעלנער — מיט ביקסן און אָן ביקסן — האָבן אַרומגעשמייעט צווישן די טאַנקן און צווישן דער יובלענדיקער באַפֿעלקערונג, ווי צווישן אייגענע. אויב אזוי — וואָס-זשע קומט דאָ פֿאַר?

אין דער גרעסטער שפּאַנונג זיינען מיר צוגעפֿאַרן צום שפיץ פֿון דער טאַנקן-אַפּטיילונג. אַדאַנק אַ צופֿאַל איז די גאַנצע זאַך מיר קלאָר געוואָרן אין איין אויגנבליק: איינער פֿון די טאַנקיסטן האָט גע-האַט אויפֿגעקנעפֿלט די לעדערנע קורטקע, און פֿון אונטער דער קורטקע האָט אַפֿערגעקוקט אַ גרויע זעלנערישע „רוכאַשקע“ מיט פֿינף-קאַנטיקע סאָוועטישע שמערנס אויף ביידע זייטן קאַלנער... — זעט, זעט! — האָב איך גענומען שטויסן פּרילוצקין מיטן עלנבוידן.

אונדזערע וואַגנס האָבן זיך דערוויילע גענומען אַרײַנשניידן אינעם צעשריגענעם און באַרוישטן עולם, וואָס האָט פֿאַרנומען די גאַנצע ברייט פֿון שאַסיי. אידן, אוקראַינער, פּאָליאַקן, אַפֿיצירן, זעלנער, פּאָליצאַנטן און ציווילע — אַלץ איז געווען אויסגעמישט און זיך „געברודערט“ מיט די סאָוועטישע טאַנקיסטן.

פּלוצלונג האָט די גאַנצע מאַסע זיך געלאָזן לויפֿן פֿאַרויס, נעענטער צום שמעטל. אַ טריט 20 פֿון אַרט, וואו מיר זיינען געשטאַנען, האָט זיך געשניטן אַ צווייג פֿון אונדזער שאַסיי — גלייך אַוועק צו מזרח, צו דער סאַוועטישער גרענעץ. מיטן דאָזיקן שאַסיי איז איצט גראַד אַנגעריסן אַן אַפּטיילונג סאַוועטישע קאַוואַלעריע. דער עולם האָט זיך אַ לאַז געטאַן זיי באַגריסן.

דער שאַסיי איז געוואָרן פֿרייער און אונדזערע פֿורמאַנעס האָבן געוואַלט אַ טרייב-טון די פֿערד ווייטער. אַבער אַן עלטערער פּוילישער מיליטער-מאַן מיטן פנים פֿון אַן אַלטן אַקטיאַר האָט אויפֿגעהויבן די האַנט און אונדז פֿאַרהאַלטן:

— האַלאַ! וואו פֿאַרט איר? וואו שטופּט איר זיך? זעט איר נישט,

אַז דער שאַסיי דאַרף זיין פֿריי פֿאַרן מיליטער?

און ער האָט באַפֿעלעריש אויסגערופֿן:

— פֿאַרנעמט זיך אין אַ זייט און קריכט אַראָפּ פֿון די וואַגנס!

מיר האָבן אויסגעפֿירט דעם באַפֿעל. איצט זיינען מיר אַליין גע-
וואָרן אַ טייל פֿון דער כוואַליענדיקער מאַסע. איך האָב זיך דורכגע-
שטויסן צום אַפֿיציר, וועלכער האָט אונדז פֿאַרהאַלטן. עס האָט זיך אַרויסגעוויזן, אַז ער איז אַ מיליטערישער דאַקטער. ער האָט געאַרבעט אין דערנעבנדיקן מיליטערישן שפיטאַל, וועלכער איז איינגעאַרדנט געוואָרן אויף דער צייט פֿון קריג אין גרויסן נייעם בנין פֿון דער אַרטיקער פֿאַלקס-שול נעבן שאַסיי.

ווען איך האָב געמאַלדן דעם דאָזיקן אַפֿיציר, אַז מיר זיינען עוואַ-
קואירטע וואַרשעווער זשורנאַליסטן, און אים געפֿרעגט וואָס דאָ טוט זיך, האָט ער אונדז געענטפֿערט פּאַטעטיש, אויסציענדיק פֿייערלעך יעדעס וואָרט:

— איצטער קענט איר זיין רואיק, פּאַנאַווע! ... עס האָט זיך געענדיקט אייער וואַגלעניש! ... די באַלשעוויקעס זיינען געקומען אונדז אַרויסצוהעלפֿן אין אונדזער קאַמף און איצטער איז שוין היטלער פֿאַרטיק ..

איך האָב נישט געגלייבט מינע אייגענע אויערן. אַך, ווי עס האָט זיך געוואַלט, אַז דאָס געהערטע זאַל זיין אמת! איך האָב זיך אַזוי ווי צוגעקלעפט צום אַפֿיציר:

— העלפֿן אונדז, זאַגט איר? העלפֿן אונדז? אַי-יאַ?

— ווי איר הערט! אַט זיינען שוין פֿאַראַן די ערשטע סאַוועטישע אַפּטיילונגען און באַלד וועט קומען נאָך! אַ גאַנצע אַרמיי גייט אונדז צו הילף ...

אַבער בלויז אַ וויילע האָט געדויערט בני מיר די באַרוישונג. דער מוח האָט געאַרבעט שנעל. אויב אַן אַרמיי פֿון איין לאַנד גייט

העלפֿן דער אַרמיי פֿון אַ צווייטן לאַנד — האָב איך געטראַכט — טוט זי עס אין פֿאַרשטענדיקונג מיט דער מאַכט פֿון יענעם לאַנד, וועלכן מען גייט העלפֿן. צו וואָס די גאַנצע מהומה ביי דער גרענעץ ביינאַכט? פֿאַרוואָס אזוי נישט נאַטירלעך?

איך האָב אַרויסגעזאָגט די דאָזיקע ספֿקות פֿאַרן פּוילישן אַפּיציר. יענער האָט מיך אָנגעקוקט מיט אַזאַ צעשמעטערנדיקן בליק, אַז איך האָב נישט געקענט ביי זיך באַשטימען, וואָס דער דאָזיקער בליק דריקט אויס מער: רחמנות אָדער פֿאַראַכטונג...

— דרייט נישט קיין קאַפּ! איך בין געווען דערבײַ, ווי דער סאָויעטישער בריגאַדיר האָט זיך געמאַלדן צום שעף פֿון אונדזער שפּיטאַל און אים געמאַלדן, אַז די סאָויעטישע אַרמיי קומט מיט פֿריינטלעכע פּוונות אונדז צו העלפֿן! דאָס איז גענוג פֿאַר אײַך?

איך האָב נישט באַוווּזן צו פֿאַרדײַען דאָס געהערטע, ווי עס האָט אויפֿגעקראַכט אַ שאַס. ווען מיר האָבן זיך אויסגעדרײט צו יענער זײַט פֿון שאַסיי, פֿון וואַנען עס איז געקומען דער שאַס, האָבן מיר דערזען אַ פֿולשטענדיקע נײַע „דעקאַראַציע“: אינמיטן שאַסיי זײַנען געשטאַנען עטלעכע סאָויעטישע מיליטער-לײַט מיט אויפֿ-געהויבענע רעוואָלוצערן און קעגנאיבער זיי זײַנען שוין געשטאַנען מיט אויפֿגעהויבענע הענט עטלעכע פּוילישע זעלנער...

מיר האָבן נישט באַוווּזן קומען צו זיך פֿונעם ערשטן אײַנדרוק, ווי די באַוואַפֿנטע סאָויעטישע זעלנער האָבן גענומען שרײַען צו אַלע אַרומיקע פּוילישע מיליטער-לײַט:

— בראַסאַט אַרוזשיע! ... רוקי וו'ויערדך! (*)...

צענטליקער פּוילישע זעלנער און אַפּיצירן האָבן מיט אַראַפֿ-געלאָזטע קעפּ גענומען אויפֿשנאַלן די רימענס מיטן געווער און סאָויעטישע זעלנער האָבן זיי גענומען אײַנשמעלן אין אַ רײַע מיט אויפֿגעהויבענע הענט. סאָויעטישע פּאַטרולן צו 3-4 זעלנער מיט באַנגעטן אויף די אויסגעשטרעקטע ביקסן האָבן גענומען נישטערן די דערבײַאיקע פֿעלדער און הויפֿן, צוזאַמענברענגענדיק צום שאַסיי נישט נאָר מיליטער-לײַט, נאָר אויך פּאַליצײ-לײַט. אין עטלעכע מינוט אַרום האָב איך דערזען אין דער רײַע אויך דעם מיליטערישן דאַקטער, וועלכער האָט אַקאַרשט מיט אַ ווײַלע צוריק געקוקט אויף מיר מיט אַזאַ צעשמעטערנדיקן בליק...

דער שאַסיי איז געווען אַפּגעליידיקט. די אַרטיקע ציווילע באַ-פֿעלקערונג איז זיך פֿונאַנדערגעלאָפֿן. אויך אונדזערע פֿורמאַנעס

(* וואַרפֿט דאָס געווער! ... די הענט אין דער הויך! ...)

זינען ערגעץ וואו פֿאַרשוואַנדן. געבליבן בלויז זינען די נישטערני-דיקע סאָויעטישע פּאַטרוֹלן, סאָויעטישע טאַנקן און אַנטוואַפֿנטע פּוילישע מיליטער-לייט.

פּולזונג האָט ערגעץ אַ דונער געטון אָן אַרמאַטן-שאַס: שווער, אימהדיק. באלד האָט זיך צעטראַגן אין דער לופֿטן אַ צווייטער און אַ דריטער שאַס.

מיר האָבן זיך אַ וואַרף געטון צום ערשטן-בעסטן גערטנדל ביים שאַסיי. מיר האָבן אויפֿגעריסן דאָס טירל און זיך פֿונאַנדער-געלייגט אין גראַז הינטער די אויבסט-ביימער. אין דער ערשטער מינוט זינען מיר געלעגן אלע אין איין קופּע, אָבער שפעטער האָבן מיר זיך פֿונאַנדערגעשאַטן איבערן גאַנצן גערטעלע: טאַמער וועט, הייסט עס, טרעפֿן אַ שראַפֿנעל, זאל ער נישט טרעפֿן אלעמען... אַרום מיר זינען געלעגן דוד פֿלינקער, נאַטאַן שוואַלבע און נח פּרילוצקי.

— אַרויסגיין גאַנץ פֿון דער גאַנצער ריזע ביי איצט, און דאָ, איצט, כאַפֿן אַ קויל, וואַלט געווען נישט יושרדיק! — האָט שוואַלבע זיך געוויצלט „מיט יאַשטשערקעס“.

— פֿלינקער — האָב איך געזאָגט צו איינעם פֿון די נאַענט-ליגנדיקע צו מיר — איר זאלט געדענקן, אַז דאָס גאַנצע געלט ליגט ביי מיר אין דער-אַ טאַש...

— און מיין פּערזענלעך געלט — האָט ער מיך פֿאַרשטאַנען און רואיק אָפּגעענטפֿערט, ווי דאָס איז שוין איינמאַל געשען אין אַן ענלעכן מאַמענט אין לוקאַוו — און מיין פּערזענלעך געלט ליגט אַט אין דער טאַש מיניער...

די אַרמאַטן-שיסעריי האָט געדויערט אַ 15 מינוט. דאָן איז געוואָרן שטיל. עס איז אונדז קיינמאַל שפעטער נישט געלונגען פֿעסטצו-שמעלן וואָס איז דאָס געווען פֿאַר אַ שיסעריי. מען האָט דאָן אַרויס-גערוקט אין יענעם געגנט 2 סכּרות: איינע, אַז אויפֿן וועג צווישן קאַפיטישיניעץ און טאַרנאַפּאַל איז געקומען צו אַ גרויסער-פֿאַרמעס-טונג צווישן פּוילישע און סאָויעטישע אַרמיי-טיילן; אַ צווייטע, אַז דאָס סאָויעטישע מיליטער האָט סתּם אַזוי געשאַסן, פּדי אָנ-צוואַרפֿן אַ שרעק אויף דער פּוילישער באַפֿעלקערונג און אויף די רעשמלעך פֿון דער פּוילישער אַרמיי.

ווען די שיסעריי האָט אויפֿגעהערט זינען מיר אויפֿגעשמאַנען און אַרויס צוריק אויפֿן שאַסיי. אַרום איז געווען ליידיק. נאָר פֿונ-דערווייטנס, מיטן שוין דערמאַנטן ראַהאַטינער שאַסיי, וואָס איז

געגאנגען דירעקט פֿון דער סאָויעטישער גרענעץ, האָט אומאויפֿ-
הערלעך מאַרשירט סאָויעטיש מיליטער.

פֿדי אַרײַנצוגיין אין שטעטל אַרײַן, האָט מען געדאַרפֿט איבער-
שניידן יענעם שאַסיי. מיר האָבן געהאַלטן, אז עס וועט בעסער זײַן
איבערצואוואַרטן אַ צײַט ביז דאָס מיליטער וועט אויפֿהערן מאַר-
שירן.

אַבער וואו וואַרט מען איבער?

נאָך אַ שטיקל ישובֿ-הדעת האָבן מיר זיך אַנטשלאָסן אַרײַן-
צוגיין אין אַ שכנותדיקן הויף, וועלכער איז געווען אַרומגענומען
מיט אַ הויכן פאַרקן. פֿון הינטערן פאַרקן האָט זיך אַרויסגעזען אַ
געמויערט אײַנשטאַקיק הויז.

ווען מיר האָבן געעפֿנט דאָס טירל, האָבן מיר דערזען פֿאַר זיך
נישט קײַן געוויינלעכן הויף, נאָר אַ גרויסן ברעטער-סקלאַד. דאָס
הויז איז געווען לײַדיק. מיר האָבן געקלאַפט אין אַלע טירן, אַבער
מען האָט אונדז פֿון ערגעץ נישט געענטפֿערט. בלית-ברירה האָבן
מיר באַשלאָסן צו בלייבן זיצן צווישן די ברעטער — אַליץ בעסער,
ווי אויפֿן שאַסיי.

אינדרויסן האָבן זיך דערווייַל אָפּגעטון פֿאַרשידענע זאַכן. אַט
שפּילט אַן אַרקעסטער און עס מאַרשירט מיליטער פֿון אַלע מינים.
אַבער אַט ווערט אינדרויסן אַביסל רואיקער. מיר קוקן אַרויס דורך
די שפּאַרעס. אויף דער גאַס גײַען אַרום פאַטרוילן, אויפֿכאַפּנדיק
אײַנצלנע ציווילע, ווי מען האָט פֿרײַער געכאַפט מיליטער-לײַט...

די לאַגע איז געווען ערנסט. יעדע מינוט האָט געקענט אַרײַן-
קומען אַ סאָויעטישער פאַטרויל און אונדז פֿאַרהאַלטן אַלס פֿאַר-
דעכטיקע : עס וואַלט גענוג געווען צו געפֿינען בײַ עטלעכע פֿון אונדז
די סײַם-קאַרטלעך מיטן גרויסן פּוילישן מלוכה-אַדלער, פֿדי
אונדז אַנצונעמען פֿאַר איבערגעטוענע פּוילישע מלוכה-מענער, אַדער
מיליטער-לײַט. מיר האָבן פֿאַרשטאַנען, אז ביז אַזאַ מיספֿאַרשטיי-
עניש וועט זיך אויפֿקלערן, קענען מיר דערווייַל זיך געפֿינען אין
אַ סאָויעטישן קאַנצענטראַציע-לאַגער, און די דאָזיקע פּערספּעק-
טיוו האָט אונדז זײַער ווייניק געשמייכלט. מיר האָבן דעריבער
אַנגעהויבן פֿאַרניכטן אַלע אונדזערע סײַם-קאַרטלעך און אַלע
אונדזערע נאַטאַריאַלע באַשטעטיקונגען וועגן אונדזער באַרימטן פּאַ-
פּיר פֿון פּרעזידיום פֿון מיניסטאַרן-ראַט, אז מיר ווערן עוואַקואירט
פֿון וואַרשע אַלס „וויכטיקע מענטשן“. מיר זײַנען געבליבן בלויז
בײַ די פּערזענלעכע דאַקומענטן און בײַ די ביכלעך פֿון פּוילישן
זשורנאַליסטן-סינדיקאַט.

דערווייל איז שוין געוואָרן האַלבער טאָג. אינדרויסן האָט זיך גאַרנישט נישט געענדערט. אַרקעסטערס האָבן געשפּילט אומאויפֿ-
הערלעך און אומאויפֿהערלעך זינגען געפֿאַרן מאַטאַריזירטע אַפּטיי-
לונגען סאַוועטיש מיליטער, אַרטילעריע און קאַוואַלעריע. ווי אין
די אַלמע צאַרישע צייטן, האָט יעדער אַרקעסטער געפֿירט מיט זיך
א „ליאַלקע“, וועלכע עס האָט געוויינלעך געהאַלטן דער מיטלסטער
זעלנער אין דער ערשטער רייע פֿון אַרקעסטער אַדער כאָר. בעתן
זינגען אַדער שפּילן, ווערט די „ליאַלקע“ געהויבן און באַוואויגן
אין אַלע זייטן, די גלעקלעך קלימפּערן און די סטענגעס פֿליען צע-
פּלאַשעטע איבער די קעפּ פֿון די זעלנער.

עס האָט אונדז גענומען מאַטערן הונגער און דורשט. עס איז
נישט געווען צו וועמען זיך צו ווענדן וועגן עפעס, וועמען צו פֿרעגן
אן עצה.

אַבער אַט עפֿנט זיך דאָס טירל פֿון גאַס און עס קומט אַריין אין
הויף אַ איד, אַ טיפּ פֿון אַ דאַרפֿישן גוטמוטיקן מענטש. ער קוקט
אויף אונדז און פֿרעגט צום סוף ווער מיר זינגען.

מיר דערציילן אים, אַז מיר זינגען פּליטים פֿון וואַרשע (אַז מיר
זינגען זשורנאַליסטן, האָבן מיר דערוויילע נישט געהאַלטן פֿאַר
באַקוועם פֿונאַנדערצודערציילן) און אַז מיר האָבן נישט וואו זיך
אַהינצוטון.

— קומט אַריבער צו מיר — האָט דער איד געזאָגט אַזוי האַר-
ציק-פּשוט — איך וואוין קעגנאיבער, איך האָב דאַרטן אַ ווירטשאַפֿט.

קודם וועט איר עפעס אַפעסן, איר זענט דאָך זיכער הונגעריק!

מיר האָבן געקוקט אויף דעם איד, ווי אויף אַ מלאך-הגואל. דער
ברעטער-סקלאַד, וואו מיר האָבן זיך געפֿונען, איז געווען דאָס אייגנ-
טום פֿון זינעם אַ רייכן קרוב פֿון שטאָט — האָט ער אונדז דער-
ציילט. איצט, אַז דער קרוב איז נישטאָ, האַלט ער אָן אויג אויפֿן
געהילף.

ווען דאָס מיליטער האָט אויפֿגעהערט מאַרשירן אַ וויילע, זינגען
מיר צו צוויי און דריי אַריבערגעלאָפֿן ביסלעכווייז איבערן שאַסי,
און אַריין אין היזקעלע פֿון דעם אידישן דאַרפֿס-מאַן. מיר האָבן
אַפּגעלייגט אין אַ זייטיק שטיבל די זאַכן, זיך אַרומגעוואַשן און גע-
נומען עסן, וואָס נאָר מען האָט אונדז געגעבן: ברויט, מילך, קעז,
פֿרוכטן.

ווי אין די פֿרײַערדיקע וואַלינער שטעמלעך און ווי אין כאַראַסט-
קאַוו, האָט דער איד מיט זײַן פֿרוי און טאָכטער זיך געפֿאַרעט אַרום
אונדז מיט דער האַרציקסטער וואַרעמקייט. ער אַליין מיט זײַן פֿאַ-
מיליע איז אויך געווען אַ קרבן פֿון קריג. ער האָט געזאַלט אַרויס-

קריגן אין אַמעריקאַנער קאָנסולאַט אין וואַרשע אַ וויזע פֿאַר זיך און פֿאַר דער גאַנצער פֿאַמיליע קיין אַמעריקע. פֿאַרשטייט זיך, אַז ער איז שוין נאָך דער וויזע נישט געפֿאַרן.

— מיר האָבן שוין אַפֿילו ליגן — האָט ער זיך געקלאָגט — אָפּגעצאָלטע שיפֿס-קאַרטן פֿון אונדזערע קרובים. איצט וועט אַלץ פֿאַרלוירן גיין!

מיר האָבן אים געזאָגט, אַז זײַנע קרובים אין אַמעריקע וועלן אָפּקריגן דאָס געלט. אָבער וואָס פֿאַר אַ טרייסט איז דאָס געווען פֿאַר אים?

— איצט האָט ער געטענהט — וועט מען דאַרפֿן בלייבן מיט זיי (דאָ האָט ער אַ וואונק געטון אין דער ריכטונג פֿון שאַסיי, פֿדי מיר זאָלן פֿאַרשטיין, אַז ער מיינט די באַלשעוויקעס) — מיט די פֿאַ-ליאַקן איז דאָך די לעצטע יאָרן שוין נישט געווען מעגלעך אויסצו-האַלטן. אָבער ווער ווייסט צי עס וועט איצט זײַן בעסער! ...

דערווייל איז געוואָרן פֿאַרנאַכט. וועגן גיין אין שטעטל אַרײַן האָט נאָך אַלץ נישט געקענט זײַן קיין רייד, ווייל דער שאַסיי, וועלכן מען האָט געדאַרפֿט איבערשניידן, איז נאָך אַלץ געווען געפֿאַקט מיט פֿסדער-אַנקומענדיקן סאָויעטישן מיליטער.

— מיר זײַנען אַרײַנגעפֿאַרן מיטן דישל אין דער היסטאָריע! — האָט שעפֿנער זיך געוויצלט.

און באַמט: דאָס, וואָס איז פֿאַרגעקומען יענעם טאָג פֿאַר אונדזערע אויגן, איז דאָך טאַקע געווען היסטאָריע אין בוכשטעב-לעכסטן זין פֿון וואַרט. די וואָג פֿון די געשיכטלעכע געשעענישן, וועלכע מיר האָבן דעם טאָג בײַגעוואוינט, האָבן מיר געקענט אָפּ-שאַצן אין דער פֿולער מאָס ערשט אינאַוונט, ווען מיר האָבן זיך באַקענט מיטן אינהאַלט פֿון דער באַרימטער רעדע, וואָס מאַלאַטאַוו האָט געהאַלטן יענעם טאָג קעגן די פּוילישע „פּאַנעס“: אַז די דאָ-זיקע „פּאַנעס“ האָבן אַרײַנגעצויגן פּוילן אין אַן אומגליקלעכן קריג, און אַז די סאָויעטישע אַרמיי קומט אויסלייזן די אוקראַינער און וויסרוסן, די ברידער לויטן בלוט, פֿון פּוילישן יאָך....

יא, דאָס איז געווען אַ וויכטיק קאַפיטל געשיכטע — אַ וויכטיקס און אַ טרויעריקס!

3

שוואַלבע, וואַגמאַן און וואַלקאַוויטש ווערן אַרעסטירט

אַפגעגעסן, אַפגעטרונקען, אויסגעטענהט זיך מיט אונדזערע בעלי-בתים, איז אַ טייל פֿון אונדז אַרויס אויפֿן שאַסיי. אונדזערע באַלעבאָטים האָבן זיך געדרייט אַרײַן און אַרויס, איינצלנע פֿאַרבײַגייער האָט מען אויך געזען פֿון צײַט צו צײַט — מיט וואַס-זשע זײַנען מיר ערגער פֿון אַנדערע? מיט איין וואָרט: מיר האָבן זיך אַנגע-נומען מיט דרײַסקײַט און אַרויס אויפֿן שאַסיי.

מיר זײַנען געווען אַ מאַן זעקס. אויסער זיך געדענק איך שאול וואַגמאַנען, נאַטאַן שוואַלבען און דוד פֿלינקערן. מיר האָבן געוואַלט צוגיין צו יענעם אַרט אויפֿן שאַסיי, וואו עס קרײַצן זיך 3 וועגן: אומאויפֿהערלעך האָט דאָרט געשטראַמט אַ גאַנצן טאַג סאַוועטיש מיליטער פֿון דער גרענעץ.

מיר האָבן בלויז באַווײַזן אַפצוגיין אַ צוויי צענטליק טריט, ווי פֿון די פֿעלדער האָט זיך גענומען דערנענטערן צו אונדז אַ פאַטרול פֿון 3 סאַוועטישע זעלנער מיט די באַגנעטן אויף די ביקסן.

עטלעכע צווישן אונדז — דערנאָכער שוואַלבע און וואַגמאַן — האָבן זיך געלאָזן לויפֿן צוריק צו אונדזער הײַזקע. עס האָט נישט געהאַלפֿן מײַן נאַכשרײַען זיי, אַז מײַן אַנטלויפֿן ציען זיי אויף זיך אַ חשד. זיי האָבן מיך נישט געפֿאַלגט און ווײַטער געלאָפֿן. די אַנ-קומענדיקע רױט-אַרמײַער האָבן גענומען נאַכיאָגן זיי, שרײַענדיק: — סטאַי! רוקי וו'ויערד!*

ערשט דעמאָלט האָבן אונדזערע אַנטלויפֿנדיקע קאַלעגן זיך אַפֿ-געשטעלט. סײַ זיי און סײַ מיר — די נישט אַנטלויפֿנדיקע — זײַנען איצט געשטאַנען מיט אויפֿגעהויבענע הענט. וואַס וועט דאָ איצט זײַן?

נעבן אונדז, די נישט אַנטלויפֿנדיקע, האָבן די רױט-אַרמײַער זיך אַפֿילו נישט אַפגעשטעלט. זיי זײַנען פֿאַרבײַגעגאַנגען נעבן אונדז, נישט זאַגנדיק קיין וואָרט. מיר האָבן אַראַפגעלאָזט די הענט. אַכער וואַס וועט איצטער זײַן מיט זיי, מיט די אַנטלויפֿער?

די 3 רױט-אַרמײַער האָבן זיך דערנענטערט צו זיי און זיי גע-נומען אויספֿרעגן. מיר האָבן נישט געהערט דעם געשפרעך — עס איז געווען ווײַט פֿון אונדז. צום סוף האָבן מיר געזען, ווי אונדזערע

* — שטייט! הויבט אויף די הענט!

קאלעגן לאָזן אַראָפּ די הענט, און די רויט-אַרמייער דערווייטערן זיך פֿון זיי. מיר האָבן ליכטער אָפּגעאַטעמט!

איך האָב שפּעטער געהאַט גרויסע תּרעומות צו די דערמאַנטע זשורנאַליסטן, וועלכע האָבן אַזוי אומבאַרעכנט זיך געלאָזן אַנטלויפֿן, איינשטעלנדיק דערמיט זיך און אונדז. אונטערן איינדרוק פֿון דאָזיקן אינצידענט, וועלכער האָט אונדז אַלעמען געקאַנט טייער קאַסטן, האָבן מיר זיך שנעל אומגעקערט אין דער הויזקע, פֿון וועלכער מיר זיינען אַרויס.

וואָס-זשע טוט מען ווייטער? דער טאַג' שטייט דאָך נישט אויף איין אַרט. אויב מיר וועלן איצט נישט באַזאָרגן פֿאַר זיך קיין נאַכט-לעגערס, וועלן מיר שפּעטער נישט האָבן וואו צו שלאָפֿן. עם איז פֿאַר אונדז געווען קלאַר, אַז וועגן ווייטער פֿאַרן די נאַענטסטע טעג קען נישט זײַן קיין רייד. אָבער ווי אַזוי קומט מען אין שטעטל אַרײַן?

דאָס דורכגיין יענעס פּונקט פֿון שאַסיי, וואו עם מאַרשירט אַ גאַנצן טאַג מיליטער, איז פֿאַרבונדן מיט אַ ספּנה: מען קען אונדז אָננעמען פֿאַר פֿאַרדעכטיקע און פֿאַרהאַלטן, ווי פֿיל אַנדערע ציווילע, וועלכע זיינען שוין דעם טאַג אַרעסטירט געוואָרן במעט פֿאַר אונ-דזערע אויגן. וועמען ווילט זיך דאָס ריזיקירן מיט זיך אליין? יעדער פֿון אונדז האָט פֿאַרשטאַנען, אַז אַרעסטירט ווערן דאָ, אין סאַמע צענטר פֿון מיליטערישע אָפּעראַציעס, הייסט אָפּגעשיקט ווערן ערגעץ ווייט אין אַ שטאַט אַרײַן, און אויב אַפֿילו מען ווערט נאַכדעם באַפֿרײַט, איז מען שוין אָפּגעריסן פֿון די חברים און פֿרײַנט. פֿאַלג מיך אַ גאַנג!

אָבער עם איז נישט געווען קיין ברירה. בלייבן דאָ, אין אַט דעם דאַרפֿישן הויזל, האָט מען נישט געקענט. געוויסערמאַסן איז עם אַפֿילו געווען געפֿערלעך. ווער קען אונדז גאַראַנטירן, אַז מען וועט ביינאַכט נישט מאַכן קיין אַבלאַוועס אין די שטובן? אונדזער פֿאַר-ברענגען אין דאָזיקן דאַרפֿישן הויזקעלע היינטער דער שטאַט וואָלט געקענט אין אַזאַ פֿאַל ציען אויף אונדז אָן אומבאַגרינדעטן חשד.

נעמענדיק דאָס אַלץ אין אַכט, האָבן מיר באַשלאָסן, אַז מען דאַרף זיך פֿאַר יעדן פּרײַז אַרײַנקריגן אין שטאַט אַרײַן. אָבער אַזוי ווי דאָס אַרײַנקומען אין שטאַט איז בײַ די געגעבענע באַדינגונגען געווען פֿאַרבונדן מיט אַ ספּנה, האָבן מיר באַשלאָסן, אַז דערווייל גייען בלויז עטלעכע פֿון אונדז. אויב די עטלעכע וועלן דערגיין, אויפֿ-זוכן פֿאַר אַלעמען-דירות און בשלום צוריקקומען, וועלן מיר אַלע איינציקווייז אַרײַנגיין אין שטאַט.

עס האָט זיך קיינעם נישט געגלוסט צו גיין. און זאָגן יענעם:
 „גיי דו!“ איז אין אזעלכע פֿאלן נישט פֿון די ליכטע זאכן. אויסער-
 דעם האָב איך זיך געפֿילט פֿאַרפֿליכטעט מער פֿון יעדן אנדערן צו
 „זאָרגן פֿאַרן פֿלל“: איך האָב זיך עם דאָך אונטערגענומען אויף
 יענער געזעגענונגס-זיצונג פֿון וואַרשעווער זשורנאַליסטן-סינדיקאַט
 מיט 2 וואַכן צוריק. מיט איין וואַרט: איך האָב זיך אַרויסגערופֿן
 פֿריוויליק. איך האָב בלויז פֿאַרלאַנגט, אז עם זאל מיטגיין נאָך
 עמעצער. ווי עם מאַכט זיך, איז בעסער אז מען איז נישט אַליין.

אויגנבליקלעך האָבן זיך געמאַלדן נאָך 3 פֿריוויליקע און מיר
 זינגען זאַלבעפֿערט אַוועק אין שטעטל אַרײַן: י. מ. נײַמאַן, מנחם
 פֿלאַקסער, דוד פֿלינקער און איך. מיר האָבן דערבײַ פֿעסט אָפּגע-
 מאַכט בײַ זיך, אז בײַם אַנקומען פֿון אַ פּאַטרוול, וועלן מיר נישט
 לויפֿן אָדער אַנטלויפֿן, נישט דורכגנבהנען זיך זײַטיק און נישט טאָן
 קיין זאַך, וואָס קען אונדז שמעלן אין פֿאַרלעגנהייט.

און אַט זינגען מיר טאַקע בײַם וועג, וואָס פֿירט צו דער סאַ-
 וועטישער גרענעץ.

צום ערשטן מאל פֿאַרן גאַנצן טאָג האָבן מיר איצט געהאַט די
 געלעגענהייט גוט זיך צוצוקוקן צום אַרײַנקומענדיקן סאַוועטישן
 מיליטער. קיין פֿוסגייער זעען מיר נישט. עם פֿאַרט אַרטילעריע פֿון
 פֿאַרשידענע מינים, עם רײַט קאַוואַלעריע, עם פֿאַרן גרויסע מעכאַ-
 נזירטע אָפּטיילונגען סאַפּערן-מיליטער און עם פֿאַרן אויך „פֿוס-
 גייער“ — אויף גרויסע לאַסט-אויטאָס פֿאַרן זיי — מעכאַניזירט.

אינמיטן שאַסיי, מיטן פנים צום אַנקומענדיקן מיליטער, איז
 געשטאַנען אַ סאַוועטישער בריגאַדיר מיטן אויסזען פֿון אַ פֿאַר-
 מלחמהדיקן סאַלידן פֿעלדפֿעבל. ער האָט אַנגעפֿירט מיט דער גאַנצער
 באַוועגונג פֿון מיליטער. דאָס איז געווען אַ מענטש אין די מיטעלע
 יאָרן, גוט-געקליידעט, מיט אַ גרויסער מיליטערישער מאַפע און מיט
 אַ גרויסער פֿעלד-לאַרנעטע בײַ דער זײַט. מיט ענערגישע באַווע-
 גונגען האָט ער געוויזן יעדער אַנקומענדיקער אָפּטיילונג, ווי זי
 דאַרף גיין (עס איז, ווי געזאָגט, געווען אַ קרייצוועג פֿון 3 שאַסייען):
 צי צו דער רומענישער גרענעץ קיין דרום (טאַקע דורכן שטעטל),
 צי מיטן צפֿון-מערבדיקן שאַסיי טיף אין לאַנד אַרײַן (קיין טאַרנאַ-
 פּאַל און לעמבערג), צי מיטן דריטן וועג — מיטן כאַראַסמקאַווער,
 וועלכן מיר האָבן אַדורכגעמאַכט אינדערפֿרי.

נעבן דעם בריגאַדיר, וועלכער האָט, אַגב, געטראָגן גרויסע, דיקע
 וואַנסעס, ווי מאַרשאַל בודיאָנני, איז געשטאַנען אַ יונגער שוואַרצער
 אָפּיציר, וועלכער איז געווען דער פֿולער קעגנזאַץ פֿון בריגאַדיר. דער

ערשטער האָט געהאַט דעם אויסזען פֿון אַ סאַלידן אַרבעטער-טיפּ, וואָס האָט מיט דער צייט זיך דערדינט צום הויכן מיליטערישן ראַנג, בעת דער צווייטער האָט געמאַכט דעם אינדרוק פֿון אַן עלעגאַנטן אינ-טעליגענטל, וואָס איז געקומען צו דער אַרמיי פֿאַכמעניש-קאַסע-מעסיק — דורך אַ נאַרמאַלער מיליטערישער שול; דער ערשטער איז געווען אַ טיפּ פֿון אַן ענערגישן „פּראָסטן“ קאַמאַנדיר אין אַ ברייטער בלוזע, מיט דזשעגעכץ אויף די פּראָסטע לויזע שטיוול און אין ברייטע, איבער די שטיוול אַריבערפֿאַלנדיקע, גרינע מיליטערישע הויזן, בעת דער צווייטער האָט געטראָגן מלבושים, וואָס זיינען אַפֿשר געווען נישט קיין בעסערע פֿון בריגאַדירס מלבושים, אָבער דער שניט זייערער און זייער גאַנצע געפֿאַסטקייט האָט אים געמאַכט ענלעכער צום דורכשניטלעכן טיפּ פֿון אַן אַפֿיציר אין די בורזשואַזע לענדער. ער, דער דאָזיקער יונגער אַפֿיציר, אַ ברונעט מיט פענסנע, וועלכע ער האָט פֿסדר צורעכט-געמאַכט אויף דער נאַז, האָט געשפּילט די ראָל פֿון בריגאַדירס אַ געהילף.

מיר האָבן בפּיוון זיך אוועקגעשטעלט אַזוי, אַז דער בריגאַדיר זאָל אונדז באַמערקן. דער פּלאַץ אַרום איז געווען פּמעט אינגאַנצן ליידיק, בלויז עטלעכע דרייסטערע אוקראַינישע קינדער און פֿרויען זיינען געשטאַנען און נייגיריק געקוקט אויף די מאַרשירנדיקע אַפֿ-טיילונגען.

אַ וויילע זיינען מיר אַזוי געשטאַנען צווישן דעם בינאַל קינדער און פֿרויען, זייענדיק אַליין אויך פֿאַרכאַפט פֿונם בילר פֿון דער אַנ-קומענדיקער רייטער אַרמיי. אָבער דאָס שטיין אַזוי האָט נישט געהאַט קיין זין. איך האָב דעריבער אויסגענוצט אַ מאַמענט, ווען איין מיליטערישע אַפּטיילונג איז גראָד געהאַט פֿאַרבּינגעפֿאַרן, און אַ צווייטע איז נאָך נישט געהאַט אַנגעקומען. איך בין אַראָפּ פֿון טראַטואַר און צוגעגאַנגען צום בריגאַדיר.

— צי קען מען גיין אין שטאַט אַרײַן? — האָב איך אים געפֿרעגט אויף רוסיש.

ער האָט מיך שטרענג און אויפֿמערקזאַם אַנגעקוקט. ער האָט אויסגענוצט דעם מאַמענט אויף אַרומצואווישן דעם שווייס פֿונם געזיכט, און ער האָט געענטפֿערט מיט אַ פֿראַגע:

— ווער זענט איר אַזעלכע?

איך האָב אין קורצע ווערטער אים געזאַגט ווער מיר זיינען: אידישע זשורנאַליסטן פֿון וואַרשע, אַנטלאַפֿענע פֿון היטלערן, אַקאַרשט-אַנגעקומענע אין דאָזיקן שטעטל — מיר ווילן אַרײַן אין שטאַט, פֿדי זיך דאָרט אינצוקוואַרטירן.

דער קאמאנדיר האָט מיך אויפֿמעקזאם געהערט און אַ ווילע געשוויגן. אָפּגערופֿן דער ערשטער האָט זיך דער יונגער אָפּיציר נעבן אים. זיין שטימע האָט געקלונגען אידישלעך. שוין דער טאָן פֿון זיינע ווערטער האָט מיך אַ ציפֿ געטון און מיך געצוואונגען זיך צו פֿארשפּיצן. אין זיין פֿראַגע האָט געקלונגען אַ בייסיקער חוּק: — פֿאַר היטלערן אַנטלאָפֿן?

אויף רוסיש — אין אַריגינאַל — האָט עס געקלונגען נאָך חוּק-דיקער, נאָך בייסיקער: „אַט היטלער אַ אַודראַלי“? ער האָט אונדז דערביי אַנגעקוקט מיט אַזאַ גרינגשעצנדיקן בליק, אַז איך האָב מיך גלייך דערפֿילט ווי אין די הענט פֿון אַ שונא.

— יאַ, מיר זיינען אַוועק פֿון היטלערן! — האָב איך זיך באַמיט נישט אַרויסצוואַווייזן מיט גאַרנישט דעם איינדרוק, וואָס זיין פֿראַגע האָט אויף מיר געמאַכט.

דער בריגאָדיר האָט נישט אַראַפּגענומען פֿון אונדז די אויגן. ער האָט זיך צוגעהערט צו דער פֿראַגע און צום ענטפֿער און צום סוף האָט ער אַ מאַך געטון מיט דער האַנט אין דער ריכטונג פֿון שטעמל:

— גייט, אָבער אין שטאַט דאַרפֿט איר זיך מעלדן צום קאַמענדאַנט! ער זיצט אין ראַטהויז!

מיר זיינען אַריבער דעם שאַסיי און זיך אַריינגעשימטן אין די שטאַטישע געסלעך. נישט נאָר איך, נאָר אויך מיניע דריי באַגליי-טער זיינען געווען זייער דערשטוינט פֿון דעם חוּק-טאָן פֿון אָפּיציר. — עס האָט געקלונגען ווי אַ מין שאַדן-פֿרייד! — האָט זיך אָפּגערופֿן פֿלינקער.

שוין נאָך די סצענעס מיטן אַנטוואַפֿענען די פּוילישע זעלנער, האָבן מיר אַלע נאָך אַפֿילו נישט געמראַכט, אַז דער סאַוויעטישער אַריינמאַרש איז פֿאַרגעקומען אין רעזולטאַט פֿון אַן אָפּמאַך מיט היטלערן. איך פּערזענלעך האָב גיכער געמראַכט, אַז דאָס איז אַ געוואַגטער — און אַפֿשר טאַקע אַ ריכטיקער! — שריט פֿון דער ראַטן-מאַכט, וועלכע וויל נישט דערלאָזן די דייטשע אַרמיי צו דער סאַוויעטישער גרענעץ. איך האָב אַפֿילו געמראַכט אַ גאַנצן טאַג זועגן דעם, אַז אין יענעם אַרט, וואו די סאַוויעטישע אַרמיי וועט זיך צוזאַמענטרעפֿן מיט דער דייטשער אַרמיי, וועט קומען צו אַן אומ-פֿאַרמינדלעכער שלאַכט. ערשט ווען מיר האָבן דערהערט דעם חוּק-טאָן פֿון אָפּיציר און דערזען אויף זיין פנים אַן איראַגנישן שמייכל, האָט זיך אין אונדז אַלץ אַ טרייסל-געטון: ס'מיטש, באַלשעוויקעס זאַלן חוּקן פֿון אידישע שרייבער, וועלכע מעלדן זיך צו זיי אַלס אַנטלאָפֿענע פֿון היטלערן? ווי שיקט עס זיך? האָט דען היטלער

ביז איצט אומגעבראכט ווייניק קאמוניסטן? צי איז דאָס מעגלעך, אז אַנשטאַט מיטגעפֿיל צו קרבנות פֿון היטלערן, זאל אַ סאָויעטישער אַפֿיציר אַרויסווייזן צו זיי ביטול און הונק?

מיט שלעכטע פֿאַרגעפֿילן זינען מיר ענדלעך אַרײַן אין שמעטל-דיקן מאַרק. עס האָט אונדז פֿאַרדראָסן, וואָס אונדזער ערשטע באַ-געגעניש מיט סאָויעטישע אַפֿיצירן איז געווען אזא אומפֿריינט-לעכע. אַלס היטלערס קרבנות האָבן מיר געטראַכט אויסצונעמען בײַ סאָויעטישע מענטשן — זינען זיי דאָך אַליין געווען פֿאַרבי-סענע אַנטי-היטלערישע אַגיטאַטאָרן אַלע לעצטע יאָרן! און דאָ, מיטאַמאָל, נאָדיר אזא קבלת-פנים!

אין שמעטל איז אונדז ליכט געלונגען צו שאַפֿן פֿאַר אונדזער גרופע 4-5 דירות. מיר האָבן נישט גערעדט וועגן פֿרייז, פֿאַרשטיי-ענדיק, אז מען וועט אונדז נישט באַרײַסן. אַגב האָט דער צופֿאַל געוואַלט, אז מיר זאָלן גלייך אַרײַנפֿאַלן צו סימפּאַטישע מענטשן, וועלכע האָבן אונדז אויפֿגענומען מיט פֿריינטשאַפֿט, מיטגעפֿיל און דינסטגרייטקייט. עטלעכע פֿון די מענטשן, וועלכע האָבן אונדז פֿאַר-געשלאָגן דירות, האָבן — ווי עס האָט זיך שפּעטער אַרויסגעוויזן — דאָס געטון נישט צוליב פֿאַרדינסט, נאָר צוליבן ווילן „מיטצו-ליידן מיט אונדז“.

— אונדז האָט אַפּגעגליקט — האָט שפּעטער פֿיל מאָל אַרײַנ-געערעדט אין אונדז מיין און שעפֿנערס באַלעבאַסטע — דערפֿאַר איז אונדזער פֿליכט אײַך צו פֿאַרלייכטערן אײַער שווערע פֿאַר-וואַגלמקייט!

זי, די דאָזיקע שפּעטערדיקע באַלעבאַסטע אונדזערע, איז צו-פֿעליק בײַגעווען בײַ אונדזער געשפּרעך מיט אירן אַ שכן, וועלכער האָט געוואוינט מיט אַ שטאַק נידעריקער פֿון איר — ער האָט אונדז פֿאַרדונגען זינע אַ ליידיקע קראַם צום וואוינען.

— איך וואַלט אויך געקענט אַרײַנגעמען איין מענטש — האָט זי געזאָגט אין עפעס אַ פֿאַרלעגנהייט — אַבער איך ווייס נישט, צי עס וועט פֿאַר אייך טויגן, ווײַל אַ באַזונדערן צימער האָב איך נישט אַפּצוגעבן...

נישט וואַרטנדיק אויף אונדזער תשובה, איז זי אַרויסגעלאָפֿן ערגעץ-וואו — ווי עס האָט זיך שפּעטער אַרויסגעוויזן, איז זי געלאָפֿן אַנפֿרעגן דעם מאַן, צי ער איז בכלל מספּים אַרײַנגענומען עמעצן.

— מיין מאַן איז מספּים — איז זי אינגיכן צוריקגעקומען מיט אַ תשובה — איך וועל זיך באַמײַען, אז עס זאל אײַך זײַן באַקוועם, אַבער קיין באַזונדערן צימער האָב איך ליידער נישט אַפּצוגעבן...

עס איז שוין געווען פֿאַרנאָכט, ווען מיר זיינען אוועק צוריק צום שאַסיי. דאָס מיליטער האָט נאָך אַלץ מאַרשירט אין צוויי זייטן — צו דער רומענישער גרענעץ און טיף אין לאַנד אַרײַן. דער בריי-גאַדיר האָט נאָך אַלץ ענערגיש קאַמאַנדעוועט אויפֿן שאַסיי און דער יונגער געהילף האָט נאָך אַלץ געשמייעט אַרום אים.

מיר האָבן באַשלאָסן אַדורכגיין דאָסמאַל פֿאַרביי דעם בריי-גאַדיר אָן שום פֿראַגע און אָן שום מעלדונג. אזוי איז טאַקע געשען. איך האָב נישט באַמערקט, צי זיי האָבן אונדז געזען. אומגעשטערט זיינען מיר אַנגעקומען צו אונדזער קאַמפּאַניע. מיר האָבן זיך גע-נומען גרייטן אין וועג אַרײַן.

קודם-בֿל האָבן מיר זיך אַינגעטיילט מיט די צימערן. איך און שעפֿנער האָבן באַשלאָסן צו וואוינען צוזאַמען אזוי ווי מיר האָבן זיך געהאַלטן צוזאַמען דעם גאַנצן וועג. יאָשוּאַן און פֿלינקער האָבן אויך באַשלאָסן צו וואוינען צוזאַמען. זאַלבעפֿערט האָבן מיר באַ-שלאָסן צו נעמען די 2 „דירות“ אין מאַרק. איך שטעל דאָס וואַרט „דירות“ אין געזונפֿיסלעך, ווייל קיין איינע פֿון די ביידע דירות איז ווירקלעך נישט געווען קיין דירה: אין דער נידער איז עס, ווי געזאַגט, געווען אַן אַפֿענע קראַם, וועלכע פֿלעגט געשלאָסן ווערן פֿון פֿראַנט צום שלאָפֿן גיין, און אויפֿן שטאַק איז געווען, ווי די באַלעבאַסטע האָט אונדז געוואַרנט, נישט קיין באַזונדערער צימער, נאָר „אַן אַרט צום שלאָפֿן“. פֿאַקטיש איז אין ביידע ערטער געווען בלויז פֿלאַץ פֿאַר דריי מענטשן. גייענדיק אין שטעטל אַרײַן מיט די זאַכן האָבן מיר אַפּגעמאַכט ביי זיך, אַז אויב מען וועט נישט קענען אַנדערש, וועלן אין דער קראַם בלייבן וואוינען דריי פּערזאָן און דער פֿערטער וועט וואוינען אויפֿן שטאַק.

עס איז געוואָרן אַפּגעשמועסט, אַז מיר גייען אין שטאַט אַרײַן נישט מיטאַמאַל, ווייל אַזאַ גרויסע גרופּע מענטשן קען נישט געפֿעלן ווערן די מיליטער-לייט אויפֿן שאַסיי. מיר האָבן זיך אַינגעטיילט אין דריי גרופּן. יעדער איינער האָט באַקומען אין האַנט אַרײַן דעם גענויען אַדרעס פֿון זײַן דירה. באַזונדערס האָבן מיר יעדער גרופּע ווידעראַמאַל אַנגעזאַגט, אַז זי, די גאַנצע גרופּע, זאָל גיין דרייט, אַפֿן, נישט גנבענען זיך, נישט אַנטלויפֿן ביים אַנקומען פֿון אַ פּאַטרול, ענטפֿערן אויף פֿראַגן אָן וואַקלעניש א. א. וו. — דער בעסטער וועג אויסצומיידן חשדים.

אין דער ערשטער גרופּע זיינען אַרויס די מיטאַרבעטער פֿון דער אידיש-פּוילישער וואַרשעווער צייטונג „נאַש פּשעגלאַנד“ נאַטאַן שוואַלבע, שאול וואַגמאַן און שמואל וואַלקאַוויטש. אַלס קאַלעגן פֿון איין רעדאַקציע, האָבן זיי זיך בכלל געהאַלטן צוזאַמען. אויך

א צימער האָבן זיי גענומען א געמיינזאמען און אין שטאָט אַרײַן
זײַנען זיי אויך אַוועק צוזאמען.

שפעטער זײַנען אַרויס נח פּרילוצקי, לאַזאַר קאהאַן, מנחם פֿלאַק-
סער, משה עלבוים און נאָך עטלעכע. איך, ברוך שעפֿנער, יאָשזאַן-
יוסמאַן און דוד פֿלינקער זײַנען אַוועק די לעצטע.

ווען מיר זײַנען אָנגעקומען אין אונדזער נײַער דירה, איז שוין
געווען פֿינצטערלעך. אָבער אין די גאַסן פֿון שמעטל האָבן געברענט
לאַמטערנעס. נאָך מער ווי צוויי פֿינצטערע וואָכן, איז דאָס געווען דער
ערשטער אָונט, ווען מיר האָבן דערזען באַלויכטענע שטאָטישע גאַסן.
דאָס האָט די סאָויעטישע שטאָטישע מאַכט באַפֿוילן אינאָונט
אַנצוצינדן ליכט: מיר האָבן אײַך באַפֿרײַט פֿון שרעק — איז געווען
דער אַפֿיציעלער נוסח פֿון די נײַע הערשער — און איר האָט נישט
מער וואָס מורא-צו-האָבן פֿאַר באַמבארדירונגען!

מיט דער דירה האָט זיך טאַקע אַרויסגעוויזן אַ שוועריקייט:
אונדזער באַלעבאָסטע האָט ווירקלעך נישט געהאַט אין אירע צוויי
צימערן מער פּלאַץ, ווי פֿאַר אײַן מענטש — אַן אַלמע האַרבאַטע
סאַפֿע אין עס-צימער. אָבער דאָ האָט זיך אַרײַנגעמישט שעפֿנערס
צוגעלאָזנקייט און זײַן נאַטירלעכער הומאָר.

— איך וועל אים נישט איבערלאַזן אַליין! — האָט ער געזאָגט
צו אונדזער באַלעבאָסטע האַלב-ערנסט און האַלב אין שפּאַס —
מיר האָבן זיך געהאַלטן 2 וואָכן צוזאַמען אונטער באַמבעס, וועלן
מיר זיך הײַנט אויך נישט צעשיידן...

שעפֿנער איז געווען זיכער, אַז ער וועט אָנשרעקן די באַלע-
באַסטע, וועלכע וויל זיכער פֿאַרדינען די פֿאַר גילדן דירה-געלט, און
זי וועט אונדז נישט אַרויסלאָזן.

— אָבער וואָס זאָל איך טאָן? — האָט זי געענטפֿערט אין איר
זינגעוודיקן מזרח-גאַליציאַנער פּויליש — איך האָב אַפֿילו נישט וואו
אַוועקצושטעלן אַ בעטל! און קײַן בעטל האָב איך נישט!
מיר האָבן נישט געהאַט קײַן קעגן-אַרגומענטן. אָבער שעפֿנער
האַט זיך נישט אונטערגעגעבן:

— מיר וועלן זיך שוין אַן עצה-געבן! — האָט ער זיך געוויצלט
— איר דאַרפֿט נאָר וועלן.

שעפֿנער האָט אויסגענומען בײַ אונדזער באַלעבאָסטע פֿון ערשטן
אויגנבליק אָן.

— וואָס קען איך אײַך ענטפֿערן? — האָט זי געזאָגט, ווי זי
וואַלט זיך געפֿילט שולדיק אין עפעס — אַז מײַן מאַן וועט קומען,
וועלן מיר זען.

מיט איין וואָרט: מיר זײַנען אויבן געבליבן זאלבעצווײט, יאָוש-
זאָן און פֿלינקער האָבן פֿאַרנומען דעם אונטערשטן „אַפֿאַרטמענט“.
מיר האָבן עפעס אָפּגעגעסן און מיר זײַנען אַרויס אַביסל אין גאַס,
פֿדי אַנצושיפורן זיך מיטן ליכט פֿון די אָנגעצונדענע לאַמטערנס.
אינדרויסן איז געווען אַ קילער אַוונט. דער פֿירקאַנטיקער
מאַרק מיטן גרויסן שײַנעם באַזאַר אינדערמיט זײַנען געשטאַנען
פֿרעמד און ברוגז אינס לײַכטן נעפל, וועלכער האָט אײַנגעהילט
די אָנגעצונדענע לאַמטערנעס מיט בלאַסע קרוינען אַרום דער עלעק-
טרישער שײַן. פֿון דער לײַדיקייט אין מאַרק איז געוואָרן אומהײַמ-
לעך און אַפֿילו שרעקלעך. פֿאַר די אויגן האָט זיך געשטעלט וואַרשע
— די באַמבאַרדירטע וואַרשע. אויך דאָרטן מוז איצטער זײַן ליכ-
טיק... העלישע שרפֿות באַלײַכטן דאָרטן די שטאָט פֿון עק ביז
עק... וועמען פֿון די נאָענטע האָט דאָרט הײַנט געטראָפֿן היטלערס
אַ באַמבע? ...

עס האָט צוריקגעטריבן אין שטוב אַרײַן. מיר האָבן זיך אויס-
געלייגט אויף אונדזערע געלעגערס אויף בײַדע זײַטן פֿון עס-טיש:
איך — אויף דער האַרבאַטער, קרעכצנדיקער קושעטקע, און שעפֿ-
נער — אויף עפעס אַן אויסגעבאַרגט סקריפֿנדיק בעטל.

אַ גאַנצע נאַכט האָבן אונדז בײַדן געפֿלאַגט ביטערע קאַשמאַרן:
ברענענדיקע הײַזער, מענטשלעכע געשרײַען, כאַאַס, שטיקעניש,
אומקום...

אינדערפֿרי האָט אונדז אויפֿגעוועקט ד"ר פּינטשעווסקי, אויך
אַ מיטאַרבֿעטער פֿון וואַרשעווער אײַדיש-פּוילישן „נאַש פּשעגלאַנד“.
עס איז גענוג געווען אים אַנצוקוקן, פֿדי צו פֿאַרשטיין, אַז ער טראָגט
אויף זײַנע ליפֿן עפעס אַ שרעקלעכע בשורה.

— וואו איז שוואַלבע? — האָט ער אויסגעשאַסן אַ צעטומלטער
— וואו איז וואַלקאַוויטש, וואַגמאַן?

— ס'טײַטש? וואָס הייסט וואו זיי זײַנען? ...

מיט האַלבע זאַצן, נישט איבערכאַפֿנדיק דעם אַמעס, האָט ד"ר
פּינטשעווסקי גענומען דערציילן:

נאָכן אָפּעסן איז ער נעכטן אַוונט אַוועקגעפֿאַלן אַ טױט-מידער
און איבערגעשלאָפֿן ביז מיט אַ האַלבער שעה צוריק. ער איז נאָך
נישט געווען אינגאַנצן אָנגעטון אַפֿילו, ווי עס איז צו אים אַרײַן-
געקומען אַ איד, וועגן וועלכן זײַן באַלעכאַס האָט אים געזאַגט, אַז
אויך בײַ יענעם האָט מען גענומען אַ צימער פֿאַר עטלעכע פֿון
אונדז. אַט יענער איד האָט אים געפֿרעגט מיט חידוש, פֿאַרוואָס
קײַנער פֿון אונדז איז נישט געקומען צו אים נעכטיקן... באַהערשט

פֿון אַ שלעכטן געפֿיל, האָט ד"ר פינטשעווסקי גענומען לויפֿן איבער די איבעריקע דירות, וואו עס איז איינגעארדענט געוואָרן אונדער קאָמפּאָניע. ער האָט שוין געזען נח פּרילוצקין, לאַזאַר קאַהאַנען, ניימאַנען, פֿלאַקסערן — אַלעמען, דאַכט זיך. איצט זעט ער אונדז פֿיר. טאָ וואַרזשע זיינען שוואַלבע, וואַגמאַן און וואַלקאַוויטש? ... מיר זיינען אַוועק נאַכקאַנטראַלירן די זאַך אויפֿן אַרט. דאָרט האָבן מיר פֿעסטגעשטעלט בלויז דאָס, וואָס מיר האָבן שוין געוואוסט פֿון ד"ר פינטשעווסקי: די דריי קוואַרטיראַנטן האָבן זיך אַפֿילו נישט באַוווּזן ...

מיט אַ שעה שפּעטער האָט מען אונדז געבראַכט אַ איד, וועלכער האָט דערציילט, אַז נעכטן פֿאַרנאַכט האָט ער געזען, ווי סאָויעטישע זעלנער האָבן געפֿירט מיטן וועג צו דער סאָויעטישער גרענעץ דריי מענטשן, וועלכע האָבן אויסגעזען ווי אידן — דריי פֿיין-געקליי-דעטע פֿרעמדע אידן מיט עלעגאַנטע רוקן-זעק אויף די פֿלייצעס ... קלאַר: דאָס זיינען געווען שוואַלבע, וואַלקאַוויטש און וואַגמאַן. אין מאַמענט, ווען מיר האָבן וועגן דעם זיך דעראוסט, זיינען זיי שוין געווען אויף יענער זייט פֿון דער אַמאַליקער פּויליש-סאָויעטישער גרענעץ ...

עס איז אונדז קיינמאַל ביז איצט נישט געלונגען פֿעסטצושטעלן די איינצלעהייטן און די אומשטענדן פֿון זייער אַרעסט. מיט חדשים שפּעטער, ווען מיר זיינען געווען אין ווילנע, איז איינמאַל אַנגעקומען פֿון זיי אַ בריוו אויפֿן אַדרעס פֿון אידישן וויסנשאַפֿטלעכן אינסטי-טוט. דער בריוו איז געקומען פֿון סומי, אַ קליינער פּונקט אין מזרח-אוקראַינע נעבן כאַרקאָוו. זיי האָבן אַנגעפֿרעגט אין דאָזיקן בריוו, צי עס איז אין אינסטיטוט נישט באַוואוסט, וואו עס זיינען ערגעץ די וואַרשעווער אידישע זשורנאַליסטן (דאָ זיינען געווען אויסגע-רעכנט אונדזערע אַלע נעמען), מיט וועלכע זיי, די דאָזיקע דריי, האָבן געוואַנדערט אין סעפטעמבער 1939 איבער גאַליציע און צום סוף פֿון זיי געוואָרן אַפּגעריסן און פֿאַרוואַרפֿן קיין סומי ...

מיר האָבן זיך שנעל מיט זיי פֿאַרבונדן. אַבער עס רעדט זיך נאָר אזוי — שנעל. יעדער בריוו איז געגאַנגען דריי וואָכן צייט. אין ביידע זייטן מאַכט עס אויס — זעקס, און טיילמאַל זיבן וואָכן. מיר האָבן זיי געקענט שיקן געלט, אַבער זיי האָבן אונדז געשריבן, אַז געלט האָט נישט פֿאַר זיי קיין באַדייטונג; זיי האָבן געבעטן ווינטער-מלבושים, און מיר האָבן עס זיי שנעל אַרויסגעשיקט — גוטע ווינטער-מלבושים און גוטע וואַרעמע וועש. פּדי זיי צו באַוואַרענען פֿאַר אַ צאַל-אַפּצאַל (ווילנע האָט דאָן געהערט צו ליטע און צווישן אונדז איז במילא געווען אַ גרענעץ), האָבן מיר זיי געשיקט זאַכן, וואָס זיינען געווען אַביסל

אָפגענוצט. אָבער אונדזער גאַנצע מי און הוצאות זײנען געווען אומ-
זיסט: די זאַכן זײנען צוריקגעקומען, ווייל מען האָט פֿון זיי פֿאַר-
לאַנגט עטלעכע מױזנט רובל צאַל-אַפצאַל ...

מיר האָבן מיט זיי די גאַנצע צײַט אונטערגעהאַלטן דעם לעבע-
דיקסטן קאַנטאַקט, אָבער קיין פרטים פֿון זייער אַרעסט האָבן זיי
אונדז נישט אָנגעגעבן. זיי האָבן אונדז בלויז געשריבן, אז זיי זײנען
זייער פֿיל אויסגעשטאַנען — געהונגערט, מאַרשירט ריזיקע שטחים
צופֿום, אויסגעוואַלגערט זיך אין פֿלערליי לאַגערן. שפעטער איז זייער
ענין אויפֿגעקלערט געוואָרן און מען האָט זיי באַפֿרײט. דער גאַנצער
אַרעסט האָט זיך אַרויסגעוויזן אַלס אַ מיספֿאַרשטייעניש ...

זיי זײנען שוין געבליבן דאָרט, וואו מען האָט זיי באַפֿרײט. זיי
האָבן באַקומען באַשעפֿטיקונג אַלס בוכהאַלטאַרן אין אַ גרויסן האַלץ-
לאַגער, פֿאַרנומען זאַלבעדריט אַ געמײנזאַמען צימער און זיך פֿסדר
געבעטן מיר זאָלן זיי אַראָפּנעמען קיין ווילנע ...

עס איז גאָר שווער אויסצורעכענען די אומצאָליקע באַמאָונגען,
וואָס מיר האָבן געמאַכט פֿאַר די דאָזיקע מענטשן. נישט געווען קיין
אַמט, וועלכן מיר זאָלן נישט אויפֿשטעלן; נישט געווען אין ליטע
קיין מאַכט-האַבער, וועלכן מיר זאָלן נישט פֿאַרמאַטערן; נישט
געווען אין אַמעריקע אזאַ אינסטיטוציע, וועלכע מיר זאָלן וועגן דעם
נישט פֿאַרוואַרפֿן מיט דעפּעשן. אָבער אַלץ אומזיסט. אויך זייער
פֿרײַנט יעקב אַפּענשלאַק, וועלכער איז שוין דאָן געווען אין אַמע-
ריקע, האָט דאָ אײַנגעלייגט פֿאַר זיי וועלטן. אָבער אויך — אומזיסט.
אַנהויב יאָר 1942 האָט אײַנער פֿון די דרײַ זיך אָפּגעזוכט —
שמואל וואַלקאַוויטש. ווען די היטלעריסטן האָבן פֿאַרנומען אוק-
ראַינע, איז ער אַוועק צוזאַמען מיטן סאָויעטישן מיליטער. שפעטער
איז ער געווען סאָויעטישער קאַרעספּאַנדענט פֿון דער ניו-יאָרקער
„אידישער טעלעגראַפֿן-אַגענטור“. לעצטנס איז ער אָנגעקומען קיין
פֿאַלעסטינע.

וועגן די איבעריקע 2 זײנען פֿאַראַן פֿאַרשידענע נישט-באַשטע-
טיקטע קלאַנגען. וועגן אײַנעם פֿון זיי — וועגן נאַטאַן שוואַלבען —
גײט אַרום אַ קלאַנג, אז ער איז געשטאַרבן. דער דאָזיקער קלאַנג
האָט, לײדער, אַלע סימנים פֿון וואַרשיינלעכקייט.

4

נאַכווייענישן פֿון אַ שלעכטן רעזשים

פּמעט די גאַנצע גרופּע אונדזערע איז געווען צופֿרידן מיט די
דירות און מיט די באַלעבאַטים. עס האָט אונדז בלויז געמאַטערט דער

גורל פֿון די פֿאַרבליבענע אין באַמבארדירטן וואַרשע. אויך די פֿראַגע פֿון די דרײַ פֿאַרשוואַנדענע און פֿון פֿאַרלוירענעם בערנארד זינגער האָט אונדז נישט ווייניק געמאַטערט. אָבער מיר זײַנען געווען מאַכט-לאַז עפעס צו טאָן, בדי זיי אַפּצוהוכן.

איינציקווייז איז אונדזער סוד געוואָרן אויס סוד: דאָס גאַנצע שטעטל איז געגאַנגען אויף רעדלעך מיט די שרײַבער פֿון וואַרשע, וואָס האָבן זיך אָפּגעשטעלט „בני אונדז אין קאַפיטשיניעץ“. מיר זײַנען שוין געווען באַקאַנט מיט די פֿאַר דאָקטוירים פֿון שטעטל, מיט די פֿאַר אַדוואָקאַטן, מיטן ראש-הקהל, מיט אַלע אַנדערע חשובע און אינטערעסאַנטע באַלעבאַטים. מיר האָבן זיך אויך באַקענט מיט אַ צאַל פּליטים, וועלכע האָבן זיך אָפּגעשטעלט אין שטעטל, אזוי ווי מיר.

צווישן די דאָזיקע פּליטים איז געווען אַ באַקאַנטער אַפּטייקער פֿון לאַדזש, וואָס האָט מיט זײַנע דערפֿינדונגען געמאַכט אַ גרויס פֿאַרמעגן. זונטאָג פֿאַרטאָג, ווען עס איז געווען די שיסערײַ אויפֿן שאַסיי צווישן קאַפיטשיניעץ און כאַראַסמקאָוו, האָט אויך ער זיך געפֿונען אויף יענעם שאַסיי. זעענדיק, אַז דער עולם לויפֿט אַראָפּ פֿון שאַסיי אין וואַלד אַרײַן, האָט ער אָפּגעשטעלט דעם אויטאָ, מיט וועלכן ער איז געפֿאַרן, און ער איז צוזאַמען מיט זײַן פֿאַמיליע אַרײַן אין וואַלד. ווען ער איז עטלעכע מינוט שפּעטער צוריק אַרויס פֿון וואַלד, האָט ער נישט געפֿונען אויפֿן שאַסיי נישט דעם אויטאָ און נישט די זאַכן, וואָס ער האָט דאָרט געלאָזן. צווישן אַנדערן האָט ער געהאַט געלאָזן אין אויטאָ אַ האַנט-וואַלזיקעלע מיטן געלט, וואָס ער האָט מיטגענומען מיט זיך. ער אליין האָט געזאָגט, אַז אין וואַ-ליזקעלע איז געווען אַרום 70.000 פּוילישע זלאָטים (אַרום 12.000 דאָלער). ער איז אַפֿילו געבליבן אָן דאָקומענטן, ווייל ער האָט גע-לאָזן אין אויטאָ אויך זײַן רעקל מיטן פֿאַרטפֿעל און פּערזענלעכע דאָקומענטן. ער האָט זיך קוים דערשלעפט קיין קאַפיטשיניעץ. דאָ האָט אים דער אַרטיקער אַפּטייקער נישט נאָר אויפֿגענומען ווי דעם שענסטן גאַסט, נאָר אויך געעפֿנט פֿאַר אים אַ פֿרײַען קרעדיט. אין דער אונטערשטער שורה האָט ער זיך ווייניק גענומען צום האַרצן די גאַנצע געשיכטע מיטן פֿאַרלוירענעם געלט און מיט דעם פֿאַר-שוואַנדענעם אויטאָ.

— דעם אויטאָ — האָט ער געטענהט — וואַלטן סײַ-זווי די באַל-שעוויקעס מיר צוגענומען. און אַפֿשר דאָס געלט אויך ...
ער האָט טאַקע געבאָרגט, וויפֿל ער האָט געדאַרפֿט, ביים אַרטיקן אַפּטייקער, געשפּילט אין קאַרטן גאַנצע טעג און בכלל זיך געפּילט ווי „אויף דאַמשע“ ...

אויסער עטלעכע צענדליק אידישע פליטים זינען געווען אין קאָפיטשיניעץ אַ היפש ביסל פּוילישע פּליטים פֿון אַלע עקן פּוילן. הינטער דער שטאָט, אין אַ זייט פֿון שאַסיי, זינען געשטאַנען אַן אַ שיעור ריזיקע אויטאָבוסן, מיט וועלכע מענטשן זינען אַהער פֿאַר-פֿאַרן און דאָ געבליבן. אַט שטייט אַ פּרעכטיקער נייער רויטער אוי-טאָבוס — איינער פֿון די, וועלכע האָבן קורסירט אויף די וואַר-שעווער גאַסן. טרויעריק קוקן אַראָפּ פֿון אים די אויפֿשריפֿטן און דער עמבלעם פֿון דער שטאָט וואַרשע. שפעטער האָב איך אויס-געפֿונען אין שטאָט די וואַרשעווער טראַמוווי-אַרבּעטער, וואָס זינען געקומען אַהער מיטן דאָזיקן אויטאָבוס. פּשוט: גענומען אַן אויטאָבוס פֿון גאַראַזש, אַריינגעפּאַקט אַהין אַ פּאַר פֿאַמיליעס מיט אַביסל זאַכן און געפֿאַרן, וואו די אויגן האָבן געטראָגן! ...

אַט שטייען 2 (צי גאַנצע 3 — איך געדענק שוין נישט גענוי) לאַנגע פֿינע אויטאָבוסן, צוגעפּאַסטע צו ווייטע ריזעס, מיטן אויפֿ-שריפֿט „לאַדזש—לאָוויטש“. שפעטער האָבן מיר זיך באַקענט מיט די אייגנטימער פֿון די אויטאָבוסן, לאַדזשער אידן, וועלכע האָבן געהאַט יאַרנלאַנג גאַנץ פֿיין פּרנסה פֿון אַרומשיקן די דאָזיקע אוי-טאָבוסן איבער די שאַסייען צווישן די דערמאַנטע צוויי פּוילישע שטעט. איצט האָבן די אידן זיך געפֿונען אין קאָפיטשיניעץ צוזאַמען מיט זייערע פֿאַמיליעס און אַפּילו מיט זייערע שאַפֿערן. זיי האָבן זיך געדרייט אַרום דער סאַוועטישער שטאָט-קאָמענדאַטור מיט פֿאַר-שידענע פּראַיעקטן וועגן איינשטעלן אַן אויטאָ-קאָמוניקאַציע צווישן קאָפיטשיניעץ און טאַרנאַפּאַל-לעמבערג. זיי האָבן געוואַלט זיין שטאָטישע אַרבּעטער, וואָס באַדינען די אויטאָבוסן (זייערע אייגענע אויטאָבוסן); זיי האָבן בלויז געוואַלט, מען זאָל זיי באַשעפֿטיקן און צאָלן הודש-געהאַלט פֿאַר פֿירן די אויטאָבוסן און אַרומגיין ביי זיי. יענע טעג זינען אויף די פּוילישע שאַסייען געשטאַנען אַן אַ שיעור אַוועקגעוואַרפֿענע אויטאָס. איך געדענק אַן אויפֿשריפֿט אויף איינעם אַזאַ אַוועקגעוואַרפֿענעם אויטאָ: „דערבאַרעמדיקער דורכ-גייער — האָט געקלעפּט אויפֿן אויטאָ אַ פּויליש צעמעלע — דאָ שטייט פֿאַר דיר אַ פֿאַרמאַטערטע און דורשטיקע מאַשין, וועלכע האָט מיר געדינט געטריי עטלעכע יאָר און וועלכע איך האָב דאָ גע-מוזט לאָזן אינמיטן וועג, ווייל איך האָב נישט געהאַט מיט וואָס זי אַנצוהויפֿן; לאָז אַ טרער איבער איר און איבער מיין ביטערן גורל. אויב דו וועסט קענען פֿאַרוואַנדלען די טרער אין גאַזאַלין, וויינט איך דיר פֿון גאַנצן האַרצן אַ גליקלעכע ריזע אין מיין מאַשין“.

נישט אַלע האָבן געהאַט גענוג הומאַר זיך צו געזעגענען מיט זייער אויטאָ אויפֿן זעלבן אַפֿן, אַבער געזעגענען זיך מיט די אויטאָס

האַבן פּמעט אלע געמוזט פֿרויער אָדער שפּעטער. בלויז געציילטע מענטשן האָבן באַוווּן זיך צו באַזאָרגען יעדעס מאָל מיט נייע פּאַרציעס גאַזאַלין. אין דער אונטערשטער שורה איז אויך אונדזער קאַפּיטשיניעץ געווען אַרומגעשטעלט מיט פֿאַרלאַזענע אויטאָס. די באַלשעווויסטישע מאַכט האָט שפּעטער זיי אַנגעהויבן צוזאַמענצו-ברענגען אין איין שטאַטישן גאַראַזש.

די פּוילישע פּליטים, ווי די גאַנצע אַרטיקע פּוילישע באַפֿעלקע-רונג, וועלכע איז באַשטאַנען הויפּטזעכלעך פֿון באַאַמטע מיט זייערע פֿאַמיליעס, האָבן די ערשטע טעג זיך נישט געוווּן אין די גאַסן. ערשט שפּעטער האָבן זיי זיך אַנגעהויבן ווּוּזן אין שטאַט. די טירן און פֿענצ-טער אין די נייע הויזלעך בײַם עק שטאַט, וואו עס איז פֿאַר די לעצטע יאָרן געוואָרן אויסגעבויט אַ גאַנצע גאַס מיט נייע שיינע ווילעס פֿאַר די פּוילישע באַאַמטע, זײַנען געווען פֿאַרהאַמערט, פֿאַרריגלט און פֿאַרשטעלט מיט געדיכטע פֿאַרהאַנגען. טרויער און שרעק האָבן גע-לויערט פֿון יענער זײַט פֿענצטער ...

עס זײַנען געשטאַנען פּרעכטיקע טעג פֿון פּוילישן גאַלדענעס האַרבסט — וואונדערבאַרע טעג. מיר האָבן גאַנצע טעג שפּאַצירט הינטער דער שטאַט. דער רוב פֿון אונדז האָט זיך געשפּיזט בײַ די זעלבע מענטשן, בײַ וועלכע מיר האָבן געוואוינט. איך מיט שעפּנערן האָבן געגעסן אַנבײַסן און אַוונטברויטן בײַ אונדזערע באַלעבאַטים. מיר האָבן אויך דווקא געוואַלט זיי זאָלן מספּים זײַן צו קאַכן פֿאַר אונדז מיטאַגן, אַבער אַ פֿאַרשולדיקטע האָט אונדזער באַלעבאַסטע זיך פֿון דעם אָפּגעזאַגט :

— פּשעפּראַשאַם — האָט זי פֿאַרשולדיקט געזונגען אויף איר שיינעם מזרח-גאַליציאַנער פּויליש — איך וואַלט זייער געוואַלט, אַבער איך קען עס זיך נישט אונטערנעמען צוליב דער אַלגעמיינער אומרו-איקער לאַגע. איך מוז צוהיטן דאָס קינד און אַרויסהעלפֿן דעם מאַן. אונדזער באַלעבאַסטע איז געווען אַ יונגע און זייער סימפּאַטישע פֿרוי פֿון עטלעכע און דרייסיק יאָר — אַ באַלעבאַטישע דורכשניטלעך-אינטעליגענטע פֿרוי, וועלכע איז זיך שטיל געגאַנגען איר קליינ-שטעטליקן לעבנסוועג. אַ באַפֿרידיקונג פֿון אירע גרויס-שטאַטישע אַספּיראַציעס פֿלעגט זי געפֿינען בלויז אינם לייענען אַ בוך אָדער — אַמאָל אין אַ יובל — אין אַ ריזע צו דער ייַנגערער לעמבערגער שוועסטער. ווי פֿאַר אַ קליין שטעטל, איז זי געווען זייער אויפֿגע-קלערט און עמאַנציפּירט. דער מאַן אירער, אַ מיטלפֿאַרמעגלעכער שיך-סוחר, האָט זי ליב געהאַט מיט אַלע פֿיבערן פֿון זײַן נשמה. עס איז נישט געווען די זאַך, וואָס ער זאָל נישט זײַן גרייט צו מאַן פֿאַר איר און פֿאַר זייער ייַנגעלע.

אין דער סביבה פֿון אַט דער דאָזיקער שטילער און געמיטלעכער פֿאַמיליע האָבן מיר זיך געפֿילט אַביסל ווייניקער דערשלאָגן, ווי גע-
וויינלעך. די גאַסטפֿרײַנטשאַפֿט פֿון די דאָזיקע מענטשן האָט איבער-
געשטיגן אַלע אונדזערע דערוואַרטונגען. געווען אַפֿילו אַ מאַמענט —
די ערשטע צוויי טעג — ווען מיר האָבן מיט שעפֿנערן זיך אָפּגערעדט,
אַז מען דאַרף באַלד אַ פֿרעג טאָן אונדזער באַלעבאַסטע, וואָס דאָס
וועט אונדז קאַסטן. מיר האָבן געזען, אַז די באַלעבאַסטע שפּײַזט אונדז
מיט זאַכן, וועלכע זי אַליין און איר מאַן האָבן אויפֿגעהערט צו עסן
(באַלד די ערשטע טעג האָט אַלץ אָנגעהויבן אויספֿעלן).

— נישט עס געהערט צו די אָנגענעמע זאַכן — האָבן מיר גע-
רעדט צווישן זיך — און צווייטנס, קען דאָס אונדז אַריינציען אין
גרויסע הוצאות, בעת מיר האָבן גראַד גאַנץ קאַרגע געלט-מיטלען.

אַבער דינגען זיך מיט די דאָזיקע מענטשן האָט אונדז נישט גע-
פֿאַסט. איז בײַ אונדז געבליבן, אַז מיר וועלן שוין אַזוי דורכהאַלטן
די ערשטע וואָך. בײַם באַצאַלן, הייסט עס, פֿאַר דער דירה און פֿאַרן
עסן, וועלן מיר שוין בעטן אונדז שפּײַזן „אַביסל ביליקער“.

אַבער ווי גרויס איז געווען אונדזער שטוינונג, ווען אונדזער באַ-
לעבאַסטע האָט אונדז דערקלערט, אַז זי פֿילט זיך באַליידיקט פֿונם
בלויזן געדאַנק וועגן באַצאַלן.

— וואָס האָט איר די גאַנצע וואָך געטראַכט וועגן מיר? —
האַט זי נישט געקענט פּשוט קומען צו זיך פֿון אויפֿריכטיקער אויפֿ-
רעגונג און אין אירע אויגן האָבן געפֿינקעלט טרערן — איר האָט
זיכער געטראַכט, אַז איך נעם אייך אַרײַן צוליב פֿאַרדינסט? ווען
איך וואַלט דאָס געוואוסט פֿרײַער, וואַלט גאַרנישט געקומען דערצו,
אַז איר זאַלט בײַ אונדז וואוינען! ווי האָט איר גאַר געקענט דער-
לאָזן אַזאַ געדאַנק? יולעק (דאָס איז דער נאַמען פֿון איר מאַן) וועט
זײַן באַליידיקט, ווען ער וועט זיך דערוויסן!

מיר האָבן איר געגעבן צו פֿאַרשטיין, אַז מיר קענען זיך נישט
דערלויבן צו עניסן פֿון אַזאַ גאַסטפֿרײַנטשאַפֿט, וועלכע דויערט שוין
אַ וואָך צײַט און ווער ווייסט, ווי לאַנג נאָך דאָס וועט זיך דאַרפֿן ציען.

— אַט — האָבן מיר איר געגעבן צו פֿאַרשטיין — וואוינען
אונדזערע קאַלעגן אויך און זיי אַלע צאַלן. איז נישט פֿיל, איז עפעס!
מיר זעען דאָך, אַז איר זענט נישט פֿון די גרויסע נגידיים!

אונדזער באַלעבאַסטע האָט פּשוט געהאַלטן בײַם אויסברעכן
מיט אַ געוויין — אַזוי האָט איר וויי-געטאַן דער פֿאַקט, אַז מיר האָבן
גאַר געקענט טראַכטן, דאָס זי וועט בײַ אונדז נעמען געלט:

— ווען מיר האָבן אייך אַרײַנגענומען — האָט זי זיך קוים באַ-
 הערשט — האָבן מיר נישט געוואוסט גענוי, וועמען מיר נעמען אַרײַן
 אין שטוב. אָבער מיר האָבן געזען, אז דאָס זײַנען אינטעליגענטע
 מענטשן, וועלכע זײַנען פֿאַרוואַרפֿן געוואָרן אַהער פֿון זײַערע פֿאַ-
 מיליעס און הײַמען. עס איז בײַ אונדז שוין דאָן געווען אָפּגעשמעסט,
 אז קײן באַצאָלט וועלן מיר נישט נעמען. איצט, ווען מיר ווײַסן ווער
 איר זענט, ווילט איר אונדז דערנידעריקן און אונדז צאָלן, ווען איר
 געפֿינט זיך אין אַזאַ אומגליק און מיר זײַנען אין אונדזער הײַם,
 אין אונדזער שטאָט, מיט אונדזער גאַנצער פֿאַמיליע צוזאַמען? דאָס
 דאַרפֿן מיר אייך באַצאָלן! דאָס זײַנען מיר אייך שולדיק אַ חוב! —
 אָבער מיר האָבן זיך נישט געוואָלט אונטערגעבן. עס האָט
 אונדז גערירט די האַרציקייט פֿון די דאָזיקע מענטשן. אָבער —
 ווי קען מען עס זיך אַוועקזעצן זאַלבעצווייט בײַ יענעמען אויף
 קעסט? —

— אלע אונדזערע קאַלעגן צאָלן דאָך! — האָבן מיר ווידער גע-
 פּראוואַט מזל.

— טאַקע זײַער מיאוס! — האָט זי אויסגעשאַסן — איך האָב
 נישט קײן טענה צו אַזעלכע מענטשן, ווי אונדזערע שכנים פֿון דער
 נידער, וועלכע זײַנען אַבסאַלוט-רואינירטע מענטשן און זײ קענען
 בײַם בעסטן ווילן זיך נישט דערלויבן אַרײַנצונעמען אומזיסט געסט.
 איר זעט דאָך: פֿון דער אַרויסגעגעבענער דירה און פֿון די מיטאַגן,
 וואָס זײ גיבן אַרויס, לעבן זײ איצט. אָבער פֿאַראַן מענטשן אין שטאָט,
 וואָס דאַרפֿן זיך שעמען, אויב זײ נעמען געלט בײַ אַינערע פֿרײַנט.
 שעפֿנער האָט אים אַ צײַגעטאָן בײַם אַרבל:

— מיר וועלן נאָך וועגן דעם רעדן! — האָט ער געזאָגט האַלב
 צו מיר און האַלב צו איר, און מיר זײַנען אַרויס אין גאַס.
 — דאָס אײַנציקע וואָס עס בלייבט אונדז צו טאָן — האָט שעפֿ-
 נער פֿאַרגעשלאָגן — איז צו רעדן מיט איר מאַן. ער וועט עס נישט
 נעמען אַזוי טראַגיש!

אָבער שעפֿנער האָט געטראַפֿן בלויז אויף 50 פּראָצענט: טראַ-
 גיש האָט ער עס טאַקע נישט גענומען, צו טרערן איז עס נישט
 געקומען, אָבער צו נעמען געלט — אויך נישט.

— עס איז אַ געלעזטע פֿראַגע — האָט דער מאַן געזאָגט „גע-
 שעפֿטלעך“ און געשמייכלט מיט פֿאַלקסטימלעכער פּשמות — מיר
 וועלן עס אַמאַל אָפּנעמען בײַ אייך אין וואַרשע.

און אַזוי איז עס שוין געבליבן: מיר זײַנען אַרײַן אין דער דאָזיקער
 יונגער משפּחה און געוואָרן דאָרט אײַגענע. ווען מיר זײַנען אַוועק-

געפֿאַרן, האָבן מיר געפֿילט, אז מיר פֿאַרלאָזן אלטע פֿרײַנט, פֿאַר וועלכע מיר וועלן טראַגן אין האַרצן און אייביקן געפֿיל פֿון דאַנק-באַרקײט און פֿרײַנטשאַפֿט. די דאָזיקע מענטשן — ער איז אין קעגנזאַץ צו איר גרויס-דאַמישקײט, געווען אַ זייער פשוטער און האַרציקער פֿאַלקסמענטש — האָבן אין יענע טעג זיך געשטעלט אַזוי הויך, אז אונדזער גאַנצע קאַמפּאַניע האָט נישט געהאַט גענוג לויב-ווערטער פֿאַר זייער האַלטונג. נישט נאָר שעפֿנער מיט מיר, נאָר טאַקע אונדזער גאַנצע קאַמפּאַניע האָט געפֿונען אין דער דאָ-זיקער באַשיידענער שטוב אַ וואַרעמע היים און אַ מיטפֿילנדיק האַרץ. דער טיש איז דאָ שטענדיק געווען געדעקט נישט נאָר פֿאַר אונדז ביידן, נאָר פֿאַר יעדן, וואָס איז צו אונדז אַרײַנגעקומען. יום-כיפור, צום כּײַטפֿיל, איז אונדזער באַלעבאַסטע אויפֿגעשטאַנען, אָנגעשטעלט אויפֿן טיש די יום-טובֿדיקע מאַכלים, וויסנדיק, אז אונדזער עולם וועט באַלד צו אונדז אַרײַפקומען, און אונדז אָנגעזאַגט, מיר זאָלן עסן.

— איך גיי אין שול אַרײַן — האָט זי זיך פֿאַרענטפֿערט, ווי זי וואָלט זיך פֿאַר אונדז געשעמט — איך ווייס נישט, וועל איך אײַך זאַגן דעם אמת, צי מען דאַרף יאָ גיין אין שול אַרײַן אָדער נישט. אָבער איך וויל נישט ברעכן די טראַדיציע פֿון מיניע עלטערן. איך גיי אַהין איינמאַל אין יאָר — איך הער דאָרט בלאָזן די „טראַמבקעס“ (*). איך זאָג נאָך די „מאָדליטווע“ (**). פֿאַר דער נשמה פֿון מיין מאַמען... איך פֿאַסט אַ גאַנצען טאַג... שאַדט עס דען? ..

זי האָט געוואָלט, אז מיר זאָלן זי נישט האַלטן דערפֿאַר פֿאַר אַ „צוריקגעשטאַנענער“. גלײַכצײטיק האָט זי שטאַרק געוואָלט, אז מיר זאָלן פֿון דעם נישט „לײַדן“...

— איר האַלט דאָך נישט פֿון דעם — האָט זי זיך געבעטן — טאָ זאָלט איר זיך גאַרנישט מאַכן פֿון אונדזער פֿאַסטן און עסן! זי האָט נאָך באַווײַזן פֿאַרן אוועקגיין מכבד צו זײַן אונדזערער שטעטע אַנקומענדיקע געסט:

— עסט, עסט! לאַזט זיך נישט בעטן!

דער עולם האָט טאַקע נישט געלאָזן זיך בעטן. און אויסנאַם זײַנען געווען צוויי-דריי פֿון צווישן אונדז, וועלכע האָבן אַליין אויך געפֿאַסט און טאַקע געזעסן אַ גאַנצן טאַג אין שול, דאָוונענדיק מיט התמדה. אין די טעג פֿון אַ גאַנצער וואָך האָב איך מיט שעפֿנערן געגעסן מיטאַג צוזאַמען מיט יאָושזאַנען, פֿלינקערן און נײַמאַנען. מיר האָבן

(* אַ פּוילישער אויסדרוק אויף „בלאָזן שופֿר“.

(**) אַ פּוילישער אויסדרוק אויף „דאָונען“.

אלע געגעסן מיטאָג ביי דער פֿאַמיליע, וואָס האָט אַרײַנגענומען צו זיך אין דער קראַם, אונטער דער וואוינונג פֿון אונדזערע באַלעבאַ-
טיים, יאושזאָנען און פֿלינקערן. דאָס איז געווען אַ באַשיידענע
באַלעבאַטישע פֿאַמיליע, וועלכע איז שרעקלעך רואינירט געוואָרן,
צוליב דער אַנטיסעמיטישער ווירטשאַפֿט-פֿאַליטיק פֿון די האַלב-
פֿאַשיסטישע פּוילישע רעגירונגען פֿון די לעצטע יאָרן.

— דאָס לעצטע יאָר — האָט דער קאַפּ פֿון דער שטוב אונדז דער-
ציילט מיט ביטערניש — האָט מען מיך באַשטימערט מיט קנאַפּע
טויזנט זלאָטים. איר הערט, טויזנט זלאָטים! דער ווערט פֿון מיין
גאַנץ קרעמל אַט-אַ-דאָ האָט נישט באַטראַפֿן קיין העלפֿט. איך האָב
געוואוסט, אַז דאָס אַליין ווערט געטאָן, פֿדי אויסצוראַטן דאָס ביסל
אידישע קרעמער. איך האָב דאָך נישט געגלייבט, אַז מען קען עס טאָן
אַזש אַזוי ברוטאַל. ווען איך בין געקומען איבערפֿרעגן אין שטייער-
אַמט, צי עס איז אַמאָל נישט קיין טעות, האָט מען מיר קאַלטבלאָטיק
געענטפֿערט: „וועגן דעם האַנדלט עס זיך טאַקע! מיר ווייסן, אַז איר
קענט נישט באַצאָלן אַזאַ גרויסן שטייער! עס גייט טאַקע וועגן
דעם, אַז איר זאָלט שליסן דאָס קרעמל!“

מיר האָבן נישט געפֿונען אין זיך גענוג איבערצייגנדיקע ווערטער,
פֿדי צו צוימען די אויפֿרעגונג פֿון דעם דאָזיקן רואינירטן מענטש,
וועלכער איז געזעסן פֿאַר אונדז מיט אַן אַראַפּגעלאָזענעם קאַפּ.

— אַזוי האָט מען אונדז געמאַמערט! — האָט ער געזאָגט מיט
ביטערניש — קען מען איצמער פֿון אונדז פֿאַרלאַנגען, אַז מיר זאָלן
באָדויערן די דאָזיקע מענטשן?

און ער האָט אַ קרייץ געטאָן מיט די צייין:

— איז דאָס געהערט געוואָרן, אַז מענטשן, וועלכע האָבן אַזוי לאַנג
געליטן פֿון פֿרעמדער אונטערדריקונג, זאָלן אַליין אַזוי גיך זיך פֿאַר-
וואַנדלען אין אַזעלכע ברוטאַלע אונטערדריקער? און וועמען —
וועמען האָבן זיי אונטערדריקט? אונדז, די אידן? הונדערטער יאָרן
האָבן מיר געלעבט דאָ צוזאַמען מיט זיי! וויפֿל פֿון אונדזערע גאַ-
ליציאַנער אידן זיינען געווען אין די לעגיאָנען? צי האָבן מיר דען
נישט געלעבט מיט זיי תמיד בשלום? איז דאָס געווען קלוג פֿון
דער פּוילישער מלוכה אונדז אַפּצושטויסן פֿון זיך? האָבן זיי דען
געדאַרפֿט דערפֿירן דערצו, אַז אונדזערע הערצער זאָלן איצט זיין
פֿול מיט אַזויפֿיל ביטערניש קעגן זיי?

ווען איר זאָלט אַנקוקן דאָס פֿנים פֿון דעם דאָזיקן איד מיט דער
קליינער קאַנטיקער באַרד אַרום געזיכט און מיט די צעקרומטע ברילן
איבער די קורצזיכטיקע אויגן, וואָלט אייך גאַרנישט איינגעפֿאַלן,

אז דער דאָזיקער דערשלאָגענער מענטש, וועלכן די לעצטע אַנטי-סעמיטישע יאָרן אין פּוילן האָבן באַזונדערס גרינטלעך צעריבן, איז אַ געבילדעטער מענטש, האָט געענדיקט אַ גימנאַזיע, רעדט גוט פּויליש, אוקראַיניש און דײַטש, איז באַהאַונט אין דער ליטעראַטור פֿון די דאָזיקע פֿעלקער א. א. וו.

— מײַנע אייגענע שול-קאַלעגן — האָט ער גערעדט מיט טרויער — האָבן שפּעטער אויסגעפֿירט אַרום אונדז די פֿונקציעס פֿון האַרץ-לאַזע עקזעקוטאָרן... צוזאַמען אין שול געגאַנגען, צוזאַמען זיך געלערנט מיציקעוויטשן און סלאַוואַצקין.. איצט, אז דו קומסט אַרײַן צו אים אין קאַבינעט, איז ער דער „פּאַן ראַדצאַ“ און ער דער-קענט דיך גאַרנישט, ער וויל דיך נישט דערקענען.. „פּראַשע פּאַנאַ“, רעדט ער צו דיר, ווי צו אַ פֿרעמדן... „זאַל ער מיר דעם קאַפּ נישט פֿאַרדרייען“, קען ער זיך אויף דיר טרוקן אָפּבייזערן אין דער דריטער פּערזאָן, אויב דו פּראַווסט ווייך צו מאַכן זײַן האַרץ... און טאַמער פּראַווסטו אים דערמאַנען די אַמאָליקע חבּר-שאַפּט, דאָס אַמאָליקע אַרויסהעלפֿן זיך אויף דער שול-באַנק מיט אַ בוך צי מיט אונטערזאָגן איינער דעם צווייטן אַ פּאַר ווערטער, ווערט ער שײַן אינגאַנצן אויפֿגעקאַכט: „אזוי זאָגט איר? צוזאַמען אין איין קלאַס געזעסן? איך געדענק דאָס גאַרנישט! יעדנפֿאַלס האָט עס נישט קיין שום שייכות צום ענין! נישטאַ קיין צײַט אויף סתּם-געשפּרעכן!“... און דאָס אַלץ דערפֿאַר, וואָס ער איז איצט אַ „פּאַן ראַדצאַ“ מיט 500 זלאַטים אַ הודש-געהאַלט, און איך בין אַ „זשידעק“ מיט פּלייצעס, וואָס זײַנען פֿריצײטיק געבויגן פֿון דאַגות — אַן אַפּגעלאַזענער, באַבערדלמער, אַפּגעריסענער „זשידעק“, וואָס האָט נישט מער קיין כּוח צו שלעפּן דעם זאַק צרות.

טעג גאַנצע פֿלעגן אַוועקגיין אין אַזעלכע געשפּרעכן. בײַ וואָס דער שמועס זאַל זיך נישט אָנהייבן, פֿלעגט ער יעדעס מאָל צוקומען צו דער ברענענדיקער וואונד פֿון די אידן-פֿאַרפֿאַלגונגען אין די לעצטע יאָרן.

— איר פֿאַרשטייט — פֿלעגן מיר אים מסכּיר זײַן — אין דער דאָזיקער וויסטער פּאָליטיק קעגן אידן זײַנען נישט שולדיק אַלע פּאָליאַקן... מען קען דערפֿאַר נישט פֿאַראַנטוואָרטלעך מאַכן דאָס גאַנצע פּוילישע פֿאַלק אַדער גאַנץ פּוילן!... עס איז אונדזער לאַנד, אונדזער פֿאַטערלאַנד. דאָ זײַנען אונדזערע זיידעס געבוירן געוואָרן און דאָ האָבן זיי אַוועקגעלייגט מיט יאָרן שפּעטער זייערע ביינער... אונדזער זאָך איז נישט צו שילטן, נאָר אויס-צובעסערן... אונדזער זאָך איז נישט צו פֿאַרברעכן די הענט, נאָר צו קעמפֿן קעגן די שלעכטע גײַסטער, וואָס האָבן פֿאַרפֿירט דאָס לאַנד...

— יא, אָבער וואו זײַנען געווען די גוטע גײַסטער? פֿאַרוואָס האָבן זיי אונדז נישט אַרויסגעהאַלפֿן? פֿאַרוואָס האָבן זיי זיך נישט אָנגענומען פֿאַר אונדז?

עס איז שווער געווען דעם דאָזיקן מענטש צו באַרואַיקן. אזוי האָבן גערעדט כמעט אלע אידן פֿון שטעטל, מיט וועלכע איר האָט זיך באַגעגענט.

— איך האָס זיי! ... איך האָס זיי! ... — האָט אַ געוויסן טאָג צו מיר געשריגן אַ יונגער אַרטיקער אידישער סטודענט, וועמענס לעבענס-טראַגעדיע איז באַשטאַנען אין אַ לונגען-קראַנקהייט, וואָס ער האָט אַרויסגעטראָגן פֿון לעמבערגער אוניווערזיטעט — מען האָט אים דאָרט איינמאַל, בעת אַן אַכוריותדיקן אַנפֿאַל פֿון אַנטיסעמיטישע סטודענטן אויף זייערע אידישע קאַלעגן, פשוט אונטערגעהאַקט די לונגען, און ער האָט גענומען שפּײַען מיט בלוט.

עס איז גאַרנישט מעגלעך געווען אים איבערצוצײַגן, אז די דאָ-זיקע אַנטיסעמיטישע אויסוואַרפֿן זײַנען נאָך נישט גאַנץ פּוילן.

— רעדט נישט צו מיר! — האָט ער געשריגן העכער, ווי זײַנע לונגען האָבן עס געקענט פֿאַרטראָגן — רעדט נישט צו מיר וועגן זיי ... איך האָס זיי! ... איך האָס זיי! ...

— „זיי“ — האָט אין דעם פֿאַל געהייסן די פּאָליאַקן, אלע פּאָ-ליאַקן. אַ שוידער האָט מיך אָנגענומען, ווען איך האָב געטראַכט, ווי טיף דער אַנטיסעמיטישער און פֿאַשיסטישער סם האָט זיך אַלעמען איינגעגעסן אין די ביינער — אזוי ווייט, אז ער שרײַט שוין אַרויס פֿון די צעשעדיקטע לונגען פֿון דאָזיקן אומגליקלעכן אידישן סטודענט, וועלכער זעט נישט, אז ער ענטפֿערט די פֿאַשיסטן און אַנטיסעמיטן מיט זייער אייגענער „אידעאָלאָגיע“: האָס צו אַ גאַנץ פֿאַלק, קאַלעקטיווע פֿאַראַנטוואַרטלעכקייט פֿון גאַנצן פּוילישן פֿאַלק פֿאַר די מעשים העתועים פֿון די אַנטיסעמיטישע און פֿאַשיסטישע אויסוואַרפֿן.

אַ פֿאַר טעג שפּעטער האָט מיך אויפֿגערודערט אַן אָנגענעמע איבעראַשונג. מען האָט גענומען פֿירן דורך קאַפיטישיניען טויונטער און טויונטער געפֿאַנגענע פּוילישע סאַלדאַטן: הונגעריקע, באַרוויסע, מיט פֿאַרוואַקסענע פּנימער און צעקאַליעטשעטע פֿים, מיטן שטעמפל פֿון אומגעהויערן פּיין אויף די געזיכטער — עס איז געווען שרעקלעך צו קוקן, מען האָט געקענט פֿון זינען אַראָפּ!

פּלוצלונג האָב איך באַמערקט דעם קראַנקן סטודענט, וועגן וועלכן מיר האָבן אַקאַרשט גערעדט. ער האָט פֿלינק זיך אַראָפּ-געשאַרט פֿון טראַטואַר און זיך אויסגעמישט מיט דער מאַרשירנ-

דיקער מאַסע געפֿאַנגענע. דאָס רעקל זינס האָט ער געטראָגן אין האַנט. ער האָט זיך גיך צוגעשארט צו עפעס אַ יונגן קריסט מיט אַ שימערער אַקאַרשט-אַנגעוואַקסענער בלאַנדער באַרד. ער האָט אַ ווײַלע מאַרשירט נעבן אים, אַרײַנרעדנדיק עפעס אין אים מיט פֿאַרזיכטיקע באַוועגונגען און ווינקענישן. אין אַ ווײַלע אַרום האָט דער יונגער קריסט אַרויסגענומען פֿון זײַן האַנט דאָס רעקל און אַנגעטאַן אויף זיך. דאָן האָט ער לאַנגזאַם זיך אַרומגעקוקט, צי עס פֿאַלט נישט גראַד אויף אים דער בליק פֿון איינעם פֿון די סאַוועטישע זעלנער, וועלכע זײַנען געווען שימער צעוואַרפֿן אַרום דער פֿאַרמאַטערטער מאַסע געפֿאַנגענע, און מיט צוויי פֿלינקע שריט זיך אַרויסגעשארט פֿון דער רײע און אַרויף אויפֿן טראַטואַר ...

דער אידישער סטודענט איז אַרויס פֿון דער רײע באלד נאָך אים. ער האָט אים אַ צײַגעטון פֿאַרן אַרבל און פֿאַרשוואַנדן מיט אים אין אַ הויף. אין אַ ווײַלע אַרום איז דער סטודענט אַרויסגעקומען פֿון הויף מיט דעם זעלבן רעקל אין האַנט, און עס האָט זיך צום צווייטן מאַל איבערגעהורט דאָס פֿרײַערדיקע שפּיל. דער סטודענט האָט זיך ווידער אַרײַנגעשארט צווישן די געפֿאַנגענע און נאָך איין געפֿאַנגענער איז אַרויס מיט אַ פֿלינקער באַוועגונג פֿון דער מאַסע ...

פֿאַרנאַכט האָב איך געטראָפֿן דעם דאָזיקן סטודענט און אים געפֿרעגט, וויפֿל געפֿאַנגענע ער האָט אַזוואַרום אַרויסגעפֿירט פֿון דער מאַסע.

— איר האָט געזען? — האָט ער זיך צעשמייכלט מיט אַ גוטן, מענטשלעכען שמייכל.

— איך האָב געזען און געטראַכט וועגן דעם, וואָס איך האָב פֿון אייך געהערט מיט עטלעכע טעג צוריק ... איר געדענקט, ווי איר האָט געשריגן וועגן אייער האַס? ... איר האָט דאָך נישט גע-לאָזן אַפֿילו רעדן צו זיך ...

— יאָ — האָט מיר דער סטודענט געענטפֿערט — וואָס וואַלט איר געוואַלט, מיר זאָלן זיך פֿאַרוואַנדלען אין חיות? אפֿשר האָט מען געדאַרפֿט די דאָזיקע מענטשן נישט העלפֿן? איר האָט געזען זייערע פנימער פֿול מיט לײַדן? איר האָט געזען זייערע בליקן? ווען זיי זײַנען געגאַנגען דורכן שטעטל האָב איך פֿרוצלונג דערפֿילט, ווי עס וואַלט געגאַנגען מינע אייגענע. איך האָב געהערט דעם קלאַנג פֿון דער פּוילישער שפּראַך ... עס האָט זיך מיר אַלעמאַל געדאַכט, אַז איך זע באַקאַנטע פנימער ... זיי זײַנען דאָך געווען הונגעריק, צעבלוטיקט, זיי זײַנען געפֿאַלן פֿון די פֿיס ... דאָס זײַנען דאָך מענטשן! ... האָט מען זיי נישט געדאַרפֿט העלפֿן זיך אַרויסרײַסן פֿון דער שרעקלעכער לאַגע? ...

5

ליכט און שאַטן

דאָס אַרנינקומען פֿון דער סאָויעטישער אַרמיי קיין גאַליציע האָט כּמעט נישט באַגעגנט קיין ווידערשטאַנד. אין טאַרנאַפּאל איז יאָ פֿאַרגעקומען, ווי איך ווייס, אַ צוזאַמענשטויס מיט געוויסע פּוילישע לישע אַרמיי־אַפּטיילונגען. הינטער לעמבערג איז אַפֿילו געקומען צו אַ גרעסערער שלאַכט, מיט וועלכער עס האָט פֿון דער פּוילישער זייט אָנגעפֿירט דער באַקאַנטער פּוילישער גענעראַל סאַסקאַווסקי. שפּעטער, ווען די שלאַכט איז געווען פֿאַרשפּילט, איז גענעראַל סאַסקאַווסקי מיט עטלעכע באַגלייטער אַוועק איבערגעטוענער הייט קיין אויסלאַנד. איצט געפֿינט זיך גענעראַל סאַסקאַווסקי אין לאַנדאָן. ער האָט אַ צייט געהערט צו דער דאָרטיקער פּוילישער גלות־רע־גירונג. ער איז אַ פֿאַרביסענער קעגנער פֿון פּויליש־סאָויעטישן פּאַקט פֿון יאָר 1941. ער איז צוליבן דאָזיקן פּאַקט אַפֿילו אַרויסגעטראָטן פֿון דער רעגירונג. נאָכן טויט פֿון גענעראַל שיקאַרסקי האָט דער פּוילישער מלוכה־פּרעזידענט ראַטשקעוויטש אים נאָמינירט אַלס שעף פֿון דער פּוילישער גלות־אַרמיי.

ווי איך האָב העכער דערציילט, האָט די סאָויעטישע אַרמיי־אַנפֿירונג אָנגעווענדעט לגבי די פּאָליאַקן אַ „טריק“. דאָס, וואָס דער סאָויעטישער כּריגאָדיר האָט געזאָגט דעם שעף פֿון מיליטערישן שפּיטאַל אין קאַפּיטשיניעץ („מיר קומען אַינך העלפֿן“...), האָט יעדער סאָויעטישער קאָמאַנדיר געזאָגט יענעם פֿרימאַרגן יעדן פּוילישן מאַכט־פֿאַרשטייער, מיליטערישן און ציווילן, ביי יעדן גרע־געץ־פּונקט. מיט עטלעכע וואָכן שפּעטער, דורכמאַכנדיק אַ ריזע צוריקוועגס פֿון גאַליציע קיין ווילנע, האָב איך אין יעדער שטאַט געהערט דאָס זעלבע: די פּוילישע מאַכט־אַרגאַנען אין די גרענעץ־שטעטלעך זיינען אומעטום אַרנינגעפֿירט געוואָרן דורך די באַלשע־וויקעס אין אַ טעות און אין צענטליקער ערמער זיינען די באַלשע־וויקעס אויפֿגענומען געוואָרן דורך די אַפֿיציעלע מאַכט־פֿאַרשטייער מיט רעדעס און בלומען. אויב עס זיינען ערגעץ יאָ פֿאַרגעקומען געוויסע צוזאַמענשטויסן, איז עס געווען מיניסטנס אין די שפּעטער־דיקע טעג, ווען די לאַגע איז שוין געווען קלאַר.

אין קאַפּיטשיניעץ, צום ביישפּיל, איז די לאַגע שוין געווען קלאַר — ווי דער לעזער האָט עס געזען — יענעם זונטאָג ביי טאָג. דאָך איז די באַלשעוויקעס יענעם טאָג נאָך געלונגען אַרניצודרינגען עטלעכע צענטליק קילאָמעטער ווייטער אין לאַנד אַריין מיט דער

הילף פֿונם שפּרוך, אז זיי גייען העלפֿן. נישט נאָר — ווי מען האָט אונדז שפּעטער דערציילט — אין קאָפיטשיניעץ. אויך אין ווינטערדיקע שטעטלעך האָט מען אויפֿגענומען די סאָויעטישע אַרמיי יענעם טאָג מיט רעדעס און בלומען. עטלעכע שעה נאָך די באַגריסונגס-רעדעס זינגען די באַגריסער אַרעסטירט געוואָרן דורך זייערע געסט ... אזוי איז טאָקע געשען מיטן וויצע-סטאַראַסטע פֿון קאָפיטשיניעץ. פֿאַרטאָג האָט ער — ווי מען האָט דערציילט אין שטעטל — באַקומען אַ געהיימניספֿולע טעלעפֿאָנישע אָנווייזונג אין פּויליש, אז ער זאל מאַכן אַלע צוגרייטונגען צו אַ פֿייערלעכער אויפֿנאַמע פֿאַר דער סאָויעטישער אַרמיי, וועלכע „גייט היינט אַריבער די פּויליש-סאָויעטישע גרענעץ, פּדי צו קומען אונדז צו הילף“ ...

די דאָזיקע טעלעפֿאָנישע אינסטרוקציע איז געגעבן געוואָרן פֿון עפעס אַ גרענעץ-פּונקט. געמאַכט איז די זאָך געוואָרן אזוי, אז דער וויצע-סטאַראַסטע זאל האָבן דעם פֿולן איינדרוק פֿון קאָנספּיראַטיווקייט און פֿאַרטרוילעכקייט ...

ווער האָט עס געגעבן די דאָזיקע אינסטרוקציע? לויט אַלע וואַרשיינלעכקייטן — די באַלשעוויקעס אַליין. אין דער פּוילישער סטאַראַסטווע האָט מען גענומען די זאָך גאַנץ ערנסט און מען האָט די ידיעה אַליין געהאַלטן שטאַרק בסוד ...

ווי נאָר עס זינגען יענעם פֿרימאַרגן אָנגעקומען קיין קאָפיטשי-ניעץ ידיעות, אז ביי געוויסע גרענעץ-פּונקטן קומען פֿאַר צוזאַמען-שטויסן מיטן אָנקומענדיקן סאָויעטישן מיליטער, האָט דער וויצע-סטאַראַסטע גענומען טעלעפֿאָנירן צו אַלע אַרומיקע מיליטערישע אַמטן, אז מען זאל אָננעמען אַלע מיטלען וואָס גיכער אָפּצושטעלן דעם ווידערשטאַנד :

— זיי גייען אונדז העלפֿן און מיר באַגעגענען זיי מיט קוילן ... דאָך האָבן די קליינע צוזאַמענשטויסן געדויערט — ווי דער לעזער האָט עס געזען פֿון די פֿריערדיקע קאָפיטלעך — אַ גאַנצן פֿרימאַרגן. דער וויצע-סטאַראַסטע איז אַרומגעלאָפֿן אַ צעמישטער און זיך נישט געקענט שענקען, וואָס „ביי אונדז הערשט אַזאַ כאָאָס און אַנאַרכיע“: — עס איז דאָך פּשוט אַ בזיון פֿאַר דער וועלט! די רעכטע האַנט ווייסט נישט, וואָס די לינקע האַנט טוט! ...

גלויבנדיק, אז ער טוט די ריכטיקסטע זאָך — דער סטאַראַסטע אַליין איז גראַד נישט געווען אין שטאַט — האָט דער וויצע-סטאַ-ראַסטע גענומען גרייטן אָן אויפֿנאַמע פֿאַר דער סאָויעטישער אַרמיי. מען האָט צוגעגרייט אַ בוקעט בלומען, און ער אַליין, דער וויצע-סטאַראַסטע, האָט פֿאַרטראַכט אַ רעדע. ווען די באַלשעוויקעס זינגען טאָקע פֿאַרפֿאַרן אויפֿן שטעטל-

דיקן מאַרק, האָט דער וויצע-סטאַראַסטע געהאַלטן אַ באַגריסונגס-רעדע פֿון עפעס אַ באַלקאַן אַראָפּ, אַ מיידעלע אין ווייסן האָט אונטער-געטראָגן די בלומען און דער וויצע-סטאַראַסטע מיטן סאָויעטישן קאַמאַנדיר האָבן זיך צעקושט...

דאָס איז געווען אַרום 9 פֿרי, ווען מיר האָבן געהאַלטן אין צו-פֿאַרן צום שמעטל. אויפֿן מאַרק און אין די זיטיקע געסלעך איז געווען ששוין-ושמחה: מענטשן האָבן געוויינט פֿאַר פֿרייד, וואָס די באַל-שעוויקעס זיינען געקומען באַשיצן די שטאַט קעגן היטלערן. מיט אַ האַלבער שעה שפעטער, ווען די מאַסע איז זיך פֿונאַנג-דערגעגאַנגען פֿון מאַרק, האָט מען אַרעסטירט דעם וויצע-סטאַראַסטע אין זיין קאַבינעט צוזאַמען מיט נאָך עטלעכע באַצאַמטע. דאָס איז געווען, זעט אויס, מער-ווייניקער דעמאָלט, ווען מען האָט אויך אויפֿן שאַסיי גענומען פֿאַרהאַלטן פּוילישע מיליטער-לויט, פּאַליציי-לויט און פֿאַרדעכטיקע ציווילע.

צו דער באַפֿעלקערונג אליין האָט זיך די באַציאונג בכלל נישט געביטן. ווייניק צו זאָגן, אַז זי איז געווען קאַרעקט. עס איז געווען פֿיל מער פֿון דעם. דאָס מיליטער, וואָס איז 3 טאַג אָן אויפֿ-הער געפֿאַרן דורך דער שטאַט, האָט געוואַרפֿן פֿון די אויטאָס סיגאַ-רעטן, שוועבעלעך און קופּערנע קאַפּיקעס. אַ גאַנצן טאַג זיינען די טראַטואַרן אין מאַרק געווען באַלאַגערט מיט אַרטיקע און פּליטים, וועלכע האָבן געקליבן פֿון דער ערד די געוואַרפֿענע פֿאַרעלטערטע פֿראַנט-צייטונגען, שוועבעלעך, פּאַפּיראַסן און קאַפּיקעס. אַ באַזונ-דערס גרויסן טומל האָבן געמאַכט די קינדער, וועלכע פֿלעגן נאַכלויפֿן נאָך די אויטאָס און קלויבן די קאַפּיקעס.

טיילמאַל פֿלעגט אַזאַ יאַט האָבן די זכּיה אַרײַנגענומען צו ווערן אין אויטאָ, צו זיצן בײַ אַ פֿרײַנטלעכן רויט-אַרמײער אויף דער קני, צו באַקומען אַ קנופּ אין בעקל און מיטצופֿאַרן אַ 50 מעטער. טיילמאַל פֿלעגט אַזאַ אויטאָ זיך אָפּשטעלן און אַרויסלאָזן פֿון זיך אַ צענדליק יינגערע און מיטל-יאַריקע פֿלאַכע, אַבער גוט-געשולטע אַגיאַטאַרן, וועלכע פֿלעגן אויגנבליקלעך זיך אַרײַנשניידן אין ציווילן עולם אויף די טראַטואַרן און פֿאַרפֿירן געשפרעכן וועגן דעם אונטערשיד צווישן קאַפיטאַליסטישן פּוילן און סאָויעטישן פֿאַטערלאַנד, וועגן שווערן לעבן דאָ און וועגן זאַרגלאָזן לעבן דאָרט, וועגן פֿינצטערניש און אַנאַפֿאַכעמיוזם אין פּוילן און וועגן דעם קולטור-וואַקס אויף יענער זײַט.

איך האָב גאַנצע טעג זיך אַרומגעשלעפט איבער דער שטאַט, זיך נײַגיריק צוגעקוקט צו די סאָויעטישע מענטשן אין מיליטערישע מונדירן, זיך צוגעהערט צו די אַרומיקע געשפרעכן. איך האָב זיך נישט

געקענט אַפּוואַנדערן פֿון די גרויסע ענדערונגען, וואָס זײַנען פֿאַר-
געקומען פֿאַר די לעצטע 20 יאָר אין דעם רוסישן מענטש. מיר האָבן
דאָך אלע אים געקענט פֿאַר די צאָרישע צײַטן, ווען פּוילן איז געווען
אַ טײל פֿון דער צאָרישער אימפעריע. וואָסער ענדערונג! וואָסער
ענדערונג!

די ענדערונגען זײַנען געווען אזוי גרויס, אַז דער רוסישער מענטש
איז געווען ממש נישט צום דערקענען; וואו זײַנען די גראַבע רײד,
וואָס האָבן אַמאָליקע צײַטן באַגלייט יעדע פֿראַזע אין מויל פֿון אַ רוס?
וואו זײַנען די אַמאָליקע טעמפע פּנימער פֿון די רוסישע פּויערים-
זין אין די זעלנערישע מונדירן? וואו איז זײער אַמאָליקע גראַבע
באַנעמונג?

איך האָב געזען הונדערטער סאַוועטישע זעלנער און אַפֿיצירן
עסנדיק, אַבער איך האָב נישט געזען קיין אײַנעם זיך באַגײן אָן
אַ גאַפּל; איך האָב געזען צענטליקער זעלנער, וועלכע האָבן געהאַט
אַ מעגלעכקײט צו נעמען אומזיסט און קיין שום קרעמער וואָלט
נישט געוואָגט אַנטקעגנצורעדן, אַבער די אינסטינקטן פֿון רױב און
גזילה, וועלכע מען האָט שוין אָנגעהויבן באַטראַכטן אלס אַ נאַ-
טירלעכע זאַך בײַ אַקופּאַציע-מיליטער, האָבן כּמעט נישט געהאַט
קיין שליטה איבער די דאָזיקע מענטשן; קולטורעלע האַלטונג, אַנ-
שטענדיקע רײד און מענטשלעכע באַנעמונג האָבן פֿולשטענדיק
געענדערט די פֿײַזיאָנאָמיע פֿון רוסישן זעלנער. ווען מיר וועלן נאָך
צו דעם צוגעבן, אַז עס האָט זיך פֿאַר די 20 יאָר נישט געבײטן די
האַרציקע צוגעלאַזנקײט, וואָס איז אין דער רוסישער נאַטור, וועט
זיך באַקומען אַ זײער פּאַזיטיוו בילד פֿון דעם נײַעם רוסישן מענטש.
דאָס איז בלי-ספֿק אײַנע פֿון די גרויסע דערגרייכונגען פֿון די רע-
וואָלוציע-יאָרן אין רוסלאַנד.

דאָס בילד וואָלט אַבער געווען נישט ערלעך און נישט אַביעקטיוו,
ווען איך זאָל זאָגן, אַז דאָס איז אַלין, וואָס מיר האָבן געזען.
דעם ערשטן טאַג איז דורכן שמעטל אומאויפֿהעלעך געגאַנגען
אַ גוט-מאַטאַריזירטע אַרמײ. די אויטאָס האָבן טאַקע מער געסקריפּעט,
די בלעך האָט טאַקע מער געגרילצט, ווי בײַ אַן אײַראָפּעאישן, אַדער
אַמעריקאַנער אויטאָ; די קאַלאַנעס האָבן אַפֿילו צו אַפֿט זיך אַפֿ-
געשטעלט, ווייל יעדעס מאָל איז עפעס ערגעץ קאַליע געוואָרן;
אַבער נישט געקוקט אויף די אלע חסרונות האָבן מיר געזען פֿאַר
זיך אַ מאַטאַריזירטע אַרמײ. עס זײַנען געפֿאַרן אַרמאַטן פֿון אלע
קאַליבערס, ריזיקע רעפֿלעקטאָרן אויפֿצוזוכן דעם שונאַם עראָ-
פּלאַנען, מעכטיקע אויטאָס מיט פֿאַרטיקע פּאַנאַן-בריקן, טױזנטער
און טױזנטער טאַנקן פֿון אלע קאַליבערס, צאַלרײַכע טראַקטאָרס

אלס שלעפֿ-מאַשינען, ריזיקע לאַסט-אויטאָס מיט מעל, פֿלייש, קאַנ-
סערוון און ... פּאַפּיר (צו דרוקן פֿראַנט-צייטונגען), סאַניטאַר-אויטאָס,
פֿעלד-דרוקערײַען, פֿעלד-קווישניעס, טעלעפֿאָן-אויטאָס א. ד. גל.

. צומאַרגנס האָט זיך אַבער דאָס בילד גענומען בייטן. עם זיינען
נאָך אַנגעקומען פֿון צײַט צו צײַט מאַטאַריזירטע אָפּטיילונגען, אַבער
דעם אויבנאָן האָבן שוין אַנגעהויבן פֿאַרנעמען פֿערד: הויכע אַמאָליקע
צוויי-רעדערדיקע וואָגנס מיט אַ געשפּאַן, וואָס איז אָפּט געווען אזוי
נאַכלעסיק, אַז דאָס אָרט פֿון לעדערנע רימענס פֿלעגן פֿאַרנעמען
שטריק. נישט איינמאַל שפּעטער איז מיר אויסגעקומען צו זען רײַט-
אַרמײַער, וועלכע האָבן געטראָגן די ביקס אויף אַ רימען, וואָס איז
באַשטאַנען פֿון צוויי אויסגעריבענע העלפֿטן, פֿאַרבונדן מיט אַ
שטריקל.

דער לעבנס-ניוואָ פֿון די מענטשן אין רוסלאַנד האָט זיך אַרויס-
געווײַזן פֿאַר אַ זייער נידעריקן. די סאָויעטישע מיליטער-לײַט האָבן
זיך אַ וואָרף געטון אויף די גאַליציאַנער קרעמלעך און געקויפֿט
נישט דאָס, וואָס מען האָט געזוכט, נאָר אַליץ, וואָס דאָס אויג האָט
געזען. מען האָט זיך נישט געדונגען, נאָר געצאַלט, און צומאַרגנס
געקומען נאַכאַמאַל. טאַמער האָט דער קרעמער צומאַרגנס געהייסן
צאַלן טאַפֿלט, האָט מען געצײלט די רובלס אָן אַ וואָרט פֿון פּראַ-
טעסט ...

אונדזער באַלעבאַס, דער שײַך-קרעמער, האָט זיך ממש געגעסן
לעבעדיקערהייט: וואָס וועט ער טון מיט דער פֿאַמיליע נאַכדעם,
ווי "זײ" וועלן אים אויסקויפֿן די פּאַר הונדערט שײַך און אים לאָזן
מיטן ביסל ווערטלאָזע רובלס?

מיר האָבן אים געטרייסט, אַז וואַרשײַנלעך וועט מען אים אויס-
נוצן אַלס אַ „ספּעץ“ אין זײַן בראַנזשע, און ער איז צוביסלעך גע-
וואָרן רואיקער. ער האָט פֿאַרבראַכט אַ גאַנצן טאַג מיט זײַנע
רויט-אַרמײַאישע קונים. אינאַוונט האָט ער אין שטוב לײַכט פֿון
זײ געהווקט. נישט געקוקט אויפֿן פֿאַרבאַט צו הויבן די פּרייזן (די
ערשטע סאָויעטישע פֿאַראַרדענונג איז געווען, אַז דער רובל מיטן
זלאָטי ווערן גלייכגעשטעלט), האָט אונדזער באַלעבאַס יעדן טאַג
אַרויפֿגעצויגן אַ 20 רובל אויף אַ פּאַר שײַך. דאָס ווייב האָט צו אים
געשריגן, אַז „מען וועט דיך דאָך, יולעק, דערשויסן, און דײַן קינד
וועט בלײַבן אַ יתום“; זי האָט נישט איינמאַל אונטערגעשיקט מיך
מיט שעפֿנערן, פּדי אים איבערצוצײַגן, אַז ער דאַרף נישט איינרײַסן
און ער דאַרף לאַיזל פֿאַרקויפֿן לױטן אַלטן פּרייז. אַבער אונדזער
אַגיטאַציע האָט געהאַלפֿן נישט מער ווי דעם ווייבס טרערן:

— איך טו עס דאָך פֿאַר איר — האָט ער אונדז יעדעס מאל געענטפֿערט — אַט גייט ברויט און פוטער אַרויף און מען קען עס שוין נישט קריגן. ווי אזוי-זשע קען איך פֿאַרקויפֿן א פֿאַר שייך פֿאַר 15 רובל? וואָס וועל איך האָבן פֿון געלט? אין רוסלאַנד קאַסט דאָך א פֿאַר שייך עטלעכע הונדערט רובל!

מיר האָבן ווייניק וואָס געוואוסט וועגן די רוסישע פּרייזן. גע-דאַכט האָט זיך מיר לכתחילה, אז דאָס, וואָס אונדזער באַלעבאַס זאָגט וועגן די רוסישע פּרייזן, איז אַן אוממעגלעכע זאַך. מיט חדשים שפּעטער האָב איך געהאַט די טרויעריקע געלעגנהייט זיך איבערצו-צייגן, אז מיין קאַפיטשינצער באַלעבאַס האָט נאָך ווייניק געוואוסט... ער האָט געשעפּט זיינע ידיעות פֿון געשפּרעכן מיט רויט-אַרמיער. ער פֿלעגט רעדן צו זיי אוקראַיניש און זיי פֿלעגן אים ענטפֿערן אין רוסיש. נאָכן פֿאַרקויפֿן זיי א פֿאַר שייך פֿאַר 50 רובל (שפּעטער פֿלעגט ער שוין נעמען הונדערט), פֿלעגט ער זיי אזוי דר-אַגב א פֿרעג-טאַן וויפֿל א שטייגער די זעלבע שייך קאַסטן אויף יענער זייט.

— ביי אונדז? — פֿלעגט איינער זאָגן מיט גאווה — דאָס זעלבע, וואָס ביי אַינך...

— אזא פֿאַר שייך? — פֿלעגט זאָגן א צווייטער אביסל מעסיקער — עס ווענדט זיך אין דעם, וואָסער קוואַליטעט עס זיינען די שייך... פֿאַראַן פֿאַר הונדערט רובל אויך א פֿאַר שייך, און אפֿילו טייערערע זיינען אויך פֿאַראַן... ביי אונדז איז אַלץ פֿאַראַן!... טייל קרעמער פֿלעגן וועלן וויסן צו וואָס די רויט-אַרמיער קויפֿן די זאַכן דאָ, אויב עס קאַסט ביי זיי אינדערהיים נישט טייערער. אַלע פֿלעגן זיי האָבן אויף דעם א פֿאַרטיקן ענטפֿער, אז א מתנה פֿון אויסלאַנד איז שטענדיק ליכער, ווי א היימיש-געקויפֿטע זאַך... אונדזער באַלעבאַס האָט „פֿאַרצוקערט“ סחורה, וואָס איז 10 יאָר געלעגן אונטערן שימל.

— א פֿאַר וואַרשעווער שיכלעך? אַדרבא! אַדרבא! פּאַזשא-לויסטאַ! (ביטער זייער!).

און ער פֿלעגט אַרויסציען א פֿאַר ווייניק ליכטע זומער-פּאַנטאַפֿל פֿון פֿאַר 10 יאָר צוריק (עס איז געווען שפּעטער הערבסט!). די קונים האָבן עס צוגענומען אַן דעם מינדעסטן שפור פֿון מבינות און אַן שום דינגעניש.

— 120 רובל? מסתמא ציסטו מיך אַן, נאָר נאָדיר דיניע 240 רובל, און גיב מיר צוויי פֿאַר...

פֿיל יונגע זעלנער האָבן געקוקט אויף די קליינשטעטלדיקע קרעמ-לעך מיט אויפֿגעריסענע אויגן. זיי האָבן נישט געוואוסט, אז דאָ,

אין בורזשואַזן און פּריציפּן פּוילן, קען אַ דורכשניט-מענטש לייכטער קריגן פֿאַרשידענע סחורות, ווי אין ראַטן-פֿאַרבאַנד. אויך האָבן זיי געקוקט מיט חידוש אויף דער קליידונג פֿון דורכשניטלעכען מענטש אין גאַס. ערשט מיט אַ יאָר שפעטער, זייענדיק אין מאַסקווע, האָבן איך ריכטיק פֿאַרשטאַנען זייער פֿאַרהיידושטן בליק. דער אונטער-שיד אין דער קליידונג אין ראַטן-פֿאַרבאַנד און אין פּוילן איז געווען אזאָ שרייענדיקער לטובת דעם בורזשואַזן פּוילן, אז דאָס האָט עפעס ווייט נישט געשטימט מיט דער לאַנג-יאָריקער איבערצייגונג פֿון יונגען סאָויעטישן מענטש, אז דאָס טאַג-טעגלעכע מאַטעריעלע לעבן אין סאָויעט-רוסלאַנד איז ריכטער פֿון טאַג-טעגלעכע לעבן פֿון אַ דורכשניטלעכע פֿאַלקס-מענטש אין די בורזשואַזע לענדער.

די קרעמער האָבן שנעל געשלאָסן זייערע געשעפטן. אויפֿן דריטן אָדער אויפֿן פֿערטן טאַג פֿון דער סאָויעטישער הערשאַפֿט האָט שוין געהערשט אַ כאָאָס. אַ נאַכפֿראַגע איז געווען אויף אלעס, אָבער קיינער האָט גאַרנישט געוואָלט אָנבאַטן צום פֿאַרקויף. די קרעמער האָבן זיך פֿאַרענטפֿערט, אז די פּויערים קומען נישט אין שטאַט אַרײַן מיט זייערע פּראָדוקטן. אויב — האָבן די קרעמער געטענהט — מען קען נישט באַקומען פֿאַר די רובלס קיין שפּײַז, האָבן נישט די רובלס קיין שום ווערט...

איך האָב נישט איבערגעלעבט אין רוסלאַנד דאָס יאָר 1918—1919. אָבער וויפֿל איך קען דעם ענין פֿון דער צאַלרייכער באַלשעוויסטישער און נישט-באַלשעוויסטישער ליטעראַטור, האָט דעמאָלט גאַנץ רוס-לאַנד איבערגעלעבט דעם זעלבן קרײַז. איצט, אין יאָר 1939, האָט די געשיכטע זיך אָנגעהויבן איבערהוירן אויף די נײַ-דעראַבערמע סאָויעטישע טעריטאָריעס אין פּוילן.

דער נייער מצב

1

קאפיטשינצער טעג

דער ראדיאָ האָט דערווייל נישט אויפֿגעהערט יעדן טאָג צו ברענגען אלץ טרויעריקערע נייעס וועגן טויזנטער געהרגעטע אין באַמבארדירטן וואַרשע, וועגן אומאויפֿהערלעכע שרפֿות אויף אלע וואַרשעווער גאָסן, וועגן הונדערטער עראַפּלאַנען, וואָס באַמבאר-
דירן די שטאָט יעדן טאָג א. א. וו.

דער ראדיאָ-אָפּאָראַט פֿון אונדזערע באַלעבאָטים האָט נישט אזוי קלאָר אויפֿגעכאַפּט די ראדיאָ-קאָמוניקאַטן פֿון וואַרשע. זעענ-
דיק, ווי מיר ציטערן איבער יעדן פֿאַרלוירענעם וואַרט, האָט אונדזער
באַלעבאָסטע געזאָגט צו אונדז דעם צווייטן צי דעם דריטן טאָג פֿון
אונדזער פֿאַרבֿרענגען אין שטעטל, אז זי וועט אונדז אַרויפֿפֿירן צו
אירער אַ חברטע, אַ דענטיסטין, וועלכע האָט אַ גלענצנדיקן ראדיאָ.
— ביי איר — האָט פֿאַרזיכערט אונדזער באַלעבאָסטע — וועט
איר אלץ הערן! זי וועט זיין צופֿרידן צו האַבן אייך אלס אירע געסט.
זי איז פֿון אייערע וואַרשעווער געגנטן...

— וואָס הייסט פֿון אונדזערע וואַרשעווער געגנטן? זי איז פֿון
וואַרשע?

— ניין! — האָט אונדזער באַלעבאָסטע זיך נישט געקענט דער-
מאַנען — נישט פֿון וואַרשע אליין, נאָר פֿון אַ שטאָט, וואָס ליגט
עטלעכע שעה ריזע פֿון וואַרשע...

זי האָט זיך בשום-אופן נישט געקענט דערמאַנען דעם נאָמען
פֿון דער שטאָט.

— אָט האָב איך זיך דערמאַנט! — האָט דער מאַן איר אַרויס-
געהאַלפֿן און אַנגערופֿן דעם נאָמען פֿון מיין געבורט-שטאָט...
— וואָס? — האָב איך זיך אזש אונטערגעהויבן — דאָס איז
דאָך מיין געבורט-שטאָט! איך מוז זי זיכער קענען!

מען האט מיר אנגערופֿן איר מיידלשן נאָמען און איך האָב זיך דערמאָנט ווער זי איז. איך האָב געברענגט מיט ניגיר זי צו זען. איך האָב זיך קיים דערוואַרט די אַוונט-שעהן, ווען מען האָט זי געקענט טרעפֿן אין שטוב. אַ גאַנצן טאָג איז זי מיטן מאַן — אַ דענטיסטישער טעכניקער — געווען באַשעפֿטיקט אין איר דענטיס-טישן קאַבינעט. אין דער פֿרעמד, ערגעץ אין אַ פֿאַרוואַרפֿן שטעטל אין אַזאַ טראַגישער צײַט, ווי אין די טעג פֿון חודש סעפטעמבער 1939 אין פּוילן, וואַקסט אויס אַזאַ עפּיזאָד צו דער מדרגה פֿון ווער-ווייס וואַסער וויכטיקער באַגעגעניש. אַט דאַכט זיך דיר, אַז די דאָזיקע באַגעגעניש וועט דיר צוריקגעבן די וואַרעמקייט פֿון דער פֿאַרלוירענער היים.

— מאַדנע! — האָט די פֿרוי געזאָגט, ווען איך האָב זיך באַוווּן ביי איר אין שטוב — ווי אומגעריכט מענטשן באַגעגענען זיך! עס וואַלט מיר קיינמאַל נישט אינגעפֿאַלן, אַז עס וועט זיך פֿאַר-וואַלגען אַהער עמעץ פֿון אונדזער היים-שטאַט.

זי איז געווען אויפֿגערודערט פֿון דער דאָזיקער באַגעגעניש, אָבער נישט אַזוי ווי איך. איך האָב זיך געפֿילט אַביסל אַנטוישט.

ב. שעפֿנער און לאַזאַר קאַהאַן, וועלכע זײַנען געווען מיט מיר, האָבן דערווילע פֿאַרנומען די בענקלעך בני דעם ראַדיאָ-אַפֿאַראַט, און זיך אַ לאַז געטון פֿון וועלט-סטאַציע צו וועלט-סטאַציע: פֿאַרזו, מאַסקווע, לאַנדאָן, בריסל, האַאַג, בודאַפעשט, בוקאַרעשט, בערלין — בערלין שיפעט, חוּקט, טריאַומפֿירט, בייזערט זיך און דראַט.

זי שיפעט קעגן פֿראַנקרייך און ענגלאַנד, קעגן דער פּוילישער רעגירונג, קעגן דער קעמפֿנדיקער באַפֿעלקערונג פֿון וואַרשע און לעמבערג, קעגן דער „פֿאַרפּוילטער דעמאָקראַטיע“, קעגן „אידישער וועלט-מאַכט“ — קעגן אַלעמען!

זי חוּקט פֿון דער פּוילישער רעגירונג און פֿון פּוילישן אַרמיי-שעף, וועלכער איז אַנטלאָפֿן קיין רומעניע, איבערלאַזנדיק די בירגער אויף גאַטס באַראַט.

זי טריאַומפֿירט, אַז זי האָט היינט אַפּגעהאַלטן אַ זיג איבער פּוילן ביים ים און אַ נאָך גרעסערן זיג אין דער געגנט קוטנע-לאַוויטש (עס איז געווען דער אַוונט פֿון 20טן סעפטעמבער).

— היינט איז ענדגילטיק געפֿאַלן דער איינציקער פּוילישער ים-פֿאַרט גדיניע! — האָט טריאַומפֿירט די דײַטשע ראַדיאָ — אויך אין דער געגנט פֿון קוטנע-לאַוויטש איז היינט פֿאַרענדיקט געוואָרן אַן אַכט-טאַגיקע שלאַכט ביים טײַך בזורע. ביז איצט האָבן מיר אַני-געצײלט אין יענעם געגנט ביז 105 טויזנט געפֿאַנגענע פּוילישע

אָפֿיצירן און זעלנער... עס איז געווען איינע פֿון די בלוטיקסטע שלאַכטן אין דער געשיכטע פֿון מלחמות...

דאָס האָט די דייטשע ראַדיאָ באַריכטעט וועגן דער היסטאָ-
רישער שלאַכט פֿון אַ טייל פֿון דער פּוילישער אַרמיי, וועלכע האָט
בני אַ פֿולשטענדיקער אַרומרינגלונג זיך אַדורכגעריסן פֿון פּוין
קיין וואַרשע, כדי זיך דאָ אַנצושליסן אַן דער פֿאַרטיידיקונג פֿון דער
פּוילישער הויפּט-שטאָט. אַכט מעג האָט געדויערט דער דאָזיקער
העלדישער מאַרש פֿון דער אַרומגערינגעלטער פּוילישער אַרמיי. זי
איז שוין געהאַט צוגעקומען מיט אירע פֿאַדערשטע אַפּטיילונגען
צו דער פֿעסטונג מאַדלין (נישט ווייט פֿון וואַרשע). אָבער דער-
וויסנדיק זיך וועגן דעם אַרנינמאַרש פֿון דער סאָוועטישער אַרמיי
קיין פּוילן, האָט דער פֿירער פֿון דער דאָזיקער זיגרייך-מאַרשירן-
דיקער אַרמיי גענו. קומזשעכאַ זיך אַנטשלאָסן צו לייגן דאָס געווער.
דער טייך בוראַ איז רויט געווען פֿון פֿאַרגאַסענעם בלוט פֿון פּוין-
לישע און דייטשע זעלנער, געפֿאַלענע אין די שלאַכטן, וואָס עס
האַט געפֿירט גענו. קומזשעכאַס אַרמיי בני איר דורכרייסן זיך פֿון
פּוין קיין וואַרשע.

ווען איך האָב געהערט יענעם דייטשן קאָמוניקאַט דורך דעם
ראַדיאָ, האָב איך נישט געוואוסט דאָס אַלץ, וואָס איך ווייס איצטער,
וועגן יענער גרויסער שלאַכט ביים טייך בוראַ. דאָס אַלץ האָב איך
זיך דערוואוסט מיט חדשים שפּעטער. עס איז בלויז צו באַדויערן,
וואָס די אויסלענדישע וועלט ווייסט אזוי ווייניק וועגן יענער גרויסער
שלאַכט אין חודש סעפטעמבער אין אומגליקלעכן און פֿון דער רע-
גירונג פֿאַראַטענעם פּוילן. טויזנטער אידישע יונגעלייט זיינען גע-
פֿאַלן אין יענע שלאַכטן פֿאַר דער פֿרײַהייט פֿון דער גאַנצער וועלט.
איך פֿיל אַ ווייטאַג, ווען איך הער, ווי מען רעדט אַפֿטמאַל אין דער
ברייטער וועלט מיט אַן אומבאַגרינדעטן ביטול וועגן יענע היסטאָ-
רישע שלאַכטן אין פּוילן אין סעפטעמבער 1939. די באַרעכטיקטע
שנאה צו דער אַמאַליקער אַנטיסעמיטישער סיסטעם אין פּוילן דאַרף
פֿאַר קיינעם נישט פֿאַרשמעלן די טראַגישע העלדישקייט פֿון די
ברייטסטע פּוילישע און אידישע מאַסן פֿון פּוילן אין קאַמף קעגן
היטלערן. איך געדענק נאָך אזוי ווי היינט די לעצטע ווערטער פֿון היט-
לערס ראַדיאָ-ספּיקער יענעם אָונט, אַז די דורכשניטלעכע זעלנער
פֿון דער פּוילישער אַרמיי האָבן אין יענער בלוטיקער אַכט-טאָגיקער
שלאַכט זיך געהאַלטן מיט גרויס מוט, אַרויסגעוויזן פֿעסטן ווידער-
שטאַנד און פֿאַרדינט די אַנערקענונג פֿון זייער קעגנער...

ווידער זיינען מיר געזעסן ביים ראַדיאָ-אַפּאַראַט — ווי מיט אַ
וואָך צוריק אין בראַד — און אינגאַנצן געפֿיכערט. דאָס האַרץ האָט

געווייטאָגט, אָבער עס האָט זיך אויך געפֿילט דערמוטיקט. פּוילן קעמפֿט נאָך! וואַרשע קעמפֿט נאָך! אַרום ברענט אַ העליש פֿייער. צוויי אַרמיען, די סאָויעטישע און די היטלערישע, גייען פֿון צוויי זייטן. אָבער — פּוילן שלאָגט זיך. פֿאַרלאָזן און פֿאַראַטן פֿון דער אייגענער רעגירונג און אַרמיי־שעף, האָט מען זיך נאָך אַליץ געשלאָגן ביים ווייטן ים פֿון איין זייט, און אין וואַרשע, אין אונדזער ליבער וואַרשע, פֿון דער צווייטער זייט!

אַ הייליקער ציטער איז אַריבער איבערן לייב, ווען עס האָט זיך דערהערט אין ראַדיאָ די שטימע פֿון באַמבארדירטן און אַרומגע־רינגלטן וואַרשע.

דאָס ערשטע געפֿיל איז אַ געפֿיל פֿון פֿרייד: וואַרשע רעדט — דיין וואַרשע!

אָבער מיט די ערשטע קלאַנגען פֿון דער אויפֿטרייסלענדיקער, אויפֿגערודערטער שטימע פֿון וואַרשעווער ראַדיאָ־ספּיקער, שניידט זיך אַיין אין דיר אזא ווייטאָג, אז נאָך איין מינוט און דו וועסט צעהאַקן מיטן פֿוס דעם ראַדיאָ־קאַסטן אַבי צו אַנטלויפֿן פֿון די דאָזיקע ווערטער, אַבי מער נישט צו הערן דאָס דראַמאַטישע שוואַנען־ליד פֿון דיין היים־געליבטער שטאָט...

נאָר, ניין! וועסט דעם דאָזיקן קאַסטן נישט צעברעכן! וועסט הערן און הערן! צעפֿיכערט, צעטרייסלט און צעבראַכן וועסטו הערן די וואונדערלעכע סימפֿאָניע פֿון מוט, העלדישקייט און בלוט, וואָס עס זינגט איצט אויס דיין שטאָט.

"...גענעראַל רומעל, דער נייער פֿירער פֿון דער פֿאַרטיידיקונג פֿון וואַרשע, האָט נאָמינירט אַ ביראַט פֿון דער ציווילער באַפֿעלקער־רונג. צום ביראַט געהערן די פֿירער פֿון דער פּ.פּ.ס. נייעדזשאַלקאָווסקי און זאַרעמבאַ; די פֿירער פֿון די ענדעקעס סטאַנישקיס און באַזשענסקי; דער פֿירער פֿון דער פּויעריס־פֿאַרטיי מאַטשיי ראַטיי; דער אַמאָליקער פּוילישער רעגננט בעת ווילהעלמס אַקופּאַציע פֿון פּוילן פֿירשט לובאַמירסקי און דער געוועזענער פּוילישער פרעמיער און באַקאַנטער היסטאָריקער שליווינסקי" — — —

אין אַפֿאַראַט רוישט. עס דרייען זיך אין אַפֿאַראַט לופֿט־כוואַליעס אָן ווערטער. אָן איבעררייס אין די קאַמוניקאַטן.

איך הייב אויף די אויגן פֿון דער ערד און מיינע אויגן טרעפֿן זיך צוזאַמען מיט די אויגן פֿון שעפֿנערן און לאַזאַר קאַהאַנען. עס ווילט זיך עפעס זאָגן, אָבער עס טרוקנט די קעל און עס שטיקט אין האַלדז. דער באַלעבאַס פֿילט גוט אַרויס אונדזער געמיט־צושטאַנד און וויל אונדז צעשטרייען מיט אַ וויץ. ווען ער זעט, אז דער פּראַוואו

געלינגט אים נישט, רוקט ער אונטער א פלאש בראַנפֿן, וואָס ער ברענגט אַרויף פֿון קעלער:

— טרינקט, עס וועט איך בעסער ווערן! בראַנפֿן און וואַרשט האָב איך גענוג אָנגעגרייט אין קעלער אויף יעדן פֿאל ... טרינקט, טרינקט ...

איין גלעזל און נאָך אַ גלעזל און ... עס איז ווירקלעך געוואָרן „בעסער“.

אַבער, שאַ! ווידער רעדט דער וואַרשעווער ראַדיאָ-ספּיקער! ווידער קלינגט דיזעלבע הייסע, אויפֿגערודערטע שטימע:

„... די ענגלישע לייבאַר-פֿאַרטיי האָט היינט צוגעשיקט צו די היגע אַרבעטער-פֿירער אַ דעפּעשע פֿון באַגניסטערונג און דערמונ-טערונג. די לייבאַר-פֿאַרטיי פֿאַרזיכערט, אז זי וועט אָנווענדן אלע מיטלען צו העלפֿן דעם ליידנדיקן פּוילישן לאַנד. עס וועט אינגיכן אָנקומען ממשותדיקע הילף פֿון די ענגלישע און פֿראַנצויזישע פֿאַר-בינדעטע. די פּוילישע סאַציאַליסטישע פֿאַרטיי האָט געענטפֿערט דער לייבאַר-פֿאַרטיי מיט אַ וואַרעמער דאַנק-דעפּעשע“ — — —

ווידער אָן איבעררייס. ווידער טראַגן זיך פֿון דער מאַשין ברור-מערייען פֿון די וויבירנדיקע לופֿט-כוואַליעס. אַבער דאָסמאָל דויערט עס קוים אַ האַלבע מינוט און עס רופֿט זיך אַפֿ אַ צווייטע שטימע, דאָסמאָל אַ רואיקערע און מונטערע, הגם — אַ נישט-ווייניקער אויפֿגערודערטע. עס האָט גערעדט עפעס אַ וואַרשעווער זשורנאַליסט:

„... איך האָב היינט געמאַכט אַ באַזוך אויף די פֿאַדערשטע פֿאַ-זיציעס. אויף וואַליע האָב איך געזען דעם איינציקן דייטשן טאַנק, וועלכער האָט געוואַגט זיך אַרטינצורייסן קיין וואַרשע. די דייטשע טאַנק-לייט האָבן זיך איבערצייגט, אז עס וואַרטן אויף זיי אין שטאַט גענוג בענזין-פֿלאַשן, וואָס וואַליער אַרבעטער-פֿרויען און אַרבעטער-קינדער האָבן פֿאַר זיי צוגעגרייט ... אין די ביעלאַנער וועלדער, לענג-אויס דער ווייסל, האָב איך גערעדט מיט אונזערע ניי-פֿאַרמירטע אַרבעטער-באַטאָליאַנען. די יאַטן קלאַגן זיך, אז היטלער האָט וועגן זיי אינגאַנצן פֿאַרגעסן, ער וויל זיך מיט זיי נישט פֿאַרמעסטן — קלאַגן זיי. ער וויל בעסער וואַרפֿן צינד-באַמבעס און אויפֿרייס-באַמבעס אויף די גאַסן פֿון דער שטאַט גופֿא ... גראַכאָוו, אויף דער פֿראַגער זייט, האָט שרעקלעך געליטן פֿון דער באַמבאַרדירונג. אַבער דאָס מיליטער האָט זיך גוט פֿאַרפֿעסטיקט. עס קען נישט זיין קיין רייד, אז היטלער זאָל נעמען וואַרשע מיט שטורעם פֿון דער גראַכאָווער זייט — ווידער אַ קורצער איבעררייס און — אָן אַנדערע שטימע:

„... היינט איז פֿאַרגעקומען אין דער אַלטער קאַטעדרע פֿון היי-ליקן יאַן אויף אַלטשטאַט אַ גאַטעס-דינסט לכּבוד דעם פֿאַרשטייענדיקן

פוילישן נצחון בני וואַרשע. דער אַרגל האָט נישט געשפּילט, ווּייל ער איז מיט עטלעכע טעג צוריק געטראָפֿן געוואָרן פֿון אַ באַמבע... די קאָמעדע איז באַשענדקט" — — —

דאָן איז געקומען אַ סעריע פּערזענלעכע מעלדונגען:

"... די פֿאַמיליע זאָז און זאָז פֿון דער און דער גאָס אין מאַקאָמאָוו גיט צו וויסן אירע קרובים אין פּראָגע, אַז זיי קענען מער נישט טע- לעפֿאַנירן, ווּייל אַ באַמבע האָט צעשטערט די טעלעפֿאָן-פֿאַרבּינדונג- גען אין זייער הויז. זייט רואיק וועגן אונדז און היט זיך פֿון באַמבעס" — "... די קימפּעטאַריך-אַנשטאַלט אויף דער און דער גאָס אַפּעלירט צו פֿרויען-דאָקטוירים, וועלכע זיינען נישט גענומען געוואָרן אין דער אַרמיי אַרנין, אַז זיי זאלן זיך מעלדן צו דער אַרבעט, ווּייל דאָס שפּי- טאַל קען נישט באַדינען די גרויסע צאַל געווינערינס" —

"... די דירעקציע פֿון דער ראַדיאָ-סטאַציע אין וואַרשע נעמט אין אַכט, אַז די בירגער קענען היינט נישט פֿאַרלאָזן זייערע גאַסן, פּדי איינצוצאָלן דעם ראַדיאָ-אַפּאַראַט אין אונדזער געביידע; עס ווערן דעריבער פֿאַר דער באַקוועמלעכקייט פֿון די איינוואוינער איינגע- אַרדנט עטלעכע אַפּטיילונגען אין פֿאַרשידענע געגנטן פֿון שטאָט. אַט זיינען די אַדרעסן, וואו מען וועט קענען איינצאָלן דעם ראַדיאָ- אַפּאַראַט" —

איך האָב זיך נישט געקענט איינהאַלטן פֿון אַ שמיכל. בלוט, העל- דישקייט, שרפּות, עלטערן זוכן דורכן ראַדיאָ זייערע אַוועקגעקומענע קינדער, מענטשן פֿאַלן אין טויזנטער פֿון באַמבעס, וואָסער טראָגט מען פֿון דער ווייסל אין עמערס און — די ראַדיאָ-צענטראַלע עפֿנט אַפּ- טיילונגען אין שטאָט, פּדי, די באַפֿעלקערונג זאל קענען פינקטלעך און צו דער צייט איינצאָלן דעם חודש-אַפּאַראַט פֿאַר באַנוצן ראַדיאָ... (*).

איך האָב זייער גוט פֿאַרשטאַנען, אַז דער קאָמוניקאַט איז נישט פֿאַרעפֿנטלעכט געוואָרן דורך דעם ראַדיאָ צוליבן געלט, נאָר צוליב דער פּסיכאָלאָגישער ווירקונג, וואָס ער קען האָבן אויף צו באַרואיקן די נערוון. "ועט, הייסט עס, אַז די וועלט גייט נישט אונטער און דאָס לעבן גייט זיך מיט זיין נאַרמאַלן גאַנג!"... דאָך האָט זיך דער מענטש עפעס מאַדנע געפֿילט פֿון דער דאָזיקער קלייניקייט. עפעס מיסטעריעזעס קומט איצטער פֿאַר הינטער די מויערן פֿון וואַרשע!

דאָס זיצן יעדן טאָג בני דעם ראַדיאָ האָט געפּיניקט און אויסגע- מאַרכט. מיט יעדן טאָג איז עס געוואָרן אַלין שרעקלעכער. דעם רעקאָרד פֿון שוידער האָבן געשלאָגן די ראַדיאָ-קאָמוניקאַטן פֿון יום- פיפורדיקן אָונט און פֿון צומאַרגנדיקן טאָג, ווען בערלין האָט זיך

(* אין פּוילן האָט עקזיסטירט אַ ראַדיאָ-צענטראַלע פֿון דער רעגירונג, און זי האָט גענומען אַ חודש-אַפּאַראַט פֿון יעדן איינעם, וואָס האָט געהאַט אין שטוב אַ ראַדיאָ-אַפּאַראַט.

בארימט, אז היטלער האָט מיט זײַן פערמאַנענטן 12-שעהדיקן אַנגריף אויף וואַרשע, קאַמבינירט פֿון אַן אַ שיעור אַרטיילעריע-אַפטיילונגען און עטלעכע הונדערט עראָפּלאַנען, אַפּגעמקט גאַנצע קוואַרטאַלן פֿון פּוילנס הויפּט-שטאָט.

2

טאַוואַרישטש יעמיעץ איז נישט אינפֿאַרמירט

שוין אין דעם ערשטן אָונט פֿון אונדזער פֿאַרברענגען אין קאַפּי-טשיניעץ — זונטאָג, דעם 17טן סעפטעמבער 1939 — איז פֿאַר אונדז קלאַר געוואָרן, ווי עס האַלט ווירקלעך אין דער וועלט מיט די איצ-טיקע פּויליש-סאָויעטישע באַציאונגען. די ערשטע ידיעה האָבן מיר באַקומען פֿון די מענטשן, וועלכע האָבן אונדז מכניס-אורח געווען. זיי האָבן דערציילט, אז אינדערפֿרי, אין דער זעלבער צײַט, וואָס די סאָויעטישע אַרמיי האָט שוין געהאַט הינטער זיך די ערשטע גרענעץ-צוזאַמענשטויסן מיט פּוילישע גרענעץ-וואַכן, האָט דער סאָויעטישער אויסערן-קאַמיסאַר מאַלאַטאָו געהאַלטן אין מאַסקווער ראַדיאָ אַ זייער שאַרפֿע רעדע קעגן פּוילן.

נאָך דעם זעלבן אָונט איז מיר אויסגעקומען צו הערן דעם ווערט-לעכן טעקסט פֿון דער דאָזיקער רעדע. מיר זײַנען געזעסן ביים טיש פֿון אונדזערע באַלעבאַטים און געשמעסט וועגן אונדזער ביז-איצטי-קער ריזיע. די ראַדיאָ איז געווען אַנגעשטעלט אויף מאַסקווע, וועלכע האָט אומאויפֿהערלעך אויפֿגעגעבן פֿריידיקע קאַמוניקאַטן וועגן פֿאַר-אויסמאַרש פֿון דער סאָויעטישער אַרמיי אויפֿן גאַנצן שטח פֿון פֿרײַער-פּוילישן גאַליציע און ווינירוסלאַנד, וועגן די פֿרייד-דעמאַנ-סטראַציעס פֿון דער אַרטיקער באַפֿעלקערונג, וועגן ריזיקע מיטינגען אין אַלע שמעט פֿון רוסלאַנד א. ד. גל. צווישן איין אזאָ מעלדונג און אַ צווייטער איז אויפֿגעגעבן געוואָרן אַ רעקאָרד פֿון מאַלאַטאָווס פֿרימאַרגן-רעדע וועגן אַרײַנמאַרש פֿון סאָויעטישן מיליטער קיין פּוילן.

נישט דאָס האָט מיר וויי געטאָן, וואָס עס האָט געמאַלדן וועגן אַרײַנמאַרש פֿון דער סאָויעטישער אַרמיי קיין פּוילן. אין געוויסע אומשטענדן וואַלט דאָס געווען אַפֿילו צו באַגריסן. פֿאַרנדיק צו דער רומענישער גרענעץ, האָבן מיר זיך דאָך אַפֿילו גערעכנט מיט דער מעגלעכקייט פֿון אַ סאָויעטישן אַרײַנמאַרש. מיר האָבן זיך אָבער נישט פֿאַרגעשטעלט, אז דאָס וועט פֿאַרקומען קעגן פּוילן. מיר האָבן זיך נישט געקענט פֿאַרשטעלן, אז די סאָויעטישע רעגירונג וועט אויסנוצן דעם ווידערשטאַנד פֿון פּוילן קעגן היטלערן אויף צו

שליסן א שותפות מיט היטלערן קעגן פוילן און קעגן די דעמאָ-קראטישע מלוכות, וועלכע זינען שוין דאן געהאט אריין אין קריג. אקארשט, מיט געציילטע וואכן צוריק, איז געווען אין ווארשע דער סאָויעטישער וויצע-קאָמיסאַר פֿאַר אויסערן-ענינים און אונטער-האַנדלט מיט דער פּוילישער רעגירונג וועגן מפּלומרשטער הילף, וואָס דער ראַטן-פֿאַרבאַנד וויל געבן פּוילן אין פֿאַל פֿון היטלערס פֿאַשיסטישער אַגרעסיע. אַקארשט, מיט געציילטע וואָכן צוריק, האָט געקלאָגט איינער פֿון די סאָויעטישע הויפּט-אַרגאַנען — אַדער געדענק נישט איצט גענוי, צי דאָס איז געווען די „פּראַוודאַ“ אָדער די „איזוויעסטיאַ“ — אַז פּוילן גרייט זיך פֿאַראַטן דעם וועלט-קאַמף קעגן פֿאַשיזם און נאַכגעבן היטלערן זינע פֿאַדערונגען. און איצט, נאַכדעם ווי די פּוילישע רעגירונג איז, אונטערן דרוק פֿון די מאַסן, געווען געצוואונגען אַפּצוואַרפֿן היטלערס פֿאַדערונגען, און די מאַסן פֿון פּוילן האָבן אַפּפּערוויליק אינגעשטעלט צוליב דעם קאַמף פֿאַר פֿרײַהייט זייער לעבן און עקזיסטענץ, טרעט פּלוצלונג אַרויס דער ראַטן-פֿאַרבאַנד מיט אַ דערקלערונג, אַז די אומפֿעאיקע פֿירער פֿון פּוילן האָבן „אַרײַנגעטריבן דאָס לאַנד אין אַן אומגליקלעכן קריג“?

איין זאך איז, אָבער, פֿון דער דאָזיקער רעדע נישט געוואָרן קלאַר: וואָס וועט געשען אין יענעם מאַמענט, ווען די סאָויעטישע אַרמיי וועט זיך צוזאַמענשטויסן מיט דער היטלערישער אַרמיי? צי וועט זי זיך דאן פֿאַרמעסטן אויך מיט היטלערן?

סיי אין מאַלאַטאַווס ראַדיאָ-רעדע און סיי אין די פּובליקאַציעס פֿון דער סאָויעטישער פרעסע אין די ערשטע צוויי-דריי טעג איז געווען שטיל אַרום דער דאָזיקער פֿראַגע. זייער פֿיל מענטשן — סיי פֿון צווישן דער אַרטיקער באַפֿעלקערונג און סיי פֿון צווישן די פּליטים — האָבן זיך געטרייסט מיט דעם געדאַנק, אַז דער ראַטן-פֿאַרבאַנד וועט זיך באַלד ריינוואַשן מיט אַ קאַמף-דערקלערונג קעגן היטלערן.

— איר וועט זען — האָט מען געהערט פֿון אַלע זייטן — זיי וועלן גיין קיין וואַרשע ...

און נישט נאָר די ציוויל-באַפֿעלקערונג האָט אזוי געטראַכט. אזוי האָבן אויך געטראַכט אַלע סאָויעטישע אַפּיצירן און זעלנער. נאַכמער: אַפּילו קאַמאַנדירן זינען נישט געווען אַריענטירט וועגן דער אייגנטלעכער לאַגע. ערגעץ אין דער דײַטשער שטאַט קעניגס-בערג איז שוין געוועסן אַ געמישטע קאַמיסיע פֿון דײַטשע און סאָויעטישע אַפּיצירן, שניידנדיק בשותפות די מאַפּע פֿון פּוילן, פּדי עס זאָל נישט דאַרפֿן קומען צו קיין צוזאַמענשטויס צווישן דער היטלערישער און סאָויעטישער אַרמיען, און דאָ, אין קאַפּיטש-...

ניעץ (און נישט נאָר אין קאפיטשיניעץ) האָט נאָך אַלץ דער סאָ-
ווייעטישער קאָמאנדיר פֿון גאַנצן קרייז געהאַלטן אין איין פֿאַר-
זיכערן:

גאַלובטשיקי*) אין 5 טעג אַרום וועלן מיר זיין איך וואַרשע...
דעם צווייטן טאָג פֿון אונדזער זיין אין קאפיטשיניעץ האָט מען
אונדז געזאָגט, אז עס האָט זיך שוין אינגעשטעלט אַ שטענדיקע
סאָווייעטישע מאַכט און אז עס איז „שוין דאָ מיט וועמען צו רעדן“.
אין אונדזער גרופּע האָט זיך אָנגעהויבן אַ רייע אַסיפּות וועגן דעם,
וואָס מיר זאָלן ווייטער טאָן. שפּענער מיט מיר האָבן פֿון דער ערשטער
מינוט אָן ביי זיך באַשלאָסן, אז „דאָס עסק געפֿעלט אונדז נישט“.
מינע קאַלעגן פֿון דער בירגערלעכער פרעסע האָבן מיטאַמאָל (אמת,
נישט אַלע!) גענומען רעדן „באַלשעוויסטיש“. איך האָב אַבער
נישט געהאַט קיין שום אילוזיעס וועגן די וועגן, מיט וועלכע עס
וועט דאָ אַוועק די באַלשעוויסטישע פּאָליטיק. עטלעכע טעג און
אַפֿשר עטלעכע וואָכן — בין איך געווען זיכער — וועט דויערן
די האַניק-צייט פֿון אַכסאָלוטער פֿרייהייט, אַבער נאָכדעם ווי די
סאָווייעטישע מאַכט-אַרגאַנען וועלן זיך נאָר אַביסל פֿאַרפֿעסטיקן,
וועט זיך אָנהייבן אַ טערראַ-כוואַליע קעגן אַלע אַנדערש-דענקן-
דיקע מענטשן, אומאַפהענגיק פֿון דעם, ווי לאַיאַל זיי זאָלן נישט זיין
צו דער נייער מאַכט. מיין אויספֿיר איז דעריבער געווען: קיין
רומעניע! זאָלן די באַלשעוויקעס אונדז אַרויסלאָזן קיין רומעניע!

אויך שפּענער האָט זיך געהאַלטן ביי דער זעלבער מיינונג. אַ
רייע מיטגלידער פֿון אונדזער עקספּעדיציע האָבן אונדז אונטערשטיצט.
מיר האָבן באַשטימט אַוועקצושיקן אַ דעלעגאַציע צום קרייז-שעף,
וועלכער האָט אָקאַרשט איבערגענומען דעם דאָזיקן אַמט. אַלס דע-
לעגאַטן זיינען באַשטימט געוואָרן נח פּרילוצקי און איך.

מיטוואָך, דעם 20טן סעפטעמבער, האָבן מיר זיך אַוועקגעלאָזן
צום בנין פֿון דער אַמאָליקער פּוילישער סטאַראַסווע. דאָרט האָט
אַמטירט דער נייער סאָווייעטישער קרייז-שעף. ביים אַריינגאַנג זיינען
געשטאַנען וואַכן פֿון אַרטיקע רויטע מיליציאַנערן און פֿון סאָווייעטישע
מיליטער-לייט. מיט גרויס שוועריקייט האָבן מיר זיך דערשלאָגן צום
קאַבינעט פֿון סאָווייעטישן קרייז-שעף אויפֿן צווייטן שטאַק. דער
סאָווייעטישער וואַכמאַן מיט אַ ביקס אין האַנט, וועלכער האָט באַזונ-
דערס אויפֿמערקזאַם געוואַכט אויפֿן צווייטן שטאַק, האָט אונדז
געלאָזן וואַרטן אין קאַרידאָר, און ער איז אַריין אונדז אַנמעלדן.

*) טיבעלעך.

— ווער, זאל איך זאגן, זייט איר? — האָט ער געוואָלט וויסן אונדזער יחוס.

— זאָגט — האָבן מיר געענטפֿערט — אז מיר זיינען אַ דעלעגאַציע פֿון אידישע שרייבער פֿון וואַרשע! שרייבער, „פּיסאַטיעלעס“ — פֿאַר-שטאַנען?

— פֿאַרשטאַנען! קאַק-זשע! אָבער שרייבער איז פֿאַראַן אַ סך! זאָגט וואַסערע שרייבער איר זייט...

ענדלעך איז ער מיט אונדז אַדורכגעקומען וועגן דעם וואַסערע „פּיסאַטיעלעס“ מיר זיינען און ער איז אַריין מעלדן וועגן אונדז. באַלד איז ער אַרויסגעקומען מיט אַ באַפֿעל אונדז אַרײַנצולאָזן.

אינעווייניק האָבן זיך געדרייט עטלעכע מיליטעריש-געקליידטע מענטשן און עפעס אַ יונגע אידישע פֿרײַלין. מיר האָבן נישט געוואוסט צו וועמען מיר דאַרפֿן צוגיין. אין ביידע צימערן איז קיין איין מענטש נישט געזעסן ביים טיש. אַלע זיינען געווען אין פּסדרדיקער באַוועגונג — אַ זאך, וואָס האָט אונדז אין יענעם מאַמענט אויסגעזען ווילד, אָבער שפּעטער האָב איך דאָס נישט איינמאַל געזען אין סאָויעטישע קאַנצלאַריעס.

די פֿרײַלין האָט אונדז אַרויסגעפֿירט פֿון פֿאַרלעגנהייט.

— איר האָט זיך געמאַלדן צום טאַוואַרישטש יעמיעץ? — האָט זי אונדז געפֿרעגט אין דער פּוילישער שפּראַך.

— יאָ! — האָבן מיר געענטפֿערט, פֿאַרשטייענדיק, אז דאָס איז מסתּמא דער נאָמען פֿון נײַעם סאָויעטישן קרייז-שעף.

זי האָט אונדז צוגעפֿירט צו אַ מיטל-יאַריקן סאָויעטישן אַפֿיציר, וועלכער האָט גערעדט צו עטלעכע מענטשן מיטאַמאַל.

— חבר יעמיעץ — האָט זי געזאָגט צו אים אין אוקראַיניש מיט גרויס דרײַ-אַרין — אַט איז די דעלעגאַציע פֿון די אידישע שרייבער.

ער האָט אונדז אָנגעקוקט און אָנגעהויבן מיט אונדז צו רעדן. אַרום איז אָנגעגאַנגען אַ היפשער טומל און אַט אין דעם דאָזיקן טומל האָט ער מיט אונדז געפֿירט דעם געשפּרעך.

— וואָס איז אײַער פֿאַרלאַנג? — האָט ער אונדז געפֿרעגט.

מיר האָבן דערציילט די געשיכטע פֿון אונדזערע וואַנדערונגען, אונטערשטרייכנדיק, אז אונדזער גרופּע באַשטייט פֿון מיטאַרבעטער פֿון אַלע אידישע וואַרשעווער צײַטונגען.

— איצטער — האָבן מיר געזאָגט — ווילן מיר באַקומען אַ דער-לויבעניש אַרויסצופֿאַרן אין עפעס אַ נײַטראַל לאַנד אַרײַן, פּדי פֿון דאָרט זיך צו קענען פֿאַרבינדן מיט אונדזערע פֿאַמיליעס.

טאָואַרישטש יעמיעץ האָט פֿאַרלייגט אַ האַנט אויף אַ האַנט, ווי אַ פּאַסטאָר בעת אַ פּרעדיק, און ער האָט גענומען רעדן צו אונדז מיט טיפֿער אינערלעכער איבערצייגונג:

— בירגער — האָט ער אָנגעהויבן זײַן רעדע צו אונדז — פֿאַרוואָס זאַלט איר אַרויספֿאַרן קיין אויסלאַנד? צי געפֿעלט אײַך נישט די אַרדענונג בײַ אונדז? וועט איר דען דאָ האָבן ווייניק אַרבעט? ערשט איצט וועלן זיך עפֿענען פֿאַר אײַך אַזויפיל מעגלעכקייטן, וועגן וועלכע איר האָט אָפֿער קיינמאַל נישט געטרוימט! בײַ אונדז, אין ראַטן-פֿאַרבאַנד, זײַנען גײַסטיקע מענטשן זייער געאַכטעט. מיר פֿרעגן קיינעם נישט, וואָס ער איז געווען אַמאַל. אַודאי איז דער רובֿ פּראַ-פֿעסאָרן און גײַסטיקע מענטשן אַמאַל געווען אין דינסט פֿון די באַ-זיצנדיקע קלאַסן. אָבער אויב זײ זײַנען איצט לאַיאל צו אונדזער אַר-בעטער-פויעריש פֿאַטערלאַנד און דינען טרײַ די מאַסן מיט זייער וויסנשאַפֿט און גײַסט, אַכטן מיר זײ און עס איז זײַ בײַ אונדז זייער גוט. אַז עס קומט עפעס אַ שרײַפֿטשמעלער אין קיעוו אין אַ פֿאַבריק אַרײַן, וועט איר קיין שפּילקע צו דער ערד נישט וואַרפֿן — אַזוי איז געפֿאַקט. מען שטייט קאַפּ אויף קאַפּ, מען שלינגט יעדעס וואַרט. בײַ אונדז איז אַ דורשט צו וויסן. די קולטור-אַרבעטער („קולטורניע ראַכאַטיניקי“) ווערן בײַ אונדז געשטעלט אין דער ערשטער רײע. אויב עס איז בײַ אונדז אין די ערשטע יאָרן פֿון דער רעוואָלוציע געווען אַנדערש, האָט דאָס זיך שוין לאַנג געביטן. זינט מאַיאַקאָווסקיס זעלבסטמאָרד האָבן מיר זיך אַרומגעזען, ווי שעדלעך עס איז געווען אונדזער צו שטרענגע באַציאָונג צו אונדזער אינטעליגענץ, און מיר האָבן זי אינגאַצן געביטן. סטאַלין האָט דאָן געזאָגט ...

טאָואַרישטש יעמיעץ האָט אין אַלגעמיין געמאַכט אויף מיר אַ זייער גוטן אײַנדרוק. זײַן אַרטרעדן איז געווען, אַזוי ווי זײַנע צוואַ-מענגעלייגטע הענט, אַ גלהישער אַרט רעדן. מיט אַן אָנגענעמע שטימע, וואָס האָט געהאַט אין זיך עפעס אַזאַ געדעמפֿטע אינטימקייט, האָט ער אַרויסגעבראַכט פֿון זיך זאַנפֿטע, סאַמעטענע קלאַנגען. ער האָט גערעדט פֿאַמעלעך, יעדעס וואַרט באַזונדער, און זײַן שטימע האָט געקלונגען איבערצייגנדיק. עס האָט זיך געפֿילט, אַז ער רעדט מיט אַן אינערלעכן גלויבן.

— איר דאַרפֿט נישט אַוועקפֿאַרן פֿון אונדז — האָט ער פֿאַרגע-זעצט זײַן מאַנאַלאַג — ווייל אינערגעץ וועט אײַך נישט זײַן אַזוי גוט, ווי בײַ אונדז. אַהער קענט איר ברענגען אייערע פֿאַמיליעס. איר זענט קרבנות פֿון פֿאַליטישע רדיפֿות און אונדזער לאַנד נעמט אויף מיט אויסגעשפּרייטע אַרעמס יעדן פֿאַליטיש-גערודפֿטן. אונדזער קאַנסטיטוציע זאָגט אין אַרטיקל אַזאַ און אַזאַ ...

דאָ האָט ער ציטירט דעם ווערטלעכן אינהאַלט פֿון דער סאַוויע-
טישער קאָנסטיטוציע, וועלכע זאָגט אין אַרטיקל 20, אז אלע
קרבנות פֿון פּאָליטישע פֿאַרפֿאַלגונגען קענען געפֿינען אין ראַטן-
פֿאַרבאַנד אַן אַנטרינונג-פֿלאַץ פֿאַר זיך ...

— פֿאַרוואָס זאָלט איר אַוועקפֿאַרן קיין אויסלאַנד? — האָט ער זיך
נישט געקענט באַרוואַקן — פֿאַרוואָס זאָלט איר אַנטלויפֿן פֿון אַינערע
פֿרויען און קינדער? בלייבט דאָ, אַרבעט מיט אונדז! מיר פֿרעגן אַיך
נישט ווער איר זענט. מיר פֿרעגן נישט בני אַיך קיין פּאָליטישן
פּאַספּאָרט. איך פֿאַרשטיי, אז איר זענט געווען בורזשאַזע שרייבער.
אַבער דאָס האָט איצט גאַרנישט צום ענין. אויב איר וועט נאָר לאַיאַל
אַרבעטן, וועט איר ווערן אַנדערש ...

— אַבער, יאָ — האָט עמעץ פֿון אונדז אַריינגעוואָרפֿן אומדרייסט—
ווער ווייסט, צי מיר וועלן ווירקלעך געפֿינען פֿאַר זיך אַנטשפּרעכנדיקע
אַרבעט ...

— אויב די היגע סביבה וועט אַיך נישט אַנטשפּרעכן, וועט איר
זיך קענען צוריקפֿאַרן קיין וואַרשע. דאָרט איז דאָך אַינער היים, דאָרט
זיינען דאָך אַינערע פֿאַמיליעס — דאָרט וועט איר זיכער זיך קענען
אַריינפֿאַסן אין די נייע באַדינגונגען ...

מיר האָבן זיך מיט פּרילוצקין איבערגעקוקט אַביסל צעמישט.
מיר האָבן נישט פֿאַרשטאַנען וואָס ער רעדט. צוריק קיין וואַרשע?
צי ווייסט ער נישט, אז וואַרשע האַלט זיך מיט די לעצטע בוחות, אז
אַט-אַט וועט וואַרשע אַריינפֿאַלן אין היטלערס הענט? וועגן וואַסערע
אַרבעט-מעגלעכקייטן פֿאַר אונדז אין וואַרשע רעדט ער?

— ווי אזוי וועלן מיר קענען פֿאַרן קיין וואַרשע? — האָבן מיר
טאַקע הויך געפֿרעגט — וואַרשע איז דאָך באַלאַגערט דורך די דייַטשן
און וועט אַריינפֿאַלן אַ ליאָדע טאַג צו זיי אין די הענט!

טאָוואַרישטש יעמיעץ האָט זיך געהיימניספֿול צעשמייכלט.

— אין 5 טעג אַרום באַקומט איר פֿון מיר אַ ריזיגע-פּאַפּיר קיין
וואַרשע! ... אין 5 טעג אַרום וועט וואַרשע זיין אין אונדזערע הענט! ...

נאָך מאַלאַטאַווס לעצטער רעדע, האָט טאָוואַרישטש יעמיעצס
מעלדונג מיך אַביסל דערשטוינט. אַבער אין אַ ווינקל פֿון מוה האָט זיך
גענומען פֿלאַטערן אַ געדאַנק: „און אַפֿשר? און אַפֿשר פֿאַרט?“ ...

— איר זענט זיכער דעריין? — האָב איך ריזיקירט אַ פֿראַגע.

— זיכער! — האָט טאָוואַרישטש יעמיעץ געזאָגט זייער ערנסט.
— מיר וועלן נאָך זיין אין בערלין אויך! דער רויטער „פֿלאַג“ (פֿאַן)
וועט נאָך פֿלאַטערן איבער דער גאַנצער וועלט!

איך בין ארויס פֿון רעגירונגס-הויז מיט געמישטע געפֿילן. צום מאָוואַרישטש יעמיען האָב איך געפֿילט סימפּאַטיע. זײַנע ווערטער וועגן די גוטע באַדינגונגען אין ראַטן-פֿאַרבאַנד, וועגן דער מאָלעראַנץ צו מענטשן, וועגן דער הומאַניטאַרישקייט פֿון דער סאָויעטישער קאָנסטיטוציע זײַנען געווען אזוי אויפֿריכטיק-געמיינט, אז מען האָט געמוזט ליב-באַקומען דעם דאָזיקן מענטש פֿון דער ערשטער מינוט אָן. אָבער גלייכצײטיק האָב איך געהאַט מיטגעפֿיל צו אים טאַקע צוליב אַט דעם גלויבן זײַנעם. צי זעט ער דען נישט, אז דאָס אַלץ אין וואָס ער גלויבט, איז אין דער סאָויעטישער ווירקלעכקייט נישטאַ? צי זעט ער נישט, אז דאָס אַלץ איז דערווייל בלויז אין דער קאָנסטיטוציע, אָבער עס פֿעלט אין רעאַלן לעבן?

אפֿשר אים פֿרעגן, פֿאַרוואָס מען האָט נישט אַרײַנגעלאָזן קיין סאָויעט-רוסלאַנד די העלדישע קעמפֿער פֿון שפּאַניע, אויב אזא און אזא פֿאַראַגראַף פֿון דער סאָויעטישער קאָנסטיטוציע רעדט אזוי וואַרעם וועגן פּאַליטישע פֿאַרפֿאַלגטע? אפֿשר אים פֿרעגן, פֿאַרוואָס מען אַרעסטירט אין ראַטן-פֿאַרבאַנד אזויפֿיל אומשולדיקע מענטשן — פּאַליטיקער, שרײַבער, געלערנטע — אויב מען האָט דאַרטן רעספּעקט פֿאַר יעדן טוער אויפֿן געביט פֿון קולטור, וויסן און ליטעראַטור? אפֿשר אים אַנרופֿן עטלעכע נעמען פֿון פֿאַרשוואַנדענע אידישע און נישט-אידישע סאָויעטישע שרײַבער, וועגן וועמענס לאַיאַליטעט צום ראַטן-פֿאַרבאַנד עס איז שווער צו צווייפֿלען?

אונדזערע וואַקלענישן און צווייפֿלען האָבן אזוי געדויערט ביזן 22טן סעפטעמבער. יענעם טאָג, דעם זעקסטן טאָג פֿון דער באַלשע-וויסטישער הערשאַפֿט אין גאַליציע — עס איז געווען פֿרײַטאָג, און די אידן פֿון שטעטל האָבן זיך געשמאַק געגרייט צום פֿאַרשטייענדיקן יום-כיפור — האָט דער סאָויעטישער ראַדיאָ געגעבן אַ קאַמוניקאַט, אז די סאָויעטישע און דײַטשע רעגירונגען זײַנען פֿרײַנטלעך אַדורכ-געקומען צווישן זיך און אײַנגעשטעלט אַ דעמאָקראַציע-ליניע צווישן דער סאָויעטישער אַרמיי און היטלערס אַרמיי. עס איז דערבײַ גע-מאַלדן געוואָרן, אז די ליניע וועט זיך ציען לענג-אויס די טײַכן — פֿון צפֿון צו דרום — נאַרעוו, בוג, ווייסל און סאַן.

קלאַר, אונדזער מאָוואַרישטש יעמיען איז נישט געווען אינ-פֿאַרמירט וועגן דעם, וואָסערע פּוונות עס האָט געהאַט סטאַלין מיט זײַן מאַרש קיין פּוילן! קלאַר, סטאַלין האָט נישט געמיינט אַפּצונאַרן היטלערן, ווען ער האָט דורך זײַן אויסערן-קאַמיסאַר מאַלאַטאָוו גע-שלאָסן מיט היטלערן דעם ערשטן אַפּמאַך, אז „דײַטשלאַנד און דער ראַטן-פֿאַרבאַנד שטימען אײַן אַפּצוהאַלטן זיך פֿון אַנגרײפֿן אײַנער דעם צווייטן סײַ אינדיווידועל, סײַ צוזאַמען מיט אַנדערע מלוכות“;

קלאר, סטאלין האט עס געמיינט ערנסט, ווען ער האט געזאגט אין יענעם אפמאך, אז מעגלעכע קאנפליקטן צווישן ראטן-פארבאנד מיט היטלער-דיטשלאנד וועלן דערליידיקט ווערן פרידלעך, דורך אונטער-האנדלונגען. וואלט נאר היטלער געוואלט האלטן דעם אפמאך ביזן סוף...

עס איז שווער געווען צו פארדייען דעם געדאנק, אז היטלער איז סטאלינס א פארבינדעטער. אבער — דאס איז געווען דער טרויעריקס-טער פאקט פון אלע טרויעריקע פאקטן, פאר וועלכע סטאלין האט אין משך פון אלע יארן געשטעלט די וועלט. יא, היטלער און סטאלין גייען האנט ביי האנט! יא, היטלער און סטאלין האבן אפגעמאכט צווישן זיך דעם 21טן אויגוסט, מיט א הודש צוריק, ווי אזוי צו באפאלן און צעטיילן פוילן גראד דאן, ווען דאס דאזיקע אומגליקלעכע לאנד, געפירט יארנלאנג דורך זיין רעגירונג אויף פאלשע וועגן, האט אונ-טערן דרוק פון די אייגענע מאסן זיך אנטשלאסן אפפערווייליק און מוטיק צו שמעלן היטלערן א ווידערשטאנד אין די אינטערעסן פון אלע פרייהייטליכנדיקע מענטשן.

צומארגנס, יום-כיפור, האבן מיר אפגעהאלטן אן אסיפה און מיר האבן ווידער באשלאסן צו גיין צום טאווארישטש יעמיעץ נאך א דערלויבעניש ארויסצופארן קיין אויסלאנד. וואס האט אונדז איצט געקענט האלטן אונטער דער סאוועטישער הערשאפט? וואס בלייבט אונדז צו טאן? אויסער דעם „אפיציעלן“ קאמוניסטישן טעראר, וועלכן מען האט געקענט דערווארטן די נאענטסטע וואכן (ער איז געקומען פיל פריער), וועט יעדער פון אונדז נאך מוזן זיין אן עדות פון דער סטאלינישער שותפות מיט היטלערן און — שווייגן. קענענ-דיק גוט די סאוועטישע פראקטיק פון די לעצטע 20 יאר, האב איך פארשטאנען, אז יעדער איינער פון אונדז וועט פריער צי שפעטער געשטעלט ווערן אין דער לאגע, אז ער וועט, אדער דארפן אפגעבן א דערקלערונג וועגן דער ריכטיקייט פון דער איצטיקער סאוועטישער אויסערן-פאליטיק אדער — ער וועט דארפן אוועקגיין אין א סאווע-טישער תפיסה.

פארשטייט זיך, עס וואלט געקענט זיין — און עס האט געדארפט זיין — נאך א דריטער אויסוועג: נישט זייענדיק מסכים אויפן קורס פון דער סאוועטישער פאליטיק, צו קענען פונדעסטוועגן געניסן אין סאוועט-רוסלאנד פון אזיל-רעכט. די ראטן-רעגירונג וואלט דאך גוט געקענט פארשטיין, אז די פליטים פון פוילן, אויב זיי זינען אפילו נישט קיין חסידים פון סאוועטישן אפמאך מיט היטלערן, וועלן אונ-טער דער סאוועטישער אקופאציע דאך נישט וואגן ארויסצוטערען קעגן דער סאוועטישער מאכט.

יא, אזא אויסוועג וואָלט געווען מעגלעך, אָבער — נישט ביי די באַלשעוויקעס. ריינער הומאַניטאַריזם, רעספּעקט פֿאַר קרבנות פֿון היטלערס אַגרעסיע, אַזיל-רעכט פֿאַר גערודפֿטע פֿון פֿאַשיזם — דאָס אַלץ זיינען זאַכן, וואָס זיינען פֿאַרשריבן אין די פֿאַראַגראַפֿן פֿון דער סאָויעטישער קאָנסטיטוציע אויף אַפּצונאַרן די יעמיעצעס, אָבער איר וועט דאָס אַלץ אומזיסט זוכן אין דער ביז-איצטיקער סאָויע-טישער ווירקלעכקייט.

3

מען וויל אונדז שיקן קיין קיעוו

די דעלעגאַציע צום טאָוואַרישטיש יעמיעץ איז באַשטאַנען פֿון דיזעלבע צוויי פּערזאָנען, וואָס די ערשטע דעלעגאַציע: פּרילוצקי און איך.

ווידער האָבן מיר אַדורכגעמאַכט די זעלבע פּראָצעדור, וואָס מיט עטלעכע טעג צוריק: אַן אויספֿאַרשונג פֿון דער רויטער מיליץ ביים אַרײַנגאַנג, אַ צווייטע אויספֿאַרשונג פֿון אַ סאָויעטישער וואַך אינע-ווייניק, אַ דריטער פֿאַרהער הינטער דער סאַמע טיר, און ענדלעך — די ברונעטע שיינע אידישע פֿרײַלין, וועלכע האָט דערפֿילט דעם אַמט פֿון יעמיעצס סעקרעטאַרין.

דאָסמאַל איז יעמיעץ אַרײַן מיט אונדז אין שכנותדיקן ליידיקן צימער. פֿון זיינע ערשטע ווערטער איז געווען קלאַר, אַז ער האָט שוין אויך דערהאַלטן די ידיעה וועגן דער פֿרידלעך-אַינגעשטעלטער סאַ-ויעטיש-היטלערישער דעמאָרקאַציע-ליניע. גלייכצײַטיק איז אונדז אָבער באַלד פֿון זיינע ערשטע ווערטער אויך געוואָרן קלאַר, אַז ער מאַכט אַ געאַגראַפֿישן טעות. ער האָט, זעט אויס, געזוכט וואַרשע אויף דער מאַפע, און זעענדיק, אַז וואַרשע ליגט האַרט אויף דער ווייס-ליניע, האָט ער געמיינט, אַז די דאָזיקע שטאַט ליגט אויף דער זײַט ווייסל, וואָס וועט בלייבן ביי די סאָויעטן.

— זעט איר! — האָט ער אַנגעהויבן דעם געשפרעך אַן אויפֿגע-הייטערטער — איך האָב אייך געזאָגט, אַז איר וועט אין עטלעכע טעג אַרום קענען פֿאַרן קיין וואַרשע? האַ, האָב איך געהאַט רעכט? איר ווייסט שוין די לעצטע נײַעס?

מיר האָבן אים געענטפֿערט, אַז טאַקע וועגן דעם זיינען מיר גע-קומען. דערבײַ האָבן מיר אים אויפֿגעקלערט, אַז ער האָט אַ טעות, ווייל לויט דער געאַגראַפֿישער לאַגע וועט וואַרשע איבערגיין צו היטלערן און בלויז אַ קליינער טייל פֿון וואַרשע — די פֿאַרשטאַט

פראגע, וואס ליגט אויפן מזרח-כרעג פֿון דער ווייסל — וועט זיך געפֿינען אונטער דער באַלשעוויסטישער הערשאַפֿט.

קיין ספעציעלן אינדרוק האָבן אונדזערע ווערטער אויף אים נישט געמאַכט.

— טאָ וואָס-זשע ווילט איר? — האָט ער געזאָגט, ווי קיינמאָל גאַרנישט.

מיר האָבן איבערגעהזרט אונדזער בקשה פֿון פֿאַר עטלעכע טעג צוריק.

— מעגלעך — האָבן מיר צוגעגעבן — אז איר ווילט נישט, אָדער איר קענט עס נישט נעמען אויף זיך, בעטן מיר אייך, איר זאלט אַוועק-שיקן וועגן דעם אונדזערע אַ דעפעשע צו מאַלאַטאָוו...

מיר האָבן אַוועקגעלייגט אויפֿן מיט אַ טעקסט פֿון אַ דעפעשע, וואָס מיר האָבן מיט זיך מיטגעבראַכט. אין דער דעפעשע האָט זיך געשריבן, אז אַ גרופּע שרייבער, וועלכע זיינען אַנטלאָפֿן פֿון הימלערן, בעטן אַ דערלויבעניש אַרויסצופֿאַרן קיין אויסלאַנד. אונטער דער דע-פעשע האָבן מיר אונטערגעשריבן דריי נעמען: פֿאַרזיצער פֿון אידישן פען-קלוב אין פּוילן (נח פּרילוצקי), פֿאַרזיצער פֿון אידישן ליטעראַטן-פֿאַריין אין וואַרשע (ברוך שעפֿנער) און וויצע-פֿאַרזיצער פֿון דער אידישער סעקציע פֿון וואַרשעווער זשורנאַליסטן-סינדיקאַט (פּ. שוואַרץ). סוף-כל-סוף — האָבן מיר געחשבוּנט — וועט מען אין קרעמל אַ מאַך-טאָן אויף אונדז מיט די הענט: זיי ווילן אַרויספֿאַרן? זאלן זיי פֿאַרן!

ליידער האָט אויף אונדז געוואַרט אַן אַנטווישונג. דער סאַוועטי-שער פֿאַרשטייער האָט אויפֿגעקוקט איבערגעלייענט די דעפעשע און אַ זאָג געמאַן:

— נו, גוט, איך וועל אַוועקשיקן די דאָזיקע דעפעשע, אָבער נאָך נישט איצט. עס מוז נאָך דויערן: סײַ דער טעלעגראַף און סײַ דער טעלעפֿאָן זיינען דערוויילע נישט טעטיק.

מיר האָבן זיך שוין געקליבן אַוועקצוגיין, ווי ער האָט זיך ווידער אָפּגערופֿן:

— וואָס הערט זיך בײַ אייך מיט געלט? מיט שפּײַז? זאָגט מיר, וועל איך אייך באַזאָרגן...

מיר האָבן געדאַנקט.

— אויף עטלעכע טעג האָבן מיר נאָך אַליץ. מיר קענען וואַרטן! ווידער האָבן מיר זיך גענומען געזעגענען. אָבער טאַוואַרישטש יעמיעץ האָט אונדז ווידער פֿאַרהאַלטן:

— איך האָב פֿאַר אַיַך אַ פֿאַרשלאַג — האָט ער דערקלערט — איך וועל פֿאַר אַיַך מאַכן אַן אויסנאַם און אַיַך אַרויסגעבן אַ „פּראָ-פּאָדאַלסק. וואָס וועט איר זיך דאָ וואַלגערן? אין קאַמיעניעץ-פּאָדאַלסק האָט איר טעלעפֿאָן און טעלעגראַף, ס'וועט אַיַך זײַן לײַכט זיך צו פֿאַרבינדן פֿון דאָרטן מיטן קיעווער שרײַבער-פֿאַרײַן. מען וועט אַיַך זיכער אַיַנלאַדן קײַן קיעוו און פֿון דאָרט וועט איר אויך קענען רעדן מיט מאַלאַטאַוו דורכן טעלעפֿאָן, אַדער אַוועקשיקן אַיַנער דעפּעשע צו אים. איר וועט זײַן די געסט פֿון די קיעווער שרײַבער און מסתּמא וועט מען אַיַך אַיַנלאַדן קײַן מאַסקווע אויך. איר וועט זיך באַקענען מיט אונדזער לאַנד און מיט אונדזערע שרײַבער.

יעדעס וואָרט, וואָס ער האָט געזאָגט, האָט געקלונגען וואָר און אויפֿריכטיק. דאָך האָט מיך אין איצטיקן צושטאַנד נישט געלאַקט אַזאַ רײַזע.

— מיר קענען זיך נישט דערלויבן אַזאַ ווײַטע רײַזע — האָבן מיר געפרוּאוּט אויסמײַדן דעם פּראַיעקט — מיר האָבן נישט גענוג געלט דערויף.

— געלט? צו וואָס דאַרפֿט איר געלט? באַן-בילעטן וועל איך אַיַך געבן און אין קיעוו וועט איר נישט דאַרפֿן קײַן געלט. איר וועט דאַרטן זײַן די געסט פֿון אונדזער שרײַבער-פֿאַרײַן! עס איז ווירקלעך געווען זײַער ליבנסווירדיק. נישט געקוקט דערויף האָבן מיר ווײַטער זיך נישט געוואַלט בינדן.

— גוט — האָט געענטפֿערט נח פּרילוצקי — מיר וועלן צוזאַמען-רופֿן אונדזער גרופּע און זײַ פֿאַרשטעלן אַיַנער פֿאַרשלאַג. די תּשובּה וועלן מיר אַיַך איבערגעבן מאַרגן!

מיר האָבן ווירקלעך גערופֿן אַן אַסיפּה פֿון אונדזער עולם און מיר האָבן געשטעלט צו דיסקוסיע דעם פֿאַרשלאַג פֿון טאַוואַרישמױט יעמיעץ. כּמעט קײַנער האָט נישט געהאַט קײַן חשק צו פֿאַרן. דער הויפּט-מאַטיוו איז געווען: וואָס ווײַסן מיר, וואָס מען קען נאָך מיט אונדז דאַרט מאַכן? ...

כּמעט יעדן טאַג זײַנען מיר געווען בײַם קאַמיסאַר יעמיעץ, אַבער פֿון אַלע אונדזערע פּלענער איז גאַרנישט געוואָרן. די אַיַנלאַדונגען קײַן קיעוו און מאַסקווע האָבן מיר נישט אַנגענומען, אַבער — מיר האָבן זיך אויך געמוזט אָפּזאַגן פֿון אונדזער פּלאַן אַרויסצופֿאַרן קײַן אויסלאַנד.

עס איז בײַ אונדז צום סוף באַשלאָסן געוואָרן צו פֿאַרלאַנגען פֿון קרײַז-קאַמיסאַר יעמיעץ, ער זאָל אונדז אָפּשיקן קײַן ווילנע. אויב בלײַבן אויף דער טעריטאָריע, וואָס איז איצט אונטער דער הער-

שאַפֿט פֿון דער סאָוועטישער מאַכט, האָט דאָך יעדנפֿאַלס נישט קיין זין צו בלייבן אין קאָפיטשיניעץ. אין ווילנע פּולסירט אַ רינד אידיש לעבן, דאַרטן איז פֿאַראַן אַ גרויסע אידישע קולטור-באוועגונג און דאַרט געפֿינט זיך דער אידישער וויסנשאַפֿטלעכער אינסטיטוט.

אונדזער פֿערטער וויזט ביים קאָמיסאַר יעמיעץ איז געגאַנגען אונטערן צייכן פֿון זאַכלעכע אונטערהאַנדלונגען. דער קאָמיסאַר האָט גענומען צו קענטניש אונדזער באַשלוס נישט צו פֿאַרן קיין קיעוו, נאָר קיין ווילנע. ער האָט אָן שום באַוואַרענישן צוגעזאָגט אונדז אַנ-צושרייבן אַ ריזע-דערלויבעניש. ער האָט אויך אַנגענומען אָן שום ווידערשטאַנד אונדזער פֿאַרשלאַג, אַז ער זאָל שטעלן אין אונדזער רשות איינעם פֿון די גרויסע אויטאָבוסן, וואָס זיינען געבליבן שטעקן אין שטעטל. אַ מיינונגס-פֿאַרשידנהייט איז בלויז אַנטשטאַנען איבער דער פֿראַגע, צי מיר באַקומען דעם אויטאָבוס ביז ווילנע, אָדער בלויז ביז טאַרנאַפֿאַל.

מיר האָבן פֿאַרגעשלאַגן אזוי:

מיר וועלן אויסזוכן אין שטאַט אַ שאַפֿער, וועלכער וועט מיטפֿאַרן מיט אונדז ביז ווילנע, און דאַרטן וועלן מיר אָפּגעבן דעם אויטאָבוס דער סאָוועטישער מאַכט. די באַן-וועגן זיינען נאָך אינגאַצן דעזאָרגאַ-ניזירט. אין גאַליציע האָבן נאָך אינגאַצן נישט קורסירט קיין באַנען. מיר זיינען געווען זיכער, אַז די זעלבע לאַגע וועלן מיר טרעפֿן אין וואַלין און ווייסרוסלאַנד. ווען מיר וואַלטן באַקומען איינעם פֿון די דערמאַנטע אויטאָבוסן, וואַלטן מיר אָן קאָפּ-ברעכעניש זיך געקאַנט דערשלאַגן קיין ווילנע. וואָס שייך דעם אויטאָבוס, וואַלט ער סיי-ווי געבליבן אין סאָוועטישע הענט. וואָס וואַלטן מיר מיט אים געקענט טאָן? מיר וואַלטן אים דאָך נישט אויפֿגעגעסן! די ווילנער סאָוועטישע מאַכט וואַלט אים ביי אונדז אָפּגענומען און פֿאַרטיק!

קאָמיסאַר יעמיעץ האָט נישט מסכים געווען אויף אונדזער פּראַ-יעקט. ער האָט דערקלערט, אַז די אויטאָבוסן, וואָס זיינען געבליבן שטיין בעת די קריגס-אַפּעראַציעס ביי קאָפיטשיניעץ, געהערן צו דער דאָזיקער שטאַט, און ער קען אונדז דעריבער נישט געבן קיין אוי-טאָבוס אַזש ביז ווילנע. דאַקעגן האָט ער יאָ אויסגעדריקט זיין גרייט-קייט אונדז צו געבן דעם אויטאָבוס — און גאַזאַלין, פֿאַרשטייט זיך — ביז טאַרנאַפֿאַל.

— און וואָס וועלן מיר טאָן מיט אונדזער ווייטערדיקע ריזע? — האָבן מיר געפֿרעגט.

— איר וועט פֿאַרלאַנגען פֿון אונדזער טאַרנאַפֿאַלער קרייז-קאָמי-סאַר, ער זאָל מיט אייך טאָן דאָס זעלבע, וואָס איך! ער וועט אייך וואַר-

שיינלעך אויך געבן אן אויטאָ ביז אַ צווייטער שטאַט. אזוי אַרום וועט איר דערפֿאַרן ביז ווילנע!

מיר האָבן מסכים געווען. עס איז געבליבן, אז מיר באַקומען פֿון דער מאַכט אַ שאַפֿער און אַ באַגלייטונג פֿון מיליציאַנערן. אונדז האָט מען געזאָגט, אז מען גיט אונדז די באַוואַפֿנטע באַגלייטונג, וויל אין די וועלדער אַפּערירן אוקראַינישע פֿאַשיסטישע פֿאַרטיזאַנער-גרופּן — דאָס איז געווען אמת! אָבער אַ טייל פֿון אונדז האָט געהאַט דעם איינדרוק, אז נישט צוליב דעם גיט מען אונדז אַ באַוואַפֿנטע באַגלייטונג. מיר האָבן געהאַלטן, אז קאָמיסאַר יעמיעץ וויל זיך באַוואַרענען, מיר זאָלן, היללה, נישט פֿאַרכאַפּן דעם אויטאַבוס מיט גוואַלט פֿאַר אונדזער ווייטערדיקער ריזע.

באַלד אויפֿן אָרט איז אַהויסגעגעבן געוואָרן אַ באַפֿעל אונדז אויסצושרייבן אַן אַפֿיציעלע ריזע-דערלויבעניש. מיר האָבן בשות-פֿות רעדאַגירט דעם טעקסט פֿון דער דערלויבעניש אין דער רוסי-שער שפּראַך — שפּעטער האָט מען עס איבערזעצט אויף אוקראַיניש. אין דער דערלויבעניש איז געווען געשריבן, אז די אויסגערכנטע וואַרשעווער אידישע שרייבער פֿאַרן מיט דעם הסכם פֿון דער קאַפי-טישניצער סאָוועטישער מאַכט קיין ווילנע. אויפֿן דאָקומענט האָט יעמיעץ שפּעטער אָנגעשריבן אייגנהענטיק, אז די מאַכט-אַרגאַנען ווערן געבעטן אונדז צו מאַכן פֿאַרשידענע מעגלעכע פֿאַרלייכטערונג-גען אין וועג.

איינער פֿון די אוקראַינישע שמעטלדיקע יוגנטלעכע, וואָס האָט געאַרבעט אין דער קאַנצעלאַריע, האָט דאָן גענומען איבערזעצן דעם דאָקומענט פֿון רוסיש. די מעשה איז אָבער געווען, וואָס דער בחור האָט נישט פֿאַרשטאַנען קיין רוסיש, נאָר פּויליש. פּדי ער זאָל קענען איבערזעצן דעם דאָקומענט פֿון רוסיש, האָט מען געדאַרפֿט עס אים אויסטייטשן אויף פּויליש. מיינענדיק, אז קיינער וועט נישט וויסן וואָס ער שרייבט אַן אויף אוקראַיניש, האָט דאָן דאָס אוקראַינישע בחורל — איינער פֿון די פּיל אוקראַינישע אַנטיסעמיטישע פֿאַשיסטן, וואָס האָבן זיך דורך אַלע אַפֿענע טירן אַ שאַר געטון צום סאָוועטישן מאַכט-אַפּאַראַט — געפּראַווט פֿאַרערגערן דעם טעקסט פֿון דעם דאָ-קומענט. ווען דער קאָמיסאַר יעמיעץ האָט אויף אונדזער בקשה אים באַפֿוילן צו מאַכן אַ פּינקטלעכע איבערזעצונג פֿונם דאָקומענט, האָט זיך אַרויסגעוויזן, אז נאָכן איבערשרייבן אויף דער מאַשיין, מוז דער דאָקומענט בלייבן ביז מאַרגן אין דער קאַנצעלאַריע, וויל דער קאַ-מיסאַר איז דערוויל געהאַט אַוועק אויף עטלעכע שעה.

עס איז געבליבן, אז מיר באקומען דעם דאקומענט צומארגנס, מיטוואך, דעם 27טן סעפטעמבער. גלייכצייטיק האט צומארגנס פֿרי געזאלט זיין פֿארטיק פֿאר אונדז אויך דער אויטאָבוס.

מיר זיינען יענעם פֿארנאכט געווען אין אַ גוטן הומאָר. מיר זיינען געווען זיכער, אז צומארגנס וועלן מיר שוין זיין אויפֿן וועג קיין ווילנע. מיר האָבן פֿארשטאַנען, אז מיר וועלן, פֿאַרנדיק קיין ווילנע, טרעפֿן אויפֿן וועג פֿיל וואַרשעווער באַקאַנטע און אַפֿשר אַפֿילו גאַנץ נאַענטע מענטשן, פֿון וועלכע מיר וועלן זיך דערוויסן עפעס נייעס וועגן אונדזערע פֿאַמיליעס, פֿריינט, קאַלעגן פֿון די רעדאַקציעס, פֿאַר-טיי-חברים א. א. וו.

דער שטן האָט אָבער געוואַלט, אז מיר זאָלן נאָך האָבן אויסצו-שטיין אַ היפש ביסל פֿאַרדרום אין דאָזיקן שטעטל. דער שטן האָט דאָסמאָל גענומען אויף זיך די געשטאַלט פֿון אַ שיינער אידישער פֿרײַ-לין, דער סעקרעטאַרין פֿון קאַפיטשינצער קאַמיסאַר.

עס האָט זיך פֿאַרקאַכט קעגן אונדז אַ גאַנצע אינטריגע. אַ גע-וויסע ראָל האָבן דאָ געשפּילט קרעמער-שפּעקולאַנטן — יאָ, שטעלט זיך פֿאַר: שפּעקולאַנטן!

איך זע די שטוינענדיקע אויגן פֿון לעזער. די דאָזיקע שורות קלינגען אזוי געהיימיניספֿול ווי אַרויסגענומען פֿון אַ קרימינעלן ראַמאַן. וויל איך טאַקע דעם לעזער פֿאַרזיכערן, אז ער האָט נישט קיין טעות. עס איז טאַקע געווען אַ קרימינעלע געשיכטע.

4

שפּעקולאַנטן האָבן אונדז באַזיגט

מיטוואך, דעם 27-טן סעפטעמבער אינדערפֿרי, בין איך מיט פּרילוצקין אַוועק נאָכן „פּראָפּוסק“. אַלע קאַלעגן האָבן זיך גענומען פּאַקן אין וועג אַרײַן. אין פֿיל הייזער, וואו מיר האָבן געוואוינט די לעצטע 10 טעג, האָט מען פּשוט געטרויערט צוליב אונדזער אַפּפֿאַר. — בלייבט כאַטש איבער שבת! — האָט מען זיך בײַ אונדז געבעטן.

מיר האָבן אָבער נישט געוואַלט פֿון גאַרנישט הערן:

— ווי נאָר מען גיט אונדז היינט דעם אויטאָבוס, פֿאַרן מיר! אַרום עלף פֿרי האָבן מיר שוין געהאַט אין האַנט די רײַזע-דער-לויבעניש מיט דער אונטערשריפֿט פֿון קאַמיסאַר יעמיען. עס איז אונדז אָבער געוואָרן אויפֿפֿאַלנדיק, וואָס מען האָט אונדז דאָסמאָל נישט אַרײַנגעבעטן צום קאַמיסאַר, נאָר מען האָט אונדז אַרויס-געבראַכט די דערלויבעניש אין קאַרידאָר אַרײַן.

— מיר ווילן זיך זען מיטן טאווארישטש יעמעין! — האָבן מיר דערקלערט — אויסערן „פראָפּוסק“ האָט ער אונדז היינט געזאָלט צושטעלן אַן אויטאָבוס פֿאַר אונדזער רייזע!

אַבער עפעס האָט מען אונדז נישט געגעבן קיין מעגלעכקייט דאָסמאָל אַרײַנצוקומען צום קאַמיסאַר. ווען עס איז אונדז געלונגען זיך צו דערשלאָגן צו דער טיר אויפֿן צווייטן שטאַק, האָבן מיר דאָרטן געהאַט אַזאַ „ברוך-הבא“, אַז מיר האָבן נישט פֿאַרשטאַנען, וואָס דאָ קומט פֿאַר.

דער רויט-אַרמײער, וועלכער איז געשטאַנען אויף דער וואַך, איז אַרײַן מעלדן וועגן אונדז. איך מיט פּרילוצקי זײַנען געבליבן שטיין אין קאַרדדאָר. באַלד איז ער צוריק אַרויסגעקומען און בייזלעך אַ וואַרטשע-געטון:

— ניטאָ! *

איך און פּרילוצקי האָבן זיך איבערגעקוקט. וואָס זאָל דאָס באַדײַטן? וואָס קען אַזאַ רויט-אַרמײער מײַנען מיט אַזאַ לאַקאַנישן „ניעטו“? צי זאָל עס הייסן, אַז דער קאַמיסאַר איז נישטאָ אין דער קאַנצעלאַריע, אָדער גאָר — אַז מען וויל אונדז פּראָסט-פּשוט נישט אויפֿנעמען?

— ווען וועט ער זײַן? — פּרואוון מיר אַרויסקריגן אַ וואַרט.

— ניטשעוואָ ניע בודיעט! ** — ענטפֿערט דער רויט-אַרמײער מיט אַ בייזן מרוקע, ווי מיר וואָלטן געווען זײַנע פּערזענלעכע שונאים. און באַלד גיט ער צו מיט אַ זייער האַרבן טאָן:

— אַטאַידי! ***

— ס'מײַנט? — טענהן מיר — וואָס מײַנסט דו דיר עפעס? וואָס שרײַסטו צו אונדז „אַטאַידי!“? ווי קענען מיר אַוועקגיין, אַז מיר מוזן וואַרטן אויפֿן קאַמיסאַר יעמעין? נעכטן האָט ער אונדז געהייסן היינט קומען צו אים!

דער רויט-אַרמײער איז אַרײַן אין אַזאַ רוגז, אַז ער האָט איבער-געבויגן די ביקס צו אונדז און אונדז גענומען שטויסן מיטן באַנגעט צו די שטיגן:

— אַטאַידי! איך האָב געזאָגט „אַטאַידי!“, דאַרפֿסטו אַוועק-

גיין, און — פֿאַרטיק! ...

* נישטאָ.

** ס'וועט גאַרנישט זײַן.

*** אַוועק!

מיר האָבן זיך גענומען שאַרן הינטער זיך און גלייכצייטיק פראַ-טעסטירן קעגן טרייבן אונדז אויף אזא אָפֿן.

זעט אויס, אז מען איז אינעווייניק געוואָרן אויפֿמערקזאָם אויפֿן אַנטשטאַנענעם טומל, און די מיר האָט זיך געעפֿנט פֿון אינעווייניק. ווען מיר האָבן דערזען אין דער מיר דעם שיינעם קאַפּ פֿון דער אידישער סעקרעטאַרין פֿון טאָואַרישטש יעמיעץ, האָבן מיר זיך דערפֿרייט, טראַכטנדיק, אז ענדלעך וועט אַלץ אויפֿגעקלערט ווערן. מיר האָבן זיך אָבער ווידער אַנטוישט.

זי האָט אַרויסגעקוקט, געזען ווי דער רויט-אַרמיער שטופּט אונדז אַראָפּ פֿון די שטיגן מיטן באַנגעט און, לאַזנדיק הענגן אונ-זערע אָפּגעריסענע ווערטער אינדערלופֿטן, האָט זי צוריקגעצויגן דעם קאַפּ און פֿאַרמאַכט די מיר הינטער זיך...

אויפֿגערעגטע און דעזאָריענטירטע זיינען מיר אַראָפּ אין גאַס. מיר האָבן נישט געוואוסט ביי וועמען צו זוכן אָן אויפֿקלערונג פֿון דער פּלוצלונגדיקער ענדערונג אין דער באַצייאונג צו אונדז.

עס איז ליכט זיך פֿאַרצושטעלן די שטימונג פֿון אונדזער גרופּע, ווען זי האָט זיך דערוואוסט, וואָס עס האָט זיך פֿאַרלאָפֿן. איינער פֿון אונדז איז געפֿאלן אויף דער המצאָה אויפֿצוזוכן דעם גאַראַזש, וואו עס שטייען אַלע אויפֿגעקליבענע אויטאָבוסן.

עס איז געווען אַ גוטער איינפֿאַל. דער גאַראַזש איז געווען נישט ווייט. עפעס אַ פֿיפֿיקער קראַקעווער יאָט האָט שוין געהאַט פֿון יעמיעצן די נאַמינאַציע אַלס שעף פֿון דאָזיקן גאַראַזש, אָן אַרבעטער פֿון דער גרויסער וואַרשעווער מעטאַל-פֿאַבריק, „ליפּאַפּ“ האָט גע-אַרבעט אַלס מעכאַניקער. ער האָט מיט נאָך 2-3 געהילפֿן פֿאַרריכט די אויטאָמאָבילן און זיי פֿאַרטיק געמאַכט צום באַנוצן.

ווען מיר זיינען אַריינגעקומען אין גאַראַזש, האָבן זיי טאַקע זיך געפֿאַרעט ביי איינעם פֿון די גרויסע אויטאָבוסן פֿון דער ליניע „לאַדזש-לאַוויטש“, וועלכן מיר האָבן געזאַלט קריגן.

— אָט פֿאַרריכט מען טאַקע אונדזער אויטאָבוס! — האָבן מיר זיך דערפֿרייט — ווען, הער אינזשיניער, וועט ער זיין פֿאַרטיק צום פֿאַרן? מיר שטייען שוין מיט די פעקלעך גרייט צום פֿאַרן!

דער „פּאַן אינזשינער“, עפעס אַ קראַקעווער לעב-יונג, וואָס איז, מסתּמא געווען אזא אינזשיניער, ווי איך בין געווען אַ פּאַפּ, האָט אונדז קאַלט אָפּגעמאַסטן מיט זיין פֿאַרזשמורעט אייגל און מער אַרויסגעפֿיפֿט, ווי אַרויסגעזאַגט:

— פֿאַרטיק וועט עס זיין אין אַ צוויי שעה אַרום, אָבער נישט איר וועט פֿאַרן, נאָר עמעץ אַנדערש...

— וואָס הייסט, נישט מיר? מיר האָבן דאָך נעכטן באַקומען אַ צוזאַג פֿון קאַמיסאַר יעמיעץ!

— אַבער מיר האָט ער היינט אַנדערש באַפֿוילן! אז איר וועט ברענגען אַ פּאַפּיר פֿון אים, וועל איך אייך אַרויסגעבען. דעם אויטאַבוס...

— אַט האָבן מיר דאָך אַקאַרשט באַקומען אַ „פּראָפּוסק“ מיט אַלע אונדזערע נעמען און מיט אַ ווענדונג צו די מאַכט-אַרגאַנען אין אַלע אַנדערע שטעט אונדז מיטצוהעלפֿן אין אונדזער ריזע!
— איך ווייס נישט... איך האָב באַקומען אַ באַפֿעל אייך נישט אַרויסצוגעבן דעם אויטאַבוס און פֿאַרטיק!...

— נאָר וועמען דען האָט מען אייך באַפֿוילן אַרויסצוגעבן דעם אויטאַבוס? — איז אונדז איינגעפֿאַלן צו פֿרעגן.

דער נייער „באַלשעוויסטישער“ ספּעץ האָט אונדז אָנגעקוקט מעשה-יחסן, מיט גרינגשעצונג און גרויסהאַלטערני.

— סוחרים וועלן פֿאַרן קיין לעמבערג איינקויפֿן סחורה! — האָט ער געענטפֿערט מיט גדלות, ווי ער אליין וואַלט עס געווען דער סאָויעטישער קרייז-קאַמיסאַר, וואָס האָט פֿאַרקאַכט די גאַנצע קאַשע. ווען מיר האָבן שוין געהאַלטן ביים אוועקגיין, האָט אונדז דער „פּאַן אינזשיניער“ געגעבן צו פֿאַרשטיין, אז מיר האָבן נאָך נישט אַלץ פֿאַרלוירן. די נאַענטסטע טעג וועלן אַלע אויטאַבוסן זיין פֿאַר-ריכט און דעמאַלט וועלן מיר קענען פֿאַרן, אַבער — פֿאַר געלט... צוריקגייענדיק פֿון גאַראַזש, האָבן מיר געטראָפֿן נעבן דער גע-בידע פֿון דער אַמאַליקער סטאַראַסטווע דעם וויצע-קאַמענדאַנט פֿון דער שטעטלדיקער מיליץ, אַ אידישן קאַפיטשינצער קאַמוניסט. ער האָט אונדז דערקלערט, אז „די זאַך איז נאָך נישט קלאַר“ — ער האָט געמיינט צו זאָגן, אז מען ווייסט נאָך נישט ווער עס וועט טאַקע פֿאַרן מיטן ערשטן אויטאַבוס.

אין שטעטל האָט דערווייל גענומען קאַכן מיט דער מעשה. פֿאַר-שידענע קאַמוניסטישע טוער פֿון שטעטל האָבן אונדז געגעבן צו פֿאַרשטיין, אז דאָ קאַכט זיך עפעס אַ מיאוסע אינטריגע און אז מיר דאַרפֿן נישט אָפּטרעטן. קיינער האָט מיט אונדז נישט גערעדט קיין קלאַרע דיבורים. אַלץ האָט אויסגעזען זייער, זייער מאַדנע. עטלעכע קאַמוניסטן האָבן אונדז אַפֿילו געפרוּאווט איבערצייגן, אז די גאַנצע געשיכטע מיט די סוחרים איז אַן אַפֿערע, וואָס ווערט דורכגעפֿירט הינטער די פּלייצעס פֿון קרייז-קאַמיסאַר יעמיעץ.

— וואָס הייסט אַן אַפֿערע? וועמענס אַפֿערע? — האָבן מיר נישט געקענט פֿאַרשטיין.

אונדזערע קאמוניסטישע אינפֿארמאטארן האָבן געהיימניספֿול געשטימלט, געקוקט איינער אויפֿן צווייטן און... געשוויגן.

ענדלעך, האָט די רעמעניש זיך אויפֿגעקלערט. דער וויכטיקסטער קאמוניסטישער טוער פֿון שטאַט — אַן אַרבעטס-מענטש, וואָס איז אַקאַרשט אַרויס פֿון דער שטאַרטקאָווער תּפֿיסה, וואו ער האָט גע- האַלטן אין אַפּוּזיצן אַ 6-יאַרִיקן אורטייל פֿאַר קאמוניסטישער טעטי- קייט — האָט אויפֿגעזוכט ביינאַכט פּרילוצקין און אים איבערגע- געבן, אַז ער און נאָך עטלעכע מענטשן האָבן געפּראוואוּט נישט דערלאָזן אונדז טאַן די עוולה, אָבער — „די אינפֿלוסן פֿון די שפּעקולאַנטן זיינען ליידער געווען שטאַרקער“. דאָס איינציקע, וואָס אים איז געלונגען צו דערגרייכן, איז געווען דאָס, אַז מיר וועלן באַקומען מאָרגן אַדער איבערמאָרגן אַ צווייטן אויטאַבוס. אָבער — יעדער וועט דאַרפֿן באַצאַלן זיבן רובל פֿאַר דער רייזע ביז טאַרנאַפּאַל.

פּדי אויסצוטייטשן, וואָס ער מיינט מיט די ווערטער וועגן איינ- פֿלוס פֿון די שפּעקולאַנטן און פּדי גלייכצייטיק אַראַפּצונעמען די פֿאַראַנטוואָרטלעכקייט פֿון דער אַרטיקער קאמוניסטישער באַווע- גונג, האָט דער דאָזיקער קאמוניסט אַפֿן דערציילט די פּיקאַנטע גע- שיכטע, וואָס האָט זיך פֿאַרוויקלט אַרום אונדזער אויטאַבוס:

ביי דער אַרטיקער נייער מאַכט איז געשאַפֿן געוואָרן אַ וויר- שטשאַפֿטלעכער ראַט, וועלכער איז באַשטאַנען פֿון עטלעכע קאַמו- ניסטישע און קאמוניזירנדיקע אינטעליגענטן, אַרבעטער און פּויערים. אָבער — דאָס האָבן מיר איבעריקנס געזען מיט אונדזערע אייגענע אויגן — די שטרענגסטע פֿאַראַרדענונגען פֿון ווירטשאַפֿטלעכן ראַט האָבן נישט געהאַלפֿן. די קרעמער האָבן נישט געוואַלט פֿאַרקויפֿן קיין שום זאַך, טענהנדיק, פֿאַרשטייט זיך, אַז אַלין איז שוין אויס- פֿאַרקויפֿט.

— גראַד נעכטן — האָט יענער קאמוניסט דערציילט — ווען דער קאַמיסאַר יעמיעץ האָט שוין געהייסן אויסשרייבן פֿאַר איינ- דעם „פּראַפּוסק“, האָט זיך אַריינגעמישט זיין סעקרעטאַרין, און אים גענומען איבערצייגן, אַז מען דאַרף איינך נישט געבן דעם אויטאַבוס, ווייל איר זענט בורזשואַזע שרייבער און „שונאים פֿון ראַטן-פֿאַרבאַנד“. זי האָט זיך פֿאַרוואַפֿן אויף די קרעמער פֿון שטאַט, אַז ווען מען לאָזט זיי פֿאַרן קיין לעמבערג נאָך סחורה, וואַלטן זיי גלייך באַזייטיקט אין שטאַט דעם מאַנגל אין אַלערליי פּראַדוקטן. איז פֿאַרוואָס — האָט זי געזאָגט — זאַלן מיר פּטרן דעם איינציקן אויטאַבוס, וואָס מיר האָבן דערוויילע? פֿאַרוואָס זאַלן מיר אים נישט אַוועקגעבן די סחורים? זיי וועלן דאָך ברענגען סחורה!

אזוי האָט די שיינע סעקרעטאַרין, די קאָמוניסטישע סטודענטין, אַגניטירט דעם קאָמיסאַר יעמיעץ, און ער, זייענדיק אונטער איר אינפֿאַלום, האָט נאָכגעגעבן. די טוער פֿון ווירטשאַפֿטלעכן ראַט זיינען אַרײַן אין גרויס אויפֿרעגונג צוליב דעם. זיי האָבן געוואוסט, אז די סוחרים פֿאַרן נישט נאָך קהורות, וואָס פֿעלן, נאָר צוליב שפּע-קולאַציע. אַבער עס איז נישט געלונגען צו ענדערן דעם באַשלוס פֿון קאָמיסאַר יעמיעץ. די שיינע סעקרעטאַרין האָט אַפּערירט, ווי אַלע אין שטאַט האָבן געוואוסט, מיט פֿעסטערע אַרגומענטן, ווי לאַגיק און פֿרינציפּן...

דאָס אַלץ איז נאָך אַבער גאַרנישט אַנטקעגן דעם סוף פֿון דער מעשה. עס שטעלט זיך דאָך אַ פֿראַגע, פֿאַרוואָס די שיינע קאָמו-ניסטישע סטודענטין האָט זיך אזוי געריסן די פֿאַלעם פֿאַר די סוחרים? צי איז זי געווען איבערגעקויפֿט? א, ניין! אזוי פֿאַרדאַרן איז זי נישט געווען. נישט מער, איר ברודער איז געווען דער גרעסטער סוחר פֿון שטאַט און דער איניציאַטאָר פֿון דער גאַנצער רײַזע. איז ווי טוט מען נישט אַ טובה אָן אייגענעם ברודער? בֿפֿרט, אז קעגן אים שטייען אַזעלכע טריפֿהנע „בורזשואַזע שרײַבער“...

די דאָזיקע פֿרײַלין איז געווען די איינציקע קאָמוניסטקע אין שטאַט, וואָס האָט געשטאַמט פֿון סוהרישע קרייזן. די אינטעליגענטן און אַרבעטער האָט די מעשה אַרויסגעפֿירט פֿון די פֿלים. זיי האָבן זיך געשעמט מיט זייער פֿאַרטיי-הברטע, וועלכע האָט באַלד אין די ערשטע טעג פֿון מאַכט-דעראַבערונג נישט באַוווּזן צו באַזיגן אין זיך דעם קלאַסן-אינסטינקט — דעם אינסטינקט פֿון איר קלאַס. לאַגבי אונדז האָבן די קאָמוניסטן זיך געפֿילט שולדיק.

— פֿאַר דרײַ פּערזאָן — האָט דער קאָמוניסטישער טוער, דער אינפֿאַרמאַטאָר אונדזערער, געמאַלדן פֿרילוצקין — פֿאַר שעפֿנערן, פֿאַר אייך און פֿאַר שוואַרצן איז מיר דאָך געלונגען אויסצוקעמפֿן אַ קאַנצעסיע. פֿון אייך דרײַ וועט מען נישט נעמען קיין געלט פֿאַר אייער רײַזע...

איך האָב מיך שפּעטער געטראַפֿן מיטן דאָזיקן מענטש און אים געדאַנקט פֿאַר זײַן אויפֿמערקזאַמקייט צו די דרײַ דערמאַנטע פּער-זאַנען, אַבער איך האָב אין נאָמען פֿון אַלע דרײַ דערקלערט, אז מיר זאָגן זיך אָפּ פֿון ספּעציעלע פֿריווילעגיעס.

— מיר זיינען דאָ נישט סתם אַ גרופּע פֿרײַנט — האָב איך אים דערקלערט — פֿיל מענטשן פֿון אונדזער גרופּע זיינען נישט נאָר נישט מײַנע פֿרײַנט, נאָר מײַנע אויסגעשפּראַכענע פּאַליטישע קעגנער. אַבער איצט פֿאַרן מיר ווי אַ געשלאַסענע גרופּע פֿון אַ פּראַפּעסיאָנעלער אַרגאַניזאַציע. עס וואַלט געווען נישט עטיש, ווען איינער פֿון אונדז

זאל אַננעמען ספעציעלע פּרווילעגיעס, וועלכע מען וויל די אַנדערע
נישט געבן.

דער מענטש האָט פֿאַרשטאַנען, אַז איך בין גערעכט.
— דאָך — האָט ער געזאָגט — דאַרפֿט איר זיך נישט אַפּזאָגן פֿון
דער מעגלעכקייט זיך איינצושפּאַרן די פֿאַר זלאַטיס; די מיטגלידער
פֿון אייער גרופּע וועלן עס זיכער פֿאַרשטיין!

איך האָב אים נאָכאַמאָל געדאַנקט און געבליבן ביים אַפּזאָג.
— איך וויל איר זאָלט עס פֿאַרשטיין — האָט מיך אויפֿגעקלערט
דער קאַמוניסט — אַז דאָס האָב איך געטון נישט צוליב מייע פּער-
זענלעכע סימפּאַטיעס צו אייך דריי. איך האָב נישט פֿאַר אייך דריי
קיין שום ספעציעלע סימפּאַטיעס. איך האָב בלויז געהאַנדלט אַזוי, ווי
מיין געוויסן האָט מיר דיקטירט. אויב איך קען נישט באַזיטיקן די
אַלגעמיינע עוולח, דאַרף איך פּשוט זאָרגן לכל-הפּחות פֿאַר די מיט-
גלידער פֿון יענע ריכטונגען, וועלכע האָבן די לעצטע יאָרן מיטגע-
אַרבעט מיט אונדז אויף אַ רייע געביטן; איר, בונדיסטן, האָט געאַר-
בעט מיט אונדז צוזאַמען אין די פּראָפּעסיאָנעלע פֿאַרייניגען; פּרילוצקי
איז געווען אַן אַנהענגער פֿון פֿאַלקס-פֿראַנט. דערמיט טייטשט זיך
אויס מיין באַמיאונג פֿאַר אייך דריי. איך האָלט, אַז דער זיגרייכער
אַריינמאַרש פֿון דער רויטער אַרמיי קיין פּוילן דאַרף נישט איבער-
רייסן די פֿעדעס פֿון צוזאַמענאַרבעט, וואָס האָבן לעצטנס עקזיסטירט
צווישן די פּראָלעטאַרישע ריכטונגען. פֿאַרקערט: איך האָלט, אַז איצט
וועט זיין נאָך נויטיקער ווי פֿריער אַזאַ צוזאַמענאַרבעט. מיר אַלע
וועלן איצט דאַרפֿן לאַיאַל איינטיילן צווישן זיך די אַרבעט, וואָס
זועט איצט זיין צו טאָן. איך האָב נישט קיין סענטימענטן צום „בונד“.
איך געדענק אַלץ, וואָס אייער „פֿאַלקסצייטונג“ האָט וועגן אונדז גע-
שריבן די לעצטע יאָרן. אַבער איך בין דאָך פֿאַר ווייטערדיקער צוזאַ-
מענאַרבעט. מיין האַנדלונג איז געווען אַן אויסדרוק פֿון אַט דער באַ-
ציאונג מייער צו דעם, ווי אַזוי מיר דאַרפֿן זיך האַלטן אין דער
נאַענטסטער צוקונפֿט ...

איך ווייס נישט, צי דער דאָזיקער מענטש האָט נישט מיט עט-
לעכע וואָכן שפּעטער, אונטערן איינדרוק פֿון דער טעראַר-כוואַליע
קעגן סאַציאַליסטן, געביטן זיין מיינונג, פּדי זיך צוצופּאַסן צום איינ-
געשטעלטן קורס. אַבער בעת יענעס געשפּרעך האָב איך געפֿילט, אַז
ער איז הונדערטפּראָצענטטיק אויפֿריכטיק.

— איר האָט צופֿיל ריזיקירט! — האָב איך אים געוואָרנט.
— איך האָב נישט געטאָן קיין שום שלעכטע זאַך — האָט ער
מיר געענטפֿערט מיט ווירדע — איך האָב נישט וואָס מורא צו האָבן!
פֿאַרקערט: איך פֿאַרזיכער אייך, אַז די דאָזיקע בורזשואַזע פֿרילילן

וועט אינגיכן אויסגעשפיגן ווערן פֿון אונדזער אַפּאַראַט, ווי פֿיל אַזעל-
כע עלעמענטן זײַנען שוין געוואָרן אויסגעשפיגן. דערווײַל איז זי
שטאַרק. איר ווייסט דאָך! ... אַבער איך האָב פֿאַר איר נישט קיין
מורא ... מיר האָבן הײַנט אַ גאַנצן טאַג גערעדט צווישן זיך וועגן
דעם סקאַנדאַל מיט אײַער פֿאַרן. לײדער האָט קײַנער זיך נישט אונ-
טערגענומען צו זאָגן יעמיעצן אָפֿן, וואָס מיר טראַכטן וועגן דעם.
אַבער איך האָב נישט קיין מורא! איך האָב פֿאַרטידיקט אַ ריכ-
טיקע זאַך!

דער מענטש, וועגן וועלכן איך רעד, האָט דאָן פֿאַרנומען אײַנעם
פֿון די וויכטיקסטע אָפֿיציעלע אַמטן אין נײַעם מאַכט-אַפּאַראַט. אין
שטאַט האָט מען פֿון אים געהאַלטן אין אַלע קרייזן. די קאָמוניסטן
האַבן אים געהאַלטן פֿאַר זײַער פֿירער און אויטאָריטעט, די בירגער-
לעכע עלעמענטן האָבן גערעדט וועגן אים, ווי וועגן אַן ערלעכן און
אידעאָליסטישן מענטשן. פֿון תּפֿיסה איז ער אַרויס אַ פֿאַרמאַטערטער,
אַ קראַנקער. ער איז געווען אײַנער פֿון די קאָמוניסטן אין שטאַט,
וועלכע האָבן געוועקט צו זיך רעספעקט. ער איז עס באַמת ווערט
געווען.

5

זײַטן-שפּרונג קײַן טשאַרטקאָוו

דעם חבר יעמיעץ האָבן מיר שוין נישט געזען ביז אונדזער אָפֿ-
פֿאַר. די געשיכטע מיט די סוחרים — מיר האָבן געזען נאָך דעם זעלבן
טאַג, ווי זיי זײַנען אָפּגעפֿאַרן אין „אונדזער“ אויטאָבאָס — האָט
שטאַרק אָפּגעקילט אונדזערע סימפּאַטיעס פֿאַר אים. קוים — האָבן
מיר געטראַכט — קען ער זיך דערלויבן צו טאָן אַזעלכע זאַכן צוליב די
שוואַרצע אויגן פֿון אַ סעקרעטאַרין, איז ער שוין נישט אַזאַ פֿרומער,
ווי ער האָט אויסגעזען צו זײַן די ערשטע טעג.

דאָסמאַל האָבן מיר שוין אונטערהאַנדלט מיט דער מיליין — אויפֿן
אָפֿיציעלסטן וועג. מיר האָבן געוואוסט, אַז עס דאַרף דויערן אַ צוויי
טעג ביז עס וועט פֿאַרטיק ווערן דער צווייטער אויטאָבאָס. בײַ יעדן
געשפּרעך האָט מען אונדו דערמאַנט, אַז מיר דאַרפֿן צוגרייטן געלט.

דערווײַל האָבן מיר זיך גאַנץ צופֿעליק דערוואוסט, אַז אין טשאַרט-
קאָוו טראַגן די אידישיסטן זיך אַרום מיט אַ פּלאַן צו עפֿענען נישט
נאָר אידישע שולן, נאָר אויך אַ אידישע גימנאַזיע, פֿאַר וועלכער זיי
ווילן אַנגאַזשירן אַלס לערער פּרילוצקי, שעפּנערן און מיך.

די דאזיקע ידיעה האט אונדז געבראכט איינער פֿון די קאָפיטשיני-צער אידן, וועלכן עס איז געלונגען זיך מיטצוכאפֿן מיט אַ באַלישע-וויסטישן אויטאָ צו זײַנע קרובים קיין טשאַרטקאָוו.

דער קאָפיטשיניצער איד האָט אָנגעוווּן די אָרגאַניזאַטאָרן פֿון דער גימנאַזיע, און אין אונדזער גרופּע געפֿינען זיך נאָך מענטשן, וועלכע וואָלטן געקענט נוצן ברענגען דער גימנאַזיע. אָבער די קאַמור-ניסטישע טוער, וועלכע זײַנען געווען די דעה-זאָגער, האָבן דערקלערט, אז ציוניסטן און אַרטאָדאָקסן ווילן זיי נישט אָנגאַזשירן (אין אַ רייע שמעט איז שפּעטער געווען פֿאַרקערט: אלע ציוניסטן זײַנען געוואָרן באַשעפֿטיקט און אָפֿילו מלמדים פֿון חדרים זײַנען אָנגאַזשירט געוואָרן אַלס „לערער“, אָבער בונדיסטן האָט מען באַזײַטיקט, מאַכנדיק בלויז איינצלנע אויסנאַמען).

מיר האָבן, פֿאַרשטייט זיך, נישט גענומען ערנסט די ידיעה וועגן דער גימנאַזיע אין טשאַרטקאָוו, ווייל מיר האָבן זיך שוין געגרייט צו פֿאַרן קיין ווילנע. וואָסער זין וואָלט עס געהאַט פֿאַר אונדז צו בלייבן טשעקן אין אזא טשאַרטקאָוו?

גלייכצייטיק איז צו אונדז דערגאַנגען אַ ידיעה, אז אין דערמאַנטן טשאַרטקאָוו געפֿינט זיך דער דירעקטאָר פֿון דער וואַרשעווער אידישער טעלעגראַפֿן-אַגענטור („איטא“) מיט עטלעכע מיטאַרבעטער זײַנע.

די ידיעה איז צו אונדז דערגאַנגען צופֿעליק. עטלעכע מענטשן פֿון אונדזער גרופּע זײַנען געזעסן אינמיטן טאַג אין עפעס אַ קאָפיטשיני-צער טײַהאַלע אין מאַרק, ווען עס איז פֿאַרפֿאַרן אַהין אַ פֿור מיט פּליטים. די פֿור איז אָקאַרשט געהאַט געקומען פֿון טשאַרטקאָוו. דאָס זײַנען אַלץ געווען מענטשן מיט אַמעריקאַנער און פּאַלעסטינער וויזעס אין טאַש. איצט זײַנען זיי מיט דער דערלויבעניש פֿון דער טשאַרטקאָווער סאַוויעטישער מאַכט געפֿאַרן קיין לעמבערג, פּדי אַרויסצובאַקומען פֿון דער דאַרטיקער סאַוויעטישער מאַכט אַ דער-לויבעניש אַרויסצופֿאַרן קיין רומעניע, וואו זיי וואָלטן געקענט באַ-קומען שיפֿן קיין אַמעריקע און פּאַלעסטינע.

— איר זענט זשורנאַליסטן פֿון וואַרשע? — האָט איינער פֿון דער דאָזיקער קאַמפּאַניע זיך פּלוצלונג עפעס דערמאַנט, ווען עס האָט זיך פֿאַרפֿירט אין דער טײַהאַלע אַ געשפּרעך צווישן דער דאָזיקער קאַמפּאַניע און אונדזערע קאַלעגן — אין טשאַרטקאָוו האָבן איך באַ-געגנט אַ וואַרשעווער זשורנאַליסט... ווי הייסט ער?... עטלעכע אָפֿילו!...

ער האָט זיך קוים דערמאַנט, אז דאָס איז מענדל מאָזעס פֿון דער „איטא“.

מיר האבן גלייך באשלאסן אראפצופאַרן קיין טשאַרטקאָוו און אַרײַננעמען מאָזעסן אין אונדזער קאַמפּאַניע.

אַבער ווי אזוי רעאַליזירט מען די זאַך? קיין קאַמוניקאַציע איז נישטאָ, אין די וועלדער ווילדעווען פּאַרטיזאַנען! עס האָט שוין גע- האַלטן ביים אָפּזאָגן זיך פֿון גאַנצן פּלאַן. אַבער דאָס געוויסן האָט אונדז נישט געלאָזט רוען. ענדלעך איז געבליבן, אז צוויי פֿון אונדז זאָלן אַרויסגיין צום שאַסיי און זיך מיטכאַפּן מיט פֿאַרביפֿאַרנדיקע סאַוועטישע מיליטער-לייט.

לאַזער קאַהאַן און איך האָבן זיך אַרויסגערופֿן אַלס פֿרײַוויליקע. מיר זײַנען אַוועק אין גאַס און גענומען טשאַטעווען אויף פֿאַרביי- פֿאַרנדיקע אויטאָס. דער טאַג איז גראַד געווען אויסנאַמוויז אַ קאַל- טער, אַ ווינטיקער. אונדזערע מלבושים האָבן זיך שוין נישט געפּאַסט פֿאַר אַזעלכע בייסיקע קעלטן. דאָך האָבן מיר אויסגעהאַלטן און טאַקע אויסגעפֿירט. צוויי מיליטער-לייט מיט עפּעס אַ קרעכצנדיק צעבראַכן מאַשינדל האָבן באַוויליקט אונדז מיטצונעמען.

— קאַק-זשע? — האָט געזאָגט איינער פֿון זיי מיט אַ פנים פֿון אַ יונגן גוטמוטיקן רוסישן פּויער — אז איר האָט נישט קיין אַנדערע מעגלעכקייט צו פֿאַרן, וועל איך אייך מיטנעמען; אויפֿזוכן אַ גוטן פֿרײַנט איז אַ וויכטיקע זאַך!

ביים סאַמע אָפּפֿאַרן האָבן זיך אַבער די מיליטער-לייט פֿאַרעקשנט, אז זיי וועלן מיטנעמען נאָר איינעס פֿון אונדז.

— אויב עס גייט אייך — האָבן זיי אַרויסגערוקט אַ לאַגישן אַר- גומענט — וועגן אָפּזוכן אַ גוטן פֿרײַנט, איז דאָך גענוג איין מענטש זאָל פֿאַרן!

איז געבליבן צווישן אונדז ביידן, אז איך פֿאַר איינער אליין.

פֿון קאַפיטישיניעץ קיין טשאַרטקאָוו איז בערך 16 קילאָמעטער, און די רײַזע מיט אַן אויטאָ דאַרף דויערן נישט מער ווי אַ האַלבע שעה. געפֿאַרן זײַנען מיר אַבער אַנדערהאַלבן שעה. ווי נאָר מיר זײַנען אַרויסגעפֿאַרן אויפֿן שאַסיי, זײַנען מיר געבליבן שטיין, ווייל דער שאַסיי איז געווען פֿאַרנומען מיט אַ לאַנגער רײַע מיליטערישע לאַסט- זאַגנס און טראַקטאָרן, וואָס זײַנען געפֿאַרן אין דער זעלבער ריכטונג. איינער פֿון מינע צוויי סאַוועטישע נייע באַקאַנטע איז אַרויס אַ קוק טאַן, פֿאַרוואָס דער קאַראַוואַן רירט זיך נישט פֿון אַרט. ער איז צוריקגעקומען אַ דערמונטערטער:

— אַ קלייניקייט, מען מאַכט דאָרטן עפּעס צורעכט אין אַ מאַשין! און ווירקלעך: עס האָט נישט געדויערט קיין 10 מינוט, ווי די אויטאָס פֿאַר אונדז האָבן זיך אַ ריר-געטון און אויך מיר זײַנען אַוועק

פֿאַרויס. מיר זײַנען אָבער נישט אָפּגעפֿאַרן קיין צוויי קילאָמעטער,
ווי אַלץ האָט זיך ווידער אָפּגעשטעלט.

ווידער איז איינער פֿון מיניע צוויי מיליטער-לייט אַרויס פֿון דער
מאַשין און ער איז ווידער צוריקגעקומען מיט דער זעלבער פֿראַזע,
וואָס פֿריער:

— סקאַראַ פֿאַיעדיעס (מיר וועלן באַלד פֿאַרן), מען מאַכט דאָרטן
עפעס צורעכט ...

אַט די דאָזיקע פֿראַצעדור האָט זיך איבערגעהזרט יעדע 2-3 קי-
לאָמעטער. יעדעס מאל האָט מען זיך אָפּגעשטעלט צורעכטמאַכן אַן
אַנדערע מאַשין. אין סך-הפל האָט דאָס צוגענומען אַן איבעריקע שעה
צײַט. לויט דער האַלטונג פֿון מיניע צוויי מיליטער-לייט, איז אויסגע-
קומען, אַז זיי זײַנען צו אַזעלכע איבעררייסן צוגעוואוינט.

איין מעלה האָט געהאַט דאָס לאַנגע פֿאַרן: עס איז געווען גענוג
צײַט צו שמועסן. און גראַד איז עס געווען אַן אינטערעסאַנטער שמועס.
איך האָב אין ערשטן מאָמענט געהאַלטן ביידע מיליטער-לייט פֿאַר
געוויינלעכע רויט-אַרמייער. די קליידונג פֿון ביידע איז געווען אַ זייער
באַשיידענע און איינע האָט זיך נישט אונטערשיידט פֿון דער צווייטער.
אויך לויט דער האַלטונג האָבן זיי ביידע געמאַכט דעם איינדרוק פֿון
פֿראַסמע פֿאַלקס-מענטשן. ערשט ווען מיר האָבן זיך פֿאַנאַדערגערעדט
האַט זיך אַרויסגעוויזן, אַז איינער פֿון זיי — דער גוטמוטיקער פּויעריס-
זון — איז אַן אָפיציר.

ער האָט אַוועקגעשאַרט דעם שינעל און מיר אַנגעוויזן אויף די
שטערנדלעך אויפֿן קאַלנער פֿון דער גרינער מיליטערישער „רובאַשקע“:
— אַט דאָס איז אַלץ — האָט ער געזאָגט צו מיר מיט אַ טאָן פֿון
העכערקייט — אונדזערער אַן אָפיציר פּוצט זיך נישט און לייגט נישט
אַריין דעם גאַנצן הוש אין דעם אויסערלעכן גלאַנץ, וואָס זאָל אים
אַפּטיילן פֿון אַ געוויינלעכן זעלנער. מיר זײַנען אין דער אַרמיי אַלע
גלייך — זעלנער און אָפיצירן. נישטמער, ווי אַט די שטערנדלעך טיילן
אונדז אויס. אַט דערפֿאַר האָט איר, פּוילישע, טאַקע אַזוי לײַכט פֿאַר-
שפּילט, וואָס בײַ אײַך איז דער אָפיציר געווען פֿאַרנומען מיט פּוסטן
פּוצן זיך, מיט בלאַזן פֿון זיך און מיט שפּורן.

דאָ האָט ער עפעס געזאָגט אַ פֿערז אין גראַמען — איך געדענק
נישט גענוי נישט דעם טעקסט און נישט דעם אינהאַלט. איך געדענק
בלויז, אַז אין אַ פֿאַרקריפּלטן פּויליש, איז עס געווען אַ וויציקע פֿאַר-
שטעלונג פֿון דער פּוילישער אַרמיי און דער רוסישער: די ערשטע
האַט זיך פֿאַרנומען מיט דברים כּטלים און האָט דערפֿאַר פֿאַרשפּילט,
און די צווייטע האָט געוואונען צוליב איר ערנסטקייט און גוטע
אַרגאַניזאַציע.

אבער נישט דאס איז געווען דאס אינטערעסאנטע אין אונדזער געשפרעך. אינטערעסאנט איז געווען דאס, אז ביידע סאוויעטישע מיר-ליטער-ליטי האבן איצט, סוף סעפטעמבער, נאך אלע ידיעות וועגן פֿרידלעכע אונטערהאנדלונגען און דעמאָרקאציע-ליניעס צווישן דער דײַטשער און סאָויעטישער אַרמיי, נאָך אַלץ געגלויבט, אז דאָס זײַנען פּוסטע פֿראַזן.

— ווי האַלט עס מיט לעמבערג? — פֿרעג איך זיי.

— לעמבערג? שוין אין אונדזערע הענט!

— און וואַרשע וועט איר אײַננעמען?

— זיכער!

— ווי אַזוי? אין וואַרשע איז דאָך היטלער?

— דאָס איז גאַרנישט! ער וועט זיך צוריקציען!

— און אויב נישט? אויב ער וועט נישט וועלן?

— נישקשט, ער וועט שוין וועלן! ... מיר וועלן אים אַ שטופּ טון ...

— וועט דאָך זײַן אַן אמתע מלהמה!

— איז וואָס? זאָל זײַן! מיר שרעקן זיך נישט! איר האָט געזען

אונדזער אַרמיי?

— אַוודאי האָב איך געזען!

— נו, וואָס? שטאַרק, אַ?

— יא, שטאַרק! אַבער היטלערס אַרמיי איז אויך שטאַרק.

— נישט אַזוי גרויס און נישט אַזוי שטאַרק, ווי אונדזערע! ער

זועט זיך נישט וועלן מיט אונדז פֿאַרטשעפען און ער וועט פֿרײווייליק

אַפטרעטן ...

איך האָב זיי אויפֿגעקלערט, אז איך האָב שוין געזען אין אַ

סאָויעטישער צײַטונג אַ דעמאָרקאציע-ליניע, לויט וועלכער וואַרשע

וועט געהערן צו היטלערן.

— דאָס שאַדט נישט! — האָט דער אַפֿיציר גלייך געכײטן דעם

טאָן — זעט אויס, אַז אַזוי דאַרף זײַן! ...

— טאָ וועט איר דאָך נישט אײַננעמען וואַרשע!

— אַזוי שטאַרק ווילט איר מיר זאָלן זיך שלאָגן מיט די דײַטשן?

איך האָב זיך אַ וואַקל-געטאָן און דאָך ריזיקירט:

— די קאָמוניסטישע פֿאַרטיי אין פּוילן האָט תּמיד פֿאַרשפּרײט

אויפֿרופֿן, אַז איר זענט די גרעסטע שונאים פֿון פֿאַשיזם ...

— וואָט, וואָט, טאַקע אַזוי! ...

— פֿאַרוואָס-זשע — בין איך געוואָרן נאָך דרייַסטער — שרײַבן

איצטער די צײַטונגען וועגן אַ פֿרײַנטשאַפֿט צווישן אײַך און דײַטש-

לאַנד?

— ווייל — האָט דער אָפֿיציר לאַנג געצויגן דאָס וואָרט „ווייל“, ווי ער וואָלט געטראַכט וואָס דאָ צו זאָגן — ווייל אזוי דאַרף זײַן! ...
— אָבער מיר, אין פּוילן — האָב איך אונטערגעהאַלטן — וואָלטן זייער געוואָלט, איר זאָלט זיך שלאָגן מיט היטלערן! ...
דער אָפֿיציר האָט ווידער געהיימניספֿול גענומען שמייכלען, ווי ער וואָלט געהאַלטן אין זיך ווער-ווייס וואָסער סוד. דער צווייטער — יענער, וואָס האָט געפֿירט די מאַשין — האָט אָפּגעווענדט זײַן פנים פֿון מאַטאָר-דעדל און מיך אויפֿמערקזאַם אָנגעקוקט.
— אז מען וועט דאַרפֿן — האָט ער זיך אָפּגערופֿן — וועט מען זיך מיט אים שלאָגן אויך ...

איך האָב צום סוף זיך נישט איינגעהאַלטן און געפֿרעגט נאָך איין פֿראַגע:

— און איר ווילט זיך טאַקע שלאָגן מיט היטלערן?

דער אָפֿיציר האָט נישט אויפֿגעהערט שמייכלען — דאָס איז געווען אַ ביטול-שמייכל פֿון אַ זיגער, וועלכער קוקט אויפֿן באַזיגטן „פֿון אויבן אַראָפּ“ ...

— דאָס איז — האָט ער געזאָגט זייער ערנסט און זײַן פנים האָט אויפֿגעהערט שמייכלען — דאָס איז די זאַך פֿון אונדזער „וואַסמט“* וואָס יצט אין מאַסקווע. זי טראַכט שוין פֿאַר אונדז! ... אז עס וועט קומען אַ „פּריקאָז“** מען זאָל זיך שלאָגן, וועט מען גיין ...

איך האָב שוין מער נישט געשטעלט קיין פֿראַגן. עס איז געווען אַ וויילע שטיל. נאָכדעם האָט דער אָפֿיציר זיך אָפּגערופֿן, ווי ער וואָלט מיר פֿאַרטרויט אַ סוד:

— איר פֿאַרשטייט עס נישט! — האָט ער אַ זאָג געטון — דאָס, וואָס קומט איצטער פֿאַר, איז אַ דיפּלאַמאַטישער ענין ... (ער האָט זיך אויסגעדריקט אויף רוסיש: „טיעפּיער אידיאַט דיעלאַ דיפּלאַמאַטי-טשעסקאַיע!“).

דאָ האָט דער געשפּרעך זיך אָפּגעשטעלט און מיר זײַנען גע-פֿאַרן עטלעכע מינוט שווינגנדיק. דער, וואָס האָט געטריבן די מאַ-שין, האָט אלע וויילע אָפּגעקערט דעם קאַפּ אין מײַן זײַט און מיך אָנגעקוקט מיט אַ פֿאַרשנדיקן בליק. דאָס האָט זיך אזויפֿיל מאַל אי-בערגעחזרט, אז איך האָב שוין דערפֿילט אין זיך אַן אומרו. כּ/זווייס, אפֿשר האָב איך צופֿיל גערעדט? אפֿשר האָב איך געזאָגט מער, ווי מען דאַרף?

* מאַכט.

** באַפֿעל.

פּלוצלונג האָט יענער ווידערצומאַל אָפּגעקערט דעם קאַפּ אין מיין זייט. דאָסמאַל האָט זיין טונקל-ברוין — פּמעט ערדיש-שוואַרץ — לענגלעך געזיכט זיך צעשמייכלט, און ער האָט אַ פֿרעג געטון מיט אַ האַרטן אידיש פֿון אַ גר, וואָס איז נישט געוואוינט צו דער אידישער שפּראַך:

— פֿאַטערל, איר זייט אַ איד?

די דאָזיקע ווענדונג פֿון געשפּרעך איז געווען פֿאַר מיר גענוג אומ-דערוואַרטעט. די גאַנצע צייט פֿון פֿאַרן, האָב איך, קוקנדיק אויף אים, זיך נישט געקענט אַנטשליסן, צי איך האָב פֿאַר זיך אַ טאַטער, אָדער עפעס אַ גרויזן. אַז ער איז אַ איד, איז מיר גראַד נישט איינגעפֿאַלן. — און איר זענט אויך אַ איד? — האָב איך אים אָפּגעענטפֿערט עכט-אידישלעך מיט אַ פֿראַגע אויף אַ פֿראַגע.

— אויך איד! — האָט יענער איצט געשמייכלט מיטן פֿולן מויל און געוויזן צוויי רייען שוואַרצע ציין — אידיש שווער רעדן... נישט געדענק... זעלטן רייד אידיש... אָבער טאַטע-מאַמע גערעדט אידיש, אמת אידיש... ווי איר אידיש...

עס האָט זיך אַרויסגעוויזן, אַז דאָס איז אַן אומאַניער אידישער בחור, וועלכער וואוינט די לעצטע יאָרן אין קיעוו. איצט איז ער מאַ-ביליזירט געוואָרן צוליבן קריג. אין פֿריוואַטן לעבן איז ער אַ מע-כאַניקער. מיט אידן טרעפֿט ער זיך, אָבער ער רעדט פּמעט קיינמאַל נישט קיין אידיש. דאָס הייסט אָבער נישט, אַז ער האַלט זיך נישט פֿאַר קיין איד. וואָס הייסט?

איך האָב אים געפֿרעגט, צי עס וועט נישט זיין בעסער, מיר זאָלן צוריק איבערגיין אויף רוסיש: אי עס וועט אים זיין לייכטער צו רעדן, אי דער אָפֿיציר וועט אויך פֿאַרשטיין. אָבער מיין אומאַניער פֿאַרשוין האָט אַפֿילו נישט געוואַלט הערן וועגן דעם.

— רעדט אידיש, פֿאַטערל! — האָט ער זיך געעקשנט — איך וויל זיך אַביסל דערמאַנען אידיש... ער (דאָ האָט ער לייכט געמאַן אַ מאַך מיטן קאַפּ אין דער זייט פֿון אָפֿיציר) ער וועט שוין פֿאַר-שטיין... איך וועל אים אַלץ אויסמיטשן...

איך האָב כאַטראַכט דעם אָפֿיציר אין דער צייט פֿון געשפּרעך מיטן אידישן רויט-אַרמיער. איך האָב נישט געקענט געפֿינען אויף זיין געזיכט קיין סימן פֿון אויפֿרעגונג צוליב דעם, וואָס מען רעדט אין זיין אַנוועזנהייט אידיש. פֿאַרקערט: איך האָב אים אין גאַנג פֿון געשפּרעך איבערגעפֿרעגט, צי ער וויל אָפֿשר מיר זאָלן אַריבער-גיין צוריק אויף רוסיש, האָט ער מיט אַ טאַן פֿון זעלבסטפֿאַרשמענד-לעכקייט אַ זאַג-געמאַן, אַ שאַקל-טוענדיק מיטן קאַפּ אין דער זייט פֿון רויט-אַרמיער:

— טוט אים צוליב און רעדט מיט אים אין זיין מוטער-שפראך ...
 (אויף רוסיש האָט ער זיך אויסגעדריקט „ווייעוואָ ראָדנאַס יאָזיקע“).
 די באַציאונגען פֿון זיי ביידע האָבן, אַגב, נישט געהאַט אין זיך
 קיין שום סימן פֿון העכערקייט פֿון איינעם איבערן צווייטן (מיט
 עטלעכע חדשים שפעטער האָט מען איינגעפֿירט אין ראַטן-פֿאַרבאַנד
 נייע און שטרענגערע באַציאונגען צווישן פֿראַסטע רויט-אַרמיער
 און אָפֿיצירן). ביידע האָבן זיך געהאַלטן ווי צוויי גוטע באַקאַנטע,
 ווי צוויי פֿרײַנט.

וואָס שייך אידישקייט בכלל, האָב איך ביי מיין אוקראַינער
 אידישן בחור געהאַט אַ שרעקלעכן דורכפֿאַל: ער האָט זיך אַרויס-
 געוויזן פֿאַר אַ ... ליגנער!
 עס איז געווען אזוי:

וועלנדיק אויספרובירן אים, וואָס ער ווייסט וועגן אידישקייט,
 האָב איך אים געפֿרעגט, צי ער איז אַמאָל געגאַנגען אין אַ חדר און
 צי ער האָט אַמאָל געקענט מער אידיש, ווי ער קען איצט. ווען איך
 האָב באַקומען אויף ביידע פֿראַגן פֿאַזיטיווע תשובות, האָב איך
 אים אָנגעהויבן פֿרעגן, צי עס זײַנען פֿאַראַן אין ראַטן-פֿאַרבאַנד
 אידישע צײַטונגען, ביכער, אידישע שרײַבער, אַ אידיש טעאַטער
 א. א. וו.

— קאַק-זשע — האָט ער יעדעס מאָל געענטפֿערט — אַלץ פֿאַראַן!
 קאַק-זשע!

— איר אַליין — האָב איך אים געפֿרעגט — גייט אַמאָל אין
 אַ אידישן טעאַטער? איר קוקט אַמאָל אָן אַ אידיש בוך?
 — איך — האָט ער געענטפֿערט אַביסל פֿאַרשעמט — נישט,
 אָבער עלטערע לײַט גייען אין אידישן טעאַטער, קאַק-זשע! זיי גייען,
 פֿאַטערל, זיי גייען! פֿאַראַן גוטע אידישע אַקטיאָרן און „פּיסאַטיע-
 ליעס“ אויך!

— איך האָב אַמאָל געלייענט — האָב איך אונטערגעכאַפט —
 אַז בײַ אײַך איז פֿאַראַן איינער פֿרין מאַרקיש. איר האָט געהערט
 וועגן אים?

— קאַק-זשע נישט געהערט? געהערט, געהערט! דאָס איז אַ זייער
 גרויסער אַקטיאָר בײַ אונדז, אַ זייער גרויסער אַקטיאָר!
 איך האָב אים, פֿאַרשטייט זיך, נישט געזאַגט, אַז ער האָט אַ טעות.
 איך האָב פֿאַרשטאַנען, אַז דער דאָזיקער ליגן איז פֿון יענעס מין ליגנס,
 וועלכע מען זאָגט „מיט די בעסטע פּוונות“. אָבער ווייטער רעדן
 מיט אים וועגן אידישע ענינים האָט נישט געהאַט קיין שום זין.
 איבעריקנס — אַט פֿאַרט שוין אונדזער אויטאָ איבער די גאַסן פֿון
 טשאַרטקאָוו.

6

א מאַדנע מעשה מיט אַ מאַדנעם ראַדיאָ-קאָמוניקאַט

עס איז געווען אַ כמורנער ווינטיקער נאַכמיטאָג, ווען אונדזער אויטאָ האָט זיך אָפגעשטעלט אויף איינער פֿון די טשאַרטקאָווער גאַסן. באַלד זינגען מיר אַרומגערינגלט געוואָרן דורך אַ גרופע ניי-גיריקע אידן. ווען דאָס טירל האָט זיך געעפֿנט, פֿדי מיך אַרויסצו-לאָזן פֿון אינעווייניק, האָבן די אידן זיך אָפגערוקט — זיי האָבן מיך אָנגענומען פֿאַר אַ באַלשעוויק, אַט ווי יענע אין די מיליטערישע מלבושים. זעענדיק אַבער, ווי מיר געזעגענען זיך, האָבן די אידן פֿאַר-שטאַנען, אַז עס איז נישט אַזוי, ווי זיי האָבן זיך עס פֿאַרגעשטעלט אין דער ערשטער מינוט.

— ווער זענט איר? — זינגען זיי נייגיריק געווען צו וויסן.

איך קלער זיי אויף, אַז איך בין געקומען פֿון קאָפיטשיניעץ זוכן מינעם אַ וואַרשעווער פֿריינט, וואָס געפֿינט זיך אין טשאַרטקאָו. — די רויט-אַרמיער האָבן מיך פשוט מיטגענומען, ווייל עס

איז נישטאָ קיין נאַרמאַלע קאָמוניקאַציע!

די אידן האָבן מיט פֿריינטשאַפֿט נאַכגעקוקט דעם אָפֿפֿאַרנדיקן מיליטערישן אויטאָ און איינער פֿון זיי האָט זיך אָפגערופֿן מיט אַ היימישלעכן אידישן קרעכץ:

— איי, איי, איי, וואָס-וואָס, אַבער דער איד פֿילט זיך נישט ביי זיי, ווי אַ געטראַטענער וואַרעם! איר שטעלט זיך פֿאַר, וואָס אַ פוילישער אָפֿיציר וואַלט אייך געזאָגט, ווען איר זאַלט זיך וועלן מיטכאַפֿן מיט אים גוטפֿריינטלעך צווישן מנחה און מערב פֿון קאַ-פיטשיניעץ קיין טשאַרטקאָו? איר שטעלט זיך עס פֿאַר?

איך האָב געפרואווט אויפֿגעבן די אידן סימנים פֿון די מענטשן, וועלכע איך זוך, אַבער קיינער האָט מיר גאַרנישט נישט געקענט ענטפֿערן.

— עס פֿעלן דען היינט פֿליכטלינגע אין אונדזערע שטעט? — האָט מיר געזאָגט איינער פֿון דער קופּקע — אין טשאַרטקאָו זינגען פֿאַראַן הונדערטער און הונדערטער!

נישט האַבנדיק קיין אַנדער ברירה, האָב איך זיך געלאָזן גיין איבער די גאַסן פֿון שטעטל אָן אַ שום ציל. אפֿשר וועל איך זיך דערפֿרעגן!

איך האָב זיך אַרומגעדרייט אַ מינוט 15 און נישט געטראַפֿן קיין שום באַקאַנט געזיכט. איך האָב געפרואווט אויף יעדער גאַס אָפֿ-

שטעלן עמעצן און א פֿרעג-טון, צי ער ווייסט נישט וועגן וואַרשעווער פֿליטים, וואָס דאַרפֿן דאָ ערגעץ וואוינען. אָבער עס איז פֿון דעם אַלעם גאַרנישט נישט אַרויסגעקומען. איך האָב שוין געהאַלטן בײַ אַפּאָגן זיך פֿון ווינטערדיקן זוכן, ווי איך האָב פֿלוצלונג דערוען פֿאַר זיך מאַזעסן מיט זײַן גאַנצער פֿאַמיליע.

פֿון וואַרשע האָבן מיר זיך געקענט נאָר אויף אַזיפֿיל, אויף וויפֿל מיר פֿלעגן זיך טרעפֿן פֿון צײַט צו צײַט אויף פֿאַרשידענע זיצונגען פֿון זשורנאַליסטן-סינדיקאַט. אָבער דאָ האָבן מיר זיך אַזוי דערפֿרייט מיט זיך, ווי די נאַענטסטע פֿרײַנט. איך בין אַוועק מיט זיי צו די מענטשן, בײַ וועלכע זיי האָבן געוואוינט (אַרטיקע טוער פֿון פּועלי-ציון), שוין דאָרט געגעסן מיטאַג און מיר האָבן זיך דערציילט קעגנזײַטיק די געשיכטע פֿון אונדזערע וואַנדערונגען.

זיי זײַנען געווען אַ קאַמפּאַניע פֿון 6 פּערזאָן: מאַזעס, זײַן פֿרוי, זײַערע 2 קינדער און זײַנע 2 מיטאַרבעטער: מאַנדעלברויט און בערמאַן.

בײַם מיטאַג האָט מאַזעס מיר דערציילט, ווי אַזוי זיי האָבן זאַלבעזעקסט זיך אַריינגעכאַפט, דעם טרויעריקן אַוונט פֿון 5 סעפּ-טעמבער, אין צוג פֿון די אויסלענדישע זשורנאַליסטן. זיי זײַנען דער-פֿאַרן מיטן דאָזיקן צוג ביז קרעמעניץ. זיי זײַנען געווען פּמעט די איינציקע אידן, וואָס זײַנען געפֿאַרן מיט יענעם צוג. אַלס קאַרעס-פּאַנדענט פֿון דער „איטאַ“, האָט ער זיך דערוואוסט פֿון אויסלענ-דישע זשורנאַליסטן וועגן דאָזיקן צוג, און ער איז גלײַך אַוועק צו דער באַן. זיצנדיק אין קרעמעניץ האָט ער נישט געוואוסט, אַז מיר גע-פֿינען זיך אין נאַענטן בראַד. נאָך יענער שרעקלעכער באַמבאַרדירונג פֿון קרעמעניץ, וועלכע איך האָב באַשריבן אין די פֿריערדיקע קאַ-פּיטלען, איז ער מיט נאָך עטלעכע זשורנאַליסטן אַוועק אין אַ פֿור צו דער רומענישער גרענעץ. אין גאַליציע האָט ער דורכגעמאַכט פּמעט די זעלבע רײַזע, וואָס מיר. דעם 17-טן סעפטעמבער האָט ער הינטער טשאַרטקאָוו זיך אַנגעשטויסן אויף די אַריינקומענדיקע באַל-שעוויקעס. זינט דעמאָלט זיצן זיי אַלע אין טשאַרטקאָוו, עסן פֿון גרייטן ביסל געלט, וואָס זיי האָבן מיטגענומען, און ווייסן נישט וואָס עס וועט זײַן.

ווען איך האָב זיי דערציילט, אַז איך בין געקומען ספּעציעל נאָך זיי, ווייל מיר זײַנען אַ גרויסע קאַמפּאַניע מיט אַביסל געלט, און מיר קלייבן זיך קיין ווילנע, האָבן זיי זיך שטאַרק דערפֿרייט. בלויז איין מענטש צווישן זיי האָט אַרויסגעוויזן גרויס אויפֿמערק-זאַמקייט צו מיין פֿאַרשלאַג — דאָס איז געווען דער דערמאַנטער בער-מאַן, וועלכער איז געווען אַ באַקאַנטער קאַמוניסטישער טוער אין פּוילן.

— מיר דארפן זיך נאך גוט בארעכענען, צי מיר וועלן מיטמאכן די דאזיקע ריזע! — האט בערמאן אפגעקילט אונדזער אלעמענס ענטוויאזם.

ער האט אפגערופן פֿרוי מאַזעס אין אַ זײַט און געהיימניש-פֿול עפעס אין איר אַרײַנגעשושקעט. מיר האָט ער שפעטער געזאָגט, אַז פּערזענלעך וואָלט ער גערן זיך נישט גערירט פֿון אַרמ, ווייל ער מוז וואַרטן אויף אַ ידיעה פֿון מאַסקווע. — וואָסער ידיעה?

— באַלד ווי די באַלשעוויקעס זײַנען נאָר אַרײַן אַהער האָב איך דורך דער פֿאַרמיטלונג פֿון די סאַוועטישע מאַכט-אַרגאַנען אַוועק-געשיקט אַ דעפעשע צום קאַמינטערן, אַז איך געפֿין זיך דאָ און איך וואַרט אויף באַפֿעלן.

— ווען האָט איר עס געשיקט די דאָזיקע דעפעשע?

— מיט אַ 10 טעג צוריק...

— נו...

— נו, איך וואַרט טאַקע אויף אַ תּשובּה..

איך האָב אויסגעדרוקט מײַן צווייפֿל, צי ער וועט בכלל באַקומען אַ וואָסער נישט איז תּשובּה.

— איך שמעל מיר פֿאַר — האָב איך אים געזאָגט — אַז דווקא דערפֿאַר, וואָס איר זענט פֿון די אַנגעזעענערע טוער פֿון דער פּוילישער קאַמפּאַרטיי, וועט מען אייך דערוויילע נישט צוציען צו קיין שום פֿאַראַנטוואָרטלעכער אַרבעט. צי האָט איר פֿאַרגעסן, אַז דער קאַמינטערן האָט מיט אַ צײַט צוריק געשמעמפלט די פּוילישע קאַמפּאַרטיי אַלס אַ נעסט פֿון פּראַוואַקאַטאָרן, און — זי אינגאַנצן פֿונאַנדערגעלאָזן? ...

— יאָ! — האָט ער מודה-געווען מיט אַן אַראַפּגעלאָזטן קאַפּ —

עס איז נישט אויסגעשלאָסן, אָבער איך מוז וואַרטן...

— איך ראַט אייך מיטצופֿאַרן מיט אונדז אלעמען — האָב איך אים געעצהט קאַלעגיאַל — ווייל אויב מען וואָלט אין מאַסקווע זיך געקליבן אייך צו ענטפֿערן, וואָלט איר שוין לאַנג געהאַט די תּשובּה, בערמאָן האָט געשוויגן. ער האָט נישט געקענט באַשליסן.

— איבעריקנס — האָב איך אים צוגעגעבן נאָך אַן אַרגומענט —

פֿאַרשטיי איך נישט, פֿאַרוואָס איר ווילט דווקא בלייבן דאָ, בעת אין יענע געגנטן, צו וועלכע מיר קלייבן זיך, וועט איר ניכער געפֿינען פֿאַר זיך אַרבעט. מיט יענע געגנטן זענט איר דאָך מער באַקאַנט. פֿאַרגעסט אויך נישט, אַז דאָ וועט איר זײַן אַליין. מיר האָבן מיט זיך אַביסל געלט און אַלס מיטגליד פֿון זשורנאַליסטן-סינדיקאַט האָט איר רעכט פֿון דעם צו געניסן צוגלייך מיט אונדז!

בערמאן האט לאנג געטראכט און צום שלום מיר געענטפערט: — אליין דא בלייבן וועל איך נישט. וואס די מאזעסעס וועלן טאן, וועל איך טאן. וואס שייך די מאזעסעס, וועל איך זיי עצהגען דא צו בלייבן. אויב אבער זיי וועלן פֿארן, וועל איך פֿארן צוזאמען מיט זיי.

איך האב געהאט א גענוגענדיקן גרונט אהיימצופֿארן קיין קאָ-פיטשיניעץ א צופֿרידענער. אט איז דאָך מיר געלונגען אויפֿצוזוכן די מאזעסעס און מיר וועלן נישט דארפֿן אוועקפֿארן פֿון קאָפיטשיניעץ מיט געוויסנס-ביסן, אז מיר האָבן געוואוסט וועגן פֿריינט, וואָס גע-פֿינען זיך הינטער אונדזער נאָז, און מיר האָבן זיי אפֿילו נישט צו וויסן געטון וועגן זיך.

אבער גראַד האָט זיך אזוי געמאַכט, אז איך בין אוועק פֿון טשאַרטקאָוו א צעמישטער און דערשלאַגענער. די מאזעסעס האָבן געהאַט פֿון דעם זייער פֿיל עגמת-נפֿש, באַשולדיקנדיק זיך אין מיין דערשלאַנגקייט, אבער איך האָב צו זיי קיין שום טענה נישט געהאַט. ווי שרעקלעך עס האָט אויף מיר געוויקט דאָס, וואָס איך האָב פֿון זיי געהערט, האָב איך נישט געהאַלטן, אז זיי האָבן עס געדאַרפֿט פֿון מיר אויסבאַהאַלטן.

ווען איך רעד וועגן דעם, וואָס איך האָב געהערט פֿון די מאזעסעס, מיין איך נישט דאָס אַלין, וואָס איך האָב דערציילט ביו איצט — אין דעם אַלעם איז נישט געווען גאַרנישט, וואָס זאָל מיר געבן א גרונט זיך צו דערפֿילן ספּעציעל דערשלאַגן און צעמישט. עס האַנדלט זיך וועגן גאַר עפעס אַנדערש, וואָס איך האָב געהערט פֿון די מאַ-זעסעס באלד עטלעכע מינוט נאָך אונדזער אומגעריכטער באַגעגעניש אין גאַס.

— א, שוואַרין — האָט אויסגערופֿן פֿרוי מאַזעס עטלעכע מינוט נאָך דעם ווי מיר זינען געקומען צו זיך פֿון דעם ערשטן איינדרוק פֿון אונדזער באַגעגעניש — איך דריק אייך אויס מיין מיטגעפֿיל! אַזעלכע קרבנות, אַזעלכע קרבנות! ...

איך האָב נישט געוואוסט וועגן וואָס זי רעדט. מאַזעס אַליין האָט זיך געכאַפט, אז זיין פֿרוי האָט באַרירט א פֿאַקט, וועלכער איז מיר נאָך נישט באַקאַנט. ער האָט גענומען ווינקען צו איר, אז זי זאָל זיך צוריקציען. אבער איך האָב אויפֿגעכאַפט דאָס ווינקען און זיי געבעטן, זיי זאָלן מיר אויסזאָגן וועגן וואָס עס האַנדלט זיך.

— אייער חבר אַלטער איז געהרגעט געוואָרן אין די שלאַכטן אין וואַרשע — האָבן זיי מיך צום סוף אינפֿאַרמירט — די דייטשן האָבן אים געפֿונען א דערהרגעטן אויף די באַריקאָדן אין וואַליע... אים, דעם פּעפּעסאָוויעץ דיבוא, און נאָך עפעס א בונדישן פֿירער...

איך בין געשטאנען א צעטומלטער פֿון דער ידיעה. עס איז מיר, אגב, געוואָרן אויפֿפֿאלנדיק די פֿראַזע „נאָך עפעס אַ בונדישער טוער“. ווער איז דאָס? — האָב איך געטראַכט אַ דערשלאַגענער — פֿאַרוואָס גיבן זיי מיר נישט אויס דעם נאָמען?

— דעם נאָמען פֿון צווייטן — האָבן זיי מיר געענטפֿערט, ווען איך האָב זיי איבערגעפֿרעגט וועגן דעם — קענען מיר אַיך נישט אויפֿגעבן, ווייל מיר אַליין ווייסן נישט ווער דאָס איז...

— וואָס הייסט איר ווייסט נישט? פֿונדאָנען ווייסט איר דען די גאַנצע געשיכטע?

— מיר האָבן עס געהערט אין דעם ראַדיאָ, אָבער דעם נאָמען פֿון צווייטן האָט דער ראַדיאָ-ספּיקער אַרויסגעזאָגט אַזוי נישט-דיטלעך, אַז מיר האָבן נישט דערהערט דעם פֿולן נאָמען. עס דאַכט זיך מיר, אַז עס איז געווען אַ נאָמען, וואָס האָט זיך געענדיקט מיט אַ „סקי“...

אין דעם מאַמענט האָב איך זיך דערמאַנט, אַז בוכשטעבלעך דאָס זעלבע האָט מיר דערציילט מיט העכער 2 וואָכן פֿריער בער-נאַרד זינגער אין בראַד. אַפֿילו די געשיכטע מיטן צווייטן נאָמען האָט ביי אים געקלונגען פֿונקט אַזוי, ווי ביי די מאַזעסעס: „דער ספּיקער האָט גערעדט נישט דיטלעך און פֿון צווייטן נאָמען האָט מען בלויז געהערט די ענדונג „סקי“...

הייסט עס, אַז עס איז ריכטיק — איך האָב זיך געפֿילט דערשלאַגן פֿון דער ידיעה.

איך בין געווען צוריק אין קאַפיטשיניץ גראַד צום אַוונט-ברויט. איך בין געזעסן ביים טיש, געהערט ווי מען רעדט צו מיר, אָבער מינע געדאַנקען זיינען נאָך אַלץ געווען אַנדערשוואַ. דאַרטן אויף וואַליע, אויף דער וואַרשעווער פֿאַרשטאַט.

— וואָס איז מיט אַיך? — האָט זיך מיט מיר פֿאַראַינטערע-סירט אונדזער גוטע, אויפֿמערקזאַמע באַלעבאַסטע — עפעס זענט איר נישט מיט אַלעמען! אַפֿשר זיך צוגעקילט אין אַייער ליכטן מאַנטל?

— ס'איז גאַרנישט! — האָב איך געפרוּאוּוט זיך אַרויסדרייען — דער קאַפּ טוט מיר אַביסל וויי...

אָבער אונדזער באַלעבאַסטע האָט זיך נישט געלאָזן אָפּנאַרן. — עפעס דריקט אַיך! — האָט זי נאָכן אַוונטברויט מיך גענומען אין אַ צווייטן צימער אַריין — מיר מעגט איר זאָגן... רעדט זיך אַראַפּ פֿון האַרצן... פֿון דעם ווערט ליכטער!...

ווען איך האָב איר דערציילט די געשיכטע מיט דער מאַדנער ראַדיאָ-ידיעה, וועגן וועלכער איך האָב איינמאַל געהערט אין בראַד מיט הע-

כער צוויי וואָכן צוריק, און איצט — א צווייט מאל אין משאַרטקאָוו, האָט זי געזאָגט מיט מיטגעפֿיל:

— יא, איך פֿאַרשטיי: א מענטש, א נאָענטער, א פֿריינט, מיט וועלכן מען האָט זיך באַגעגנט פֿיל יאָרן, אָבער וואָס קען מען זיך העלפֿן? דאָן האָט זי זיך גענומען בײַ מיר בעטן:

— דערציילט עס נישט שעפֿנערן ... מען דאַרף נישט! ... איר וואָלט עס אויך נישט געדאַרפֿט וויסן, אָבער איר ווייסט עס שוין ... פֿאַרשפּאַרט כאָטש אים עגמת־נפֿש ...

איך האָב איר צוגעזאָגט און געהאַלטן וואָרט. דערציילט שעפֿנערן האָב איך עס ערשט דעמאַלט, ווען איך האָב שוין געהאַט זיכערע ידיעות, אז כאָטש די מעשה איז טאַקע געווען אין דעם ראַדיאָ, איז זי אָבער געווען אויסגעטראַכט פֿון אַנהויב ביזן סוף. אין יענע טעג, ווען דער ראַדיאָ האָט דערציילט די דאָזיקע מעשה, איז וויקטאָר אַלטער געווען פֿאַרנומען אין לובלין מיט אַרויסגעבן אַן איינמאַליקע צײַטונג, וועלכע האָט געמונטערט די באַפֿעלקערונג צום קאַמף קעגן היטלערס באַנדעס.

7

א באַגעעניש מיט צוויי סאָויעטישע אידישע מיליטער־לײַט

עס איז געווען אַן אינדערפֿרי פֿאַרן בנין פֿון דער געוועזענער פּוילישער סטאַראַסטווע, וואו עס האָט זיך איצט געפֿונען דער סאָויע־טישער קרייז־קאָמיסאַריאַט. איך האָב געוואַרט אויף עפעס אַ פּאַפּירל, וואָס מען האָט אונדז געזאַלט דאַרט דערליידיקן. צוזאַמען מיט מיר האָט געוואַרט דער דערמאַנטער בערמאַן, וועלכער איז שוין גע־האַט געקומען קיין קאַפיטישיניעץ צוזאַמען מיט דער פֿאַמיליע מאָזעס. פּלוצלונג איז פֿאַרפֿאַרן אויפֿן פּלאַץ פֿאַרן רעגירונגס־בנין אַ לאַסט־אויטאָ מיט שמעטיקער דראָט. לויט דער איינגעשטעלטער „טראַ־דיציע“, האָבן מיר זיך ביידע אַ לאַז־געטאַן צום אויטאָ, פּדי צו בעטן בײַ די סאָויעטישע זעלנער אַ צײַטונג. דאָס איז אין יענע טעג געווען דער איינציקער אופֿן צו באַקומען עפעס אַ שטיקל צײַטונג פֿון פֿאַר 4-5 טעג צוריק.

ווען מיר זײַנען געווען אין האַלבן וועג צום אויטאָ, אין אויס־געשטיגן פֿון אינעווייניק אַ הויכער ברייטבייניקער מאַן אין אַ שייך־צוגעשניטענעם מיליטערישן שינעל. ער האָט גענומען גיין צום אַרײַנ־גאַנג אין רעגירונגס־בנין. פֿונדערווייטנס האָבן מיר געזען, אז אין

אויסאָ איז געבליבן אַ צווייטער רויט-אַרמייער. ער איז געזעסן נישט
ביים רעדל, נאָר אויפֿן באַרג דראָט. צו אים זינגען מיר צוגעגאַנגען
בעטן אַ צייטונג.

— איך האָב נישט! — האָט דער רויט-אַרמייער געענטפֿערט אין
רוסיש.

אַבער באלד האָט ער צוגעגעבן אויף אידיש:

— אידן, דאַכט זיך, אַ?

— יא, אידן.

— פֿון וואַנען זענט איר? היגע?

— ניין, נישט היגע, פֿון וואַרשע!

— "בעזשענצעם"? (* אַנטלאָפֿן פֿון היטלערן?)

— יא, מיר זינגען אַוועק פֿון וואַרשע איידער היטלער איז אַהין
אַריין.

דער רויט-אַרמייער, וואָס איז געלעגן אויפֿן באַרג דראָט, איז
געווען אַ קליין מאַגער אַידיש זעלנערל. זינע אויגן האָבן פֿרײַנטלעך
געשמייכלט. ער האָט זיך גוט אינגעקוקט אין אונדזערע פֿנימער און
צום סוף גענומען שטעלן ווייטערדיקע פֿראַגן:

— ווי לאַנג זענט איר שוין אַוועק פֿון וואַרשע?

— פֿיר וואַכן צייט...

— געלאָזן דאָרט די פֿאַמיליעס?

— יא, אַלעמען...

— נו, און איצט? וואָס וועט איר איצט טאָן?

— מיר ווייסן נאָך אַליין נישט...

דאָס קליינע מאַגערע זעלנערל האָט, באַדויערנדיק, געשאַקלט
מיטן קאַפּ. אַ טרויער, אַ מעלאַנכאָליע איז געלעגן אין זינע אַידיש-
לעכע אויגן — אזא טיפֿער טרויער, אז עס האָט אַזש מיך אַ קלעם-
געטאָן פֿאַרן האַרץ.

— דאָס טויג נישט! — האָט ער געזאָגט שטיל, מיט מיטגעפֿיל.

בערמאַן, וועלכער איז געשטאַנען נעבן מיר, האָט פֿמעט ווי זיך
נישט באַטויליקט אין געשפּרעך. ער האָט מיך געלאָזט ענטפֿערן
אויף אַלע פֿראַגן. עס האָט אויף מיר געמאַכט דעם אומהיימלעכן
אינדרוק, ווי ער וואַלט וועלן זען, צי איך האָב נישט בדעה „אַפּצונאַרן".
ער אַליין האָט אַריינגעוואַרפֿן אין געשפּרעך בלוזי געציילטע ווערטער.

— וואָס איז איינער באַשעפֿטיקונג? — האָט דער רויט-אַרמייער
אין אַ געוויסן מאַמענט געפֿרעגט אלץ נאָך מיטן זעלבן מיטגעפֿיל, וואָס
פֿריער.

— זשורנאַליסטן — האָב איך געענטפֿערט און גוט זיך צוגעקוקט
צו זיין געזיכט, וואָסער איינדרוק עס וועט מאַכן אויף אים אַ באַגער-
געניש מיט אידישע זשורנאַליסטן „פֿון יענער זײַט“...

עס האָט ווירקלעך געמאַכט אויף אים אַן איינדרוק.
— אזוי? זשורנאַליסטן? — האָט ער אויסגעצויגן דאָס וואָרט
און דער פֿרײַערדיקער אויסדרוק פֿון מיטגעפֿיל אויף זיין געזיכט
האָט זיך געביטן אויף אַן אויסדרוק פֿון נײַגיר — אין אידישע צײַטונגען
האָט איר געאַרבעט?

— אין אידישע! — האָב איך געענטפֿערט.

אין דער מינוט האָט דער געשפּרעך זיך איבערגעריסן, ווייל דער
מיליטער-מאַן, וועלכער איז פֿריער אויסגעשטיגן פֿון אויטאָ, האָט
מיט שנעלע און ענערגישע טריט זיך גענומען דערנענטערן צום אויטאָ.
דאָס איז געווען אַ מיטליאַריקער געדיכטער ברונעט מיט גרויסע
ברילן אין שוואַרצער ראַם. אין דער ערשטער מינוט האָט ער מיר
אויסגעזען אזוי ענלעך צו זלמן רײַזענען פֿון ווילנע, אז עס איז ממש
מיר געלעגן אויפֿן שפיץ צונג דער אויסרוף: „אַ, רײַזין, ווי אזוי קומט
איר אַהער?“ אָבער אויגנבליקלעך האָב איך זיך געכאַפט, אז דאָס
איז אוממעגלעך, ווייל זלמן רײַזין איז דאָך גישט קיין סאַוועטישער
בירגער, און ער געפֿינט זיך מסתּמא איצט גאַר אין ווילנע.

דער מיליטער-מאַן איז דערווייל צוגעקומען צום אויטאָ. פֿאַר-
רוקנדיק עפעס אַ פּאַפּיר אין גרויסן מאַנקעט פֿון אַרבעל, האָט ער
געעפֿנט דאָס טירל פֿון לאַסט-אויטאָ, און גלייכצײַטיק געקוקט אויף
אונדו מיט אַ פֿאַרשנדיקן בליק, ווי איינער זאָגט: „ווער זײַט איר
דאָס אזוינע?“

— זיי האָבן געוואַלט אַ צײַטונג! — האָט דאָס מאַגערע זעלנערל
אונדו „פֿאַרגעשטעלט“ אויף אידיש.

— אַ צײַטונג? צו וואָס דאַרפֿט איר אַ צײַטונג? — האָט דער
צוגעקומענער אונדו געשטעלט אַ קלאַץ-קשיה, וואָס האָט אַביסל
געשמעקט מיט ביטול.

גערעדט האָט ער, פונקט אזוי ווי דאָס זעלנערל אויפֿן באַרג
דראָט, אַ רײַנעס אוקראַינישן אידיש.

— מיר ווילן זיך עפעס דערוויסן וועגן קריג — האָב איך אים
געענטפֿערט.

— וואָסער קריג? גישט קיין שום קריג! — האָט יענער נאָך
אלץ גערעדט מיטן פֿרײַערדיקן הוּזק-טאָן.

— דאָס זײַנען ליטעראַטור, שרײַבער פֿון וואַרשע! — האָט אַרײַנגעוואָרפֿן אַ וואָרט דאָס מאַגערע זעלנערל אויפֿן באַרג דראָט — זשורנאַליסטן פֿון וואַרשעווער צײַטונגען!

ער האָט אַראַפּגעקוקט פֿון אויטאָ צו אונדז מיט אַ מילדן, האַלבי-פֿאַרשעמטן שמײַכל, ווי ער וואַלט זיך געפֿילט שולדיק צוליב דעם צו-ביליקן טאָן פֿון יענעם אויסגעפּוצטן מיליטער-מאַן, וואָס איז גע-שטאַנען מיט איין פֿוס אויף די שטיגלעך פֿון אויטאָ.

— זשורנאַליסטן? — האָט דער לעצטער זיך פּלוצלונג פֿאַר-אינטערעסירט און אַראַפּגענומען דעם פֿוס פֿון אויטאָ-שטיגל — אין וועלכע צײַטונגען האָט איר געאַרבעט?

— אין אידישע ...

— אַ סך אידישע צײַטונגען געווען בײַ אײַך אין וואַרשע?

— אַ היפש ביסל ...

— און וואָס: די פּוילישע רעגירונג האָט נישט געשטערט?

— איינע האָט זי געשטערט, די אַנדערע נישט ...

דער ענטפֿער האָט ביידן פֿאַראַינטריגירט. דער שײַך-אויסגער-פּוצטער מיליטער-מאַן האָט שוין גערעדט אָן חוּק אין זײַן טאָן.

— און וואו האָט איר געאַרבעט? — האָט ער געפֿרעגט.

איך בין נישט זיכער, צי ווען איך וואַלט געווען אַליין, וואַלט איך געזאָגט דעם אמת. איך האָב צו גוט געוואוסט פֿון דער ערשטער מינוט אָן, וואָס מען קען פֿון די באַלשעוויקעס דערוואַרטן אַלס בונ-דיסט. אָבער איך בין געווען אין אַ געצוואונגענער לאַגע, ווייל איך בין נישט געווען אַליין. בערמאַן איז געשטאַנען נעבן מיר און אַ צופֿרי-דענער געשמייכלט ...

— דער דאָזיקער איד — האָב איך אָנגעוויון מיט דער האַנט אויף בערמאַנען — האָט געאַרבעט אין דער „אידישער טעלעגראַפֿן-אַגענטור“ און איך האָב געאַרבעט אין דער „פֿאַלקסצײַטונג“ ...

— „פֿאַלקסצײַטונג“? ... „פֿאַלקסצײַטונג“? ... — האָט דער שײַך געקליידעטער מיליטער-מאַן זיך גענומען אומגעדולדיק רײַבן דעם שטערן — געווען אַמאָל בײַ אונדז אין קיעוו אזא צײַטונג! ... דאַכט זיך, אז בעת דער רעוואָלוציע האָט דער „בונד“ אַרויסגעגעבן בײַ אונדז אין קיעוו אזא צײַטונג? ...

— מײַן צײַטונג אין וואַרשע איז אויך געווען אַ בונדישע — האָב איך בליט-ברירה געשמעלט דעם פּינטל אונטערן איד.

דער שײַך-געקליידעטער מיליטער-מאַן האָט זיך פֿרײַ צעלאַכט:

— אַ! — האָט ער אויסגערופֿן — איצט וועט איר מוזן איבער-דרייען דעם פעלץ! ווייטער וועט דאָס נישט גיין!

לאכנדיק מיט עפעס א פֿארשייטן, בניסיקן געלעכטער, האָט ער
ווידער געעפֿנט דאָס טירל פֿון אויטאָ און זיך אַרײַנגעזעצט אינעווייניק.
— איצט וועט דאָס מער נישט גיין! — האָט ער אַ צופֿרידענער
אַרויסגערעדט פֿון אויטאָ דורכן פֿענצטערל — איצט, פֿעטערל, וועט
איר מוזן איבערדרייען דעם פעלץ וואָס־שנעלער! ...
בערמאָן איז געשטאַנען נעבן מיר און געשמייכלט אין אַ געוויסער
פֿאַרלעגנהייט.

— ווײַל? ... — האָב איך זיך נישט געקענט איינהאַלטן — אויב
נישט? ...

— אויב נישט — האָט יענער זיך ווידער הילכיק צעלאַכט —
אויב נישט וועט זײַן אזוי ..

און ער האָט אָנגעוויזן מיט דער האַנט אויפֿן האַלז, ווי מען פֿירט
אַ מעסער אַהין און צוריק:

— אז נישט, פֿעטערל, וועט זײַן כּי־כּי ...

ער האָט, זעט אויס, אַליין דערפֿילט די גראַבקיט פֿון זײַן האַלטונג
און ער האָט פּלוצלונג גענומען רעדן מיט געמאַכטער וואַרעמקייט
אין דער שטימע:

— נו, נו, לאַמיר זיך נישט קריגן! אויף דעם וועלן מיר נאָך האַבן
אַ היפש ביסל צײַט. איצט בלײַבט איר דאָך מיט אונדז?

— יא, מיר פֿאַרן קיין ווילנע!

— וואָס־זשע וועט איר דאַרטן טאָן?

— דאַרטן איז פֿאַראַן אַ אידישער וויסנשאַפֿטלעכער אינסטיטוט,
וועלן מיר דאַרטן אַרבעטן.

— כּ'ווייס, כּ'ווייס ... „איוואָ“, דאַכט זיך, אַ?

— יא, „איוואָ“!

— און ווי געפֿעלט אײַך בכלל כּײַ אונדז?

— גאַנץ גוט! באַזונדערס געפֿעלט מיר דער דעמאָקראַטישער
גײַסט אין דער אַרמײַ!

— א, זעט איר ...

— מיר געפֿעלט באַזונדערס די הכּרשאַפֿט צווישן אַפֿיציר און
זעלנער!

— אַט, זעט איר! נעמט אונדז בײַדן — האָט ער אָנגעוויזן מיט
דער האַנט אַרויף צום מאַגערן זעלנערל — איר מײַנט דאָך מסתּמא,
אַז ער האָט דעם מינדעסטן דרײַ־אַרץ? אײַן דינסט איז נאָך צו דער־
לײַדן. אַבערן אויסערן דינסט האָט ער נישט דעם מינדעסטן דרײַ־
אַרץ! טרעפֿט, אַקאַרשט, וועגן וואָס ער האָט נעכטן אַ גאַנצן טאָג
זיך געשפּאַרט מיט מיר אין פֿעלד? ער האָט אַ גאַנצן טאָג נישט
אויפֿגעהערט צו שרײַען, אַז שלום־עליכם האָט אַ שענערע און רײַ־

כערע אידישע שפראך, ווי מענדעלע? ער האט מיר בשום-אופן נישט געוואלט נאכגעבן, אז מענדעלעס שפראך איז ריכער און אז זיין סטיל איז שענער ...

אויף אזא ווענדונג פֿון אונדזער געשפרעך האב איך מיט א מינוט צוריק אמווייניקסטן זיך געריכט.

— נו, זאגט איר! — האט זיך דאס זעלנערל אויפֿן בארג דראט אינגאנצן א הויב געטון און זיך אראפגערוקט הארט צו מיין געזיכט — זאגט איר, אדרבא: צי בין איך נישט געווען גערעכט? ווער פֿון זיי ביידן האט א ריכערע שפראך און א שענערן סטיל?

עס האט זיך אנטוויקלט צווישן אונדז דריי א וויפוח, אין וועלכן דער סימפאטישער זעלנער איז ליידער געבליבן איזאלירט.

— נו — האט טריאומפֿירנדיק זיך אפגערופֿן דער אפיציר — איצט, אז א בונדאוועיץ האט מיר שוין געגעבן גערעכט, וועט איר שוין נאכגעבן?

— איך בין נישט מסכים! איך בין נישט מסכים! — האט דאס זעלנערל זיך געהיצט.

— נו, פֿארפֿאלן! — האט זיך אפגערופֿן דער אפיציר — וועט מען עס אפלייגן אויף אן אנדערש מאל. מען דארף פֿארן!

דער אפיציר האט גענומען אנציען די הענטשקעס אויף די הענט. נעבן אים איז געזעסן נאך א רויט-ארמייער, נישט קיין איד. ער האט געדולדיק איבערגעווארט אונדזער גאנצן געשפרעך. ערשט ווען דער אפיציר האט אים געגעבן א צייכן, האט ער געלאזן אין גאנג דעם מאטאר.

— נו, זייט געזונט! — האט דער אפיציר געזאגט אויף געזעגענונג. און ווי ער וואלט זיך פלוצלונג עפעס דערמאנט, האט ער זיך געווענדעט דירעקט צו מיר מיט א פֿראגע:

— היטלער שלאגט עפעס שטארק אידן?

— לויט די ידיעות, וואס קומען אן, מאכט ער שרעקלעכע פאג-ראמען ... עס איז טאקע אן עוולה, וואס איר נעמט זיך נישט צו אים ... איך האב קוים ארויסגעזאגט דאס דאזיקע ווארט, ווי דער אפיציר האט זיך גענומען ווארפֿן און זיך בייזערן, אז איך האב געמיינט ווער-ווייס מיט וואס דאס וועט זיך ענדיקן.

— אט דאס איז עס! — האט ער גענומען זיך בייזערן — די אלטע בונדישע טאקטיק פֿון זוכן חטאים ... וואס געפֿעלט אינד נישט, וואס? פֿאר אינד זאלן מיר זיך אפשר שלאגן? פֿאר אינערע פאליצקן?

— איר דארפֿט שלאגן היטלערן, ווייל היטלער איז דער גרעסטער שונא פֿון ראטן-פֿארבאנד ...

— מיר מוזן פֿירן רעאל-פּאָליטיק! מיר מוזן זײַן פֿאַרזיכטיק! ...
איר וועט שוין שטענדיק געפֿינען אַ גרונט צו באַרעדן דעם ראַטן-
פֿאַרבאַנד! ... אָבער איצט וועט דאָס מער נישט גיין! ... איצט
וועט איר מוזן איבערדרייען דעם פעלץ! ..

— און אויב נישט? — האָב איך געענטפֿערט שוין אַן אויפֿ-
גערעגטער; איך בין געווען גערייצט און איך האָב שוין קוים גע-
הערשט איבער זיך.

— אויב נישט? — האָט זײַן צאָרן זיך פּלוצלונג צעשוואַומען
אין אַ הילכיק געלעכטער — אויב נישט וועט זײַן כּי-כּי ...
און ער האָט ווידער אויסגעפֿירט מיט דער האַנט אַ באַוועגונג,
ווי מען שניידט איבער עמעצענס האַלז.

— איך געדענק נאָך גוט — האָט ער געזאָגט שוין צוריק רואיק
— די בונדישע מאַנעוורעס נאָך דער רעוואָלוציע!
— איר זענט דאָן געווען אַ קאָמוניסט? — האָב איך אים אַ
פֿרעג-געטון.

— ניין! — האָט ער מיר געענטפֿערט — קיין קאָמוניסט בין איך
נישט געווען, אָבער איך געדענק גוט אַליץ ... אַליץ ...
און אין אַ ווײַלע אַרום האָט ער צוגעגעבן:
— היינט בין איך אויך נישט קיין באַלשעוויק ... איך בין נישט
קיין פּאַרטיי-מיטגליד ... איך בין אַן „אומפּאַרטייאישער“ ...

— און דעם „בונד“ האָט איר טאַקע אַזוי פֿיניט?
— פֿאַרוואָס זאַל מען אים נישט פֿיניט האָבן? פֿאַרוואָס זענט
איר נישט צוגעטרעטן צום דריטן אינטערנאַציאָנאַל?
— ווײַל די דעמאָלטיקע פֿירער פֿון אינטערנאַציאָנאַל, וועלכע
איר האָט שפּעטער דערשאַסן פֿאַר סאַבאַטאַזש, האָבן אונדז נישט
געוואָלט צולאָזן צום אינטערנאַציאָנאַל! — האָב איך אים געענטפֿערט
מיט אַ ווייץ

— וואָס, וואָס? — האָט ער מיך נישט פֿאַרשטאַנען.
— זינאָוועוון — האָב איך אים אויסגעטייטשט — האָט דעמאָלט
אַנגעפֿירט פֿון קאָמינטערן און ער האָט געפֿאָדערט, אַז מיר זאָלן
פֿאַרן אַריינטרעטן נאָכגעבן זאַכן, וועלכע מיר האָבן נישט געקענט
נאָכגעבן. מיר זײַנען דעריבער געבליבן אינדרויסן. אָבער איצט ווייסט
איר דאָך, אַז זינאָוועוון איז געווען אַ סאַבאַטאַזשניק ...
ענדלעך האָט ער פֿאַרשטאַנען און זיך צעלאַכט. ער איז ווידער
אַריין אין אַ גוטער שטימונג. דאָס זעלנערל אויבן האָט אויך גע-
שמיכלט צו אונדז מיט אַ ליבן שמייכל, ווי ער וואָלט געוואָלט זאָגן:
„מיט מיר וואָלט איר זיך נישט געדאַרפֿט קריגן און זידלען.“ דער
אַפֿיציר האָט אויך נישט געוואָלט אַוועקפֿאַרן אַ צעקריגטער.

— איי, איי, בונדיסטן! — האָט ער געמאַכט א „וויץ“ — קלוגע
 חברה זענט איר, דאָס מוז מען מודה זיין!
 — איר האָט אַ טעות! — האָב איך אים געמאַכט אַ סיוורפריז
 — איינער פֿון אונדז איז גראַד אַ קאָמוניסט!
 דער אָפיציר האָט אַ קוק געטון מיט אומצוטרוי אויף בערמאַנען:
 — איר?

— יא, ער איז אַ קאָמוניסט, און דווקא אַ פאַרטייאישער קאָמו-
 ניסט, און דווקא אַ קאָמוניסטישער טוער...
 דער אָפיציר האָט זיך מיט אונדז צעשיידט אין דער איבערצייגונג,
 אז וואָס שייך בערמאַנס קאָמוניזם האָבן מיר אים געזאַגט אַ ליגן,
 פדי זיך אויסצופֿיניערן אין זיינע אויגן. דאָס איז יעדנפֿאַלס געווען
 מיין איינדרוק. ער האָט געקוקט אויף בערמאַנען מיט שווינגדיקן
 סקעפטיציזם.

מיר האָבן מיט שעפֿנערן דעם טאָג לאַנג גערעדט וועגן דאָזיקן
 מאַדנעם אַבער כאַראַקטעריסטישן צוזאַמענטרעף. מיר זיינען נישט
 געווען איבערראַשט פֿון דעם טאָג פֿון אָפיצירס רעדן צו מיר.
 מיר האָבן שוין זינט אַ צען טעג געהאַט אַפּגעשמועסט צווישן זיך,
 אז אין פֿאַל פֿון אַן אַרעסט וועלן מיר זיך האַלטן אזוי, ווי עס פּאַסט
 פֿאַר ווירדיקע סאָציאַליסטן. מיר האָבן זיך נישט געלאָזן פֿאַרשיכורן
 פֿון דער צייטווייליקער פֿרייהייט. קענענדיק די נקמה-דורשטיקייט
 און אומטאַלעראַניץ פֿון קאָמוניזם, האָבן מיר פּמעט נישט געצווייפֿלט,
 אז אַרעסטן וועלן קומען. עס איז נאָר געווען אַ פֿראַגע פֿון צייט!

8

כאַפּט

עס זיינען געווען די לעצטע טעג פֿון אונדזער פֿאַרברענגען אין
 שטעטל: מיר האָבן געוואַרט אויף אַ מעלדונג, אז עס איז פֿאַר
 אונדז פֿאַראַן אַ פֿרייער אויטאָבוס. יעדן אָונט זיינען מיר געזעסן
 ביי אונדזערע דענטיסטן און געהערט דעם ראַדיאָ. די טעג האָבן מיר
 פֿאַרברענגט אין גאַס צווישן די אידן פֿון שטעטל, מיט דער אַרטיקער-
 אינטעליגענץ און אַרבעטער. עס האָט זיך געוואַלט וואָס מער זען
 און הערן. און עס איז ווירקלעך געווען וואָס צו זען און וואָס צו
 הערן. עס האָבן זיך געענדערט די לעבנס-באַדינגונגען, עס האָט זיך
 גענומען ענדערן די אַטמאָספֿער און עס האָט ראַש זיך גענומען
 בייטן די פּסיכאָלאָגיע פֿון די מענטשן.

דורך דער שטאַט זיינען נאָך אַליץ געפֿאַרן גרויסע און קליינע
 מיליטערישע טראַנספֿאָרטן. אמת, קיין שוועבעלעך און פּאַפּיראַסן

האט מען שוין פֿון די אויטאָס נישט געוואָרפֿן, קיין קאָפּיקעס אויך נישט, אָבער די באַציאונג צו דער אַרומיקער באַפֿעלקערונג איז נאָך געווען די זעלבע, וואָס אין די ערשטע טעג. אויך די פּאָליטישע אַגיטאַציע איז אָנגעגאַנגען, ווי אין אַנהייב. זי האָט איצט אָנגע-
נומען מער אַרגאַניזירטע פֿאַרמען.

נישט געווען קיין איין באַלשעוויסטישער גאַסן-אַגיטאַטאָר, וואָס זאָל פֿאַרגעסן אויסצוטייטשן די מענטשן אַרום אים, אָז איצט וועט דאָס פֿאָלק אליין רעגירן.

— מיר זיינען געקומען אייך באַפֿרײַען פֿון אייער ביז-איצטיקער קנעכטשאַפֿט! — איז געווען די פֿראַזע פֿון יעדן סאָוועטישן אַגי-טאַטאָר — איצט וועט איר אליין איינאַרדענען אייער לעבן, ווי איר וועט וועלן.

אָבער די נייע מאַכט-אַרגאַנען זיינען אויסגעבויט געוואָרן אין אַכסאָלומער סתירה צו דעם דאָזיקן צוזאַג.

דער פֿאַקטישער פּאָליטישער און אַדמיניסטראַטיווער באַלעבאָס איז געווען אַ מיליטער-מאַן. אויסער אים האָט פֿונקציאָנירט אַ קרייז-קאָמיטע און אַ שטאַטישע מאַכט צו פֿאַרוואַלטן מיטן שמעטל. די דאָזיקע קערפּערשאַפֿטן זיינען נישט געווען קיין געוויילטע נאָר באַשטימטע. דערביי האָט מען כֿפֿירוש געוואָרגט דערפֿאַר, אָז נישט די בעסטע מענטשן פֿון געגנט זאָלן נאָמינירט ווערן, נאָר מען האָט איינגעשמעלט אַ פּרינציפּ, אָז די „ערשטע אַמטן“ מוזן פֿאַרנעמען אוקראַינער. עס איז דערגאַנגען צו שרעקלעכע קוריאָזן. נישט אומע-טום זיינען געווען אוקראַינער קאָמוניסטן, וועלכע זאָלן זיין צוגע-פּאַסט צו אַזעלכע אַמטן. מען האָט דעריבער אָפֿט נאָמינירט אַזוי-גערופֿענע „אומפּאַרטייאַישע“ אוקראַינער. וואָס האָט זיך אָבער אַרויסגעוויזן? גראַד די פֿירער פֿון די אוקראַינער פֿאַשיסטיש-נאַ-ציאָנאַליסטישע קרייזן זיינען נאָמינירט געוואָרן אין פֿיל ערטער אויף וויכטיקע אַמטן. עס פֿלעגט אין מײַסטן פֿאַלן ווייניק העלפֿן, וואָס מען פֿלעגט מעלדן דער סאָוועטישער מאַכט, אָז דער דאָזיקער פּאַרשוין איז נאָך מיט געציילטע וואָכן צוריק געווען אַ באַקאַנטער טוער פֿון דער „א. או. נ.“ (אוקראַינער פֿאַשיסטישע אַרגאַניזאַציע). פֿאַרן סאָוועטישן קאָמיסאַר פֿלעגט אָפֿט זיין אַ יהוּס אַזאַ פּאַרשוין, ווייל די אַרטיקע אוקראַינער פֿלעגן אויפֿנעמען אַזאַ נאָמינאַציע זייער גוט. די „א. או. נ.“ איז געווען אין פּוילן אַ פֿאַרבאַטענע אַרגאַניזאַציע, ווייל זי האָט געפֿירט אַ פֿאַרביסענע טעראַר-אַרבעט (צווישן אַנדערן האָט זי אַרגאַניזירט דעם אַמענטאַט אויף דעם פּוילישן אינערן-מיניסטער פּיעראַצקי), אָבער בני די אוקראַינישע פּויערים האָט זי די לעצטע יאָרן, ליידער, געהאַט גרויס אָנזען. איך געדענק, ווי איך האָב —

בעת איינעם פֿון אונדזערע געשפרעכן מיטן קאָפיטשינצער קאָמיסאַר יעמיעץ — אים געזאָגט, אז די גאַנצע שטאָט וואונדערט זיך, וואָס מען האָט אַרײַנגעלאָזן אין דער רויטער מיליץ די ערגסטע פֿאַשיסטישע און אַנטיסעמיטישע אויסוואַרפֿן פֿון שטעטל. דער קאָמיסאַר האָט עס לײַכט אַוועקגעמאַכט מיט דער האַנט:

— נישקשה — האָט ער געענטפֿערט גרינגשעצנדיק — מיר האָבן אויף זיי אַן אויג!

— יא, אָבער דערווייל קריגן זיי דאָך וואָפֿן אין האַנט אַרײַן!

— דאָס איז גאַרנישט! איצט וועלן זיי ווערן אַנדערע מענטשן! ...

עס האָבן אָנגעהויבן אַנקומען ידיעות וועגן אַרגאַניזירטע פֿאַר-טיואַנישע אָנפֿאַלן אויף סאָויעטישע מענטשן. אין גאַנצן אומגעגנט האָט מען נישט אויפֿגעהערט דערצײלן וועגן נאַכט-שיסערײַען. ווער האָט אויסגעפֿירט די דאָזיקע אָנפֿאַלן? פֿון וואַנען האָבן די אָנפֿאַלער געהאַט געווער? דאָ האָט זיכער געשפּילט נישט קיין קליינע ראָל דאָס, וואָס די לײַט פֿון „א. או. נ.“ איז אַזוי לײַכט אָנגעקומען דאָס אַרײַנשטופֿן זיך אין די וויכטיקסטע אַמטן.

אין דער נאַכט פֿון 22-טן אויפֿן 23-טן מעפטעמבער איז נעבן איינעם פֿון די קאָפיטשינצער רעגירונגס-בנינים דערשאַסן געוואָרן עפעס אַ פֿאַרדעכטיקער פֿאַרשוין. ווען די באַפֿעלקערונג איז אינ-דערפֿרי אַרויס אין גאַס, האָט זי דערזען, אז די רויט-אַרמײַער דרייען זיך אַרום אין אַלע געסלעך מיט געלאַדענט געווער. אין געוויסע ערטער האָט מען זייער שטרענג געטריבן די מענטשן פֿון די טראַ-טוואַרן. אין דער ערשטער מינוט איז אידן אײַנגעפֿאַלן, אז דאָס רעכע-נען זיך די באַלשעוויקעס אָפּ מיט די אידן צוליב זייער פֿרומקייט (עס איז גראַד געווען יום-כיפור). אָבער אינגיכן האָבן זיי זיך דער-וואוסט, אז די פֿאַקטישע סיבה איז אַן אַנדערע: עפעס אַ פֿאַר-דעכטיקע נאַכט-שיסערײַ. קיין שום קאַנסעקווענצן זײַנען פֿון דעם אין שטאָט נישט געווען. אַלע פֿאַרדעכטיקע נאַציאָנאַליסטישע עלע-מענטן זײַנען ווײַטער פֿאַרבליבן אויף זייערע אַמטן. עס האָט בלויז געהערשט עטלעכע טעג אַ זייער אומהיימלעכע אַטמאָספֿער אין די גאַסן. די באַפֿעלקערונג איז נישט געוואוינט געווען צו זען אַזעלכע שטרענגע סאָויעטישע פּנימער.

אין איינעם אַ מאַרק-טאָג האָבן אוקראַינישע מיליציאַנערן גענומען אַגיטירן די פּויערים נישט צו פֿאַרקויפֿן גאַרנישט צו די „זשידעס“. עס איז געוואָרן זייער „הייס“. די אַטמאָספֿער אין מאַרק האָט שטאַרק דערמאַנט אַן די צײַטן, ווען די ענדעקישע פֿאַשיסמן פֿלעגן אַרומ-רינגלען די פּוילישע מערק און העצן די פּויערים קעגן אידן ...

צום גליק האָבן עטלעכע דרייַסטערע פֿרויען זיך געוואָרפֿן אויף די מיליציאַנערן און זיי גענומען דראַען, אז זיי וועלן אַוועק מיט אַן אַנקלאַגע צום קאָמיסאַר. די אוקראַינישע מיליציאַנערן האָבן זיך געכאַפּט, אז זיי טוען זייער פּאַגראַם-אַרבעט שוין צו אַפֿן, און זיי האָבן זיך גענומען צוריקציען:

— וואָס? — האָט איינער פֿון זיי זיך געוואָרפֿן אויף אַ פֿיפֿיק שפיצל — איך האָב גערעדט וועגן „זשידעס“? נישט אמת! נישט אמת! איך אַגטיר בלויז, אז מען זאָל גאַרנישט נישט פֿאַרקויפֿן די בורזשויעס! ...

און ער האָט כּיטרע גענומען אונטערווינקען צו זיינע קאַלעגן מיטן אייגל:

— די בורזשויעס — האָט ער גענומען שרייען — ווילן אַלץ אויסקויפֿן! מען דאַרף זיי גאַרנישט נישט פֿאַרקויפֿן! ... זיינע לייט, די פֿאַשיסטישע כּוליאַגאַנעס פֿון דער „א. או. נ.“, האָבן פֿאַרשטאַנען דעם וואונק און זיי האָבן פֿאַרביטן דאָס וואָרט „זשיד“ אויפֿן וואָרט „בורזשוי“, פֿירנדיק ווייטער די זעלבע אַגיטאַציע, וואָס פֿריער.

עס האָט זיך געשאַפֿן אַזאַ לאַגע, אז עס איז שיעור נישט געקומען צו אַ געשלעג צווישן די אידישע מיליציאַנערן, וועלכע זיינען געקומען צולויפֿן אין מאַרק אַרײַן, מיט די אוקראַינישע קאַלעגן זייערע, די נעכטיקע פּאַגראַמשיקעס פֿון דער „א. או. נ.“ ...

די באַוואוסטזיניקע קאָמוניסטן פֿון שטעטל זיינען געווען זייער אומצופֿרידן מיט דער געשאַפֿענער לאַגע. זיי האָבן שטאַרק גע-מורמעלט. מען האָט זיי אַלע פֿונאַנדערגעזעצט אויף צווייט-ראַנגיקע פּאַסטנס, בעת די וויכטיקסטע אַמטן האָבן פֿאַרנומען מענטשן, וואָס האָבן זיך צו דעם נישט געטויגט, אַבער וועלכע האָבן געהאַט איין מעלה: זיי זיינען געווען אוקראַינער ...

דאָס איז נישט געווען עפעס אַן איינפֿאַל פֿון אונדזער קרייז-קאָמיסאַר. איך האָב זיך באַגעגנט שפעטער מיט די זעלבע פֿאַקטן — אַפֿטמאַל אין אַ נאָך שרייענדיקערער פֿאַרם! — אין פֿיל אַנדערע ערטער אין גאַליציע. דאָס איז געווען אַ שטרענגער קורס, וואָס איז אַנגעווענדעט געוואָרן איבעראַל, אַזוי פֿון דער צענטראַלער מאַכט, ווי פֿון די לאַקאַלע סאָויעטישע פֿאַרשטייער.

באַזונדערס האָט פֿאַרדראַסן די אידישע באַפֿעלקערונג, וואָס די פּובליקאַציעס פֿון דער צענטראַלער מאַכט האָבן שטענדיק גערעדט נאָר וועגן דער שווערער לאַגע פֿון די אוקראַינישע און ווייסרוסישע „בלוט-ברודער“, פֿאַרשווייגנדיק אינגאַנצן די מיליאַניקע אידישע

באפעלקערונג. די ארטיקע מאכט-ארגאנען האבן געדרוקט זייערע פֿאררעדענונגען אין אוקראיניש און פּויליש, אבער נישט אין אידיש. — וועלן מיר איצט אויך זיין מענטשן פֿון דער צווייטער קאטע-גארע? — האט מען גענומען ציען מיט די אקסלען, קאמענטירנדיק צווישן זיך די אלע זאכן.

גראד אין דער הינזיכט האט דער קאמוניזירנדיקער טייל פֿון דער אידישער אינטעליגענץ שטארק גענומען פֿארטיידיקן די האנד-לונג פֿון די מאכט-ארגאנען. איינצלע אידישע קאמוניסטן, וועלכע זינען שוין געווען באלעבאטים איבער געוויסע רעסארטן פֿון פראק-טישער שטאטישער ווירטשאפט, האבן אליין אויך געלאזן דרוקן זייערע קאמוניקאטן אין אוקראיניש און פּויליש :

— ווער דארף אידיש? — האבן זיי גענומען ליארמען מיט אסיר-מילאטארישער אומווירדע — אלע דארפֿן היינט רעדן פּויליש אדער אוקראיניש ...

אויך האבן געהערט מיט טייערע אויערן, ווי א אידישער קאמוניסט האט אזוי פֿארטיידיקט דאס דרוקן קאמוניקאטן בלויז אין אוקראיניש און פּויליש :

— היינט — האט ער געטענהט — הערשט גלייכהייט, דארפֿן די אידן רעדן מיט אלעמען גלייך! ...

ווען מען האט גענומען ארגאניזירן די שולן, האט די שול-מאכט ביים אדורכפירן די רעגיסטראציע פֿון די קינדער, אָנגעפֿרעגט די עלטערן, אין וואָסער שפראַך זיי ווילן דערציען זייערע קינדער. אונדזער באלעבאט האט געוואלט אָנגעבן, אז ער וויל אַ אידישע שול. אבער די פֿארשרייבער האבן אים געענטפֿערט, אז קיין אידישע שול ווערט נישט פֿאַרויסגעזען. אין דער אלגעמיינער אוקראינישער שול — האבן זיי אים געזאָגט — וועט מען איינפֿירן פֿאַר אידישע קינדער אידיש אלס קעגנשטאַנד ...

דערפֿאַר האט די גאַנצע באַפעלקערונג שטאַרק אָנגעקוואַלן פֿון די רעדעס, וועלכע עס האט יעדן אַוונט געהאַלטן דער קאַמיסאַר יעמיעץ. יעדן אַוונט האט מען גערופֿן אַן אַנדער פֿאַרוואַמלונג און אויף יעדער פֿון זיי איז אַרויסגעטרעטן דער קאַמיסאַר. ער האט גערעדט אויף אַ פֿאַרוואַמלונג פֿון קרעמער, אויף אַ פֿאַרוואַמלונג פֿון באַלמעלאַכעס א. א. וו. יעדעסמאַל האט ער דערציילט די פֿאַר-זאַמלטע, ווי אזוי אַלץ איז איינגעאַרדנט אין ראַטן-פֿאַרבאַנד. ער פֿלעגט מאַלן פֿאַר זיינע צוהערער אַזעלכע בילדער, אַז אַלע פֿלעגן זיצן ווי באַרוישטע.

ערגער איז געווען מיט די קרעמער. די דרייטערע האבן גענומען שטעלן פֿראַגן: וואָס וועט פֿון אונדז ווערן? איצטער זינען מיר

דאך קרעמער און איר דארפֿט קיין קרעמער נישט האָבן? וואָס וועט איר מיט אונדז מאַכן?

אַבער קאָמיסאַר יעמיעץ איז געווען אַ מילדער און געדולדיקער מענטש. ער פֿלעגט רואיק אויסהערן אלע פֿראַגן און אויף אלע ענטפֿערן.

— נישטקשה, איר וועט נישט פֿאַרלוירן גיין! מיר וועלן פֿאַר אייך אלעמען געפֿינען אַרבעט! איר וועט בעסער לעבן, ווי איר האָט געלעבט אין פּוילן! דערווײַלע עפֿנט די קראַמען און פֿאַרקויפֿט אלץ לויט די אלטע פּרייזן...

אַמהאַפֿערדיקסטן האָבן זיך געפֿילט אין שטעטל די באַלעמע-לאַכעס. זיי האָבן זיך די לעצטע טעג פֿיל אַנגעהערט וועגן אַרטעלן אין ראַטן-פֿאַרבאַנד. זייערע אויגן האָבן געגלאַנצט, ווען זיי האָבן געהערט, אז דורך די אַרטעלן קענען די באַלעמעלאַכעס ווייטער בלייבן באַלעבאָטים איבער זייער געצינג...

אַ געוויסן טאָג האָב איך זיך צוגעהערט פֿון אַ זײַט צו אַ געשפּרעך צווישן 2 באַלעמעלאַכעס. איינער האָט געטראָגן אַ שווערע ניי-מאַשין און דער צווייטער האָט אים אָפּגעשטעלט, פֿדי זיך בײַ אים צו דער-וויסן, וואו ער שלעפט ערגעץ די מאַשין.

— איר וויסט נישט? — האָט יענער אַראַפּגעלאָזט די מאַשין און אָפּגעסאַפּעט — מיר גייען דאָך גרינדן אַן אַרטעל! מען זאָגט, אז עס וועט איצט זײַן בעסער...

דאָס פֿאַרשוויצטע פנים האָט ברייט געשמייכלט און אין די אויגן האָט געפֿלאַמט אַ האַפֿענונג.

דאָס שטעטל האָט געהאַט אַרום אַ צענטליק יוריסטן און אויך זיי זײַנען אַוועק צום קאָמיסאַר יעמיעץ:

— וואָס וועט איצט זײַן מיט אונדז? — האָבן זיי געפֿרעגט. יעמיעץ האָט זיי לאַנג דערציילט וועגן דער אַרגאַניזאַציע פֿון דער יוסטיץ אין ראַטן-פֿאַרבאַנד. ער האָט זיי פֿאַרזיכערט, אז ווי נאָר אלץ וועט זיך אײַנשטעלן, וועט מען אײַנאַרדענען פֿאַר זיי אַ קורס און זיי וועלן שפּעטער ווערן סאַוועטישע געריכטס-לײַט.

דאָס שטעטלידיקע בירגערטום האָט גענומען הנפֿענען דעם „פּראַסטן נאַראַד“ און זיך מיט אים הברן. איר האָט געקענט זען, ווי אַ „שיינער באַלעבאָס“, וועלכער האָט נעכטן קוים געענטפֿערט אַ דורכשניטלעכן פֿאַלקס-מענטש מיט אַ „גוט מאַרגן!“, האָט היינט געהאַט פֿאַר יענעם דעם ליבלעכסטן שמייכל. פֿאַרוואָס? ווייל יענער טראָגט איצט אַ רויטן אַרעם-באַנד. אַבער קוים פֿלעגט יענער מיטן אַרעם-באַנד אָפּגיין עמלעכע טריט ווייטער, האָט איר געקענט הערן, ווי דער „שיינער באַלעבאָס“ זיפֿצט אָפּ:

- צייטן, צייטן אויפגעקומען! וואָס איז דאָס? אַ גאַרנישט, אַ
 „באַטיאָר“, * און מיטאַמאָל מוזטו זיך צו אים בוקן און בייגן...
 אונדזער באַלעבאָס האָט די אַלע זאַכן אויפגענומען מיט גרויס
 זאַרג, אַבער אַן פּאַניק. זײַן פֿרוי האָט נישט געהאַט קיין רואיקע
 מינוט אין טאָג:
 — פּאַניע שעפֿנער, פּאַניע שוואַרץ — האָט זי גאַנצע טעג צו
 אונדז אַפּעלירט, ווי אַליץ וואַלט געווען אַפּהענגיק פֿון אונדז —
 וואָס וועט איצטער זײַן מיט אונדז? מיר וועלן טאַקע אונטערגיין?
 טאַקע אונטערגיין?
 — פֿאַרוואָס אונטערגיין? וואָס פֿאַלט אייך איין?
 — מען זאָגט דאָך... מען זאָגט דאָך, אַז...
 — אַז וואָס?...
 — אַז דאָרטן, בײַ זיי, איז גאַרנישט נישטאַ! אַז דאָס לעבן
 איז דאָרטן קיין לעבן נישט!
 זי איז געווען אַן אימפּולסיווער מענטש און זי האָט זיך גיך
 געלאָזן טרייסטן:
 — אַזוי זאָגט איר? מיר אַלע וועלן באַקומען אַרבעט? דאָרף
 מען דאָך גיין אין מאַגיסטראַט אַרײַן זיך פֿאַרשרײַבן? מען פֿאַר-
 שרײַבט דאָך דאָרטן אַלע, וואָס זוכן אַרבעט!
 — אַוודאי דאָרפֿט איר גיין זיך פֿאַרשרײַבן.
 — און מײַן מאַן אויך?
 — אייער מאַן אויך, אַוודאי!
 — וואָסער אַרבעט קענען זיי דען געבן מײַן מאַן?
 — ס'טײַטש, וואָסער אַרבעט? אין זײַן פֿאַך! ער קען זיך דאָך
 אויף לעדער, אויף שײַך!
 — אַזוי מײַנט איר? איז דאָך גאַרנישט אַזוי שלעכט!...
 — אַוודאי איז נישט אַזוי שלעכט...
 — וועל איך דאָך אויך באַקומען אַרבעט?!
 — איר וועט זיך עפעס אויסלערנען טאָן און איר וועט פֿאַר-
 דינען געלט...
 — אוי, טאַקע — האָט זי זיך יעדן טאָג אויפֿסנײַ דערמאָנט —
 איך קען דאָך מאַכן קאַפּעלושן!
 ווען זי איז ענדלעך אַוועק אין מאַגיסטראַט זיך פֿאַרשרײַבן,
 האָט זי זיך אַזוי ווי באַרוואַיקט, זי האָט אַפֿילו אָנגעהויבן רעדן
 אַפּטימיסטיש:

* אַ פּוילישער איסדרוק, באַנוצט אין גאַליציע, אויף צו באַצײכענען אַ מינ-
 דערווערטיקן מענטשן.

— הערסט, יולעק? — האָט זי אַלין אָפּטער גענומען איבערצייגן דעם מאַן — עס וועט שוין ווי נישט איז זײַן! ... מיר וועלן נישט אומקומען! ... דאַרפֿסט נישט האָבן קיין עגמת-נפֿש! ... — ווער? איך האָב עגמת-נפֿש? דאָס טומלסטו דאָך גאַנצע טעג, אַז מיר וועלן אומקומען!

ער האָט ווירקלעך נישט געטומלט און נישט גערעדט וועגן דער צוקונפֿט. אָבער געגלייבט אין דער נייער אָרדענונג האָט ער זייער ווייניק. דאָס איז געווען צו דערקענען פֿון די גוטמוטיקע, אָבער בייסיקע וויצן, וואָס ער פֿלעגט אַהיימברענגען פֿון שטאָט ... סײַ אירע נערוון און סײַ זיין רואיקייט, סײַ איר ווינטיק וואַרפֿן זיך פֿון פֿאַרצווייפֿלונג צו האָפֿענונג און סײַ זיין פֿאַרביסן צוגרייטן וואָס מער געלט אויף אַ שוואַרצער שעה — דאָס אַלין איז געווען בלויז אַן אויסדרוק פֿון דער פֿאַרקומענדיקער אויפֿטרייסלונג אין אַינגעפֿונדעוועטן לעבן. ביז דעמאָלט האָב איך געלייענט אַזעלכע שילדערונגען וועגן דעם ערשטן פֿעריאָד פֿון דער סאָוועטישער מאַכט אין סאָוועטישע ראַמאַנען. איצט האָב איך עס געזען מיט מינע אייגענע אויגן. איך האָב מיך געפֿונען אין סאַמע צענטער פֿון אַ גרויסער מאַסן-טראַנספֿאַרמאַציע. דאָס אַטעמל האָט פֿון מינוט צו מינוט געביטן דאָס פנים ...

9

אַ מעשה מיט אַ רעוויזיאָניסט

אין די לעצטע טעג פֿון אונדזער פֿאַרברענגען אין קאַפיטשיניעץ האָט זיך באַוווּזן אין שטעטל אַ גאַסט: אונדזער אַלטער באַקאַנטער ד"ר טענענבוים פֿון כאַראַסטקאָוו, דער אַמאָליקער סעקרעטאַר פֿון ציוניסטישן דעפּוטאַטן-קלוב אין פּוילישן סיים. ווען ער איז אַריינגעקומען צו אונדז אין צימער, האָב איך דעם מענטיש נישט דערקענט. ער האָט געטראָגן עפעס אַן אַלטע קורטקע, אַן אויסגעריבן הימל און אַ העמד אַן אַ קראַוואַט. — וואָס טוט זיך מיט אײַך, ד"ר טענענבוים? ווי גייט איר עפעס אָנגעטאָן?

— מען פֿראַלעטאַריזירט זיך! — האָט ער שעלמיש געשמייכלט צו אונדז — מען דאַרף פֿאַרגעסן וואָס מען איז געווען ... די קאַמור-ניסטן פֿון מיין שטעטל האָבן מיר שוין פֿאַרגעשלאָגן, איך זאָל ווערן זייער פֿירער, אָבער איך האָב זיי דערווייל אָפּגעזאַגט ... „לאַזט מיך אָפּוואַרטן — האָב איך זיי געזאַגט — אַביסל צײַט, פֿדי איך זאָל זײַן ראוי צו ווערן אַ קאַמוניסט“ ...

ד"ר טענענבוים מיט זיין דין שטימעלע און קליינער פֿיגור איז געווען זיכער, אז מיטן אויסטאָן דעם קראַוואַט און מיטן אַנטאָן דאָס אויסגעקראַכענע קאַשקעטל אויפֿן קאַפּ באַוואַרענט ער זיך פֿאַר אַ „בייז אויג“.

— איצט וועט מען גיך דאַרפֿן זיך אַרומזען וועגן עפעס אַן אַרבעט! — האָט ער געוועכט פֿלענער — ווי מיינט איר? מען וועט מיר גיבן עפעס אַן אַרבעט?

— פֿאַרוואָס נישט? אויב איר וועט נאָר נישט טאָן אַזעלכע נאַרישקייטן, ווי דער פֿירער פֿון די היגע רעוויזיאַניסטן, וועט איר זיכער קריגן אַרבעט. די באַלשעוויקעס וועלן איצטער דאַרפֿן האָבן מענטשן.

די מעשה מיטן פֿירער פֿון די אַרטיקע רעוויזיאַניסטן איז געווען אַ קלאַסישער מוסטער פֿון דער נעבעכדיקייט, אין וועלכער עס איז אַרנינגעפֿאלן די גרעסטע טייל פֿון דער בירגערלעכער אינטעליגענץ אין די סאָויעטיש-אַקופירטע שטעט און שטעטלעך.

דער פֿירער פֿון די רעוויזיאַניסטן אין קאַפיטשיניץ איז געווען אַ איד, אַן אַדוואַקאַט, מיט אַ צעטומלטן קאַפּ — אַ מענטש אַן אַן אידעאישן רוקנביין. געזעלשאַפֿטלעכע טעטיקייט האָט ביי אים להלוטין זיך נישט געפֿאַרט מיט אינערלעכער איבערציניגונג. מיט יאָרן צוריק איז ער געווען אַ קאַמוניסטישער סימפּאַטיקער — די קאַמוניסטן אין שטעטל האָבן אים יעדנפֿאַלס געהאַלטן פֿאַר זייערן אַ מענטש. שפעטער איז ער געוואָרן דער פרעזעס פֿון די קאַפי-טשינצער רעוויזיאַניסטן פֿון זשאַבאַטינסקיס הדר. נישט געקוקט דערויף איז ער געווען דער ערשטער נישט-קאַמוניסט פֿון שטעטל, וואָס איז געקומען באַלייגן דער סאָויעטישער מאַכט אַ דעקלאַ-ראַציע, אַז ער וויל מיטאַרבעטן...

אין שטאָט האָט מען מיר דערציילט, אַז אַ שעה נאַכדעם, ווי די באַלשעוויקעס זינגען אַרײַן דעם 17-טן סעפטעמבער קיין קאַ-פיטשיניץ, איז שוין געלעגן אויפֿן טיש פֿון סאָויעטישן קאַמאַנדיר אַ דעקלאַראַציע פֿון רעוויזיאַניסטישן פֿירער ד"ר קאַץ, אַז ער איז גרייט אַנצונעמען יעדן אַמט און טרײַ צו דינגען מיט אַלע פּוּחות דער סאָויעטישער מאַכט...

איינער פֿון די אַרטיקע קאַמוניסטן האָט דערזען בײַם קאַמאַנדיר די דערמאָנטע דעקלאַראַציע, האָט ער אים דערציילט, אַז דאָס איז דער פֿירער פֿון די רעוויזיאַניסטן. ווען ד"ר קאַץ איז צומאַרגנס געקומען „איבערנעמען אַן אַמט“, האָט מען אים אויפֿגענומען זייער קאַלט און אַוועקגעשיקט מיט גאַרנישט. דער דאָזיקער איד האָט

אבער נישט אויפגעגעבן. ער איז מיט עטלעכע טעג שפעטער ווידער געקומען. ווען מען האט אים א צווייט מאל אפגעזאגט, איז ער אריינגעפאלן אין אן אמתער היסטעריע. די שטאט איז געגאנגען אויף רעדלעך מיטן ד"ר קאץ און מיט זינע ווילדע שטיק: ער איז ארומגעלאפן צו אלע קאמוניסטן, אלעמאל אויפסניי געגאנגען צו די סאוויעטישע קאמאנדירן, זיך געבעטן, געוויינט און זיך דער-נידעריקט. עס איז געווען שוין איינמאל א ספעקטאקל!

מיין באגעגעניש מיט דער דאזיקער טראגיקאמישער פֿיגור איז פֿארגעקומען אויף א זייער אייגנארטיקן אופן.

איך בין א געוויסן טאג געשטאנען מיט עטלעכע שטאטישע אינטעליגענטן און געשמעסט וועגן די נייעס אין שטעטל. טייל פֿון די מענטשן, וועלכע זינען געשטאנען ארום, האבן איך נישט געקענט. דאס זינען געווען מענטשן, וואס זינען צוגעקומען אינמיטן געשפרעך. אין א געוויסן מאמענט האט מען גענומען רעדן וועגן דער אויס-זיכט צו באשעפטיקן די שטאטישע אינטעליגענטן. עפעס אן אומרואיק נידעריק מענטשל מיט א בינטל געקרייזלטע געלע האר ארום א פליך אויפן שארבן האט זיך נערוועז געריסן איבערצוצינגן אלעמען, אז עס איז די פֿליכט פֿון יעדן איינעם זיך צו מעלדן ביי דער נייער מאכט און איר ארויסהעלפֿן אין איר ארבעט.

— ווער דען — האט ער אונטערגעזונגען אויף זיין גאליציאנער פֿויליש — איז ראוי אצוצופירן מיט די אמתן, אויב נישט מיר, די אינטעליגענטן? אז די אמתן וועלן שפעטער באזעצט ווערן מיט אנדערע אומפאסיקע מענטשן, וועלן מיר נישט האבן קיין שום רעכט צו קריטיקירן...

איך האב געזען, ווי די ארומיקע האבן חזקדיק אונטערגעשמיכלט, קוקנדיק אויפֿן דאזיקן דענערווירטן מענטשל, וועלכער וויל אלעמען אזוי הייס איבערצינגן, אז „מען דארף העלפֿן דער סאוויעטישער מאכט". נעבן מיר איז געשטאנען א יונגער אדוואקאט, וועלכער איז געווען דער גימסטיקער פֿירער פֿון די ארטיקע קאמוניסטן. דאס איז געווען דער געבילדעטסטער און סאלידסטער פֿון אלע קאמוניסטן אין שטאט. אט דער דאזיקער קאמוניסט האט בעתן רעדן פֿון דעם אומרואיקן, געלן איד פסדר צו מיר געוואונקען און געשמיכלט. אבער איך האב נישט גענוי פֿארשטאנען, וואס זינע וואונקן בא-טייטן.

— נישטאז היינט מער קיין שום אנדערע פֿארטייען! — האט דאס געלע פֿארשוידל זיך געריסן, צוקנדיק נערוועז מיט די באקן, ווי עמען וואלט זיי געצויגן מיט שטריקלעך — אלע פֿארטייען זינען אונטערגעגאנגען! ... די מענטשן פֿון אלע פֿארטייען דארפֿן איצט

אונטערשטיצן די ראטן-מאכט! ... די אינטעליגענץ דארף איבער-
נעמען אלע אַמטן! ...

פֿון פֿאַרשידענע זייטן האָט מען אים צוגעוואָרפֿן בייסיקע צווישן-
רופֿן, אָבער איך האָב זיך נישט גענוי אַריענטירט אין דער גאַנצער
סיטואַציע. נאָר אַט ווענדעט זיך יענער דירעקט צו מיר:
— אַדרכא — מאַכט ער — לאַמיר הערן, וואָס איר מיינט
וועגן דעם?

— איך האַלט — האָב איך געענטפֿערט זייער געלאַסן —
איך האַלט, אַז די פֿירער פֿון די נישט-קאָמוניסטישע גרופּירונגען
דאַרפֿן זיך נישט שטויסן צום אויבנאַן, ווייל דאָס וועט מאַכן דעם
ערגסטן איינדרוק אויף דער באַלשעוויסטישער מאַכט. עס קען אַרויס-
רופֿן אומצוטרוי צו די געגעבענע פּערזאָנען. וועגן אַזעלכע פּערזאָנען,
וועלכע בייטן אַזוי שנעל זייערע איבערצייגונגען, האָט מען קיינמאַל
נישט קיין צו גוטע מיינונג ...

אַלע אַרום האָבן זיך הילכיק צעלאַכט. איך האָב נאָך אַלץ נישט
פֿאַרשטאַנען גענוי די סיטואַציע, אָבער איינס האָב איך יאָ פֿאַר-
שטאַנען, אַז איך האָב מיט מיינע ווערטער גראַד ריכטיק אַרייַ-
געטראָפֿן. בלויז דער געלער איד מיטן פּליך איז געווען אומצופֿרידן.
ער איז געוואָרן צודרינגלעך:

— וואָס? איר האַלט, אַז מען דאַרף נישט מיטאַרבעטן מיט דער
סאָוועטן-מאַכט?

— איך האַלט בלויז, אַז די נעכטיקע פֿירער פֿון די נישט-קאָמו-
ניסטישע ריכטונגען וואַלטן זיך אויסגעשטעלט אַ שלעכטע מאַראַ-
לישקייט-צייגניש אַפֿילו ביי דער ראַטן-מאַכט, ווען זיי וואַלטן געקומען
פֿאַר זיך פֿאַרלאַנגען אַנפֿירנדיקע אַמטן. יעדער באַלשעוויסטישער
קאָמיסאַר וואַלט געמוזט טראַכטן, אַז אַזאַ מענטש מיינט נישט די
מיטאַרבעט, נאָר מיינט בלויז זיך פּערזענלעך גוט איינצוואַרדענען.
דער עפֿעקט קען זיין אַזאַ, אַז אַזעלכע פּערזאָנען וועלן אַפֿילו צו
געוויינלעכע אַמטן אויך נישט צוגעלאָן ווערן ...

אַלע אַרום האָבן פֿילבאַדייטנדיק געשמייכלט. עמלעכע האָבן
הויך געלאַכט. דאָס געלע נערוועזע מענטשל האָט אויפֿגערעגט אַ ציי-
געטאָן די הויזן, ווי זיי וואַלטן געהאַלטן ביי אַראַפֿפֿאַלן, און ער
האַט זיך פֿאַרכליניעט:

— וואָס? אַפֿשר דאַרפֿן די נישט-קאָמוניסטן שטאַרבן פֿון הונגער?
אַן אייביקע נקמה ווילט איר נעמען? ... אַפֿילו, ווען אַ מענטש באַזינט
זיך און ווערט אַ קאָמוניסט, דאַרף ער שוין איצט לויט אייך אייביק,
ליידן פֿאַר זיינע אַמאָליקע פּאָליטישע איבערצייגונגען? ...

עטלעכע מענטשן האבן זיך אָפּגערופֿן מיט הוּזק, אז ער זאל מיך לאָזן צורן, ווייל ערשטנס בין איך נישט דער באַלעכאַס, און צווייטנס האָב איך נישט געזאָגט דאָס אַלין, וואָס ער שרײַבט מיר צו אין זײַנע היסטערישע געשרײַען.

דאָס געלע מענטשל האָט פּינטלענדיק מיט די אויגן און צוקן-דיק מיט די באַקן זיך אַרויסגעצויגן פֿון קרענצל. איך האָב זיך אויך געזעגענט און בין אַוועק. איך האָב אַבער באַוויזן אַפּצוגיין קוים אַ 20 טריט, ווי עמעץ האָט מיך אָנגעכאַפט ביים אַרבל.

— כ'בעט אייך — האָב איך דערהערט נעבן זיך די שטימע פֿון יענעם געלן אידל — איך וויל מיט אייך עפעס רעדן... איך וויל אַן עצה פֿון אייך... איך בין אין אַ שלעכטער לאַגע, און איר זענט אַ מענטש, וואָס ווייסט אַ סך — אַפֿשר וועט איר מיר קענען העלפֿן...

איצט איז אויפֿן דאָזיקן פנים געלעגן אויסגעגאַסן אַזאַ אומבאַ-האַלפֿנקייט, אַז עס האָט אָנגעכאַפט אַ רחמנות.

— איר האָט נישט איצט קיין צײַט? — האָט יענער זיך געבעטן גערווען — אויב נישט איצט, טאָ לאַמיר אַפּשמועסן זיך צו טרעפֿן אַ צווייט מאל... איך דאַרף האָבן איינער עצה...

איך בין אַוועק מיט אים אין אַ זײַטיק געסל און גרייט געווען אויס-צוהערן וועגן וואָס עס האַנדלט זיך. ער האָט זיך מיר פֿאַרגעשטעלט:

זײַן נאָמען איז ד"ר קאַץ, ער איז אַן אַדוואָקאַט.

— מען האָט אַ גאַנץ לעבן זיך געמאַטערט און נישט געהאַט קיין פּרנסה — איז ער מיטאַמאַל ווידער אַריינגעפֿאַלן אין אַן אויפֿ-גערעגטן טאָן — ווען איר האָט דאַרטן גערעדט און זיי אַרום האָבן געלאַכט, האָט איר נישט געוואוסט וועגן וואָס עס האַנדלט זיך. ווען איר וואַלט געוואוסט, וואַלט איר אַנדערש גערעדט... זיי דאַרטן מעגן זיך דערלויבן צו לאַכן... זיי ווייסן, אַז זיי וועט גאַרנישט געשען... אַבער וואָס וועט זײַן מיט מיר? פֿאַרוואָס וויל מען מיך נישט צולאָזן?... מיט וואָס בין איך ערגער פֿון זיי?... אַלע ווייסן, אַז איך האָב פֿאַרטיידיקט קאַמוניסטן. וואָסער פּרעזעס בין איך דאַרט געווען? פֿאַרוואָס לאַזט מען מיך איצטער נישט צו?... אַט, מען איז צו מיר געקומען אַ געוויסן טאָג און געבעטן איך זאל אַרייַן-קומען אַהין, צו די רעוויזיאָניסטן. אַז כ'בין שוין דאַרט געווען, האָט מען מיך צוגערופֿן צום טיש און געזאָגט, אַז איך וועל זײַן פּרעזעס. זיי האָבן מיך אַזוי לאַנג גערופֿן „פּאַן פּרעזעס“ און „פּאַן פּרעזעס“, ביז כ'בין עס געוואָרן, אַבער וואָס פֿאַר אַ פּרעזעס בין איך זיי דאַרט געווען?... אַלע ווייסן דאָך, אַז נאָך מיט עטלעכע יאָר צוריק בין איז געווען אינגאַנצן אַ „זייעריקער“, אַ לינקער...

דער איד האָט מיך פֿאַרשיט מיט ניין מאָס רייד. איך האָב נישט פֿאַרשטאַנען קיין וואָרט, וואָס ער רעדט צו מיר. ערשט אַדאַנק אַ רייע פֿראַגן, איז מיר קלאָר געוואָרן, אז דאָס האָט ער מיר געוואָלט בולט פֿאַרשטעלן, ווי אזוי ער איז פֿאַרשלייערט געוואָרן ביי די רעוויזיאָניסטן אַלס זייער פרעזעס, כאַטש ער איז פֿרייער געווען אַ קאַמוניסט — אַ האַלבער, צי אַ גאַנצער ...

— איר וועט מיר אַנטשולדיקן — האָב איך זיך אָפּגערופֿן — אַבער די געשיכטע וואָס איר דערציילט, איז אזוי ווייט אומגלויבליך, אז איר דאַרפֿט זי מער נישט איבערחורן. לויט איר קומט אויס, אז עפעס האָט איר אָפֿילו גענוי נישט געוואוסט וואו איר זענט געווען פרעזעס ...

— ניין, איך קען נישט זאָגן, אז איך האָב נישט געוואוסט, אַבער ווער האָט עס גענומען ערנסט? ... איר ווייסט נישט, ווי עס איז אין אַ שטעטל? יענער אַדוואָקאַט איז אַ פרעזעס, ווילט זיך מיר אויך זיין! ... אז אַן אַדוואָקאַט איז נישט ערגעץ קיין פרעזעס, האָט ער נישט קיין קליענטן ...

— יא, אַבער דאָס איז דאָך נישט דער עיקר, וואָס איר האָט מיר געוואָלט דערציילן! וואָס איז די שווערע לאַגע אַייערע? וועגן וואָס האָט איר זיך געוואָלט מיט מיר אַן עצה האַלטן?

דאָ האָט מיר ד"ר קאַזין דערציילט די געשיכטע פֿון זיין לויפֿן מיט דעקלאַראַציעס צום קאָמיסאַר, און די אַלע אָפּזאָגן, וואָס ער האָט ביו איצט געקריגן.

— האָב איך טאַקע נישט געדאַרפֿט גיין? אזוי ווי איר האָט עס פֿרייער געזאָגט דאַרטן אויפֿן מאַרק?

איך האָב אים געזאָגט :

— שטעלט אַינך פֿאַר, אז איך בין קאָמיסאַר, און איר קומט צו מיר מיט אַייער דעקלאַראַציע אַ שעה נאָך מיין אַנקומען אין שטאָט אַריין — וואָס וואָלט איך וועגן אַינך געטראַכט? איך וואָלט אַינך פשוט חושד-געווען אין אומריינע פּוונות! ווייל עס איז דאָך טאַקע עפעס נישט קלאָר, וואָס איר קומט באלד זיך אַרײַנשטויסן אין מאַכט-אַפּאַראַט. ווען אַ מענטש בײַט זײַנע איבערצײַגונגען און שטײט צו צו דער נייער מאַכט, דאַרף ער זײַן אַביסל באַשיידענער, אויב ער מײַנט דאָס אויפֿריכטיק.

דער איד איז געשטאַנען מיט אַן אַראָפּגעלאָזענעם קאַפּ :

— האָב איך טאַקע שלעכט געמאַן? ... אַפֿשר טאַקע געדאַרפֿט

זיך נישט שטופֿן? ... איצט קען זיין מיט מיר נאָך ערגער? ...

און נאך א ווילע שווינגן האט ער גענומען רעדן היסטעריש :
 — אין עטלעכע טעג ארום, וועט בני מיר אין שטוב שוין נישט
 זיין וואס צו עסן ... איך בין גרייט צו ארבעטן בלויז פאר קארטאפֿל ...
 איך וויל נישט פֿיל ... אבער עפעס דארף מען דאך האבן? ... ווי
 זאגט איר? ...

שפעטער האט ער זיך בני מיר גענומען בעטן, אז כ'זאל אים
 בארואיקן וואס שייך זיין פערזענלעכער זיכערקייט.
 — איך האב דאך ערנסט קיינמאל עם נישט געמיינט! ... וואסער
 פרעזעס בין איך דארט בני זיי געווען ...

ער האט מיך געהאלטן ביים ארבל און מיך נישט געלאזן אוועקגיין:
 — וואס זאגט איר: איך האב זיך טאקע ערגער געמאכט? מען
 קען מיך נאך ארעסטירן אויך? ...

איך בין אוועק אהיים מיט א שווער געמיט. די שטימע פֿון
 דעם דאזיקן צעטומלטן, כאראקטערלאזן מענטש האט מיך פֿארפֿאלגט.
 ערשט אין טאג פֿון מיין אוועקפֿארן פֿון קאפיטשיניעץ האב איך
 זיך באגעגנט מיטן ד"ר קאץ, וועלכער האט, שטעלט אייך פֿאר,
 גארנישט אזוי שלעכט אפגעשניטן מיט זיין שטופן זיך ...

— נא — האט ער גערעדט צו מיר מיט א פלוצלונדיקער גדלות
 פֿון א מענטש, וואס טריאומפֿירט איבער יענעם אומדערפֿארנקייט
 און אומפראקטישקייט — ווער פֿון אונדז איז געווען גערעכט? איך
 בין געווען גערעכט! אט, זעט איר, האט איר מיך אומזיסט געשראקן!
 איך האב שוין א פאסטן! נישט קיין הויכער פאסטן, אבער איך בין
 שוין רואיק מיטן שטיקל ברויט. ווען איך וואלט נישט געגאנגען
 און זיך נישט דעקלארירט, וואלט איך טאקע נישט געהאט.
 ער האט געשיינט אינגאנצן.

— אט, איר זעט: דאס איז מיין ארבעט — האט ער אנגעוויזן
 אויף דער פאפירענער טעקע אונטערן ארעם — איך בין נאמינירט
 געווארן אלס אדמיניסטראטאר פֿון אלע שטאטישע הויזער. נישט
 אזא וואזשנער פאסטן, אבער אלייך בעסער ווי גארנישט ...

און ער איז אוועק פֿון מיר א שיינענדיקער, אן אויפגעלייגטער
 און א טריאומפֿירנדיקער ...

אין משך פֿון די שפעטערדיקע חדשים האב איך זיך באגעגנט מיט
 פֿיל פֿאלן, ווען מענטשן האבן א שפייגעטאן אויף זייערע פֿרײַערדיקע
 פאליטישע איבערציגונגען, פדי זיך איינצוקויפֿן בני דער סאָויע-
 טישער מאכט. מיט א געפֿיל פֿון שטאלץ קען איך פֿעסטשמעלן, אז
 צווישן מיניע פארטיי-חברים איז די צאל מענטשן פֿון דעם שניט
 געווען אזוי קליין, אז מען האט זיי פמעט נישט אנגעזען.

10

עפיווארן

וואָס נעענטער עס איז געקומען די לעצטע שעה פֿאַר אונדזער אָפּפֿאַר, אַלץ רירנדיקער איז געוואָרן די אויפֿמערקזאַמקייט פֿון די אַרטיקע מענטשן צו אונדז. אַט האָט אונדזער באַלעבאַסטע זיך געכאַפּט, אַז ב. שפֿענער און איך האָבן נישט באַוווּזן מיטצונעמען מיט זיך קיין וואַרעמע זאַכן. זי האָט אויסגעגראָבן פֿאַר אונדז פֿון אונטער דער ערד אַ פֿאַר מעטער וואַרעמען פֿלאַנעל אויף פיזשאַמעס צום שלאָפֿן:

— ווער ווייסט, ווי איר וועט זיך איצטער אָנהייבן וואַלגערן!
איר וועט דאָך געפֿרוירן ווערן!

זי האָט געהאַלטן אין איין צערעווען אונדזערע זאַקן, אין איין נייען קנעפֿלעך און זיפֿצן אויף אונדזער גורל. גאַנצע שעה וואַלט זי אַזוי געזעסן און געטון פֿאַר אונדז וואָס נאָר עס האָט זיך געלאָזט, אַז זי פֿאַרלײכטערט אונדז מיט עפעס אונדזער געמיט. פֿון אונדז האָט זי פֿאַרלאַנגט נאָר איין זאַך: אַ טרייסטנדיק וואַרט, אַז זי וועט נישט אונטערגיין אין דער דאָזיקער נייער אַרדע-גונג, וואָס רוקט זיך אָן אַזוי האַסטיק...

ווי איך האָב עס שוין באַשריבן אין אויבערשטן קאַפיטל, האָבן מיר זי געטרייסט, ווי נאָר מיר האָבן געקענט. זי האָט געהערט אַלע אונדזערע דערציילונגען וועגן די פֿאַזיטיווע זיטן פֿון סאָוועטישן לעבן און אירע באַקן האָבן געפֿלאַמט:

— יאָ, יאָ! ... די דערציאונג פֿון קינד איז ווירקלעך אַ גרויסע זאַך! ... מעגלעכקייטן פֿאַר די קינדער אַלץ צו דערגרייכן — דאָס איז ווירקלעך פֿיל... צוליב קינדער לוינט זיך צו ליידן... זי פֿלעגט גלעטן דאָס קעפל פֿון איר יינגלעל און פֿסדר איבערחזרן: — יאָ, יאָ! ... דאָס, וואָס די מלוכה זאָרגט פֿאַר די קינדער, איז ווירקלעך שיין... אין אַמעריקע איז אויך אַזוי...

אַז זי האָט אָנגעהויבן רעדן וועגן אַמעריקע, האָבן די אויגן גענומען בײַ איר פֿינקלען אינגאַנצן: אין אַמעריקע האָט געוואוינט איר מוטער, אַבער נישט מיר און נישט איר האָט דעמאָלט געקענט אַינפֿאַלן, אַז אין אַ יאָר אַרום וועט אַ שיה מיך פֿירן צו די ברעגעס פֿון לאַנד, וואו עס געפֿינט זיך איר הייס-געליבטע מוטער!

מיט פֿאַרטערטע אויגן פֿלעגט זי דערציילן אויף איר זינגעוו-דיקן גאַליציאַנער פּויליש די געשיכטע פֿון איר פֿאַמיליע, וועגן זייערע שווערע איבערלעבונגען אין ערשטן וועלט-קריג און וועגן די לעבנס-

זיגזאגן פֿון איר מומער. עס איז געווען אַ זייער אינטערעסאַנטע געשיכטע פֿון אַ מאַן, וועלכער האָט זיך געליבט אין איר מומער יונגערהייט, און ווען ער האָט אויף דער עלטער זיך דערוואוסט, אז די דאָזיקע פֿרוי איז געוואָרן אַן אלמנה, איז ער געקומען צופֿאַרן נאָך איר פֿון אַמעריקע, התונה-געהאַט מיט איר און זי אַראָפּגענומען אין „גאַלדענעם לאַנד“.

— וויפֿל מאָל די מאַמע האָט געבעטן אין אירע בריוו, מיר זאָלן פֿאַרן קיין אַמעריקע! ליידער, איצטער איז שוין צו שפּעט... אונטער דער ווירקונג פֿון אונדזערע דערציילונגען וועגן די פֿאַזיטיווע זייטן פֿונם סאָוועטישן לעבן, פֿלעגט זי — ווי געזאַגט — ווערן אַכיסל מונטערער:

— און אַפֿשר איז גוט אזוי — פֿלעגט זי רעדן אין אַזעלכע מאַמענטן — איר וועט זען: איך וועל אַרבעטן, איך קען פֿליסיק אַרבעטן!... מען וועט נישט אונטערגיין!...

און אין מונטערקייט פֿלעגט זי דערציילן — לויטן ביישפּיל פֿון איר מאַן — קאַמישע געשיכטעס פֿון שטאַט: סצענקעס, בילדער, וויצן וועגן-דער פֿאַרקומענדיקער סאָוועטיזאַציע פֿון אַרומיקן לעבן. איינע אַזא קאַמישע פּאַסירונג וויל איך דאָ איבערגעבן. ס'איז געווען כאַראַקטעריסטיש פֿאַר דער האַלטונג פֿון דער אינטעליגענץ אין יענע ערשטע טעג פֿון דער סאָוועטישער הערשאַפֿט אין די שטעט און שטעטלעך פֿון די פּוילישע מזרח-געביטן.

אין שטעטל איז געווען אַ באַשיידן אַרעם שניידער-ינגל, וואָס האָט אַמאָל געהאַט אַ פּראָצעס פֿאַר קאַמוניזם. קיין געלט פֿאַר אַן אַדוואָקאַט האָט ער נישט געהאַט און דער „מאַפּר“* האָט זיך אויך נישט געאַינלט אים אַרויסצוהעלפֿן. ענדלעך האָט מען אויסגעפּוועלט ביי איינעם פֿון די אַרטיקע אַדוואָקאַטן, אַז ער זאָל אים פֿאַרטידיקן אומזיסט. דער דאָזיקער אַדוואָקאַט האָט אין די שפּעטערדיקע יאָרן שטאַלצירט דערמיט, וואָס ער האָט אַרויסגעוויזן אַ גוט האַרץ צו דעם דאָזיקן אַרעמען „באַטיאַר“. דאָס ינגל ווידער, אין אויפֿ-ריכטיקער דאַנקבאַרקייט און אין גרויס דוך-אַרץ, פֿלעגט ציען דאָס היטל פֿאַרן „פּאַן מעצענאַט“** אַ מינל פֿונדערווייטנס. דער „פּאַן מעצענאַט“ פֿלעגט זיין צופֿרידן פֿון דעם ינגלס דאַנקבאַרקייט, אָבער אין קיין גרויסע מחזקות פֿלעגט ער זיך מיט אים נישט אַרײַנלאָזן. פֿאַרט נישט זײַנסגלייכן! אַז דער אַדוואָקאַט, למשל, זאָל זיך אַמאָל אַפּשטעלן און זאָגן דעם ינגל אַדער אים פֿרעגן עפּעס אַ וואָרט —

* קאמוניסטישע וועלט-ארגאניזאַציע צו העלפֿן פּאָליטישע אַרעסטירטע.

** אזוי פֿלעגט מען רופֿן אין פּוילן אַן אַדוואָקאַט.

אזא זאך האט נישט געקענט געשען. און נאך ווייניקער האט געקענט געשען, אז דאס יינגל זאל אמאל אפשמעלן אין גאס דעם „פאן מעצענאס“. ער וואלט נישט געוואגט ...

אבער אט זיינען אריינגעקומען די באלשעוויקעס. נאך עטלעכע טעג באלשעוויסטישער הערשאַפֿט, האט דאס יינגל זיך דערפֿילט אזוי דערהויבן, אז ווען ער האט געטראָפֿן דאס נאָענטסטע מאָל אין גאס דעם „פאן מעצענאס“, האט ער נישט נאָר אַ צייגעטון מיט דרך-אָרין דעם הוט, נאָר אויך געוואָגט אויסצורופֿן מיט פֿריינמלעכער גוטברודערשאַפֿט:

— נו, וואָס הערט זיך, פּאַניע מעצענאַשע? ווי גייט עס?

דער „פאן מעצענאס“, אָן איבערגעשראַקענער און צעטומלמער, האט זיך נישט געריכט אויף אַזאָ גוטפֿרייניגשאַפֿט מצד אַ מענטש, זעלכער — ווי ער איז געווען זיכער — „שטייט היינט ביי דער מאַכט“.

— וואָס פֿאַר אַ „פאן מעצענאַס“ בין איך דיר — האט ער גענומען שרײַען צום יינגל, אַרומכאַפּנדיק אים בניִים האַלז — זאַלסט מיר מער נישט וואָגן צו רופֿן „פאן מעצענאַס“! ... רוף מיך פֿון היינט אָן „דו“ און אויס ... „דו“ און אויס, פֿאַרשטאַנען? ...

און נאָך אָן אַנדערער עפּיזאָד:

אין אַ געוויסן טאָג איז צום וואַרשטאַט צו פֿאַרריכטן אויטאָס, וואָס איז געעפֿנט געוואָרן אין קאַפיטשיניעץ (ווי איך האָב שוין פֿרֿיער דערציילט, איז דער הויפּט-באַלעמעלאַכע דאַרט געווען אַ וואַרשעווער מעטאַל-אַרבעטער פֿון דער פֿאַבריק „לילפּאַפּ“) פֿאַר-פֿאַרן אַ מאַשין, וועלכע מען האט געדאַרפֿט פֿאַרריכטן. אין אויטאָ איז געזעסן אַ העכערער סאַוויעיטישער אָפּיציר. דער אויטאָ איז קאַליע געוואָרן אינמיטן וועג און עפעס אַ סאַוויעיטישער זעלנער האט געוויזן דעם אָפּיציר, אז ער זאל פֿאַרפֿאַרן אַהער.

אַלס שאַפֿער איז געזעסן אַ פּוילישער זעלנער, וועלכער איז מיט אַ 10 טעג צוריק אַריינגעפֿאַלן אין סאַוויעיטישער געפֿאַנגענשאַפֿט. עס האט אים דעמאָלט אַפּגעגליקט. עפעס אַ סאַוויעיטישער אָפּיציר איז דעמאָלט צוגעקומען צו דער מאַסע געפֿאַנגענע און אויסגערופֿן, אז מען דאַרף תּיכּף האָבן אָן אויטאָ-מעכאַניקער — אויב ס'איז פֿאַראַן אזאָ מעכאַניקער זאל ער זיך אַפּרוּפֿן. פֿון די עטלעכע מענטשן, וואָס האָבן זיך אַפּגערופֿן, איז אויסגעקליבן געוואָרן ער — דער זעלכער, וואָס האט איצט געפֿירט דעם אויטאָ.

אַבער ווי נאָר דער שאַפֿער האט דערזען דעם מעכאַניקער פֿון קאַפיטשינצער אויטאָ-וואַרשטאַט, איז ער אַרויפֿגעפֿאַלן אויף יענעם, ווי אויף אַ ברודער. ביידע האָבן זיך געקושט און געהאַלט. עס האט

זיך ארויסגעוויזן, אז ביידע האבן נאך מיט 6 וואכן צוריק געארבעט אין דער ווארשעווער מעטאל-פֿאַבריק „לילפּאַפּ“ בני איוון ווארשטאט. — און וואָס וועט איצטער זיין מיט דיר? — האָט געפֿרעגט מיט

זאָרג דער קאַפּיטשינצער מעכאַניקער.

— זעסט דאָך — האָט געענטפֿערט דער צווייטער — איך בין אַ שאַפֿער. אַבער זיי זאָגן כּסדר, אז זיי וועלן מיך אַפּשיקן אין לאַגער אַרנין, ווייל זיי דאַרפֿן מיך נאָר האָבן ציטווייליק ...

ביידע זינגען געזעסן און געטראַכט אַ וויילע. דאָן האָט זיך אַפֿ-גערופֿן דער קאַפּיטשינצער מעכאַניקער:

— דו וועסט דאָ בלייבן מיט מיר ... דו וועסט שוין מער נישט פֿאַרן מיט דעם אויטאָ ...

דער געפֿאַנגענער האָט אַנגעקוקט זיין חבר, ווי אַ משוגענעס: — וואָס מיינסטו, וואָס? — האָט ער נישט געקענט פֿאַרשטיין — איך זאָל זיך דאָ אויסבאַהאַלטן? אַ, ניין, איך וועל דאָס נישט טון! מען וועט מיך געפֿינגען און דערשיסן!

דער מעכאַניקער האָט געלאַכט:

— ציטער נישט אזוי! קיינער וועט דיך נישט שיסן און דו דאַרפֿסט זיך נישט אויסבאַהאַלטן ... קוק צו דאָס גרייטע ...

ווען דער אַפֿיציר, וועלכער איז דערווייל געהאַט אַוועק אויף אַ וויילע, איז צוריקגעקומען, האָט דער קאַפּיטשינצער מעכאַניקער זיך אַפּגערופֿן:

— איר ווייסט, טאַוואַרישמש, ער וועט שוין מער מיט אַיך נישט פֿאַרן!

דער אַפֿיציר האָט אַנגעקוקט דעם מעכאַניקער ווי חסר-דעה: — איך פֿאַרשטיי נישט, וואָס דו רעדסט! וואָס הייסט, ער וועט

שוין מער נישט פֿאַרן?

דער מעכאַניקער, אַ פֿיפֿיקער וואַרשעווער אַרבעטער, וועלכער האָט פֿאַר דער קורצער צייט פֿון זיין פֿאַרברענגען דאָ מיט די באַלשע-וויקעס שנעל איינגעזאָפּט אין זיך די „ליכטע“ סאַוועטישע מעטאַדן פֿון אַנגאַזשירן מענטשן, האָט אַפּגעענטפֿערט קאַלט און געלאַסן:

— איך דאַרף אים האָבן ... אָן אים וועל איך מוזן שליסן דעם וואַרשטאָט ... איך האָב רעכט צו אַנגאַזשירן, וועמען איך וויל און דאַרף ...

— יא, אַבער —

דער אַפֿיציר איז נישט אַפּגעטרעטן. עס איז געבליבן, אז מ'וועט גיין צום קאַמיסאַר יעמיעץ אויף אַ דיך-תּורה: ווי יענער וועט פּסקענען, אזוי וועט זיין ...

— שוין 4-5 טעג קוק איך מיר אויס די אויגן נאך אזא באַלע-
מעלאַכע — האָט דער מעכאַניקער געמאַכט אַ טרויעריקע מינע
פֿאַרן קאַמיסאַר — אויב ער וועט דאָ נישט בלייבן, וועט זיך אַפּשטעלן
די אַרבעט פֿאַרן גאַנצן אַרומיקן ראיאָן ...

קאַמיסאַר יעמיעץ האָט אַרויסגעטראָגן דעם פּסק, אַז דער שאַפֿער
דאַרף בלייבן אין וואַרשטאַט, און דער פֿאַרבײַפֿאַרנדיקער גאַסט,
דער סאַוועטישער אַפֿיציר, דאַרף אַרויסגיין אין גאַס אַרײַן זיך
זוכן אַ נייעם שאַפֿער ...

— די מיליץ וועט עס אייך באַזאָרגן — האָט דערקלערט קאַמיסאַר
יעמיעץ — איר דאַרפֿט דאָך בלויז אַ שאַפֿער, און דער איז אַ מעכאַ-
ניקער ... נו, זאָגט אַליין! ...

דער אַפֿיציר האָט אָן טענות אָנגענומען דעם פּסק-דין. אַבער
רירנדיק איז געווען דער פֿינאַל: ווען עס איז געקומען צו דער געזע-
גענונג, האָט דער אַפֿיציר אַרומגענומען דעם פּאַליאַק און זיך מיט
אים צעקושט:

— זיי געזונט — האָט ער זיך מיט אים געזעגענט — נעם צו פֿון
מיר אַ מתנה פֿאַר זיך: דו ביסט דאָך אינגאַנצן אָן געלט ...
צו דער שטוינונג פֿון אַלע אַרומיקע האָט דער סאַוועטישער
אַפֿיציר געהאַלטן אין האַנט 200 רובל:

— נאָ, נעם, דו ביסט דאָך אינגאַנצן אָן געלט ...
דער פּאַליאַק האָט גענומען די 200 רובל און זיי האָבן זיך געזע-
גענט, ווי די בעסטע פֿרײַנט. דאָס גאַנצע שטעמל האָט עטלעכע
טעג געקאַכט מיט דער דאַזיקער מערקווירדיקער און ווירקלעך נישט-
דורכשניטלעכער געשיכטע. זי איז אָן איבעריקער באַווייז, אַז דאָס
סאַוועטישע לעבן און די סאַוועטישע מענטשן זײַנען פֿול מיט די
פֿאַרשידנאַרטיקסטע און משונהדיקסטע קאַנטראַסטן ...

צוריקוועגס פון גאליציע

1

קאמיסאר יעמיעץ פילט זיך שולדיק

ענדלעך איז געקומען דער טאג פֿון אונדזער אָפֿפֿאַר. שבת פֿאַרנאַכט איז עס געווען — דער דריטער טאָג סופּות. העכער 20 פֿערזאָן זײַנען מיר געשטאַנען בײַ אַ גרויסן לאַנגן אוי-טאָבוס אינמיטן מאַרק. דער אַמאָליקער אייגנטימער פֿון אויטאָבוס האָט אויסגעפּוּעלט, אַז ער זאָל זײַן אַן אָנגעשטעלטער פֿון דער ראַטן-מאַכט. ער שטייט בײַם אַרײַנגאַנג אין אויטאָבוס און נעמט אָפּ בײַ אונדז געלט פֿאַר דער רײַזע. מיט אונדזער הײַנטיקער עקספּעדיציע עפֿנט זיך אייגנטלעך דער אויטאָבוסן-פֿאַרקער צווישן קאַפּיטשיניעץ און טאַרנאַפֿאַל.

דאָס גאַנצע שטעטל שטייט אַרום אונדזער אויטאָבוס: פֿון ראש-הקהל ביז סתם-אידן און אידענעס פֿון שטאָט. וועגן דער גרויסער צאָל אונדזערע באַקאַנטע אין שטעטל איז דאָך אָפּגערעדט. דאָס גאַנצע שטעטל איז געקומען אין מאַרק אַרײַן זיך געזעגענען מיט אונדז.

אויפֿן האַרצן איז אונדז אַלעמען געווען גענוג קאַלעמוטנע. דער ראַדיאָ פֿון דער גאַנצער וועלט איז ווידער יענעס טאָג פֿול געווען מיט ידיעות פֿון וואַרשע — וואַרשע האָט אַקאַרשט געהאַט ענד-גילטיק זיך אונטערגעגעבן דעם שונא. איין ראַדיאָ-קאַמוניקאַט איז געווען טרויעריקער פֿון צווייטן: וואַרשע איז אויסגעמאַרדעט, קיין איין גאַס איז נישט געבליבן גאַנץ, מענטשן עסן פֿלייש פֿון הײַנט און פֿערד, קינדער בלאַנקען זיך אַן עלטערן, גאַנצע פּלעצער פֿון שטאָט זײַנען פֿאַרוואַנדלט געוואָרן אין בית-עלמינס א. א. וו.

אונדזערע באַלעבאַטים — שעפֿנערס און מײַנע — האָבן זיך מיט אונדז פֿאַטאַגראַפֿירט פֿאַרן אָפֿפֿאַר. איצטער שטייען זיי אַלע, די גאַנצע פֿאַמיליע, בײַם אויטאָבוס. דער בליק פֿון אונדזער באַלע-באַסטע איז פֿאַרטערט.

— פֿאַלגט מיך — זאָגט זי דורך טרערן — פֿאַרט נאָך הײַנט נישט, לייגט אָפּ די רײַזע ביז מאַרגן. עס איז פֿאַרנאַכט, אין אומגעגנט

איז אומראויק ... וואָס דאַרפֿט איר פֿאַרן אינאַוונט? איר וועט פֿאַרן מאַרגן! ...

פֿאַרשטייט זיך, אַז פֿון אונדזער זײַט האָט שוין נישט געקענט זײַן קיין רייד וועגן אַפֿלייגן. עס האָט זיך טאַקע געוואַלט פֿאַרציען דעם מאַמענט פֿון געזעגענונג מיטן דאָזיקן האַרציקן שמעטל, אָבער גלייכצײטיק האָט זיך שוין געוואַלט זײַן אין טאַרנאַפּאַל. ענדלעך: דער אויטאָ האָט גענומען רוישן און עס האָט זיך אָנגעהויבן די ענדגילטיקע געזעגענונג.

אָבער אַט איז געשען עפעס, וואָס האָט אויפֿגעהאַלטן אונדזער רײזע אויף אַ 10 מינוט. אין עק מאַרק האָט זיך באַוווּזן קאַמיסאַר יעמיעץ אין באַגלייטונג פֿון נאָך 2 סאַוויעטישע מיליטער-לײַט. צי איז ער געקומען אַ קוק-טאַן, ווי מיר פֿאַרן אַפֿ?

עס האָט מיך עפעס אַ ברען-געטאַן. זײַט יענעם טאַג, ווען ער האָט אונדז נישט אויפֿגענומען, האָבן מיר אים נישט געזען.

— אַט איז יעמיעץ — האָב איך געזאָגט צו נח פּרילוצקי — לאַמיר אַריבערגיין צו אים „זיך געזעגענען“ ...

פּרילוצקי האָט מסכים געווען. מיר האָבן געלאָזט אַלעמען שטיין ביים אויטאָבוס און מיר זײַנען אַריבער דעם מאַרק ביזן אַרט, וואו די 3 סאַוויעטישע מיליטער-לײַט האָבן זיך אָפּגעשטעלט.

— מיר זײַנען געקומען זיך מיט אײַך געזעגענען! — האָב איך אָנגעהויבן דעם געשפרעך, ווען מיר זײַנען צוגעקומען נעענטער צום קאַמיסאַר יעמיעץ.

— ... און אַ שמועס-טאַן וועגן די בלבולים אויף אונדז! — האָט פֿאַרענדיקט נח פּרילוצקי.

— וועגן וואָסערע בלבולים? — האָט קאַמיסאַר יעמיעץ אויס-געשטרעקט צו אונדז זײַנע הענט — פֿאַרט געזונטערהייט! ... פֿאַרט געזונט! ...

מיר האָבן אים געזאָגט וועגן וועלכע בלבולים מיר רעדן.

— 20 יאָר צײַט האָב איך געשריבן אין אַ ברושוראָזער וואָר-שעווער אידישער צײַטונג — האָט פּרילוצקי געזאָגט צו אים — אָבער איר וועט צווישן מײַנע אַרטיקלען נישט געפֿינען קיין איין אַרטיקל קעגן ראַטן-פֿאַרבאַנד. פֿאַרוואָס האָט איר אַזוי לײַכטגלויביק גענומען יעדן בלבול, וואָס אומריינע צינגער האָבן אײַך אונטער-געטראָגן וועגן אונדז?

די צעמישונג פֿון קאַמיסאַר איז געוואָרן אַזוי גרויס, אַז ער האָט עס בשום-אָפֿן נישט געקענט פֿאַרדעקן. ער איז געשטאַנען אַ צעטו-מלעך און נישט געוואוסט וואָס צו ענטפֿערן.

— און איך האָב זיך פֿאַר אייך קיינמאָל נישט באַרימט — האָב איך צוגעגעבן — אַז כאַטש איך האָב געהערט צו דער אידישער אַרבעטער-פֿאַרטיי „בונד“, וועלכע איז נישט געווען קאָמוניסטיש, בין איך אין משך פֿון עטלעכע יאָר צייט עטלעכע מאל געווען אַרעסטירט און געזעסן אין תּפּיסה אַלס קאָמוניסט! אָבער עס איז געווען גענוג, אַז שפּעקולאַנטישע אַגענטן זאָלן אייך אויפֿהעצן קעגן אונדז, פּדי איר זאָלט אינגאַנצן בייטן איינער באַציאָונג צו אונדז און נישט וועלן אָפּילו אונדז אויסהערן! ...

— ווען אָפּילו — האָט פּרילוצקי צוגעגעבן — עס וואָלט געווען אמת אַליין, וואָס מען האָט אייך אַנדערצייילט וועגן אונדזער פֿאַר-גאַנגענהייט, וואָלט איר דאָך אויך, אין הסכּם מיט איינערע אייגענע רייד, געדאַרפֿט האָבן צו אונדז אָן אַנדערע באַציאָונג. דאָס האָט איר דאָך אונדז פּסדר געזאָגט, אַז די ראַטן-מאַכט איז זיך נישט נוקם פֿאַר דער פֿאַרגאַנגענהייט! ...

קאָמיסאַר יעמיעין האָט ענדלעך זיך אַכיסל באַהערשט און אַרויס-געשטאַמלט:

— יא, אָבער וואָסער באַדייטונג האָט עס איצטער? ... אַט פֿאַרט איר דאָך אַזוי ווי איר האָט געוואָלט ...

ער האָט אַנגעהויבן טרייסלען אונדזערע הענט, ווינטשנדיק אונדז אַלדאָס גוטס צו אונדזער אַפּפֿאַר. מיר זיינען אַוועק צוריק צום אויטאָ-בוס מיט אַ געפּיל פֿון דערלייכטערונג. עס איז געווען קלאָר, אַז דער באַלשעוויסטישער קאָמיסאַר האָט פֿאַרשטאַנען, ווי שלעכט ער האָט געהאַנדלט.

דער אויטאָבוס האָט געוואַרט. אַלע האָבן פֿאַרשטאַנען וועגן וואָס מיר רעדן מיטן קאָמיסאַר און אַלע זיינען געווען צופּרידן וואָס מיר האָבן אויסגענוצט די געלעגנהייט צו פּראַטעסטירן קעגן אָן אומרעכט.

עס איז מיר שווער געווען זיך צו געזעגענען מיט מיניע באַלע-באַטיס, וועלכע האָבן מיר אַרויסגעוויזן אַזויפּיל וואַרעמקייט פֿאַר די קנאַפּע 2 וואָכן צייט. אויך זיי איז נישט לייכט אַנגעקומען זיך צו געזעגענען מיט אונדז. מיר האָבן זיך האַרציק צעקושט און איך בין שנעל אַריין אין אויטאָבוס. אינדרויסן האָבן פּיל מענטשן, באַ-זונדערס פֿרויען, געוויינט. שוין אונדזער אויסזען אַליין האָט אַרויס-גערופֿן מיטלייך און טרערן. עטלעכע פֿון אונדז — יענע, וועלכע זיינען אַרויס פֿון וואַרשע אָן וואַרעמע מאַנטלען — האָבן געטראָגן אויף זיך האַלבע פעלצלעך פֿון שעפּסענע פֿעל, אייליק-צונויפֿגע-נייטע, אָן אַרבל און אָן קנעפּ. מיר האָבן געטראָגן די פעלצלעך אַרומ-

געבונדן מיט א לעדערנעם רימען און א שלעכטער ריה האט פֿון זיי געשלאָגן אַ מייל פֿונדערווייטנס. עס איז אונדז געווען וואַרעם אין די דאָזיקע פעלצלעך — שעפֿנער און לאַזער קאַהאַן האָבן אין זייער חבֿרישער זאַרגעוודיקייט עס געלאָזן אויפֿנייען פֿאַר עטלעכע פֿון אונדז. אַבער אויסגעזען האָבן מיר אין די דאָזיקע שעפֿסענע פעלצלעך ווי אמתע נע-ונדניקעס. אין וועלכער שטאַט מיר זינען שפעטער געקומען, האָט מען אונדז נאַכגעקוקט מיט חידוש און מיט באַדויערונג : — נעבעך, פֿליטים ...

ווי נאָר דער אויטאָ האָט גערירט פֿון אַרט, האָבן מיר דערפֿילט, אַז עפעס גייט ער נישט, ווי ס'געהער צו זיין. יעדע פֿאַר טריט האָט ער זיך אָפֿגעשטעלט. ביים עק פֿון שמעטל האָט דער שאַפֿער דער-קלערט מיט אַ געבייזער, אַז ער זאָגט זיך אָפֿ צו פֿאַרן, ווייל מיר וועלן בלייבן שטיין אינמיטן וועג — דער מאַטאָר מוז נאָך פֿאַרריכט ווערן.

צו דער שטוינונג פֿון אונדזערע באַלעכטאָים, זינען מיר צוריק-געקומען אין שטוב אַרײַן מיט די פעקלעך נאָך איידער זיי אַליין האָבן באַווײַזן אַראָפֿצונעמען די מאַנטלען. אַוועקגעפֿאַרן פֿון קאַפֿי-טשיניעץ ענדגילטיק זינען מיר ערשט צומאַרגנס פֿרי, זונטאָג דעם ערשטן אָקטאָבער. אַרום 12 בײַטאָג זינען מיר שוין געווען אין טאַרנאַפֿאַל.

די שטאַט טאַרנאַפֿאַל האָט געהאַט גאָר אַן אַנדער פֿנים, ווי דאָס קליינע קאַפֿיטשיניעץ. ערשט דאָ, אין טאַרנאַפֿאַל, האָט מען געקענט זען אויף אַן אמת די גרויסע ענדערונגען, וואָס קומען פֿאַר אין לעבן פֿון גאליציע אין צוזאַמענהאַנג מיטן אַרײַנקומען פֿון דער ראַטן-אַרמיי. אַלס די דריט-גרעסטע שטאַט פֿון מזרח-גאליציע און אַלס אַ צענטער פֿון קאָמפּאַקטע אוקראַינישע מאַסן, האָט טאַרנאַפֿאַל געשפּילט אין יענע טעג די ראל פֿון אַ מעטראָפּאָליע. איבער די גאַסן זינען געווען פֿונאַנדערגעהאַנגען ריזיקע לײַוונטער מיט פֿיל רע-וואַלוציאָנערע אויפֿשריפֿטן (כלויז אין אוקראַיניש און אין פּויליש). אַלע וויכטיקסטע בנינים און אויסשמעל-פֿענצמער זינען געווען דער-קאַרירט מיט ריזיקע פֿאַרטרעטן פֿון לענינען, סטאַלינען, וואַראַשילאָוון, מאַלאַטאָוון, קאַלינינען און קאַגאַנאָוויטשן. ראַדיאָ-הילכערס האָבן פֿונאַנדערגעטראָגן איבער אַלע פּלעצער די קלאַנגען פֿון „אינטער-נאַציאָנאַל" און פֿון פֿאַרשידענע סאַוועטישע מיליטערישע לידער. יינגלעך האָבן געטיילט אין די גאַסן אַגיטאַציע-בראַשורן אין אַוקראַיניש, פּויליש, רוסיש און אידיש. עס איז געווען „חי-געלעכט"! ווען דער אויטאָבוס איז אַרײַן אין די טאַרנאַפֿאַלער גאַסן, האָט ער זיך געמוזט באַוועגן זייער פּאַמעלעך, ווייל די גאַסן זינען געווען

געפאקט מיט טויזנטער און טויזנטער מענטשן: אַרטיקע, פויערישע אויספֿלוגן פֿון דאָרף, פליטים און מיליטער — אָן אַ שיעור מיליטער. דערבײַ האָב איך צום ערשטן מאל פֿעסטגעשטעלט, אַז דער סאָוויע-טישער אָפֿיציר, וועלכער האָט מיך געפֿירט פֿון קאַפּיטשיניעץ קיין טשאַרטקאָוו, איז ווייט נישט געווען גערעכט, ווען ער האָט זיך באַ-רימט, אַז סאָוויעיטישע אָפֿיצירן זײַנען נישט אַזוי אויסגעפּוצט ווי די פּוילישע אָפֿיצירן. איך האָב יענעם טאָג געזען אין טאַרנאַפּאל סאַ-וויעיטישע אָפֿיצירן, וועלכע זײַנען געווען אויסגעפּוצט לויטן בעסטן מוסטער און לויט דער בעסטער מיליטערישער טראַדיציע ...

ווען אונדזער אויטאָבוס האָט זיך אָפּגעשטעלט אויפֿן הויפּט-פּלאַץ פֿון שטאָט, האָב איך דערזען, ווי עס לויפֿט צו אונדז, דורכשניידנדיק די גאַס, בערנאַרד זינגער, וועלכן מיר האָבן געהאַט פֿאַרלוירן מיט צוויי וואָכן צוריק אין בראַד. ער האָט אונדז באַמערקט, ווען דער אויטאָבוס איז נאָך געווען אין גאַנג. מיר האָבן זיך מיט אים דער-פֿרייט, ווי ער וואַלט אַקאַרשט אויפֿגעשטאַנען תּחית-המתים.

— פֿאַרוואָס זענט איר אַרויסגעפֿאַרן פֿון קאַפּיטשיניעץ? — האָט ער אונדז גענומען פֿאַרשיטן מיט טענות — דאָ וועט מען אײַך נישט אויס-צאַלן די 10 רובל טעגלעך! דאָ וועט מען זיך בכלל אויף אײַך נישט אומקוקן! אַז מען האָט אַזעלכע גוטע באַדינגונגען, פֿאַרט מען נישט אַוועק! איר זעט נישט: דאָ איז דאָך אַ גיהנום! ...

קיינער פֿון אונדז האָט נישט פֿאַרשטאַנען זײַנע רייד:

— ווער ריכט זיך דען, אַז מען זאַל אונדז צאַלן 10 רובל טעגלעך?

אײַך צאַלט מען דען?

— מיר? — האָט זינגער געענטפֿערט מיט פֿאַרוואַנדערונג — מיר

צאַלט קיינער נישט, אָבער איר האָט דאָך ביז איצט באַקומען 10 רובל טעגלעך ...

מיר האָבן געעפֿנט מויל און אויערן. מיר האָבן בכלל נישט פֿאַר-שטאַנען פֿונוואַנען ער האָט געוואוסט, אַז מיר זײַנען געווען אין קאַ-פּיטשיניעץ. און וועגן וואָסערע 10 רובל רעדט ער? און בכלל: וואו האָט ער זיך אַרומגעבלאַנקעט ביז איצט?

איינציקווייז האָט זיך אַלץ אויפֿגעקלערט. ער אַליין געפֿינט זיך שוין דאָ אַ היפש שטיקל צײַט. דעמאָלט, אין טאָג פֿון אונדזער פֿאַר-לאָזן בראַד, האָט ער אונדז נאָכגעיאָגט, אָבער מיט אַ גרויסער פֿאַר-שפּעטיקונג — דערפֿאַר האָבן מיר זיך אויסגעמיטן. וועגן אונדזער פֿאַרברענגען אין קאַפּיטשיניעץ האָט ער געהאַט ידיעות פֿון דעם לאַדזשער פֿאַרמאַצעווט, וועגן וועלכן איך האָב דערציילט אין איינעם פֿון די פֿריערדיקע קאַפיטלעך. איצט איז דער דאָזיקער פֿאַרמאַצעווט

אין טארנאָפּאָל. ער האָט עס דערציילט, אז מיר האָבן זיך געווענדט
טעלעגראַפֿיש צו סטאָלינען וועגן שטיצע און אז מען האָט יעדן פֿון
אונדז אויסגעצאלט 10 רובל טעגלעך...

פֿאַר מיר און שעפֿנערן האָט בערנאַרד זינגער געהאַט אַ ספעציעלן
גרוס פֿון אונדזערע נאַענטע פּאַרטיי-חברים ש. גילינסקי, דירעקטאָר
פֿון דער מעדעם-סאַנאַטאָריע הינטער וואַרשע, נ. בוימגאַרטן, פֿאַרזי-
צער פֿון צענטראַל-ראַט פֿון די פּראָפּעסיאָנעלע פֿאַרייניגן אין וואַרשע,
אַבראַם קאַסטעלאַנסקי, געשעפֿט-פֿירער פֿון דער „פֿאַלקסצייטונג“ אין
וואַרשע, און פֿון ח.ש. קאַזשאַן, פֿאַרזיצער פֿון דער צענטראַלער
אידישער שול-אַרגאַניזאַציע אין פּוילן.

— זיי זיינען דאָ געווען ביז נעכטן — האָט זינגער אונדז דער-
ציילט — נעכטן זיינען זיי אַוועק קיין לעמבערג. ווען זיי וואַלטן גע-
וואוסט, אז איר קומט היינט!

דאָס איז געווען דער ערשטער גרוס פֿון אונדזערע פּאַרטיי-חברים
פֿאַר דער גאַנצער צייט. דער דאָזיקער גרוס איז פֿאַר אונדז געווען
אַ סימן, אז עס איז דאָך געלונגען די וויכטיקסטע טוער פֿון דער פּאַר-
טיי צו פֿאַרלאָזן וואַרשע.

מיר האָבן לייכטער אָפּגעאַטעמט. שוין צוליב דער ידיעה אַליין
האַט זיך געלוינט צו פֿאַרלאָזן דאָס זייטיק-ליגנדיקע קאַפיטשיניען.
גלייכצייטיק איז דאָס געווען פֿאַר אונדז אַ באַווייז, אז וואָס טיפֿער
מיר וועלן פֿאַרן צוריק אין לאַנד אַרײַן, אַלץ מער אַזעלכע גרוסן וועלן
מיר באַקומען.

— שטעלט אײַך פֿאַר — האָט אונדז בערנאַרד זינגער דערציילט —
אז פֿון די דאָזיקע חברים אַינערע האָב איך זיך דערוואוסט אַ רייע
פּרטים וועגן אַינער ריזע קיין רומעניע מיט צוויי וואַכן צוריק.

— ווי אזוי איז דאָס מעגלעך? פֿון וואַנען האָבן זיי עס געוואוסט?

— אַט וועט איר זען, אז איך ווייס: אין סקאַלאַט זענט איר געווען?

— געווען!

— און אין זבאַראַזש?

— געווען!

— דאָס אַלץ ווייס איך פֿון זיי. גאַר פּשוט: זיי האָבן אַדורכגעמאַכט
דעם זעלבן וועג, וואָס איר, נאָר זיי האָבן אײַך נישט געקענט אַניאַגן.
אין יעדער שטאַט האָט מען זיי אָפּגעגעבן גרוסן, אז איר זענט דאָרט
געווען מיט אַ טאַג פֿריער.

מיר האָבן געהאַט עגמת-נפֿש, וואָס מיר האָבן זיך מיט זיי נישט
געטראַפֿן. ערשטנס — די באַגעגעניש אַליין! און צווייטנס, וואַלטן מיר

דאָך זיכער זיך פֿון זיי דערוואוסט זייער פֿיל נייעס וועגן וואַרשע, וועגן
אונדזערע פֿריינט און פֿאַמיליעס, וועגן אַנדערע פֿאַרטיי-חברים.
אַבער די שטאַט טאַרנאַפּאַל האָט אונדו שנעל פֿאַרשיפורט מיט
איר רויש. מיר האָבן דאָרט פֿאַרבראַכט דעם ערשטן טאַג מיט גרויס
אינטערעס. מיר האָבן אַלץ געשלאנגען מיט די אויגן, אזוי ווי מיר האָבן
אַלץ געשלאנגען מיט די אויגן די ערשטע טעג פֿון אונדזער באַגעגעניש
מיט דער סאָויעטישער אַרמיי אין קאַפּיטשיניעץ.

2

טאַרנאַפּאַלער באַגעגענישן

ב. זינגער, וועלכער איז שוין געווען באַקאַנט אין שטאַט, האָט
גלניך געשמעלט אויף די פֿיס עטלעכע אַרטיקע מענטשן, און אין
פֿאַרלוף פֿון אַ שעה צייט האָט מען אונדו באַזאָרגט מיט נאַכטלעגער
בני עטלעכע באַקאַנטע פֿאַמיליעס אין דער שטאַט. איך האָב באַקומען
מיין נאַכטלעגער בני אַ גרויסן אַרטיקן סוחר.

אַלע מענטשן, בני וועלכע מען האָט אונדו באַזעצט, זיינען געווען
צו אונדו זייער פֿריינטלעך. אַן אַרטאָדאָקסישער טוער, בני וועלכן עס
איז געווען איינגעאַרדנט דוד פֿלינקער, האָט אים אַריינגערופֿן אין אַ
חדר-מיוחד און אים פֿאַרגעשלאָגן אַ גרויסע סומע געלט.

— איר זעט דאָך — האָט ער אים געזאָגט — מיר פֿאַרקויפֿן אויס
אונדזערע גרויסע לאַגערן סיי צוליב דעם, וואָס אזא איז דער באַפֿעל,
און סיי צוליב דעם, וואָס מען וועט עס אונדו שפּעטער אינגאַנצן קאַנ-
פֿיסקירן. געלט האָבן מיר גאַנצע בערג, אַבער אויך די דאָזיקע פֿאַ-
פֿירלעך וועט מען דאָך אונדו שפּעטער קאַנפֿיסקירן. לאַמיר כאַטש
וויסן, אז איר האָט עפעס מיטגענומען פֿון דעם אין וועג אַרײַן!
אַן ענלעכע געשיכטע איז געשען מיט מיר אַליין.

פֿינף פֿאַרטאַג האָט מען שוין געקלונגען אין דער טיר פֿון מיניע
נייע באַלעכאַטים.

— שרעקט אייך נישט! — האָט דער באַלעכאַס מיך באַרואיקט —
דאָס קלינגען מיניע פֿריינט. היינט האָט מען נישט קיין טאַג און נישט
קיין נאַכט. איר וועט אַראַפּגיין איצט צו מיין געשעפֿט, וועט איר זען
אַ רייע פֿון עטלעכע צענדליק מענטשן פֿאַר דער טיר. ווען איך וועל
עפֿענען 9 פֿרי דאָס געשעפֿט, וועט די רייע שוין ציילן הונדערטער
מענטשן. ווער עס וועט קומען צו דער רייע אַרום 8 פֿרי, וועט שוין
נישט האָבן קיין שום שאַנס זיך צו דערשלאָגן. עס קומען צו מיר דע-

ריבער נאָענטע און ווייטע באַקאַנטע מיט באַשמעלונגען אין שטוב אַרײַן, כדי זיי זאָלן נישט דאַרפֿן שטיין אין דער רײע. בײַנאַכט, ווען איך שלים דאָס געשעפֿט, נעם איך אַרויף אין שטוב אַרײַן זייער באַ-שמעלונג, און פֿאַרטאַג קומען זיי עס אָפֿנעמען.

און ווירקלעך: צווישן 6 און 8 פֿרי האָט די מיר זיך נישט צוגע-מאַכט אין דער וואוינונג פֿון מײַנע באַלעבאַטיים. מען איז געגאַנגען אומאויפֿהערלעך נאָך פעקלעך וועש, לײַוונט, האַנטיכער א. ד. גל. מען האָט געצאָלט מיט גאַנצע קופֿעס רובלס און זיך פֿאַרוואַרגט אויף ווי לאַנג עס האָט זיך נאָר געלאָזן...

איך האָב געוואָלט אויסנוצן א טובה אויך פֿאַר זיך און פֿאַר שעפֿנערן. פֿאַקטיש זײַנען מיר געווען כמעט אַן וועש און אַן וואַרעמע וועש יעדנפֿאַלס. איך האָב אונטערגעשטראַכן, אַז געלט האָבן מיר און מיר זײַנען גרייט צו באַצאָלן וויפֿל אַלע צאָלן. איך האָב באַשמעלט בלויז צו איין אַדער צוויי זאַכן פֿאַר יעדן פֿון אונדו. די נײַע באַלע-באַסטע מײַנע האָט אַפֿילו געהאַט טענות, פֿאַרוואָס מיר באַשמעלן אַזוי ווייניק. אַבער איך האָב איר נישט געוואָלט זאָגן, אַז מיר האָבן בײַ זיך ווייניק געלט. אין דער אונטערשטער שורה האָט דער באַלעבאַס מיך צומאַרגנס אַרײַנגערופֿן צו זיך אין קאַבינעט און מיר דערלאַנגט מײַן באַשמעלונג מיט אַ פֿאַר באַנקנאַטן אַלס צולאַג:

— איך בעט אײַך, איר זאָלט דאָס נעמען בײַ מיר ווי אַ הלוואָה... איך בין גליקלעכער פֿון אײַך — איך בין דאָך געבליבן אין מײַן שטוב, אין מײַן היים... הײַנט קען קײַנער נישט וויסן, וואָס מיט אים וועט זוערן מאַרגן.. איר קלײַבט זיך אין אַ וועג אַרײַן און ווער ווייס, ווי לאַנג איר וועט אַזוי מוזן וואַנדערן... נעמט, איך בעט אײַך!... איך וועל עס אַמאַל בײַ אײַך אָפֿנעמען...

ווען איך האָב זיך אָפֿגעזאַגט צו נעמען דאָס געלט, האָט דער איד געפרוּאווט ווירקן אויף מיר מיט אַלערליי אַרגומענטן. איך האָב אים אַבער געגעבן צו פֿאַרשטיין, אַז איך וועל די באַשמעלונגען אויך נישט נעמען, אויב ער וועט נישט נעמען בײַ מיר קיין געלט.

דאָ איז דער איד שוין אַרײַנגעפֿאַלן אין גרימצאַרן. ער האָט זיך באַליידיקט און אַראָפֿגעלאָפֿן דערצײלן די געשיכטע דער ווייב. איך האָב געהאַט אַ שווער לײַענען. די פֿרוי האָט מיר דערקלערט, אַז אויב איך וועל בלויז רעדן וועגן געלט, וועט זי זיך פֿשוט באַליידיקן. עס איז נישט געווען קיין ברירה. איך האָב צוגענומען די זאַכן. זיי זײַנען אונדו גאַנץ גוט צונױ-געקומען. איברינקס האָט מען אַ טײל פֿון דעם בײַ שעפֿנערן צוגעגנבעט אין אונדער ווייטערדיקן וועג.

אין טארנאָפּאל זינען מיר געווען צוויי טעג. דעם 3טן אָקטאָ-
בער אינדערפֿרי זינען מיר אוועקגעפֿאַרן ווייטער. בערנאַרד זינגער
איז מיט אונדז נישט מיטגעפֿאַרן. ער האָט דערווייל זיך נישט געוואָלט
באווייזן אין קיין גרויסע שטעט, וואו מען האָט אים געקענט. זיין
פֿאַרזיכטיקייט איז געווען אַ באַרעכטיקטע. מיט חדשים שפעטער,
ווען מיר זינען געווען צוזאַמען אין דער ליטע, האָבן די באַלשעוויקעס
אַרעסטירט מענטשן אויף לינקס און רעכטס. אין אַ געוויסן מאָמענט
איז בערנאַרד זינגער אַרעסטירט געוואָרן אין ריגע (לעמלאַנד). מיט
אַ יאָר שפעטער, ווען היטלער איז באַפֿאלן סאָויעט־רוסלאַנד, האָבן
די באַלשעוויקעס אים צוריק באַפֿרייט. עס איז אים געלונגען אַנצוקומען
קיין פּאַלעסטינע, אָבער נאָך איידער ער איז אַנגעקומען אַהין, איז באַ-
וואוסט געוואָרן, אַז זיין זון, אַ גאָר יונגער בחור, איז אומגעקומען אלס
פוילישער סאָלדאַט ביים פֿאַרטיידיקן טאַברוק קעגן די היטלעריסטן.

פֿאַר די צוויי טעג, וואָס מיר האָבן פֿאַרבראַכט אין טארנאָפּאל,
האָבן מיר זיך אומאויפֿהערלעך אַרומגעשלעפט איבער די גאַסן און
זיך צוגעקוקט צו דער סאָויעטיזאַציע פֿון דער דאָזיקער גרויסער
פּראָוויניץ־שטאָט. דער הוהאַ איז אין די גאַסן געווען אַזאַ גרויסער,
אַז ער האָט פֿאַרוואַנדלט יעדן מענטשן אין עפעס אַ טיילכעל פֿון אַ
גרויסן, שטורמישן און צעצאַפּלטן קאַלעקטיוו.

אין אַ געוויסן מאָמענט האָב איך געטראָפֿן אין גאַס אַן אַנגע-
שטעלטן פֿון דער וואַרשעווער לוויה־געזעלשאַפֿט „חסד של אמת" אין
אַ מונדיר פֿון אַ פּוילישן זעלנער. ער איז אַריינגעפֿאלן אין סאָויעטי-
שער געפֿאַנגענשאַפֿט. אָבער ער איז באַלד באַפֿרייט געוואָרן צוזאַמען
מיטן רוב אוקראַינישע און אידישע זעלנער. איצט קלייבט ער זיך צו
גיין קיין וואַרשע.

— ס'טייטש קיין וואַרשע? וואַרשע איז דאָך אין די הענט פֿון
די דייטשן!

— איך וועל פרובירן גיין דורך דער גרינער גרענעץ! מיר וועט
היטלער גאַרנישט טאָן. איך בין מיר אַ איד פֿון אַ גאַנץ יאָר!

איך האָב נישט געהאַט קיין אמונה, אַז ער וועט טאַקע בלייבן
בני זיין באַשלוס. נאָך ווייניקער האָב איך געגלויבט, אַז אויב ער וועט
טאַקע בלייבן בני זיין באַשלוס, וועט אים געלינגען צו דערגיין ביז
וואַרשע. אָבער אַרויסלאָזן די געלעגנהייט האָב איך נישט געוואָלט.
איך האָב מיט מיין האַנט אים אַנגעשריבן אין זיין נאַטיץ־ביכל דעם
אַדרעס פֿון מיין וואוינונג און ער האָט מיר צוגעזאָגט אַפּצוגעבן פֿון
מיר אַ גרוס. צי ער איז טאַקע דערגאַנגען קיין וואַרשע וויים איך נישט.
צו מיין פֿאַמיליע האָט ער זיך נישט געמאַלדן.

א צווייטן גרום האָב איך איבערגעשיקט קיין וואַרשע מיט א באַ-
קאנטן אידישן דאָקטער, וועלכן איך האָב נאָך געקענט פֿון מינע
קינדער-יאָרן. ער האָט געשטאַמט פֿון מיין שטאָט; אַלס אַ יונגל האָט
ער זיך געהערט מיט מיין עלטערן ברודער.

מיין באַגעגעניש מיט אים איז אויך געווען כאַראַקטעריסטיש פֿאַר
די דעמאָליקע אומשטענדן:

איך בין געזעסן מיט מינע באַלעבאַטים ביים אַוונטברויט, ווען עס
האָט זיך געעפֿנט די טיר און עס איז אַריינגעקומען אַ מענטש מיט אַ
פנים, וואָס האָט מיר אויסגעזען צו זיין באַקאַנט. אַנגעטאַן איז ער
געווען מאַדנע. מען האָט בכִירוּש געזען, אַז ער טראָגט נישט זיינע
מלבושים: די קנעפלעך פֿון ראַק זיינען נישט צוגעגאַנגען, די הויזן
זיינען געווען מיט אַ גוטער דלאַניע קירצער, ווי זיי האָבן געדאַרפֿט
זיין א. א. וו. איך האָב זיך נישט געקענט דערמאַנען ווער דאָס איז.
אַבער פֿאַר דער צייט, וואָס ער האָט זיך שטיל אַדורכגעשליכט אין
צווייטן צימער אַריין, וואו די באַלעבאַסטע האָט אים גענומען שמופֿן
אין האַנט אַריין פֿאַרשידענע פעקלעך שפּיז, האָב איך זיך דער-
מאַנט ווער דאָס איז. ווען איך האָב אים שפּעטער אַ רוף-געטאַן ביים
נאַמען, האָט ער מיך אַ וויילע אַנגעקוקט און דערקענט: אין וואַרשע
פֿלעגן מיר זיך אינגאַנצן נישט באַגעגענען. אַבער ער האָט מיך גע-
דענקט פֿון מינע קינדער-יאָרן.

— יא, יא — האָט ער זיך נישט געקענט אַפּוואַנדערן — אַט אין
וואַסערע אומשטענדן מיר טרעפֿן זיך ...

בעת דער מאַביליזאַציע מיט 6 וואָכן צוריק איז ער אַוועק אין
דער אַרמיי. ווען די באַלשעוויקעס זיינען אַריין קיין טאַראַנאַפֿאַל, האָט
ער דאַרט געאַרבעט אין פּוילישן אַרמיי-שפיטאַל אַלס דאָקטער. די
באַלשעוויקעס האָבן אים געלאָזן ביי דער אַרבעט אין שפיטאַל, אַבער
אַן דעם רעכט אַרויסצוגיין אין שטאָט. שפּעטער האָבן די באַלשע-
וויקעס איינציקווייז גענומען אַרויספֿירן די דאָקטוירים אין געפֿאַנגען-
לאַגערס. ער האָט דעריבער זיך פּשוט אַרויסגעגנבעט פֿון שפיטאַל און
די אַרטיקע אידישע פּלל-טוער האָבן אים באַזאָרגט מיט אַביסל געלט
און מלבושים.

— אַט די פֿרוי — האָט ער מיר געזאָגט וועגן מיין באַלעבאַסטע —
איז אַ מלאַך אין אַ מענטשלעכער געשטאַלט. זי האַלט אונטער מיך
און נאָך עטלעכע וואַרשעווער דאָקטוירים ביים לעבן. זי געפֿינט שמעני-
דיק עפעס אויס פֿאַר אונדז. אַז פֿאַר געלט קען מען גאַרנישט קריגן!

אויך ער האָט מיר דערקלערט, אַז ער פּלאַנט זיך אַריבערצוקריגן
קיין וואַרשע. ער האָט גענומען ביי מיר מיין וואַרשעווער אַדרעס,

אָבער צו מיין פֿאַמיליע האָט ער זיך נישט געמאַלדן. מסתּמא איז ער געבליבן אויף דער סאָוועטישער זייט.

דעם ערשטן אָונט פֿון אונדזער פֿאַרברענגען אין טאַרנאָפּאל זיינען מיר אַוועק אין איינעם פֿון די אַרטיקע קינאַס, ווייל מיר האָבן זיך דער-וואָסט, אַז מען גיט דאָרטן דעם באַרימטן סאָוועטישן פֿילם „פּיאָטר דער ערשטער“.

דער קינאַ איז געווען געפּאַקט מיט אוקראַינישע פּויערים. מען האָט זיי געבראַכט פֿון די דערפֿער, פּדי זיי צו ווייזן דעם דאָזיקן פֿילם. עס האָט אונדז זייער געהידושט, וואָס גראַד דעם דאָזיקן נאַציאָנאַליסטישן פֿילם האָט מען אויסגעקליבן אַלס אַגיטאַציע-שטאַף פֿאַרן אָפּ-געשטאַנענעם אוקראַינישן פּויער. פֿיל פֿון די פּויערים האָבן יענעם טאַג צום ערשטן מאל געזען אַ פֿילם. אין קינאַ האָט בעתן שפּילן זיך אַזוי גערודערט, אַז צוליב די שטורמישע „דיאַלאָגן“ צווישן עולם אין זאַל האָט דאָס אויער נישט באַוויזן אויפֿצוכאַפּן קיין איין דיאַ-לאָג פֿון די אַקטיאָרן אויפֿן לייַוונט.

די טאַרנאָפּאַלער סאָוועטישע מאַכט-אַרגאַנען האָבן אונדז גע-געבן אַן אויטאָ, וואָס זאַל אונדז פֿירן ביז בראַד. די גאַנצע אַקציע אַרויסצובאַקומען דעם אויטאָ האָט דאָ אַדורכגעפֿירט נח פּרילוצקי. איך האָב בלויז געשפּילט די ראָל פֿון אַ פּיגוראַנט. איך בין מיט אים עטלעכע מאל מיטגעגאַנגען, געשטאַנען אין אַ זייט, אַרויסגעהאַלפֿן מיט אַ קלייניקייט.

ווען מיר האָבן איינמאל געוואָרט אין דער קאַנצעלאַריע פֿון אַר-טיקן טאַרנאָפּאַלער קאַמיסאַר, איז זיך פֿאַרלאָפֿן פֿאַלגנדיקער קאַ-מישער עפּיזאָד:

אין צימער, אין וועלכן מיר האָבן געוואָרט, זיינען סאַרטירוז גע-וואָרן די פֿאַרשידנסטע סאָוועטישע צייטונגען, וועלכע מען האָט זעט אויס, באַלד געדאַרפֿט אַרויסטראַגן אין גאַס צום פֿאַרקויפֿן. איך האָב מיך געווענדעט צו עפעס אַ יונג אידיש קאַמוניסט, וואָס האָט צוואַמען מיט עפעס אַן אוקראַיניש בחורל געהאַוועט ביז די צייטונגען, אַז ער זאַל מיר געבן אַ אידישע צייטונג. אַזוי ווי איך האָב גערעדט צו אים פּויליש, האָב איך אים געבעטן, ער זאַל מיר געבן אַ „זשידאַווסקע צייטונג“.

דאָס אידישע בחורל האָט מיך שטרענג אַנגעקוקט, ווי איך וואַלט באַגאַנגען ווער-ווייס וואָסער פֿאַרברעכן. ער האָט ביז אַ זאַג-געטאַן:
— מען טאָר נישט באַנוצן דאָס וואָרט „זשידאַווסקע“, נאָר מען דאַרף זאָגן „יעוורעיסקע“ ...

— איר האָט אַ טעות — האָב איך געפרוּאווט אים געבן אַ לעקציע פֿון דער פּוילישער שפּראַך — אויף פּויליש איז דאָס וואָרט „זשיד“

נישט קיין באליידיקונגס-וואַרט, ווי אין דער רוסישער אָדער אוקראַי-
נישער שפראַך. דאָקעגן דאָס אָנגענומענע רוסישע וואַרט „יעוורעי“
ווערט אויף פּויליש נישט באַנוצט. ווערט עס יאָ אַמאָל באַנוצט אין
פּויליש, איז עס גראַד אַ באַליידיקונגס-וואַרט. דאָס וואַרט „זשיד“ איז
אין פּויליש די נאַרמאַלע באַצייכענונג פֿאַר אַ איד, און דאָס וואַרט
„יעוורעי“ וואַלט געווען אויף פּויליש אַ באַליידיקונגס-אויסדרוק.

מײַן לעקציע האָט אַבער גאַרנישט געהאַלפֿן. דאָס בחורל האָט
זיך ווידער אויף מיר אָנגעכויזערט:

— איך זאָג אייך, אז דאָס וואַרט „זשידאָוסקע“ טאָר מען נישט
באַנוצן און אָפּגערעדט! ...

שפּעטער האָב איך זיך איבערצייגט, אז ער איז געווען „גערעכט“:
די פּוילישע קאָמוניסטישע צײַטונג, וואָס האָט אָנגעהויבן דערשיינען
אין לעמבערג, האָט יעדעסמאָל, ווען מען האָט געדאַרפֿט באַנוצן דעם
נאַרמאַלן פּוילישן אויסדרוק „זשידאָוסקי“ — באַנוצט דעם רוסישן
אויסדרוק „יעוורעיסקי“. גיי און טו זיי עפעס: איגנאַראַנטן האָבן גע-
מיינט, אז מיט דער דאָזיקער רעפֿאָרם קוילענען זיי אַפּ דעם אַנטיסע-
מיטיזם. אַבער — געקוילעט האָבן זיי בלויז די פּוילישע שפּראַך.

בעת אונדזער זײַן אין טאַרנאָפּאָל האָבן מיר געזען סימנים פֿון
דער דראַמאַטישער שלאַכט צווישן עטלעכע צענדליק פּוילישע מילי-
טער-לײַט און די באַלשעוויקעס אין טאָג פֿון 17טן סעפטעמבער. די
פּוילישע מיליטער-לײַט האָבן זיך פֿאַרבאַריקאַדירט אין איינער פֿון
די אַרטיקע קאָמוילישע קירכעס און פֿאַרביסן זיך דאָרט פֿאַרטיידיקט.
די באַלשעוויקעס האָבן צום סוף אַטאַקירט די קירכע מיט אַרמאַטן.
ווען מיר האָבן זי געזען, איז דער גאַנצער טורעם געווען אַראָפּגע-
טראָגן, און זי איז געווען צעלעכערט אין פֿיל ערטער.

3

צווישן די בראָדער חורבות

עס איז געווען אַ קאַלמער, ווינטיקער טאָג, ווען מיר זײַנען געפֿאַרן
פֿון טאַרנאָפּאָל קיין בראָד.

מיר זײַנען געפֿאַרן אין אַן אָפּענעם לאַסט-אויטאָ פֿון דער טאַרנאָ-
פּאַלער שטאַט-פֿאַרוואַלטונג. דעם אויטאָ האָט מען אונדז געגעבן אויף
עטלעכע שעה. דער שאַפֿער האָט געהאַט אַן אָנזאָג צו פֿאַרן וואָס
שנעלער, פּדי צו זײַן צוריק נאָך דעם זעלבן טאָג. אין אויטאָ האָט מען
אַרײַנגעשטעלט עטלעכע בענק, פּדי מיר זאָלן קענען זיצן. אַבער איין

מעלה האָט דער אויטאָ געהאַט: די נייע טאַרנאַפּאַלער שטאַט-באַלע-באַטים האָבן אינגאַנצן פֿון אונדז נישט גענומען קיין געלט.

אַנגעפּאַקטע, ווי אין אַ פֿאַס הערינג, זיינען מיר דעם 3טן אָקטאָ-בער אינדערפֿרי אַרויס מיטן אויטאָ פֿון טאַרנאַפּאַל. די קעלט האָט אונדז אַרומגענומען פֿון אַלע זייטן און אַ צאָן האָט גענומען קלאַפּן אין אַ צאָן. צום אומגליק האָט נאָך גענומען רעגענען און דער רעגן האָט אונדז נישט אָפּגעלאָזן ביז סאַמע בראַד.

קיין בראַד זיינען מיר אַנגעקומען אין די שפּעטע נאַכמיטאָג-שעהן. די הויפּט-גאַס פֿון דער שטאַט און פֿיל זייטיקע געסלעך זיינען גע-ווען היפּש רואינירט פֿון דייטשע באַמבעס. די באַפֿעלקערונג פֿון דער שטאַט איז נאָך נישט געהאַט געקומען צו זיך פֿון די איבערלעבונגען.

יענע באַמבאַרדירונג, וועלכע מיר האָבן געזען ביים אַרויספֿאַרן פֿון שטאַט מיט צוויי וואַכן צוריק, איז בלויז געווען אַ קליינער פֿאַר-שפּיל צו דעם, וואָס עס איז דאַרטן פֿאַרגעקומען צומאַרגנס. מען האָט אונדז איבערגעגעבן, אַז בערך 100 פּערזאָן זיינען געהרגעט און פֿאַר-וואַנדעט געוואָרן פֿון דער באַמבאַרדירונג. כאַראַקטעריסטיש, אַז די רעגירונגס-בנינים זיינען נישט געטראָפֿן געוואָרן. הייזער רעכטס און הייזער לינקס זיינען געווען רואינירט, אָבער די רעגירונגס-בנינים אליין זיינען געבליבן גאַנץ.

צווישן אַנדערן איז אומגעקומען אַ יונגער דאָקטער, וועלכן מיר האָבן געטראָפֿן עטלעכע מאַל אין בראַדער מוזיק-קלוב בעת מיר זיינען געווען צום ערשטן מאַל אין בראַד. דער דאָזיקער יונגער מענטש האָט געענדיקט מעדיצין אין אויסלאַנד. ווען ער איז עטלעכע יאָר פֿאַרן קריג געקומען קיין פּוילן, האָט ער זיך נישט געקענט אַדורכ-שלאָגן דורך דער אַנטיסעמיטישער מויער. ווי פֿיל אַנדערע אידישע דאָקטוירים, האָט מען אים נישט געלאָזן זיך נאַסטריפֿיצירן. ערשט דער קריג האָט אים „באַגליקט“. מען האָט אים גערופֿן און אַוועקגעשטעלט אין אַרטיקן שפיטאַל ביי דער אַרבעט. דאָס „גליק“ האָט אָבער גע-דויערט זייער קורץ. בעת דער באַמבאַרדירונג איז ער געטראָפֿן גע-וואָרן פֿון אַ באַמבע. ווי מען האָט מיר דאָן איבערגעגעבן, זאַל ער האָבן אומגעקומען אין שפיטאַל צוזאַמען מיט עטלעכע קראַנקע, קראַנקען-שוועסטערס און דאָקטוירים.

די פֿאַמיליע, ביי וועלכער איך מיט שעפֿנערן זיינען אינגעשטאַ-נען מיט צוויי וואַכן צוריק, איז בעת דער באַמבאַרדירונג אַנטלאָפֿן פֿון שטוב. זיי זיינען אַוועק צו פֿריינט, וועלכע האָבן געוואוינט אויסער דער שטאַט. אָבער דאָ איז נישט געווען זיכערער, ווי אין שטאַט. זיי האָבן איבערגעלעבט משוגענע שעהן: מען איז געלאָפֿן פֿון איין

הויז צום צווייטן, פֿון איין פֿעלד צום צווייטן, פֿון איין בוים צו אַן אַנדערן: לויפֿנדיק אזוי פֿון איין אָרט צום צווייטן, האָט דער גאָסט פֿון פּאַלעסטינע, דער דאָקטער, וועגן וועלכן איך האָב דערציילט אויס-פֿירלעך אין די פֿריערדיקע קאָפיטלעך, פֿאַרלוירן אַ גרויסע סומע געלט, וואָס ער האָט געבראַכט מיט זיך פֿון פּאַלעסטינע — דאָס גאַנצע געלט, וואָס ער האָט אָפּגעשפּאַרט פֿאַר אַלע יאָרן.

דער דאָזיקער דאָקטער האָט זיך גיך אַנטשלאָסן צו ווערן אַן אַנ-געשמעלטער בני דער סאָוועטישער מאַכט. אויסרעכענענדיק, אז ער האָט נישט דערווייל קיין אויסזיכט צו פֿאַרן צוריק קיין פּאַלעסטינע, האָט ער דערווייל באַשלאָסן זיך צו שטעלן אַרבעטן דאָ. ווען מיר זיינען אָנגעקומען קיין בראַד, איז ער געווען דער פֿאַרטרעטער פֿון מעדיצינישן קרניז-שעף.

אייגנטלעך איז ער עטלעכע טעג געווען נישט דער פֿאַרטרעטער, נאָר דער שעף אליין. אָבער אין עטלעכע טעג אַרום האָט מען אים אַרויסגערופֿן און אים אויסגעטייטשט, אז צוליב פּאָליטישע טעמים מוז דער קרניז-שעף זיין אַן אוקראַינער ...

— פֿאַקטיש — האָט מען אים געמאָלדן — וועט איר ווייטער אַנ-פֿירן מיט דער גאַנצער געזונדהייטס-אַרבעט אין געגנט, אָבער נאָ-מינעל מוז אַן אוקראַינער זיין דער שעף ...

דאָס האָט, פֿאַרשטייט זיך, שטאַרק פֿאַרדראָסן נישט נאָר אים אליין, נאָר די גאַנצע אידישע באַפֿעלקערונג פֿון שטעטל. אָבער וועגן פּראָטעסטירן האָט נישט געקענט זיין קיין רייד. ער האָט זיך אָפּגע-ווישט די ליפּן און זיך גענומען צו דער אַרבעט. ער האָט מיר אימפּאָ-נירט מיט זיין ענערגיע און מיט זיין איינגעבוירענעם געזונטן נאַציאָ-נאַלן זעלבסטגעפֿיל. אויף דער מויער פֿון הויז האָט ער אויפֿגעהאַנגען אַ שיינ שילדל מיט זיין נאָמען, אָנגעשריבן אין די שפּראַכן פֿון אַלע דריי נאַציעס, וואָס וואוינען אין גאליציע — אוקראַיניש, פּויליש און אידיש. דער אידישער טעקסט איז געווען דער ערשטער.

— איך בין אַ איד, דער גרעסטער טייל פֿון דער באַפֿעלקערונג אין שטאָט איז אַ אידישע — האָט ער געזאָגט מיט פּשמות — דאַרף דער אידישער טעקסט זיין דער ערשטער!

זיין האַלטונג איז אין דער הינזיכט געווען אַ מוסמער פֿאַר אַנדערע. אַ טייל פֿון דער אידישער אַסימילירטער אינטעליגענץ פֿון דער שטאָט — דער יינגערער טייל גראַד — האָט נישט געוואָלט אָננעמען קיין סאָוועטישע פּאַסטנס. זיי האָבן זיך געהאַלטן ווי טרניע פּוילישע פּאַטריאָטן.

— איך פֿיל — האָט איינער פֿון זיי מיר געזאָגט — אז איך טאָר נישט פֿאַראַטן מיין פֿאַטערלאַנד אין מאַמענט פֿון זיין גרויסן

אומגליק. נו, זאגט אליין, דארף איך אָננעמען אַ פּאַסטן בני יענע, וועלכע האָבן זיך צעטיילט מיט היטלערן, אַנשטאַט אונדז צו העלפֿן קעמפֿן קעגן היטלערן?

די פֿאַמיליע פֿון דאָזיקן מענטש — שעפֿנער און איך פֿלעגן אַרבייטען אין דעם הויז — האָט אונדז ביידן געבעטן, מיר זאָלן ווירקן אויף אים, ער זאָל כאַטש זיך אַביסל רעכענען מיט די אומ-שטענדן און זיין איינגעהאַלטענער מיט אַרויסזאָגן זײַנע מיינונגען צווישן מענטשן.

— מיך — האָט דער דאָזיקער בחור זיך נישט אַריענטירט אין די אומשטענדן — מיך וועלן די באַלשעוויקעס מער שאַנעווען פֿון יענע, וועלכע לעקן בני זיי די שטיוול...

אַ גרויל האָט אָנגעכאַפט, ווען מען האָט שפּאַצירט צווישן די חורבות פֿון דער שטאָט. אַמאָ-דאָ, וואו מיר זײַנען געשטאַנען מיט אונדזערע וועגעלעך האַרט פֿאַרן אַרויספֿאַר פֿון שטאָט, גלאַצן איצט נאַקעטע ווענט פֿון אַן אויפֿגעריסן איינשטאַקיג הויז.

צווישן די איינגעפֿאַלענע ציגל באַברעט זיך עפעס אַ מענטש ער קלויבט צונויף דעם שטויב, לייגט גלייך די ציגל, זוכט עפעס אין מיס.

— עס האָט דאָ עמעץ געליטן? — פֿרעג איך אים.

דער מענטש שטעלט אַוועק דעם רידל און שמיכלט טרויעריק:

— דאָ אין דעם טייל פֿון הויז, איז צום גליק נישט געווען קיין לעבעדיקער נפֿש... אַלע זײַנען מיר גראָד געווען אין קעגנאיבער-דיקן טייל פֿון הויז... עלף פּערזאָן און — עס האָט קיינעם נישט גע-שאַדט... באַשערט געווען צו בלייבן לעבן!...

דער שמיכל פֿון דאָזיקן מענטשן — פֿול מיט טרויער און מע-לאַנכאַליע — לייגט אויסגעגאַסן אויפֿן גאַנצן שטעטל

— אַמ-דאָ האָט איר פֿיל מאַל געטרונקען טיי, ווען איר זענט דאָ געווען דאָס ערשטע מאַל! — האָט אונדז טרויעריק דערמאַנט איינער פֿון אונדזערע בראַדער פֿרײַנט, ווען מיר זײַנען פֿאַרבײַ-געגאַנגען נעבן דער הורבה פֿון דער אַמאָליקער אוקראַינישער קאַפּע „רוסאַלקאַ“.

די גאַנצע שטאָט האָט נישט אויפֿגעהערט צו רעדן וועגן דעם, אַז די גאַנצע באַמבאַרדירונג איז געווען אַ רעזולטאַט פֿון גענעראַל סקלאַדקאָווסקיס פֿאַרבייפֿאַרן דורך בראַד.

— אַמאָ-דאָ, אין דער „רוסאַלקאַ“, איז געווען באַשטעלט פֿאַר סקלאַדקאָווסקין אַ מיטאַג אויף צוויי בײַטאַג — האָט מען דערציילט

אונדז די געשיכטע, וועלכע די גאנצע שטאט האט געהאלטן פֿאר אן אמתן פֿאקט — און טאקע פינקטלעך צוויי בנימאג האט מען צום ערשטן מאל באמבארדירט די שטאט, דערונטער טאקע די „רוסאלקא“...

דערביי האט מען נישט אויפגעהערט איבערצוהזרן, אז ארום איינס א זייגער זאל האבן אריינגעקומען אין „רוסאלקא“ א פֿרעמדער מאן, עפעס אן אוקראינער, און ער זאל האבן זיך נאכגעפֿרעגט אויף סקלאדקאווסקין. ער זאל האבן געפֿרעגט, וויפל אזייגער סקלאד-קאווסקי וועט דארטן עסן מיטאג...

אויסער דער געשיכטע מיט סקלאדקאווסקין, האט מען נאך דערציילט א צווייטע געשיכטע, מיט אן ארטיקן קאטוילישן גלח.

— אַנגעקומען איז ער צו אונדז — האט מען דערציילט וועגן דעם גלח — אן אנדערהאלבן יאָר פֿאַרן קריג. געוואוסט האט מען וועגן אים נאָר דאָס, אז ער שטאַמט פֿון קאַטאַוויץ. איצט איז דער גלח פֿאַרשוואונדן. קיינער ווייסט נישט וואו ער איז אוועקגע-קומען. ער איז אוועק פֿון שטאַט נישט געזעגענענדיק זיך מיט קיינעם. אין טאָג פֿון דער ערשטער באַמבאַרדירונג זאל ער האָבן זיך אַרומ-געדרייט אין שטאַט מיט עפעס אַ מאַדנע-בלישטשענדיקן קרייץ... שפעטער, ווען ער איז אוועק, זאלן די פֿאַליאַקן האָבן אַנטדעקט אין זיין וואוינונג אַ געהיימע ראַדיאָ-סטאַציע...

אַנטקעגן דעם שרעקלעכן טומל פֿון פֿאַר דריי וואָכן צוריק, האט איצט געהערשט אין שטאַט אן אידעאַלע שטילקייט. קיין פליטים זיינען אין שטאַט פֿמעט נישט געווען. דאָס ביסל, וואָס עס איז געווען, האט זיך גענומען אַריבערפֿעקלען קיין לעמבערג. פֿיל מענטשן האט איצט געצויגן קיין לעמבערג. סוהרים און סתם קאַנדידאַטן אויף לייכ-טע פֿאַרדינסטלעך האט געצויגן אַהין צוליב די גרויסע מעגלעכקייטן פֿון שפּעקולאַציע. יונגוואַרג איז געלאָפֿן קיין לעמבערג נאָך פּאַסטנס. אַנדערע זיינען געפֿאַרן סתם אזוי: אין דער גרויסער שטאַט זיינען גרעסער די מעגלעכקייטן אַרויסצופֿאַרן קיין אויסלאַנד א. ד. גל.

שפּעקולאַציע האט אַנגעהויבן וואַקסן אין אַלע ווינקלעך. אין קאַפיטשיניעץ האָבן מיר דערשפירט די חוצפּה פֿון די שפּעקולאַנטן אויף די אייגענע פלייצעס. אַבער דאָס איז געווען אַ געשיכטע מיט גרויסע שפּעקולאַנטן און קריגס-פּראָפּיטירער. אַ גאַר גרויסע פּלאַג איז געווען די מגפּה פֿון דער גאַסן-שפּעקולאַציע. אין קאַפיטשיניעץ האט זי נאָך פֿמעט נישט עקזיסטירט. אַבער אין טאַרנאַפּאַל און אין בראַד האט זי שוין געריסן די אויגן. וועגן לעמבערג האט מען דער-ציילט אין בראַד די קאַמישסטע און אומגלויבלעכסטע געשיכטעס

אלס מוסטער פֿון דעם, וואָס עס קומט פֿאַר, האָט מען דערציילט, אַז מענטשן קויפֿן טיילמאַל פֿאַרנאַכט דיזעלבע סחורות, וואָס זיי אליין האָבן אינדערפֿרי פֿאַרקויפֿט. זיי צאָלן אַ טייערערן פּרייז, ווייל זיי ווייסן, אַז מאָרגן וועלן זיי באַקומען נאָך אַ העכערן פּרייז...
ווי ווייט עס האָט געבליט די גאַסן-שפּעקולאַציע אַפֿילו אין אַזאַ קליינעם שטעטל בראַד, קען מען זען פֿון פֿאַלגנדיקן פֿאַקט:
אין גאַס האָט זיך צו מיר צוגעשארט אַן אַרטיקער איד און מיר פֿאַרגעשלאָגן אַ פּעקל טאַכאַק, פֿאַר וועלכן איך פֿלעג צאָלן אין קאַפיטשיניעץ 90 גראַשן.

— וויפֿל ווילט איר פֿאַר דעם? — האָב איך אים געפֿרעגט.
— 4 זלאָטים! — האָט ער געענטפֿערט, נישט טוענדיק קיין פינטל מיטן אויג.

זעענדיק מיין ביזן בליק, האָט ער מיר קאַלטבלוטיק געראַטן:
— קויפֿט עס היינט פֿאַר 4 זלאָטים, ווייל מאָרגן וועט איר באַ-צאָלן 6...
זעענדיק, אַז איך קען זיך נישט אַנטשליסן אויסצוגעבן אַזוי-פֿיל געלט, האָט ער מיר פֿאַרגעשלאָגן פּאַפּיראַסן.

— דאָס קענט איר דאָך קויפֿן צו איינצלנע שטיק...
ער האָט געהאַט מאַכאַרקע-פּאַפּיראַסן, וועלכע קיינער האָט פֿאַרן קריג נישט גענומען אין מויל אַרײַן. איך פּערזענלעך האָב אַפֿילו נישט געוואוסט קיינמאַל וועגן דער עקזיסטענץ פֿון אַזעלכע פּאַפּיראַסן. צום ערשטן מאַל האָב איך זיי געזען אין קאַפיטשיניעץ. די גאַנצע שטאַט איז געווען פֿאַרפֿלייצט מיט די דאָזיקע פּאַפּיראַסן. מען האָט זיי דאָרט געקענט קריגן צו 3 גראַשן אַ שטיק.
אויך דאָ, אין בראַד, האָט מען געהאַנדלט אויף אַלע ראַגעס מיט די זעלבע פּאַפּיראַסן.

— וויפֿל דאָרף קאַסטן אַ פּאַפּיראַס? — האָט איך געפֿרעגט ביים אידל.

— 15 גראַשן! — האָט ער מיר געענטפֿערט און איך האָב געזען, אַז ער האָט בעלנים אויך.

די פּרייזן אויף לעבנס-מיטל זיינען אויך שטאַרק אַרויפֿגעשפּרונגען. די מאַכט-אַרגאַנען האָבן דערווייל נישט אינטערווענירט. בלויז פֿאַר מעל איז איינגעשטעלט געוואָרן אַ מאַקסימאַלער פּרייז. וועגן לעמ-בערג האָט מען מיר דערציילט, אַז די מאַכט-אַרגאַנען האָבן אַרויפֿ-געלייגט אַ האַנט אויף די מאַנפֿאַקטור-מאַגאַזינען, און אַז קריגן מאַנפֿאַקטור קען נאָר יענער, וואָס ברענגט אַ צעטעלע פֿון אַ פּראַ-פֿעסיאָנעלן פֿאַריין.

די אַרדענונג איז אין בראַד געווען אַ פֿיל בעסערע, ווי אין קאָ-
פיטשיניען. די סאָויעטישע קרייז-פֿאַרוואַלטונג איז באַשטאַנען פֿון
3 אוקראַינער, 1 פּאָליאַק און איין איד. ווי אומעטום אין גאליציע
אין יענע טעג, זינען די 3 אוקראַינער באַשטימט געוואָרן דעמאָנס-
טראַטיוו: זאָלן די אוקראַינער זען, אז עס איז פֿאַראַן אַן אוקראַינישע
מערהייט!

דער פּאָליאַק און דער איד זינען געווען פּאַרטייאַישע קאָמו-
ניסטן און זיי האָבן זיך באַמיט צו האָבן אַלץ אונטער זייער קאָנטראָל.
די 3 אוקראַינער זינען געווען אוקראַינישע נאַציאָנאַליסטן. איינער
פֿון די 2 קאָמוניסטן איז געווען אַ מענטש, וואָס איז אַקאַרשט אַרויס
פֿון דער תּפֿיסה, וואו ער איז אָפּגעזעסן אַן אורטייל פֿון 12 יאָר. אין
שטאַט האָט מען גערעדט וועגן אים, ווי וועגן אַ זייער אַנשטענדיקן
יונגען מענטש, וועלכער האָט אויסגענוצט די פּאַר תּפֿיסה-יאָרן אויף
זעלבסטבילדונג. ער האָט טאַקע געמאַכט דעם איינדרוק פֿון אַן
ערנסטן און באַוואוסטזיניקן מענטש. ער האָט אַדורכגעזעצט, אז
די מאַכט האָט אונדז געגעבן אינגאַנצן אומזיסט אַ גרויסן פּאַסאַזשיר-
אויטאַבוס פֿאַר אונדזער ווייטערדיקער רייזע.

4

אַ קאָמוניסט, וואָס האָט אַ „שוואַכקייט“ צו שרייבער

אין טאַרנאָפּאָל האָט פּרילוצקי געזאָרגט פֿאַר אונדזער ווייטער-
דיקער רייזע און אין בראַד האָב איך זיך פֿאַרנומען מיט דערליידיקן
די פֿאַרמאָליטעמן.

עס רעדט זיך נאָר אזוי: פֿאַרמאָליטעמן.

ווי אין קאָפיטשיניען און אין טאַרנאָפּאָל, איז נישט נאָר געגאַנ-
גען וועגן באַקומען אַ דערלויבעניש צו פֿאַרן, נאָר אויך וועגן באַקו-
מען אַן אויטאָ, וואָס זאָל אונדז פֿירן ווייטער. די באַנען זינען גע-
שטאַנען. קיינער האָט נישט געוואוסט, ווען זיי וועלן אַנהייבן צו גיין.
וואַרטנדיק אויף פֿאַרשידענע פּאַפּירלעך, איז מיר אויסגעקומען
אַפּצוויצן לאַנגע שעהן אין פֿאַרצימער פֿון דער בראַדער סטאַראַס-
טווע, וועלכע איז ביי מיר אין זכרון געווען פֿאַרבונדן מיט די ערגסטע
דעריינערונגען פֿון פֿאַר דריי וואָכן צוריק — איך מיינ דעם בייזן
סטאַראַסטע, וועלכער האָט אונדז געהאַלטן אין בראַד, ווי זינע
אַרעסטאַנטן.

די נייע מאַכט — די סאָויעטישע — האָט לכתּחילה אויך נישט
אַרויסגעוויזן צו אונדז קיין שום פֿריינטלעכקייט. מען האָט מיך גע-
לאָזן לאַנג וואַרטן. צום סוף האָט מען מיר געהייסן קומען מאַרגן.

בלית ברירה בין איך צומארגנס געקומען נאכאמאל. מען האט מיך ווידער געלאזן לאנג ווארטן. איך האב שוין אנגעהויבן צו טראכטן, אז מען וועט מיך אפפטרן מיט גארנישט.

אין א געוויסן מאמענט איז אריינגעקומען אין פֿארצימער עפעס א מיטל-יאַריקער בלאַנדער מאַן, וועלכער האט זיך אנדערגעזעצט קעגנאיבער מיר אויף א שטול און נישט אויפֿגעהערט אויף מיר צו קוקן. פֿון צייט צו צייט האבן אונדזערע אויגן זיך געטראָפֿן. דער בלאַנדער מיטל-יאַריקער מאַן האט פֿריינטלעך צו מיר געשמייכלט, ווי ער וואַלט געוואַלט מיט מיר פֿארבינדן א געשפרעך.

אייגנטלעך וואַלט איך געדאַרפֿט זיך אַפֿרופֿן צו אים מיט א וואָרט — פֿרעגן אים, צי ער קען מיך פֿון ערגעץ, אָדער עפעס ענלעכעס. אָבער איך האָב פֿונדעסטוועגן ביי זיך באַשלאָסן איבערצולאָזן אים די איניציאַטיוו. די אומשטענדן זיינען געווען אזעלכע, אז עס איז פֿאַר מיר געווען לכה-הדעות געזונטער זיך נישט צו אַיילן מיט שליסן נייע באַקאַנטשאַפֿטן. גיי ווייס, מיט וועמען דו האָסט צו טון! ...

ענדלעך האט טאקע יענער גענומען די איניציאַטיוו:

— איר זענט, דאכט זיך, שוואַרץ? — האט ער זיך געווענדט צו מיר אין א שיינעם מזרח-גאליציאַנער אידיש.

— יא! — האב איך אפגעענטפֿערט — און ווער זינט איר?

— איך הייס ... — האט ער מיר אנגערופֿן זיין נאָמען.

זעענדיק, אז דער נאָמען זאָגט מיר גארנישט, האט ער מיר גע-פרוואווט דערמאָנען, אז איך האב געקענט אַפֿט זען זיין נאָמען אין ראַדיקאַלע אינלענדישע אידישע אויסגאַבעס, אין דער נישט-אַפיציעל-קאָמוניסטישער פרעסע, און אין דער ניו-יאַרקער „מאַרגן-פֿרייהייט“.

— וואַרשיינלעך האָב איך געזען אייער נאָמען, נאָר איך קען זיך איצטער נישט דערמאָנען! — האָב איך אים געענטפֿערט, נישט וועלנדיק אים באַליידיקן.

— אויב איר הייסט אַזוי ווי איר הייסט, זענט איר אַפֿשר אַ ברודער פֿון דעם באַקאַנטן ציוניסטישן טוער און אידישן היסטאָרי-קער, וואָס טראָגט דעמוזעלבן נאָמען? — האָב איך אים געפֿרעגט.

עס האט זיך אַרויסגעוויזן, אז זיי זיינען בלויז קרובים. זיך האט ער פֿאַרגעשטעלט אַלס אַ מיטגליד פֿון רעוואָלוציאָנערן קאָמיטעט („רעוואָקאַס“), וואָס רעגירט איצט אין לעמבערג.

— אַהער בין איך אַראַפֿגעקומען — האט ער מיך אויפֿגעקלערט — בלויז אויף צוויי טעג וועגן פֿאַמיליע-אַנגעלעגנהייטן. איך פֿאַר באַלד צוריק. אין שטאָט האט מען מיר געזאָגט, אז דאָ איז איצט פֿאַראַן

א גרויסע גרופע ווארשעווער ליטעראטן, און איך האב געמראכט אייך אלעמען אויפצוהוכן און אייך מיטהעלפֿן מיט וואָס איך וועל קענען. אייך קען איך פֿון דער „פֿאַלקסצייטונג“. אין שטאָט האָט מען מיר געזאָגט, אז דאָס זיצט איר טאָקע דאָ, וואַרטנדיק אויפֿן דער-ליידיקן אַ רייע פֿאַרמאָליטעמן. ווען איך האָב אייך דאָ דערזען, האָב איך זיך באַלד אָנגעשטויסן, אז דאָס זענט איר.

וועלנדיק ווייזן, ווי ערנסט ער מיינט מיט דער פֿראַזע, אז ער האָט אונדז געזוכט אין שטאָט, פֿדי אונדז אַרויסצוהעלפֿן, איז ער גלייך צוגעטרעטן צום אויספֿרעגן מיך וועגן אונדזערע עסקים. — בני די היגע מאַכט-אַרגאַנען וועל איך פֿאַר אייך אַלין דערליי-דיקן — האָט ער מיר געזאָגט — איך וועל עס מאַכן, ווי אַ שרייבער פֿאַר שרייבער ...

ער האָט טאָקע שטאַרק צוגעאָיילט דאָס דערליידיקן אונדזער ענין. מען האָט אונדז געגעבן אַן ערשטקלאַסיקן פּאַסאַזשיר-אויטאַבוס און אַ שאַפֿער ביי ראָוונע. ער האָט זיך באַטייליקט אין אַלע געשפּרעכן מיט די אַרטיקע מאַכט-פֿאַרשטייער. יעדעס מאָל האָט ער אונטער-געשטראַכן מיט דרך-אַרין, אז מען דאַרף אונדז — לויט זײַן מיינונג — באַהאַנדלען מיט באַזונדערער אויפֿמערקזאַמקייט.

יענעס טאָג און צומאַרגנס האָט ער פֿאַרבראַכט מיט מיר פֿיל שעהן. ער האָט מיך אויך געבעטן, איך זאָל אים באַקענען מיט אַלע אַנדערע שרייבער.

— איר ווייסט נישט: שרייבערס ... ס'וויילט זיך אויסנוצן די גע-לעגנהייט און זיך מיט זיי באַקענען! ...

אייגענטלעך האָב איך דעם מענטש נישט הוישד געווען אין קיין שום זייטיקע פּוונות. אָבער אינסטינקטיוו האָב איך זיך נישט גע-אָיילט, פֿדי אים צוזאַמענצופֿירן מיט די איבעריקע מיטגלידער פֿון אונדזער קאָמפּאַניע. באַזונדערס פֿאַרזיכטיק האָב איך זיך געהאַלטן נאָכדעם, ווי ער האָט מיר גענומען דערצילן וועגן דעם, וואָס עס קומט פֿאַר „אין צענטר“ ...

וועגן לעמבערג — דאָס איז געמיינט געוואָרן „צענטר“ — האָט ער גערעדט מיט אַנטזיקונג, אָבער אויך מיט אַ מין טאָן פֿון אַנט-שולדיקונג. ער האָט דערצילט מיט באַגייסטערונג וועגן די טויזנט-קעפּיקע אַרבעטער-מיטינגען אין שטאָט, וועגן דער אָנגעהויבענער מאַציאָליזאַציע, וועגן דעם רעוואָלוציאָנערן פֿיבער, וואָס האָט אַרומ-געכאַפט די שטאָט, און וועגן דער גרויסער אידישער קולטור-אַרבעט, וואָס הייבט זיך דאַרט אָן.

— יאָ — האָט ער גלייכצייטיק אָביעקטיוו פֿעסטגעשטעלט — עס הערשט דערווייל אַ גרויסער כאָאָס אין דער ווירטשאַפֿט און עס

גייט א שרעקלעכע שפעקולאציע אויף לעבנס-מיטלען. אבער דאָס וועט אינגיכן באַהערשט ווערן. די שטאַט איז געפאַקט מיט 100.000 פליטים פֿון גאַנץ פּוילן. מען שלאָפֿט אין די גאַסן. אַבער דאָס וועט לאַנג נישט דויערן. זאָל נאָר די מאַכט אויסרוימען די אוקראַינישע נאַציאָנאַליסטישע סאַבאַטאַזשניקעס און די כּורזשואַזע שפעקולאַנטן, וועט אַלץ איבעריקע לייכט זיך איינאַרדענען...

און ווי ער וואַלט געפֿילט זיך אין עפעס שולדיק, האָט ער באַלד צוגעגעבן:

— יא, איר ווייסט דאָך, אז מען האַקט האַלץ פֿאַלן שפענער... עס ווערן אַרעסטירט אומשולדיקע מענטשן אויך... אַבער די דאָזיקע זאַכן וועלן זיך לייכט אויפֿקלערן... זאָל נאָר אַריבער די ערשטע מהומה...

עפעס אַ שלעכטער פֿאַרגעפֿיל האָט מיך באַהערשט ביי זיינע לעצטע ווערטער

— פֿיל מענטשן זיינען אַרעסטירט געוואָרן ביז איצט? — האָב איך געשמעלט אַ פֿראַגע.

— אַוודאי!... איר ווייסט דאָך!... עס איז אַ מהומה!... שפעטער וועט זיך אַלץ איינשמעלן!...

ער האָט איבערגעכאַפֿט דעם אָמעס. אין זיינע אָפּגעריסענע פֿראַזן האָב איך בפֿירוש דערפֿילט, אז עפעס קומט אים אָן שווער אַרויסצורעדן דאָס, וואָס ער וויל זאָגן.

— אַט האָט מען אַרעסטירט — האָט ער ענדלעך אַרויסגעוואָרפֿן פֿון זיך — אייער איינאוויגלערן... אַבער איך בין זיכער... מען וועט אים נישט האַלטן... איר ווייסט דאָך...

ער האָט זיך געשעמט מיר צו קוקן אין די אויגן אַרײַן. ער האָט זיך באַמיט צו פֿאַרקערעוון אויף אָן אַנדער טעמע. אַבער איך האָב גענומען אים באַשיטן מיט פֿראַגן: ווען האָט מען אַרעסטירט איינ-אויגלערן? ווער האָט אים אַרעסטירט? צי האָט מען געשריבן וועגן דעם אין די בלעטער? וואָסער מאַטיוו האָט מען אָנגעגעבן ביים אַרעסט? צי האָט מען אַרעסטירט נאָך בונדיסמן אויסער אים?

מײַן אינפֿאַרמאַטאָר האָט מיר קיין סך מער נישט געהאַט צו דערציילן. דער אַרעסט — האָט ער געזאָגט — איז פֿאַרגעקומען אַקאַרשט. די אַרעסטן פֿירט דורך די סאָויעטישע פּאָליטישע פּאַליציי (ג. ק. וו. ד.), וועלכע האַלט אַלץ בסוד אַפֿילו פֿאַר די קאָמוניסטישע מאַכט-אַרגאַנען פֿון שטאַט. אין שטאַט ווייסט מען בלויז, אז מען האָט אַרעסטירט.

— עפעס האָב איך געהערט וועגן אַ קאָנפֿליקט מיט אייער שער-
רערן אויך... עפעס האָט ער געשאַפֿן אַ בונדישע מיליץ, וועלכע ער
וויל איצט פֿאַראייניקן מיט דער אַלגעמיינער מיליץ...

„אייער איינאויגלער“, „אייער שערער“* — ווי מיט אַ האַמעד
האַבן די דאָזיקע אינפֿאַרמאַציעס אַ קלאַפֿ-געטון אין די שלייפֿן.
כאַטש איך בין שוין זינט וואָסן געווען צוגעגרייט צום געדאַנק, אַז
פֿרײַער אָדער שפּעטער וועט עס זיך אָנהייבן, האָב איך דאָך אויפֿ-
גענומען די דאָזיקע ידיעה מיט אַזאַ געפֿיל פֿון אינערלעכן פֿראַטעסט,
אַז עס איז מיר פשוט געווען שווער זיך צו באַהערשן.

— עס איז אוממעגלעך — האָט זיך אַרויסגערופן פֿון מיר —
אַז די אַרטיקע קאָמוניסטן זאָלן נישט האָבן געוואוסט!... אויב זיי
האַבן ווירקלעך נישט געוואוסט, פֿאַרוואָס דערלאָזן זיי צו דעם?...
קעגן זייער ווילן, וואָלט מען נישט אַרעסטירט קיין אַרטיקע סאַ-
ציאַליסטישע טוער!...

— איך וויל זיין זייער פינקטלעך און זייער פֿאַרזיכטיק — האָט
דער קאָמוניסט שמיל געענטפֿערט — אַפֿשר זינען געווען אַזעלכע,
וואָס האָבן יאָ געוואוסט... איך האָב נישט געוואוסט... איך בין
זיכער, אַז עס איז אַ מיספֿאַרשטענדניש...

איז דאָס מעגלעך? — האָב איך געטראַכט. וועלן די באַלשע-
וויקעס וואָגן צו אַרעסטירן דעם איבערגעגעבענעם סאַציאַליסטישן
פּיאַנער ד״ר קאַרל איינאויגלער, וועלכער האָט נאָך אַלס סטודענט
געהאַלפֿן לייגן דעם גרונטשטיין פֿון אַן אַרבעטער-באַוועגונג אין גאַ-
ליציע מיט קנאַפֿע 40 יאָר צוריק? איז דאָס מעגלעך, אַז די קאַ-
מוניסטן זאָלן אַרעסטירן אַ מענטש, וועלכער איז געווען פֿון יענע גע-
ציילטע אַדוואַקאַטן, וואָס האָבן זיך נישט געשראַקן פֿאַר קיין שום
טערראָר און זיי האָבן מאַטיק פֿאַרטיידיקט יאָרנלאַנג אין די פּוילישע
געריכט-זאַלן אַלערליי פּאָליטישע אַרעסטירטע, אַרויסרייסנדיק אַזוי
אַרום פֿון די תּפֿיסות און פֿיניקונגס-קאַמערן אויך אַן אַ שיעור קאַמ-
ניסטישע טוער?

עס האָט זיך מיר אויסגעוויזן, אַז דאָס איז אַ קאַשמאַר. איך האָב
געטראַכט וועגן דעם, ווי וועגן אַ זאַך, וואָס וועט נאָך ווערן אַנדערש.
— יאָ, יאָ — האָב איך געטראַכט — די קאָמוניסטן זינען טאַקע
באַקאַנט מיט זייער יעזואַיטישער מאַראַל, אַבער ווי אַזוי וועלן זיי

* עמאַנועל שערער — אַן אַנגעזעענער לעמבערגער בונדישער טוער (ד״ר עמאַנועל
שערער, וועלכער איז געווען די לעצטע צוויי יאָר אין ניו-יאָרק, שטאַמט אויך פֿון גאליציע —
פֿון קראַקע — אַבער נישט וועגן אים רעדט זיך דאָ).

האלטן אין אַרעסט מענטשן, וואָס זיינען בירגער פֿון אַנדערע לענדער און קעגן וועלכן מע וועט נישט קענען אַרויסרוקן קיין שום קאַנקרעטע באַשולדיקונג? ...

יא, עס האָט זיך מיר געוואָלט גלייבן אין די פֿאַרזיכערונגען פֿון פֿון מיין נייעס קאָמוניסטישן באַקאַנטן, אז „אַלץ וועט אויפֿגעקלערט ווערן“. אָבער פֿון דער צווייטער זייט האָט גענומען עגבערן אין מוח אַלץ צודרינגלעכער און צודרינגלעכער די שטים פֿון דער טרויעריקער ווירקלעכקייט פֿון די לעצטע פֿאַר יאָר:

„דו האָסט פֿאַרגעסן, וואָסערע בריות זיי זיינען אויף פֿאַבריצירן פֿראַצעסן? — האָט געשריגן די שטים פֿון דער רעאַלער ווירקלעכקייט — האָסט פֿאַרגעסן, אז זיי האָבן זייערע אייגענע „פֿאַרזינדיקטע“ פֿירער באַהאַנדלט ווי אַ סטאַדע הינט, צווינגנדיק זיי זיך „מודה צו זיין“ אין פֿאַרברעכנס, וועלכע דער רוב פֿון זיי האָט נישט געקענט באַגריין? האָסט אינגאַנצן פֿאַרגעסן, אז אייגנטלעך ריכטסטו זיך פֿון טאָג צו טאָג אויף דער דאָזיקער ווענדונג, וועלכע איז אזוי „נאַטירלעך“ ביי זייער מאַראַל און כאַראַקטער? זיי וואָלטן אויפֿגעהערט צו זיין דאָס, וואָס זיי זיינען, ווען זיי וואָלטן געהאַנדלט אַנדערש!“

ווען איך האָב דאָס שפּעטער דערציילט ב. שעפֿנערן, האָט ער מיך געוואָרנט, איך זאל מיך האַלטן ווייט פֿון מיין נייעס קאָמוניסטישן באַקאַנטן. אָבער גיי האַלט זיך ווייט פֿון אַ מענטש, וועלכער האָט דיך אויפֿגעזוכט אין אַ שטאָט, וואָס איז גרויס ווי אַ גענעץ, און וועלכער דערקלערט דיר, אז דאָס איינציקע, וואָס ער וויל, איז אַרויס-העלפֿן דיר און דינע קאַלעגן.

צומאַרגנס איז ער טאַקע ווידער אַרויפֿגעקומען צו מיר אין רע-גירונגס-בנין און מיר פֿיל אַרויסגעהאַלפֿן ביים דערליידיקן אונדזערע ענינים. אין די פֿאַר שעה, וואָס מיר זיינען געזעסן און געוואַרט אויף די פּאַפּירן, האָט ער מיר ווידער גענומען דערציילן געשיכטעס וועגן די ענדערונגען, וואָס קומען פֿאַר אין לעמבערג.

— וואָס הערט זיך מיט אַ פּרעסע? — האָב איך אים געפֿרעגט.

— עס גייען אַ אַרויס אַ פּוילישע און אַן אוקראַינישע צייטונג —

האַט ער מיר געענטפֿערט — די פּוילישע טראַגט דעם טראַדיציאָנעלן נאָמען פֿון דעם פּויל-יאַריקן אומלעגאַלן קאָמוניסטישן זשורנאַל „טשער-וואַני שטאַנדאַר“ (די רויטע פֿאַן) און די אוקראַינישע צייטונג איז נאָך דערווייל נישט רעגולירט ...

— וואָס הייסט נישט רעגולירט?

— מיט דער אוקראַינישער צייטונג — האָט ער מיר געענטפֿערט

אַביסל אין פֿאַרלעגנהייט — איז די זאַך נאָך נישט דערליידיקט. דער-

וויל דערשיינט אין לעמבערג די צייטונג פֿון „א.א.נ.“ (די אוקראינישע נאציאנאליסטישע טערראריסטן), אבער דער צענזאר פֿון דער נ. ק.ו.ד. שרייבט יעדע נאכט צו א באַלשעוויסטישן סוף צו דעם רעדאקציע-געלן ארטיקל ...

איך האָב נישט קלאָר פֿארשטאַנען, וואָס דאָ קומט פֿאַר: א פֿאַר-שיסטישע צייטונג, א סאָוועטישער צענזאר — פֿאַשיסטישע לייט-ארטיקלען, סאָוועטיש-פֿאַרענדיקט ???

— רעכענענדיק זיך מיט די שטאַרקע נאציאנאליסטישע שטי-מונגען צווישן די אוקראינער — האָט מיר דער קאָמוניסט אויסגע-טייטשט — רוימט מען אויס דאָס דאָזיקע מיסט גאַנץ דיפּלאַמאַטיש. אַט, למשל, די צייטונג: די סאָוועטישע מאַכט וויל זי דערפֿירן צו אַזאַ קאָמפּראַמיטאַציע אין די אויגן פֿון אירע אייגענע לעזער, אַז ווען מען וועט זי שליסן, זאַל זי קיינער נישט באַדויערן. שמעלט אײַך טאַקע פֿאַר: וואָס טראַכטן די לייענער פֿון דער צייטונג, ווען זיי קריגן אינדערפֿרי אַ נומער, אין וועלכן דער לייט-ארטיקל באַשטייט פֿון אַן אָנהייב, וועלכער איז נאַטירלעך אין אַזאַ צייטונג, און אַ סוף, וועלכער איז באַלשעוויסטיש. מסתמא טעלעפֿאָנירן זיי, די לעזער, אין דער רעדאקציע אַרײַן, און מסתמא פֿאַרענפֿערט זיך דער רעדאק-טאָר, אַז דאָס שרייבן אים צו די באַלשעוויקעס יעדן טאַג אַ באַלשע-וויסטישן סוף. נו, טאָ שמעלט אײַך פֿאַר, וואָס פֿאַר אַ פנים וועט אַזאַ רעדאקטאָר האָבן בײַ זײַנע לעזער? איידער אַזאַ צייטונג, וועלן זיי זיך זאָגן, איז בעסער גאַרנישט נישט! ווער-זשע וועט זיך אינשטעלן פֿאַר איר, ווען מען וועט זי שפעטער אינגאַנצן שליסן? ...

עס האָט זיך מיר געמישט אין קאָפּ פֿון דער גאַנצער ביטערער מע-כאַניק, וועלכע איז אַזוי כאַראַקטעריסטיש פֿאַר די מעטאָדן פֿון די באַלשעוויקעס אין קאַמף מיט זייערע קעגנער. איך האָב אָפּגעאַמעמט, ווען איך האָב שוין געהאַלטן ביים געזעגענען זיך מיטן דאָזיקן אַרויס-העלפֿער מײַנעס. פּערזענלעך האָט ער געלאָזן אויף מיר דעם איינ-דרוק פֿון אַ מענטש, וועלכער האָט ווירקלעך געהאַט לגבי אונדז די בעסטע פּוונות, אַבער — עפעס אומדערטרעגלעכעס איז געווען אין די געשפּרעכן אונדזערע. כ״האַב געוואַלט וואָס גיכער פּטור-ווערן פֿון דעם.

— איר וואוינט, דאַכט זיך, בײַ די קומינס? — האָט ער זיך אַ פֿרעג-געטאָן ביים געזעגענען — איך וועל אַרײַנקומען אינאַוונט זיך געזעגענען מיט אײַך און זיך באַקענען מיט שעפֿנערן ...

— מיר וועלן ליידער נישט זײַן אין שטוב — האָב איך געוואַלט אויסמײַדן דעם דאָזיקן וויזיט — מיר זײַנען אינגעלאַדן צו באַקאַנטע...

— א שאַד! — האָט ער געענטפֿערט מיט אויפֿריכטיקער באַ-
דויערונג — איך האָב געוואַלט זיך באַקענען מיט שעפֿנערן.

עס איז מיר געווען פֿריקער, וואָס איך האָב דעם מענטש אָפּגע-
פֿטרט מיט אַ ליגן, אָבער אין דער אונטערשטער שורה בין איך געווען
צופֿרידן. איך האָב זיך מיט אים וואַרעם געזעגנט, האַרציק אים
געדאַנקט פֿאַר זײַן אויפֿמערקזאַמקייט און — אַוועק אַהיים.

דער אויטאָבוס האָט געזאַלט וואַרטן אויף אונדז פֿאַרטאַג. עס
איז געווען אָפּגעשמועסט, אַז אַלע לייגן זיך פֿרי שלאָפֿן, פֿדי צו קענען
אויפֿשטיין באַצײטנס. איבעריקנס האָט מען 9 אַוונט שוין געמוזט
זײַן אין הויז, ווייל נאָך נײַן איז געווען פֿאַרבאַטן זיך צו באַווייזן
אין גאַס.

עס האָט געמוזט זײַן אַרום 10 אַוונט, ווען אין הויז פֿון אונזערע
באַלעבאַטים האָט זיך דערהערט אַ קלונג.

— דאָס קלינגט מען צו אונדז! — האָט געזאָגט עמעצער פֿון די
באַלעבאַטים אַ בלאַסער.

איך מיט שעפֿנערן האָבן זיך איבערגעקוקט און — זיך פֿאַר-
שטאַנען...

דער יונגער קוטין איז אַרויס עפֿענען. אין אַ וויילע אַרום האָט
ער זיך באַוויזן אין טיר צוזאַמען מיט מיין לעמבערגער קאַמוניסט.
— אַנטשולדיקט — האָט דער גאַסט געזאָגט אין אַ פֿאַרלעגנהייט
— איך האָב זיך אַרײַנגעריסן צו אײַך נישט אין דער ריכטיקער צײַט.
אָבער איך האָב געוואוסט, אַז ביז נײַן וועט איר נישט זײַן אין שטובּ...
און ווענדנדיק זיך צו שעפֿנערן, האָט ער ווידעראַמאַל זיך גענו-
מען אַנטשולדיקן:

— אייגנטלעך בין איך געקומען צוליב אײַך... מיר האָט זיך
שטאַרק געוואַלט זיך באַקענען מיט אײַך... איך וואַלט געקומען פֿאַר-
טאַג צום אויטאָבוס, אָבער איך האָב מוראַגעהאַט, אַז איך וועל פֿאַר-
שלאָפֿן... אַגבּ האָב איך אײַך געבראַכט אַ מתנה...

און ער האָט אונדז דערלאַנגט אַ פּאַקעט מיט הונדערט פּאַפּיראַסן:
— דאָס איז דאָך פֿון די זאַכן, וואָס מען קריגט נישט הײַנט...
מיר איז לײַכטער צו קריגן, האָב איך עס אײַך געבראַכט...

ווענדנדיק זיך ווידעראַמאַל צו שעפֿנערן, האָט ער אַזוי ווי אויפֿ-
געקלערט:

— אַ גליק, וואָס איך האָב רעכט צו גיין איבערן שטאַט נאָך 9
אַוונט. אַדאַנק דעם האָב איך איצט די געלעגענהייט זיך מיט אײַך
צו באַקענען....

מיר האָבן אים שוין פֿאַרהאַלטן, געזעסן אַכסיל, געשמעסט, דיס-
קוטירט און צום סוף זיך געזעגנט, דאַנקנדיק האַרציק פֿאַר די פּאַפּי-
ראַסן און פֿאַר דער אַלגעמיינער באַציוואַנג.

ווי גרויס איז געווען אונדזער פֿאַרוואַנדערונג, ווען מיר האָבן צו-
מאַרגנס, קומענדיק צום אויטאַבוס, אים דאַרטן ווידער געטראָפֿן.
— איר זעט — האָט ער אויסגערופֿן אַ צופֿרידענער — איך בין
נישט פֿאַרשלאָפֿן!

מיר האָבן אים געזאָגט, אַז ער ווײַזט אַרויס צו אונדז אַ צו גרויסע
אויפֿמערקזאַמקייט.

— פֿאַרקערט! — האָט ער אויסגערופֿן — עס איז אַן עוולה,
וואָס אזוי ווייניק מענטשן זײַנען אײַך געקומען באַגלייטן! ווי איז
דער דרך-אַרץ פֿאַר אידישע שרײַבער?

ער האָט געבעטן, איך זאָל אים פֿאַרשטעלן יעדן באַזונדער, ווײַל
ער וויל נישט אַדורכלאָזן די געלעגנהייט, וואָס ער האָט געטראָפֿן
אזויפֿיל שרײַבער צוזאַמען.

— פֿאַרטיי-זאַכן איז איינס — האָט ער אונדז דערקלערט זײַן
שטאַנדפּונקט — און באַציוואַנג צו שרײַבער איז אַ צווייטע זאַך...
אין אויטאָ איז שוין געשטאַנען אַ טאַרבע מיט עפל, וואָס ער האָט
געבראַכט. ער האָט נישט אויפֿגעהערט זיך צו פֿאַרענטפֿערן, וואָס
ער האָט געבראַכט אזוי ווייניק:

— עס וועט דאָך נישט קלעקן פֿאַר אזויפֿיל מענטשן! — האָט
ער נישט אויפֿגעהערט צו באַדויערן, וואָס ער האָט נישט געבראַכט
מער.

מיר האָבן זיך געזעגנט מיט אים, ווי מיט אַ פֿרײַנט.
— אַ מאַדנער מענטש! — האָב איך געטראַכט וועגן אים, ווען
דער אויטאָ האָט גענומען פֿאַרן...

און ווירקלעך — עפעס האָט אין דעם דאָזיקן מענטש נישט האַרמאַ-
נירט: צי וואַלטן די קאַמוניסטישע דיינים נישט געהאַלטן, אַז ער
איז באַגאַנגען אַ פֿאַרברעכן, אַרויסווײַזנדיק אַזאַ וואַרעמע באַציוואַנג
צו אונדז?

5

נישט באַפֿרײַער, נאָר הענקער

אונדזער ציל איז געווען ראַוונע, אַבער מיר האָבן זיך אָפּגעשטעלט
אויף אַ האַלבע שעה אין דוכנע. עס האָט געברענט אין אונדז אַ
שרעקלעכער דורשט נאָך נײַעס, נאָך באַקאַנטע. אַפֿשר — האָבן מיר
געטראַכט — וועלן מיר אויפֿווכן עמעצן אין דוכנע?

די ריזע איז געווען זייער א באקוועמע. דער אויטאָבוס איז ליכט געלאָפֿן איבער די שאַסייען, וועלכע זיינען נאָך אלץ געווען באַלייגט מיט צעבראַכענע טאָנקן און פֿאַריתומטע אויטאָס.

ווי נאָר מיר זיינען אָנגעקומען קיין דובנע, האָבן מיר זיך צעטיילט אין גרופֿן און זיך אַרויסגעלאָזן אויף אַ שפּאַציר איבער די גאַסן פֿון שטאָט.

מיר האָבן נישט געהאַט קיין טעות. די שטאָט איז פֿול געווען מיט פּליטים פֿון אַלע עקן פּוילן. באַזונדערס גרויס איז געווען די צאל פּליטים פֿון וואַרשע. מייסטנס זיינען דאָס געווען מענער אין עלטער פֿון 18 ביז 50 יאָר.

אין אַלגעמיין האָבן מיר נישט געטראָפֿן אַזעלכע באַקאַנטע, וואָס זאָלן אונדז זאָגן עפּעס פינקטלעכעס וועגן אונדזערע וואַרשעווער רעדאַקציעס, וועגן אונדזערע פֿאַמיליעס, וועגן דעם גורל פֿון אונדזערע חברים, קאַלעגן און פֿרײַנט. אַכער דאָך האָבן מיר געטראָפֿן אַביסל מענטשן, וואָס האָבן יעדנפֿאַלס געוואוסט מער פֿון אונדז. זיי האָבן אונדז אינפֿאַרמירט, אַז אין ראָוונע וועלן מיר טרעפֿן „גאַנץ וואַרשע“ און במילא וועלן מיר דאַרטן האָבן ידיעות וועגן אַלע אונדזערע פֿרײַנט.

אַן אַנדערע זאָך איז, אַז יעדער האָט אונדז געראַטן צו בלייבן אין דובנע, ווייל „ראָוונע איז אַ גיהנום“. מען האָט אונדז בכלל אָנגעקוקט, ווי משוגענע, וואָס מיר האָבן פֿאַרלאָזן גאליציע און געקומען אַהער, וואו עס איז געפאַקט מיט פּליטים און וואו עס איז שווער צו קריגן שפּיז.

— אין דובנע — האָט מען אונדז געוואַרענט — איז שלעכט, אַכער אַנטקעגן ראָוונע איז דאָ אַ גן-עדן.

— אין ראָוונע קען מען נישט קריגן קיין שפּיז פֿאַר קיין געלט ...

— אין ראָוונע קען מען נישט קריגן קיין נאַכט-לעגער ...

— אין ראָוונע מוז זײַן אַפֿשר 100.000 פּליטים ...

פֿריילעכע בשורות זיינען דאָס נישט געווען, אַכער די ריזע האָבן מיר פֿונדעסטוועגן נישט איבערגעריסן. פֿאַרקערט, עס האָט אונדז געברענגט דער נײַגיר צו זען „גאַנץ וואַרשע“, מיט וועלכער דובנע האָט אונדז געסטראַשעט.

איך ווייס נישט ביז היינט וויפֿל פּליטים עס זיינען ווירקלעך געווען אין יענע טעג אין ראָוונע. אַכער איך מוז מודה-זײַן, אַז די גאַסן פֿון דער שטאָט זיינען געווען אזוי געפאַקט מיט מענטשן, ווען מיר זיינען אָנגעקומען אינמיטן טאָג אין שטאָט אַרײַן, אַז מען האָט געקענט האָבן דעם איינדרוק, ווי עס וואַלטן געווען צענטליקער טויזנטער. דער

אויטאָבוס איז געפֿאַרן צווישן די מענגעס מענטשן, ווי אַ טשערעפּאַכע — נישט געפֿאַרן, נאָר געקראַכן.

נערוועזע, נייגיריקע האָבן מיר געקוקט דורך די שויבן פֿון אוי-טאָבוס אין גאָס אַרויס, פּדי צו דערווען עפעס אַ באַקאַנט פּנים. טויזנטער מענטשן האָבן זיך געשטופּט און געשטויסן איבער די טראַטוואַרן און איבערן מיטן גאָס. די מאַדנע הלבשה פֿון די דאָזיקע טויזנטער מענטשן האָט צוגעגעבן דער גאַנצער מאַסע אַ באַזונדערס-משונהדיקן אויסזען. נעבן געפּאַסטע וואויל-יונגערישע ספּאַרט-קאַסטיומען, שרײַ-ענדיקע דאַמען-מאַנטלען, טייערע פּוטערס (כאַטש קיין פֿרעסט איז נאָך נישט געווען) און עלעגאַנטע ריזע-מלבושים, האָט מען געזען טויזנטער צעקנייטשטע קאַסטיומען, צעריסענע שיך, נישט-ראַזירטע פּנימער, משונהדיקע מאַנטלען פֿון מלך סאַביעסקים צייטן, היטלען, וואָס פֿאַלן אַראָפּ איבער די אויגן, א. א. וו.

אַממייסטן האָבן זיך געוואַרפֿן אין די אויגן שטיוול — די פֿאַר-שידנסטע מינים שטיוול. פֿון אַ פּאַר זעלנערישע, צעכלאַפעטע שטיוול, וואָס מאַכן קאַמיש יענעם, וועלכער טראַגט זיי, ביז די עלעגאַנטסטע רייטער-שטיוול, וועלכע עס פֿלעגן טראַגן אין פּוילן פּריציזשע עקאַנאָ-מען און יונגע עלעגאַנטע אַפֿיצירן. שפּעטער האָבן איך זיך דער-וואוסט, אַז די דאָזיקע שטיוול-טרעגער באַשטייען פֿון 2 קאַטעגאָריעס מענטשן. פֿון איין זייט זיינען דאָס יונגע מענער, וועלכע האָבן געדינט אין דער פּוילישער אַרמיי, און האָבן איצט, ווען די באַלשעוויקעס זיינען אַריינגעקומען, געכאַפט ביי גוטע אַרטיקע מענטשן ציווילע מלבושים און שנעל זיך איבערגעטון, פּדי נישט אַריינצופֿאַלן אין געפֿאַנגענשאַפֿט. די צווייטע קאַטעגאָריע באַשטיווולטע מענער איז באַשטאַנען פֿון מענטשן, וועלכע האָבן זיך איינגעקויפֿט די דאָזיקע שטיוול די לעצטע טעג, ווייל שטיוול זיינען געוואָרן אין יענע טעג אַ מין עלעגאַנץ, אַ מין מאַדע. אַ געוויסע ראָל האָט דאָ אויך געשפּילט דער ווילן „עפעס צו טאָן מיטן געלט“, וואָס האָט פֿון טאָג צו טאָג אַלץ מער פֿאַרלוירן דעם ווערט. מענטשן האָבן געקויפֿט אין יענע טעג, וואָס עס האָט זיך געלאָזן. דער רובּ מענער האָט געקויפֿט שטיוול. די אויסרעכענונג איז געווען אַזאַ: לעדער וועט אינגיכן אויספֿעלן, שיך וועלן שמענדיק זיין נוצלעך און אין די איצטיקע באַלשעוויסישע אומשטענדן קענען שטיוול טיילמאַל האָבן אַ זייער גרויסן מאַטעריעלן און פּראַקטישן ווערט. ווי די דאָזיקע מענטשן וואַלטן שוין דעמאַלט פֿאַרגעפּילט, אַז סטאַלינען וועט איינפֿאַלן מיט עמלעכע חדשים שפּע-טער זיי אַלעמען צו פֿאַרשיקן אין אַזעלכע געגנטן פֿון רוסלאַנד, וואו שטיוול קענען ממש דערהאַלטן ביים לעבן! ...

דער אויטאָבוס אונדזערער איז שוין געפֿאַרן איבער דער הויפּט-
גאַס פֿון ראָוונע, ווען איך האָב דערזען דורך די שוויבן מיניעס אַ נאַענטן
פּאַרטיי-הבר — דעם באַקאַנטן בונדישן טוער קלעטשעווסקי (די
לעצטע יאָרן האָט ער געאַרבעט אין וואַרשעווער שניידער-פֿאַררין).
איך האָב אַ קלינג-געטאַן צום שאַפֿער און דער אויטאָבוס האָט
זיך אָפּגעשמעלט. איך האָב אַ כאַפּ-געטאַן קלעטשעווסקי אין די
אַרעמס.

— וואָס מאַכט מען? וואָס הערט זיך? וואָס ווייסט איר וועגן
וואַרשע? וואו זינען אלע אונדזערע חברים?

איך האָב אים פֿאַרשיט מיט פֿראַגן. ער האָט נישט באַוווּזן צו
ענטפֿערן אַפֿילו אויף אַ העלפֿט. איך בין געווען אזוי צערודערט, אַז
אַ העלפֿט פֿון די ענטפֿערס, וואָס ער האָט מיר יאָ געגעבן, האָב איך
נישט באַוווּזן אויפֿצוכאַפֿן.

דערווייל זינען אַרויס פֿון אויטאָבוס נאָך אַנדערע קאַלעגן און
דער אַרעמער קלעטשעווסקי האָט נישט געוואוסט וועמען פֿרֿיער צו
ענטפֿערן. ער האָט געדרייט מיטן קאַפּ, ווי אַ צעטומלטער פֿויגל,
און געפּראַווט ענטפֿערן יעדן איינעם עפעס. מיך האָט געפּיניקט דאָס,
וואָס איך האָב געהערט אין בראַד און שפעטער אין טשאַרמקאָוו
וועגן וויקטאָר אַלטערן.

— וואָס מאַכט וויקטאָר אַלטער? — האָב איך אויסגעזוכט אַ
פֿאַרזיכטיקע פֿאַרס פֿאַר מיין פֿראַגע.

— ער איז געזונט... איך האָב געהערט, אַז מען האָט אים שוין
צוריק באַפֿרייט... — האָט געענטפֿערט קלעטשעווסקי — קיין
גענויע פּרטים ווייסן מיר נישט...
— צוריק באַפֿרייט? ...

כאָטש איך האָב נישט פֿאַרשטאַנען וועגן וואָסער צוריקבאַפֿריי-
אונג קלעטשעווסקי רעדט דאָ, האָב איך פֿונדעסטוועגן לייכטער אָפּ-
געאַטעמט. אַבי ער לעבט! אַבי די געשיכטע פֿון ראַדיאַ איז נישט
מער ווי פֿאַנטאַזיע!

אַבער באלד האָט מיך גענומען מאַטערן די פֿראַגע וועגן וואָסער
אַרעסט קלעטשעווסקי רעדט דאָ. זאָל מיט אַלטערן האָבן געשען
דאָסזעלבע, וואָס מיטן ד"ר איינאוויגלער אין לעמבערג? ...
— ווי אזוי איז אַלטער אַרעסטירט געוואָרן? — האָב איך גע-
פֿרעגט קלעטשעווסקי.

— כּוֹוּעל אייך שפעטער דערציילן! — האָט קלעטשעווסקי
צוגעגעבן און אַ קוק-געטאַן אויף מיר מיט אַ בליק, וועלכער האָט
געהייסן: „הער אויף איצט צו רעדן וועגן דעם“...

מאָמענטאַל האָב איך דערפֿילט, אז דאָ קומט פֿאַר עפעס נישט גוטעס. איך האָב איבערגעוואַרט, ביז קלעמשעווסקי האָט געענטפֿערט אויף אלע געשטעלטע פֿראַגן, און ער איז ענדלעך געבליבן אויסשליס-לעך „צו מיין דיספּאָזיציע“.

פֿון זײַנע ערשטע ענטפֿערס האָבן מיר זיך דערוואוסט, אז אין ראָוונע געפֿינט זיך דער דיכטער ז. סעגאלאָוויטש, וועלכן מיר האָבן איבערגעלאָזן מיט קנאַפע 4 וואַכן צוריק אין זדאָלבונאַוו. ער האָט אויך אויסגערעכנט די נעמען פֿון אַ פֿאַר צענדליק וואַרשעווער זשור-נאָליסטן און ליטעראַטן, וועלכע האָבן נאָך אונדזער אַרויספֿאַרן פֿון וואַרשע, אויך זיך געלאָזן אין וועג אַרײַן און געפֿינען זיך איצט אין ביאָליסטאָק, לעמבערג, גראָדנע, ווילנע, לוצק און ראָוונע. אין ראָוונע אַליין איז געווען אַ צענדליק מיטגלידער פֿון אונדזער וואַרשעווער זשורנאָליסטן-סינדיקאַט און ליטעראַטן-פֿאַרײַן.

— און וואו איז דער צ. ק. פֿון דער פֿאַרטיי? — האָב איך געפֿרעגט.

— דער צ. ק. איז אין פינסק... מען זאָגט, אז ער גייט זיך איצט

אַריבערטראָגן קיין ווילנע...

עס האָט נישט געדויערט קיין שעה און איך האָב זיך געזען מיט אַ צענדליק פֿרײַנט און חברים, וועלכע קלעמשעווסקי האָט געבראַכט צו פֿירן. צווישן אַנדערע האָב איך געטראָפֿן דעם באַקאַנטן בונדישן טוער פֿון קראַקע ד"ר לעאַן פֿײַנער, מיין רעדאַקציע-קאַלעגע שלום הערץ, די פֿירער פֿון דער בונדישער יוגנט-אַרגאַניזאַציע „צוקונפֿט" יוסף ליפשיץ און לוציאַן בליט, דעם וויצע-פֿאַרזיצער פֿון דעם פֿאַרײַן פֿון די האַנדלס-אַנגעשטעלטע אין וואַרשע הירש גוטגעשטאַלט, ד"ר יעזשי גליקסמאַן, אַ בונדישער טוער צווישן דער פּויליש-רעדנדיקער אידישער אינטעליגענץ (א ברודער פֿון וויקטאָר אַלמער) א. א.

דאָס, וואָס זיי האָבן דערציילט וועגן וואַרשע און וועגן היימישע ענינים, איז געווען אַזוי שוידערלעך, אז יעדעס וואָרט האָט געמאַכט גליווערן דאָס בלוט אין די אַדערן.

שלום הערץ האָט פֿאַרלאָזן וואַרשע אַ טאַג נאָך מיר. ער האָט נישט געהאַט די מינדעסטע אויסזיכט צו באַקומען אַ וואַסערן נישט איז קאַמוניקאַציע-מיטל. צום אומגליק — ווי עס האָט מיט אַ יאָר שפּעטער זיך אויסגעוויקלט איז עס געווען צום גליק! — האָט ער געהאַט מיט זיך די גאַנצע פֿאַמיליע: די פֿרוי און 2 קינדער. אונטער באַמבעס און צווישן ברענענדיקע שטעט האָבן זיי אַזוי געוואַנדערט צופֿום עמלעכע הונדערט קילאָמעטער. דאָס קלענערע קינד האָט מען געמוזט טראָגן אויף די הענט...

— עס זײַנען געווען אַזעלכע מאָמענטן פֿון פֿאַרצווייפֿלונג — האָט

מיר דערציילט דער פֿאַטער פֿון די 2 קינדער — אז איך בין געווען

נאָענט פֿון פֿאַרלירן די גלייכגעוויכט. דאָס לאָזט זיך נישט באַשריבן — דער דאָזיקער מאַרש צווישן ברענענדיקע דערפֿער און שטעטלעך, אינעם טומל פֿון אויפֿרייסן, אַרײַנגעפֿלאַכטן אין אַ היסטערישן קנויל פֿון טויזנטער וואַנדערנדיקע פֿוסגייער, אויטאָס, וואַגנס. שוין ביים אַרויסגיין פֿון וואַרשע, האָט מען געהאַט דעם איינדרוק, אז מען גע- פֿינט זיך אויפֿן שוועל פֿון גיהנום. נאָכט-בײַ-נאָכט האָבן אונדז אַרומ- גערינגלט ברענענדיקע שטעט און דערפֿער. בײַטאָג זײַנען די באַמ- באַרדירונגען געווען פֿאַר די האַרצלאָזע היטלערישע פֿלײַער אַ מין ספֿאַרט: זײ פֿלעגן פֿלײַען נידעריק-נידעריק איבער די קעפֿן פֿון דער מאַר- שירנדיקער אומגליקלעכער פֿליטים-מאַסע און שיסן אויף די מענטשן פֿון קוילנאוואַרפֿערס, פֿאַרשניידנדיק יעדעס מאָל צענדליקער לעבנס פֿון פֿרויען און קינדער. די דערהרגעטע פֿלעגן בלײַבן אויפֿן שאַסיי. די לעבן-געבליבענע — אַפֿטמאַל נאָענטע פֿאַמיליע-מענטשן פֿון די געפֿאַלענע אַרײַנגערעכנט — פֿלעגן לויפֿן ווייטער, ווייטער, ווייטער ... אַן אַ ציל, אַן אַן עק, אַן אַן אויסזיכט צו געפֿינען אַ רואַיקן ווינקל ... מען איז אַרויס פֿון וואַרשע, פֿדי נישט אַרײַנצופֿאַלן צו היטלערן, און מען איז אַרײַנגעפֿאַלן אין אַזאַ בלוטיקן ווירבל, אז מען האָט טויזנט מאָל פֿאַרשאַלטן די מינוט, ווען מען האָט פֿאַרלאָזן וואַרשע ...

דאָ, אין ראָוונע, זײַנען זײ אַנגעקומען פֿמעט צוזאַמען מיט די באַלשעוויקעס. עס האָט אויפֿגעהערט די באַמבאַרדירונג, די שיסעריי, דער פּחד. אַבער עס האָט זיך אַנגעהויבן אַזאַ אומגליקלעכער כאַאָס אויף אַלע געביטן פֿון לעבן, אז יעדער איינער איז שוין אויסגענטש. קיינער ווייסט נישט מיט וואָס דאָס וועט זיך ענדיקן.

און ווירקלעך: די מענטשן זײַנען געווען אַזוי געביטן, אז זײ זײַנען אינגאַנצן נישט ענלעך געווען צו זיך. באַזונדערס שרעקלעך האָט אויף אַלעמען געווירקט דער פֿאַקט, וואָס מען האָט נישט באַקומען קיין שפּיז אַפֿילו פֿאַר געלט. פֿדי צו קריגן אַ ברויט האָט מען געדאַרפֿט אויפֿשטיין פֿאַרטאָג און שטיין שעהנלאַנג אין אַ רײע. שפּעטער, ווען מען איז שוין געווען נאָענט פֿון דער טיר, פֿלעגט מען פֿאַרהאַמערן די טיר פֿאַר דער נאָז:

— אויספֿאַרקויפֿט! ... פֿונאַנדערגיין זיך! ...

איך האָב געהאַט פֿאַר זיך אַנטמוטיקטע מענטשן, וועלכע זײַנען געווען אַזוי מיד פֿון שטיין אין די רײען, אז עס איז שווער געווען זײ צו באַוועגן צו טראַכטן וועגן עפּעס אַנדערש, אַחוץ וועגן אַרויסקריגן ערגעץ אַביסל שפּיז.

מיך און אונדזער גאַנצע עקספעדיציע האָבן אַלע באַדויערט: — נאָך וואָס זענט איר אַהערגעקומען? — האָט יעדער איינער אונדז געמאַכט ביטערע פֿאַרוואַרפֿן.

געוואוינט האָבן זיי אַלע אין הילצערנע קעמערלעך, אין האַלכ-
 אינגעפֿאלענע חורבות, אין שמוציקע ווינקלען — ווי נאָר עס האָט זיך
 געלאָזן. זעלטן-וועמען עס האָט אָפּגעגליקט זיך אַרײַנצושטופּן אין
 עפעס אַן אַנשטענדיקער דירה און צו האָבן אַ מענטשלעך געלעגער.
 אָבער דאָס וואוינען אין די הילצערנע קעמערלעך און אין אינגעפֿאַ-
 לענע חורבות האָט נאָך נישט געהערט צו די ערגסטע זאַכן. טויזנטער
 מענטשן האָבן זיך געוואַלגערט אין בתי-מדרשים, אין חברות, אויף
 בערג מיסט. ווער עס האָט זיך געמיואסט צו לעבן אַזאַ מיסטיק קופּע-
 לעבן האָט געהאַט אַ ברירה: די גאַס. הונדערטער מענטשן האָבן
 טאַקע אויסגעקליבן דעם דאָזיקן אויסוועג און „דורכשפּאַצירט“ די
 נאַכט, אָדער דורכגעזעסן זי אויף עפעס אַ שוועל אינדרויסן.

ז. סעגאַלאַוויטש האָט זיך מיט אונדז דערפֿרייט, ווי אַ קליין קינד.
 מיר זײַנען אויך געווען צופֿרידן, וואָס ער האָט זיך צוריק אָפּגעזוכט.
 ער האָט שלעכט אויסגעזען, כאַטש עס האָט אים אָפּגעגליקט, ווייל
 ער איז געקומען קיין ראָוונע באַצײַטנס — דעמאָלט, ווען ער האָט
 זיך אָפּגעטיילט פֿון אונדז אין זדאָלבוואָוו. אינטעליגענטע מענטשן
 האָבן אים באַקוועם אינגעאַרדענט. עפעס אַ פֿאַמיליע האָט אים
 צוגעזען, ווי אַן אייגענעם. ווער ווייסט, וואָס עס וואָלט מיט אים
 געווען, ווען נישט די דאָזיקע מענטשן. ער האָט פֿאַר דער צײַט גע-
 קרענקט, און דאָס ערגסטע איז געווען — זײַן דערשלאַגנקייט.

צו דער שוידערלעכער באַשפּײַזונגס-לאַגע איז צוגעקומען דער מכול
 פֿון פֿאַליטישע אַרעסטן. פֿון מיר האָבן מײַנע חברים זיך דערוואוסט
 וועגן די אַרעסטן אין לעמבערג און איך האָב זיך דערוואוסט, אַז די
 לעמבערגער אַרעסטן זײַנען נישט קיין איינצלע דערשיינונג. ווי
 אַ דונער פֿון הימל איז אין טאָג פֿון מײַן אַנקומען קיין ראָוונע אַראַפּ-
 געפֿאַלן אויף די דאָרטיקע חברים די ידיעה, אַז אין בריסק איז אַרעס-
 טירט געוואָרן הענריק ערליך. אַלטער איז אַרעסטירט געוואָרן אין
 קאוועל מיט עטלעכע טעג פֿרֿוּער. צוזאַמען מיט אַלטערן זײַנען אַרעס-
 טירט געוואָרן וויכטיקע טוער פֿון דער פּוילישער סאַציאַליסטישער
 פֿאַרטיי: די געוועזענע סייס-דעפּוטאַטן קורילאָוויטש און גרילאָווסקי.
 וועגן אַלטערס אַרעסט זײַנען שוין דאָן געווען אין ראָוונע גענויע
 ידיעות, אָבער וועגן ערליכס אַרעסט זײַנען בלויז אַרומגעגאַנגען
 אומבאַשטעטיקטע קלאַנגען. איינע האָבן דערציילט, אַז מען האָט אים
 אַרעסטירט אויפֿן בריסקער באַנהויף (ווי עס איז ווירקלעך געווען),
 און אַנדערע האָבן אויפֿגעגעבן פֿאַרשידענע אַנדערע וואַריאַנטן פֿון
 דאָזיקן אַרעסט. איינע האָבן געוואוסט צו דערציילן, אַז ערליך איז
 באַלד צוריק באַפֿרײַט געוואָרן (דאָס זעלבע האָט מען אויך דערציילט
 וועגן אַלטערן).

עס איז מיר פשוט שווער איבערצוגעבן מיט ווערטער די געפילן, וואָס האָבן אונדז באַהערשט אין יענע טעג צוליב דער אַרעסטן-כוואַ-ליע, וועלכע האָט זיך אַ שאַט-געטאָן פֿון אַלע זײַטן. אַכער עס וועט פֿאַרבלייבן מיין אייביקער שטאַלץ, וואָס דער מעראַר האָט בײַ אונדז בונדיסטן אַרויסגערופֿן נישט נאָר אַ געדריקטע שטימונג, נאָר אויך — אַ כוואַליע פֿון אַפּגעפֿרישטע געפֿילן פֿון טרײַהײַט צו די אידייען און צו דער באַוועגונג, וועלכע האָט אויסגעפֿילט אין די פֿאַרגאַנגענע שווערע יאָרן אין פּוילן אונדזער טאַג-טעגלעך לעבן.

די באַלשעוויקעס פֿאַרטראַגן נישט אַזעלכע זאַכן, ווי טרײַשאַפֿט צו די אייגענע איבערצייגונגען. זיי האַלטן, אַז אייגענע איבערצײ-גונגען און ערלעכקייט לגבי זיך אַליין זײַנען זייער געפֿערלעכע באַצילן. וואָס מער עמעץ איז אָנגעשמעקט מיט די דאָזיקע געפֿערלעכע באַצילן — האַלטן זיי — אַלץ געפֿערלעכער איז אַזאַ איינער פֿאַר דער באַל-שעוויסטישער דיקטאַטור. וועגן ריטערלעכקייט און צוטרוי צו אַן אי-דייאַישן קעגנער איז דאָך אַפּגערעדט. זיי האַלטן דאָס פֿאַר איינער פֿון די ערגסטע „בורזשוואַזע פֿאַראַרטיילן“. איך שטעל מיר פֿאַר, ווי די דאָזיקע מענטשן האָבן געלאַכט אין די פֿויסטן, ווען אַזאַ מענטש ווי וויקטאָר אַלטער איז צו זיי געקומען אין קאָוועל און זיי געמאַלדן אויף אַ ריטערלעכן אַופֿן, אַז ער געפֿינט זיך אויף דעם און דעם אַדרעס אַלס פֿאַליטישער פֿליכטלינג.

די באַלשעוויקעס האָבן זיך אויסגעלאַכט, מסתּמא, פֿון זײַן „נאַאי-וויטעט“, און — האַבנדיק פֿון אים אַליין זײַן אַדרעס — האָבן זיי אים צומאַרגנס אַרעסטירט. פּונקט אַזוי האָבן זיי מיט עטלעכע טעג שפּע-טער געהאַנדלט מיט דער פּיאַנערין פֿון דער סאַציאַליסטישער באַ-וועגונג, דער 70-יאַריקער בונדישער טוערין פֿון ווילנע, אַננע ראַ-זענטאַל — די העלדין פֿון רעוואַלוציאַנערע היסטאָרישע שלאַכטן קעגן צאַרזיס. אויך זי איז אַליין צו זיי געקומען. זי איז געקומען צו זיי מיט אַ דעלעגאַציע פֿון ווילנער קאַמיטעט פֿון „בונד“ אויפֿצוגעבן דער מאַכט איר אַדרעס און די אַדרעסן פֿון אירע חברים.

די באַלשעוויקעס האָבן געדאַנקט דער ווילנער דעלעגאַציע פֿאַרן קומען, פֿאַרשריבן די אַדרעסן און אַלעמען אַהיימגעשיקט. צומאַרגנס בײַנאַכט האָט מען די מיטגלידער פֿון דער דעלעגאַציע אַרעסטירט. שפּעטער האָט מען אַרעסטירט צענדליקער אַנדערע בונדיסטן. וויפֿל פֿון זיי האָבן די באַלשעוויקעס אומגעבראַכט? שווער הײַנט צו מאַכן דעם לעצטן השּׁבון. פֿון צענדליקער בונדישע טוער איז נישטאַ קיין שום ידיעה. אויף גענוי ווייסט מען, אַז זיי האָבן אומגעבראַכט די בונ-דישע פֿירער הענריק ערליך, וויקטאָר אַלטער, אַננע ראַזענטאַל, זשע-לעזניקאָוו. אויף זיכער ווייסט מען וועגן טויט פֿון די בונדישע פֿירער

פֿון קראַקע און טאַרנאָוו ד"ר הענריק שרײַבער און דוד באַטיסמ
(געשטאַרבן נאָך דעם, ווי מען האָט זיי באַפֿרײט). קלאַנגען גייען
וועגן נאָך אַ רייע גרויזאַמע דערשיסונגען פֿון וויכטיקע בונדישע טוער
פֿון ביאַליסטאָק און ווילנע, לאַמוזשע און גראַדנע.

נישטאַ אזאַ שטאַף, וואָס וועט זײַן מסוגל אַפצוואַשן פֿון די באַל-
שעוויקעס די שאַנד פֿון די ברודער-מאַרדן. דאָס פֿאַרגאַסענע בלוט
שרײַט פֿון דער ערד: קין, פֿאַרוואָס האַסטו דערמאַרדעט דינע
ברידער?

עס איז בלויז אַ ווייטאַג צו טראַכטן, אז אַ שאַטן פֿון די דאָזיקע
מערדערניען פֿאַלט אויך אויפֿן פֿאַלק און אויף דער אַרמיי. אָבער
זײַנען זיי דען עפעס שולדיק? מען פֿרעגט זיי דען אַ דעה? זיי ווייסן
דאָך אַפֿילו מינסטנס נישט, אז אַזעלכע מערדערניען קומען פֿאַר!
שולדיק זײַנען בלויז די פֿירער און נישט דאָס פֿאַלק אַדער די
אַרמיי-מאַסע. שולדיק איז אַ הייפֿל מענטשן, וואָס רעגירט אליינ-
הערשעריש. שולדיק איז קין.

מיט די באַלשעוויקעס אין וואָלין

1

ראָוונער שטימונגען

אין ראָוונע זינגען מיר פֿאַרבליבן אַ קנאַפּע וואָך.

ערשטנס האָבן מיר געוואָלט אויסגעפֿינען וואָס מער ידיעות וועגן אונדזערע פֿאַמיליעס אין וואַרשע. צווייטנס האָבן מיר באַשלאָסן צו-זאַמענצונעמען דאָ און אַרײַנצונעמען אין אונדזער גרופּע אַלע אַנוועזן-דיקע אין ראָוונע און אין שכנותדיקן לוצק מיטגלידער פֿון וואַרשעווער זשורנאַליסטן-סינדיקאַט און פֿון וואַרשעווער ליטעראַטן-פֿאַרײַן. דרי-טנס האָט דאָ זייער לאַנג געדויערט דאָס אַרויסבאַקומען די נויטיקע פֿאַפּירן פֿאַר דער ווייטערדיקער רײַזע.

מיטן אויסנאַם פֿון איין אַרטיקן איד, וועלכער האָט אין נאָרמאַלע צײַטן דאָ אַרויסגעגעבן אַ וואַכנבלאַט און גלייכצײַטיק געווען דער וואַ-לינער קאַרעספּאַנדענט פֿון די וואַרשעווער אידישע צײַטונגען, האָט זיך קיינער אויף אונדז נישט אומגעקוקט. ווען נישט אַ רײַזע וואַרשע-ווער פּליטים, אונדזערע פֿרײַנד, וועלכע זינגען דאָ שוין געווען זינט עטלעכע וואָכן, וואָלטן מיר ממש גענעכטיקט אין גאַס.

די ערשטע נאַכט בין איך געשלאָפֿן אין עפעס אַ קעמערל אויף הינערשע פֿיסלעך, וואו עס האָט געוואוינט זינט עטלעכע טעג דער דערמאַנטער לוציאַן בליט מיט זײַן פֿרוי און מיט זײַן ברודער ראַמאַן בליט. דאָס איז געווען איינע פֿון יענע נעכט, וועלכע קריכן אַזוי טיף אַרײַן אין די ביינער, אַז עס איז יאָרן שפּעטער נישט אַזוי לײַכט זיי צו פֿאַרגעסן. אונטערן איינדרוק פֿון די ידיעות וועגן אַרעסט פֿון ערליכן און אַלטערן, האָב איך נישט צוגעמאַכט קיין אויג. אַ קעלט האָט געבלאַזן אין קעמערל, ווי עס וואָלטן גאָר קיין ווענט נישט געווען. איך האָב זיך געדרייט אונטער די טיכער, מיט וועלכע איך בין געווען צוגעדעקט, און געוואַרט אויפֿן פֿרימאַרגן, ווי אויף אַ ישועה.

צומאַרגנס האָט מײַן פֿרײַנט יוסף ליפּשיץ, אַ באַקאַנטער בונדישער טוער (איצט איז ער, אַלס אַפֿיציר פֿון דער פּוילישער אַרמיי, אין מצרים).

מיך אינגעארדענט בני זינע באַקאַנטע. ליפּשיץ אליין, אַן אַנגעזעענער וואַרשעווער דענטיסט, האָט באַקומען אין שטאַט אַרבעט. די נייע מאַכט האָט אַפֿילו אַרגאַנזירט דענטיסטישע קורסן מיט אים אַלס לעקטאָר. די באַקאַנטע זינע, בני וועלכע ער האָט מיך אינגעארדענט, זינען אויך געווען דענטיסטן. די פאַר טעג, וואָס איך בין דאָרט גע- שלאָפֿן, האָב איך גאַנצע אַוונטן געהאַט איין-אינציקע אויפֿגאַבע: צו טרייסטן מינע באַלעכאַטיס, אַז מען קומט בני די באַלשעוויקעס נישט אום...

— וואָס רעדט איר עפעס? — האָט די באַלעכאַסטע, אַן אינטע- ליגענטע אַבער קליינבירגערלעכע פֿרוי, נישט אויפֿגעהערט מיר צו דערציילן און איבערדערציילן יעדן אַוונט די זעלבע געשיכטע — אַז „זיי אליין“ רעדן וועגן זייער לעבן מיט שוידער און פֿאַרצווייפֿלונג... די געשיכטע, וואָס די דאָזיקע פֿרוי האָט מיר דערבני עטלעכע מאָל איבערדערציילט, איז באַמת געווען זייער מערקווירדיק:

מיט עטלעכע טעג צוריק האָט זיך באַוווּזן אין איר קאַבינעט אַ יונגער סאַוועטישער אַפֿיציר, אַ איד, און איר דערקלערט, אַז ער איז אירער אַ קרוב. ווירקלעך: ווען ער האָט אַנגעהויבן אויסרעכענען זיין יחוס-בריוו, האָט זיך אַרויסגעוויזן, אַז עס איז ווירקלעך אַזוי. די על-טערן זינע האָבן אים אַנגעזאַגט, אַז אויב ער וועט זיין אין ראַוונע, זאַל ער נישט פֿאַרגעסן אויפֿצוזוכן די און די קרובים, און זיי אַפּגעבן אַ גרום. איצט, זייענדיק אין ראַוונע, דערפֿילט ער טאַקע דעם וואַונטש פֿון זינע עלטערן, און ער האָט אויפֿגעזוכט די קרובים.

— וואָס-זשע? — האָט אים געזאַגט די ראַוונער פֿרוי, מיין באַ- לעכאַסטע — איצטער וועלן מיר געהערן צו איין לאַנד, וועט מען זיך קענען טרעפֿן אַפֿטער און קומען צו זיך צופֿאַרן.

— הלוואי וואָלט איר אויסגעמיטן דאָס דאָזיקע גליק! — האָט איר אַפֿגהאַרציק געענטפֿערט דער יונגער סאַוועטישער פּלימעניק. וויפֿיל צוטרוי די ראַוונער פֿרוי האָט נישט געהאַט צו איר פּלי- מעניק — עס איז דאָך פֿלייש פֿון איר פֿלייש און בלוט פֿון איר בלוט — האָט זי פֿונדעסטוועגן זיך דערשראַקן פֿאַר זינע רייד. זי האָט גע- נומען רעדן מיט באַגניסטערונג וועגן דער סאַוועטישער מדינה:

— וואָס רעדט איר עפעס? מיר האָבן קוים די אויגן זיך אויסגע- קוקט, אַז איר זאַלט אַהערקומען! ...

— אַ שאַד געווען די אויגן! — האָט דער יונגער אַפֿיציר נישט גע- וואָלט אַפּטרעטן — אונדזערע גליקן זינען פֿון דעם מין, אַז עס לוינט זיך זיי צו פֿאַרשפּעטיקן...

די איבערגעשראַקענע דענטיסטין האָט געדאַנקט אַלע הימלען, ווען דער פּלימעניק איז אַוועקגעפֿאַרן.

— אָבער היינט קענט איר זיך שוין מאלן ווי עס זעט „דארטן“
אויס! ... — האָט זי נישט געלאָזט זיך טרייסטן — מיין פלימעניק
ווייסט בעסער פֿון אייך! ...

מענטשן האָבן זיך פשוט געשראָקן פֿאַר דעם נייעם רעזשים, וואָס
די באַלשעוויקעס ברענגען מיט זיך. געוויסע מענטשן האָבן אַרויס-
געוויזן אַ פּאַנישע שרעק, אַנדערע אָבער — אַ קעלבערנע התפעלות.
איך מוז אַנערקענען, אז אזוי ליכט איז דאָן נישט אַנגעקומען
צו זײַן „אַביעקטיוו“. הייסע קאַמוניסטן, וואָס האָבן אין פּוילן גע-
ליטן יאַרנלאַנג פֿאַר זייער קאַמוניזם, האָבן געוואַלט אלץ זען אזוי,
ווי זיי האָבן עס יאַרנלאַנג געזען אין זייער פֿאַנטאַזיע. זיי האָבן „נישט
געוואַלט אַנערקענען“ די רעאַלע ווירקלעכקייט, ווייל זי איז געווען
אין אַ צו שרײַענדיקער סתירה צו זייערע טרוימען. דער, וואָס האָט
זיך באַצויגן צו די באַלשעוויקעס מיט סימפּאַטיע, אָדער געהאַפֿט זיך
בײַ זיי איינצואַרדענען, האָט אויף שוואַרץ געזאָגט ווייט.

כאַטש איך האָב געטרייסט אַנדערע, אז זיי וועלן בײַ די באַלשע-
וויקעס נישט אומקומען, בין איך אַליין פֿול געווען מיט די ביטערסטע
שטימונגען. שוין אין די ערשטע טעג פֿון דער באַלשעוויסישער אָק-
פּאַציע אין פּוילן האָט זיך עפעס אָפּגעריסן בײַ מיר אין האַרץ צו די
הערשער פֿון ראַטן-פֿאַרבאַנד. אין פעריאָד פֿון די בלוטיקע פּראָצעסן,
עטלעכע יאָר פֿאַרדעם, האָבן מיר, בונדיסטן, שאַרף זיך אָפּגעגרע-
נעצט פֿון יענעם רעזשים, וועלכער האָט געקענט דערגיין צום דאָזיקן
שרעקלעכן צושטאַנד פֿון מאַסנאַפֿטן ברודער-מאָרד. איצט, ווען
סטאַלין איז אַרײַן קיין פּוילן אַלס פֿאַרבינדעטער — זאַל זײַן אַפּילו
בלויז אַ צײַטווייליקער! — פֿון היטלערן, האָב איך דערפֿילט, אז עס
איז אויסגעווען מיין לעצטע ביסל סימפּאַטיע און מחילה-געפֿיל פֿאַר
די מענטשן, וואָס קאַמפּראַמיטירן שוין צענדליקער יאָרן די גרויסע
אידעע פֿון סאַציאַליזם און פֿרײַהייטס-קאַמף. עס איז געווען דערבײַ
אויך אַ געפֿיל פֿון משפּחה-האַס. דער געפֿיל פֿאַרלאָזט מיך נישט בײַ
הײַנט. איך האָב נישט געקענט מוחל-זײַן די באַלשעוויקעס, וואָס זיי
האָבן נאָך זייער טרויעריקן אָפּמאַך מיט היטלערן, נאָך געוואָגט צו
אַרעסטירן אין פּוילן יענע אַלע סאַציאַליסטישע טוער — און קודם-
כל די בונדיסטן — וועלכע האָבן אין די שווערע פּוילישע באַדינ-
גונגען אומאויפֿהערלעך מוטיק געפֿאַדערט אַ פּאַליטיק פֿון פֿרײַנט-
שאַפֿט מיטן ראַטן-פֿאַרבאַנד. אַלס אַ מענטש, וואָס האָט געזען פֿון
דער נאַענט די טאַג-טעגלעכע מסירת-נפֿש פֿון הענריק ערליכן אין
זײַן קאַמף פֿאַר אַ פּויליש-סאָוועטישער פֿרײַנטשאַפֿט קעגן היטלערן,
האָב איך נישט געקענט קומען צו זיך, ווען איך האָב דערהערט,
אז דווקא אים, ערליכן, האָבן זיי, די באַלשעוויקעס, אַרעסטירט.

וויפֿיל מאל זײַנען קאַנפֿסקירט געוואָרן אין פּוילן אַרטיקלען פֿון הענריק ערליכן פֿאַר פֿאַדערן אַ פּאַליטיק פֿון פֿרײַנטשאַפֿט פֿון פּוילן לגבי דעם ראַטן-פֿאַרבאַנד?

אַבער אין די טעג פֿון מײַנע ביטערסטע געפֿילן צו די באַל-שעוויסטישע מאַכט-האַבער — דעמאָלט, שפּעטער און איצט — האָב איך נישט אויפֿגעהערט צו אונטערשיידן צווישן די מאַכט-האַבער און דעם סאָוועטישן פֿאַלק. איך האָב זיך נישט געלאָזן באַהערשן פֿון שאַדנפֿרייד צוליב דעם אַדער יענעם מיסדערפֿאַלג פֿון דער ראַטן-מלוכה אַלס אַזעלכע. אויב איך האָב דערזען פֿאַר זיך עפעס, וואָס האָט געקענט אַרויסרופֿן אין מיר פֿרייד און צושטימונג, האָב איך בשום-אופֿן נישט דערשטיקט אין זיך די דאָזיקע געפֿילן. איבעריקנס, האָב איך אַלס סאַציאַליסט זיך געפֿילט, אין אַ געוויסער מאָס, מיט-פֿאַראַנטוואָרטלעך פֿאַר דעם, וואָס עס קומט פֿאַר אין ראַטן-פֿאַרבאַנד. אַזוי טאַקע האָב איך אין ראַוונער אַוונטן זיך געפֿילט בעת מײַנע געשפּרעכן מיט די דערמאַנטע באַלעבאַטים מײַנע. זיי האָבן גע-וואוסט, אַז איך בין אַ בונדיסט און אַז איך בין זייער אומצופֿרידן מיט דעם, וואָס עס קומט פֿאַר אַרום. דאָך האָבן אויך זיי געקוקט אויף מיר, ווי אויף אַ „מיטשולדיקן“.

— דאָס זײַנען געווען אַניערע חברים — פֿלעגן די באַלעבאַטים מיר ענטפֿערן אויף יעדן פֿרוואו מײַנעם זיי צו באַרוואַיקן — איר מוזט דאָך זיי פֿאַרענטפֿערן!

שטאַט-קאַמענדאַנט איז דאָן געווען אין ראַוונע אַ אידיש-סאָווע-טישער מיליטער-מאַן מיטן נאַמען פֿאַלקאָוויק שניידערמאַן. מיט אים האָבן מיר געהאַט צו טאָן אין די ענינים פֿון אונדזער ווייטערדיקער ריזע. אונדזער בקשה צו-געבן אונדז אַן אויטאַכוס פֿאַר אונדזער ווייטערדיקער ריזע קיין ווילנע, האָט ער אָפּגעזאָגט. מיר האָבן סוף-פֿל-סוף אַרויסבאַקומען פֿון אים אַ בריוו צום סאָוועטישן באַן-נאַ-משאַלניק, אַז ער זאָל אונדז אָפּשיקן מיט דער באַן קיין ווילנע.

די באַנען האָבן אין יענעם געגנט שוין געהאַט אַנגעהויבן צו גיין. דער באַן-פֿאַרקער איז געווען אַ זייער נישט-נאַרמאַלער, אַבער דאָך זײַנען באַנען שוין געגאַנגען. קיינער האָט נישט געוואוסט, ווען אַ באַן וועט קומען און ווען אַ באַן וועט גיין ווייטער — מען האָט געדאַרפֿט וואַרטן אויפֿן באַנהויף אַזוי לאַנג ביז מען האָט זיך אַרײַנגעכאַפּט אין עפעס אַ פֿאַרבייפֿאַרנדיקן צוג.

מײַסטנס זײַנען פֿאַרבייגעפֿאַרן פֿראַכט-צוגן. אַבער מען האָט געדאַנקט דעם גורל, אַז מען האָט זיך אַרײַנגעכאַפּט אין אַ ליידיקן פֿראַכט-וואַגאָן. אַבי פֿאַרן!

2

מיט רויט-אַרמייער פֿון ראָוונע קיין לוצק

ווי נאָר איך בין אָנגעקומען קיין ראָוונע, האָב איך באַקומען צווישן אַנדערן אויך אַ גרום פֿון מיין ברודער.

זינט איך האָב זיך מיט אים געזעגנט דעם 5-טן סעפטעמבער איינס ביינאַכט אויף קראַקעווער פֿאַרשטאַט אין וואַרשע, האָב איך נישט געוואוסט, וואו ער געפֿינט זיך. ערשט צום חודש, דעם 5-טן אָקטאָבער, האָב איך באַקומען פֿון אים דעם ערשטן גרום.

אַפּגעגעבן דעם דאָזיקן גרום האָט מיר דער שוין-דערמאָנטער קלעטשעווסקי. דערציילנדיק מיר וועגן פֿאַרשידענע מענטשן, וועלכע געפֿינען זיך איצט אין ראָוונע, האָט ער זיך פּלוצלונג דערמאָנט:

— יא, איך האָב פֿאַר אייך אַ גרום פֿון אייער ברודער!

— וואָס, איר האָט אים געזען? ער איז דאָ פֿאַראַן?

— ניין, איך האָב אים געזען מיט אַ פֿיר וואָכן צוריק...

דער ענטפֿער האָט מיר, פֿאַרשטייט זיך, אַנטוישט. אָבער — זאָל זיין מיט פֿיר וואָכן צוריק! עפעס האָט עס דאָך פֿונדעסטוועגן אַ באַדֿיטונג!

— עס איז געווען — האָט קלעטשעווסקי גענומען דערציילן — צווישן די שטעטלעך גאַרוואָלין און ריקי. צווישן טויזנטער פֿאַרנדיקע און גייענדיקע איבער די שאַסייען, האָב איך מיטאַמאַל באַמערקט אייער ברודער אויף אַ גרויסן וואַגן. ער איז דאָרט געזעסן מיט נאָך עטלעכע יונגע מענער. צווישן אַנדערע איז דאָרט געווען אויך ב. י. ראָזען פֿון זשורנאַליסטן-סינדיקאַט. אייער ברודער האָט געהאַלטן די לייצעס און געטריבן דאָס פֿערדל, אָבער דאָס פֿערד האָט זיך עפעס פֿאַרעקשנט און נישט געוואָלט גיין. נעבן זייער וואַגן איז געפֿאַרן נאָך עפעס אַ וואַגן מיט מענער און פֿרויען. זיי האָבן פּסדר געשמעסט צווישן זיך פֿון וואַגן צו וואַגן. עס האָט געמוזט זיין זייערע באַקאַנטע. פֿון דעמאָלט אָן האָב איך אייער ברודער נישט געזען.

עפעס אַ פֿאַרגעפֿיל האָט מיר אונטערגעזאָגט, אז דער ברודער מינער געפֿינט זיך אין די זעלבע מקומות, וואו איך בין איצט. יעדן באַקאַנטן, וואָס איך האָב אָנגעראַפֿן, האָב איך גענומען אויספֿרעגן, צי ער האָט נישט געזען ערגעץ מיין ברודער. שוין צומאָרגנס האָט מען מיר געבראַכט די ידיעה, אז מען האָט אים געזען מיט עטלעכע מעג צוריק אין שכנותדיקן לוצק. ער זאָל דעמאָלט האָבן געזאָגט, אז ער קלייבט זיך קיין לעמבערג, פּדי אויפֿצוזוכן מיר, ווייל עמעץ האָט אים פֿאַרזיכערט, אז מען האָט מיר געזען אין גאַליציע.

נאָך דעם זעלבן טאָג בין איך אָפגעפֿאַרן קיין לוצק. איך בין נישט געווען זיכער, צי איך וועל אים נאָך טרעפֿן אין לוצק, אָבער פֿאַרן האָב איך סני-ווי געדאַרפֿט. אונדזער גרופע האָט געוואַלט אַראָפּברענגען פֿון לוצק צו זיך קיין ראָוונע נישט נאָר אים, נאָר נאָך עטלעכע אונדזערע קאַלעגן-שרייבער: דוד ניימאַרק („אריה“) און ב. י. ראָזען.

צווישן לוצק און ראָוונע איז שוין געגאַנגען אַ נאַרמאַלע אויטאָ-בוסן-קאָמוניקאַציע. אָבער ווען איך בין געקומען צו דער סטאַציע פֿון די אויטאָבוסן, איז דער אויטאָבוס שוין געהאַט אַוועק — ער איז שוין דאָן געווען אויפֿן וועג קיין לוצק.

נישט וועלנדיק פֿאַרלירן קיין צייט, האָב איך זיך אַנטשלאָסן צו טאָן דאָס זעלבע, וואָס איך האָב איינמאַל געטאָן אין בראַד: זיך אַוועקשטעלן אויפֿן שאַסיי און בעטן סאַווייטישע פֿאַרבייפֿאַרער, אַז זיי זאָלן מיך מיטנעמען.

דוד פֿלינקער האָט זיך אַרויסגערופֿן מיך צו באַגלייטן. מיר זיינען אַרויס זאַלבעצווייט אויפֿן שאַסיי. דאָס וועטער איז געווען אַזאַ, אַז אַפֿילו אַ הונט וואַלט געווען אַ רחמנות אַרויסצוטרייבן אין גאַס. אַ קאַל-טער ווינט האָט שטייף געמאַכט די גלידער און אַ רעגן האָט געשטאַכן דאָס פנים, ווי מיט נאָדלען.

גראַד האָבן מיר נישט געהאַט קיין מזל. אויטאָס זיינען פֿאַרביי-געפֿאַרן זייער ווייניק און זעלטן-וועלכער אויטאָ האָט זיך אָפּגעשטעלט, פּדי אויסצוהערן, וואָס מיר פֿאַרלאַנגען. האָט שוין עפעס אַן אויטאָ זיך יאָ אָפּגעשטעלט, האָט זיך אַרויסגעוויזן, אַז ער פֿאַרט נישט קיין לוצק. עפעס אַ לאַסט-אויטאָ האָט אונדז שוין יאָ געוואַלט מיטנעמען. האָט זיך דער שטן אַרײַנגעלייגט אינדערמיט, און דער אויטאָ איז קאַליע געוואָרן אינמיטן שאַסיי:

— איך בין מסופק, צי איך וועל שוין היינט פֿאַרן! — האָט דער רויט-אַרמייער פֿון לאַסט-אויטאָ זיך פֿאַר אונדז אַנטשולדיקט און זיך אַוועקגעלייגט אונטערן אויטאָ צורעכט מאַכן דאָס, וואָס איז דאַרטן קאַליע געוואָרן.

מיר זיינען צוריק אַוועק אין שטאָט אַרײַן. מיר האָבן גענומען זוכן אין שטאָט גופּא מיליטערישע עשאַלאַגען און מיר האָבן טאַקע אַנגע-טראַפֿן אין אַ זײַטיקער גאַס אויף אַ רײַע מיליטערישע לאַסט-אויטאָס, וועלכע האָבן לויט אַלע סמנים זיך געגרייט ערגעץ צו פֿאַרן.

מיר זיינען צו צו די רויט-אַרמייער, וואָס האָבן זיך געפֿאַרעט אַרום די אויטאָס, און זיי געבעטן אונדז מיטצונעמען מיט זיך, אויב נאָר זיי פֿאַרן אין דער ריכטונג פֿון לוצק.

די רויט-אַרמייער האָבן אונדז אָפּגעשיקט צו אַ קאַמאַנדיר, און דער לעצטער האָט מיט דער געוויינלעכער פּשטות, וועלכע איז אַזוי כאַראַקטעריסטיש פֿאַרן רוסישן מענטש, אונדז אָנגעוויזן אַן אָפּענעם לאַסט-אויטאָ:

— קלייבט אייך אַריין אַהין! באַלד וועלן מיר פֿאַרן!

אין לאַסט-אויטאָ איז גאַרנישט געלעגן אויסער אַביסעלע היי. מיר האָבן זיך צוגעזעצט אויפֿן היי און געוואַרט.

אין אַ צען מינוט אַרום האָבן זיך אַריינגעקליבן אין אויטאָ אַריין דריי יונגע רויט-אַרמייער און דער אויטאָ האָט גענומען רוישן. דער קאַמאַנדיר האָט זיך אַריינגעזעצט אין אַ פּאַסאַזשיר-אויטאָ, וועלכער האָט געזאָלט פֿאַרן פֿאַרויס. אויסער אונדזער לאַסט-אויטאָ, האָבן נאָך עטלעכע אַזעלכע אויטאָס זיך געקליבן אין וועג אַריין.

ווי נאָר מיר זיינען אַרויס פֿון שטאָט, האָט איינער פֿון די דריי יונגע רויט-אַרמייער אַ זאַג-געטאָן:

— געווער האָט איר?

איך האָב אַרויסגענומען מיין אייביקע פֿעדער און זי אים געוויזן:

— אָט איז מיין געווער!

די רויט-אַרמייער האָבן זיך צעלאַכט.

— פֿונדעסטוועגן — האָב איך געזאָגט — וועט זיין בעסער, אויב

איר וועט אונדז שוין באַזוכן... קוים פֿרעגט איר וועגן געווער, וויל איך נישט איר זאָלט אונדז גלויבן אויפֿן וואַרט...

די רויט-אַרמייער האָבן פֿאַרוואַנדלט די גאַנצע זאַך אין אַ ווייץ און מיר זיינען אינגיכן געוואָרן גוטע חברים. די קעלט האָט טאַקע דורכ-גענומען די ביינער און דער ווינט האָט שיעור נישט אַראַפּגענומען דעם קאַפּ, אָבער מיר האָבן זיך נישט אונטערגעגעבן דער קעלט. עס האָט אונדז אויך נישט געאַרט, וואָס דער אויטאָ וואַרפֿט אונדז אונטער, אַז די ביינער קנאַקן. מיר זיינען געווען צופֿרידן, וואָס מיר פֿאַרן.

— וואָס זענט איר אַזוי אומעטיק? — האָט אין אַ געוויסן מאַמענט

זיך אָפּגערופֿן דער זעלבער רויט-אַרמייער, וועלכער האָט אונדז פֿרעגער געפֿרעגט וועגן געווער.

— וואָס איז דאָ פֿאַראַן אַ גרונט צו זיין צופֿרידן? — האָבן מיר

אים געענטפֿערט.

— עס בענקט זיך אַהיים? — האָט ער האַלכ-געפֿרעגט, האַלכ-

פֿעסטגעשמעלט (אַז מיר זיינען פֿליטים פֿון וואַרשע האָט ער זיך פֿון אונדז דערוואַסט נאָך פֿרעגער).

- יא, עס בענקט זיך ...
 — געלאָזן אינדערהיים אַ ווייב?
 — יא, געלאָזן אַ ווייב ...
 — אַפֿשר לעבט זי נישט, אַ? ... זי האָט דאָך געקענט פֿאלן פֿון
 אַ באַמבע? ...
 — אַוודאי האָט זי געקענט ...
 אַ וויילע איז געווען שטיל. אַבער אַט האָט זיך אַפּגערופֿן אַ צוויי-
 מער רויט-אַרמיער:
 — נישטעוואַ, נעם זיך נישט איבער! וועסט קריגן אַ צווייטע ...
 עס פֿעלט נישט ביי אונדז קיין ווייבער ...
 דער רויט-אַרמיער, וועלכער האָט אָנגעהויבן דעם געשפרעך, האָט
 אַ קוק-געטאָן אויפֿן צווייטן מיט אַ שטילן פֿאַרוואַרף, און מיך אַ
 פֿרעג-געטאָן:
 — קינדער האַסטו אויך?
 — יא, אַ ינגעלע ...
 — אַ, האַסט אַ פֿאַמיליע? — האָט זיך ווידער אַרײַנגערײסן אין
 אונדזער געשפרעך דער צווייטער — אַט דאָס איז שוין גאָר עפעס
 אַנדערש! ...
 דאָס האָט געדאַרפֿט הייסן, אז ווען מען האָט געלאָזן „דאַרט“
 דאָס, וואָס ער האָט גערופֿן „פֿאַמיליע“ — נישט נאָר אַ פֿרוי, נאָר אויך
 אַ קינד! — איז די בענקשאַפֿט „אַהין“ אַ באַרעכטיקטע. אין דער
 דאָזיקער פֿראַזע פֿון דעם — ווי עס האָט זיך שפּעטער אַרויסגעוויזן —
 זייער רויט-אַרמיער, איז געקומען צום אויסדרוק דער לעצטער
 קורס, וואָס פֿאַרפֿליכטעט זינט עטלעכע יאָר אין ראַטן-פֿאַרבאַנד בנוגע
 פֿאַמיליע-פֿראַגן: מען דערציט דעם עולם אין גרויס רעספעקט פֿאַר
 אַזאַ פֿאַמיליע-לעבן, אין וועלכן די קינדער זײַנען אַ רינג, וואָס פֿאַר-
 בינדט טאַטע-מאַמע. דער סאַוועטישער מענטש ווערט אין די לעצטע
 יאָרן דערצויגן צו שמעלן אויפֿן ערשטן פּלאַץ די רעכט פֿון קינד.
 די רויט-אַרמיער האָבן דערציילט וועגן זייער לעבן און זיי האָבן
 געבעטן מיר זאָלן דערציילן וועגן אונדזער לעבן, וועגן לעבן אין פּוילן
 בכלל. דער, וועלכער האָט דער ערשטער פֿאַרפֿירט מיט אונדז דעם
 געשפרעך, איז געווען אַ מיטגליד פֿון דער באַלשעוויסטישער פֿאַרטיי
 און ער איז געווען פֿיל אינטעליגענטער פֿון די איבעריקע צוויי. דער
 צווייטער, וועלכער איז צוויי מאָל אַרײַנגעפֿאלן אין געשפרעך מיט
 זײַנע וואַלגאַרע באַמערקונגען, האָט זיך שפּעטער אַרויסגעוויזן פֿאַר
 אַ זייער טעמפּן יאַט — דעם טעמפּסטן פֿון אַלע רויט-אַרמיער, וועלכע
 איך האָב געזען אין משך פֿון די 12 חדשים, וואָס איך האָב געהאַט די

מעגלעכקייט צו טרעפֿן און צו אַבסערווירן סאָויעטישע מענטשן. ער האָט שטאַרק דערמאַנט אַ טעמפֿן סאַלדאַטסקען „איוואָן“ פֿון דער אַמאָליקער צאַרישער אַרמיי.

דער דורכשניטלעכער רויט-אַרמיער איז ווייט נישט אַזוי אינ-טעליגענט, ווי אַ דורכשניטלעכער אייראָפּעיִשער בחור פֿון זעלבן עלטער. אָבער — ער פֿאַרמאַגט אַ געוויסן סכּום אַלגעמיינע, הגם זייער אויבערפֿלעכלעכע, בילדונג, אינטעליגענץ און פּאָליטישן באַוואוסט-זיין. די צרה איז בלויז, וואָס דאָס איז אַ באַוואוסטזיין פֿון אַ זייער אינגנאַרטיקען כאַראַקטער — אַ סטאַנדאַרדזירטער פּאָליטישער באַ-וואוסטזיין. אַלע אָפּערירן נישט נאָר מיט די זעלבע אינשטודירטע געדאַנקען, נאָר זיי באַנצן זיך אַפֿילו מיט דער זעלבער פֿראַזעאַלאָגיע. נישטמער — ווי באַגרעניצט און סטאַנדאַרדזירט עס איז זייער וויסן, שטייען זיי פֿונדעסטוועגן מיט הונדערט קעפּ העכער פֿון דעם, וואָס די דורכשניטלעכע רוסישע יוגנט-מאַסע פֿון דאַרף און טיילווייז אַפֿילו פֿון שטאַט האָט מיט זיך פֿאַרגעשטעלט מיט 25 יאָר צוריק. דאָס, וואָס עס וואַרפֿט זיך אומגעהייער אין די אויגן בני דער איצטיקער סאָויע-טישער יוגנט, איז די טעכנישע פֿאַראַינטערעסירונגען, וועלכע זיינען זייער פֿאַרשפּרייט. די היינטיקע סאָויעטישע יוגנט איז אין די ביידע הינזיכטן זייער ענלעך צו דער היינטיקער דורכשניטלעכער אַמערי-קאַנער יוגנט: אַלגעמיינע נישט-פֿאַרטיפּטע בילדונג און אומגעהייערע טעכנישע פֿאַראַינטערעסירונג. דער רויט-אַרמיער, וועגן וועלכן איך דערצייל איצט, איז געווען אַ טרויעריקער אויסנאַם.

אַ גלענצנדיקן מוסטער פֿון טעכנישער פֿאַראַינטערעסירונג האָט אונדז געגעבן מיט זיך יענער יונגער רויט-אַרמיער, דער מיטגליד פֿון דער באַלשעוויסיטישער פּאַרטיי, וועלכער האָט דער ערשטער פֿאַרפֿירט מיט אונדז דעם געשפּרעך. דאָס איז געווען סך-הפּל אַ בחור פֿון אַ יאָר עטלעכע און צוואַנציק, אָבער אין ציווילן לעבן האָט ער אין קיעוו שוין געהאַט אָנגעפֿירט מיט אַ גרויסן אויטאָ-וואַרשטאַט, פֿאַרדינענדיק אַרום 600 רובל אַ חודש, אַ נישטקשהדיקער געהאַלט אין סאָויעט-רוסלאַנד. אַלס גוטער טעכניקער און צייכענער פֿלעגט ער אָבער נאָך נעמען אַהיים פֿאַרשידענע אַרבעטן — צייכענונגען, קאַנסטרוקציע-פּלענער — פֿאַר וואָס מען פֿלעגט אים צאָלן באַזונדער. צוזאַמען פֿלעגן זיינע פֿאַרדינסטן דערגיין ביז 900 רובל אַ חודש.

— און איצט האָט דער קריג אייך געשטערט אין אייער אַרבעט?
— האָב איך אים געפֿרעגט.

— ניין, איר האָט אַ טעות — האָט ער געענטפֿערט — אין דער אַרמיי פֿאַרנעם איך זיך אויך מיט מיין אַרבעט!

— אַבער עס איז זיכער אַ שאַד די פֿאַרדינסטן? — האָב איך גע-
וואַלט דערגיין וואָס ער טראַכט וועגן דעם.
— וואָס קען דאָ זיין אַ שאַד? — האָט ער געענטפֿערט מיט
פּשטות — נאָכן קריג וועל איך צוריקגיין צו מיין אַרבעט און צו מיין
פֿאַרדינסטן.

גאַר אַן אַנדער טיפּ איז געווען דער צווייטער. פּונקט ווי דער
ערשטער, איז ער געווען אַ פּויערן-זון, אַבער בעת יענער האָט איינ-
געזאָפּט אין זיך אַ היפש ביסל טעכנישע, פּאַליטישע און אַלגעמיינע
בילדונג, איז דער צווייטער געבליבן טעמפּ און אומוויסנדיק.

— ווער איז דאָרטן געווען קייסער בני אַיך אין פּוילן? — האָט
ער אין אַ געוויסן מאַמענט אַ פֿרעג-געטון.

— נישט געווען בני אונדז קיין קייסער! — האָב איך אים גע-
ענטפֿערט — בני אונדז האָט רעגירט אַ מיליטערישער דיקטאַטאָר!
— וואָס אַזוינס? — האָט ער נישט פֿאַרשטאַנען דעם זין פֿון אויס-
דרוק „מיליטערישער דיקטאַטאָר“.

ענדלעך, ווען מען האָט עס אים אויסגעטייטשט, האָט ער אַ מאַך-
געטאָן מיט דער האַנט:

— איינס און דאָס זעלבע! ...

און אין אַ ווילע אַרום האָט ער פּלוצלונג אַרויסגעשאַסן מיט אַ
פֿראַגע:

— וויפֿל יאָר איז שוין ווי מען האָט אים דאָרטן דערשאַסן?

איך האָב געפרוּווט אים אויסטייטשן, אַז ער האָט אַ טעות:

— קיינער האָט אים נישט דערשאַסן! ער איז געשטאַרבן מיט

אַ נאַטירלעכן טויט!

דער טעמפּער בחור האָט אַ מאַך-געטאָן מיט דער האַנט אין מיין
זייט:

— דו ווייסט נישט! — האָט ער אַ זאָג געטאָן מיט אויטאָרי-

טעט — איך זאָג דיר, אַז מען האָט אים דערשאַסן! ...

איך האָב זיך איבערגעקוקט מיט דוד פֿלינקערן. אַז ער ווייסט

בעסער איז דאָך נישטאַ וואָס צו רעדן!

דער באַוואוסטזיניקערער פֿון אים, דער פּאַרטיי-מיטגליד, האָט
אונדז געבעטן מיר זאָלן זינגען עפעס אַרבעטער-לידער פֿון פּוילן. איך
ווייס נישט וואָס עס וואַלט וועגן דעם געזאָגט אַ פֿאַרשטייער פֿון דער
סאָוועטישער געהיים-פּאַליציי, ווען ער וואַלט געשטאַנען דערבני,
אַבער די רויט-אַרמיער איז זייער געפֿעלן געוואָרן די בונדישע „שכו-
עה“, וועלכע איך האָב זיי אַפּגעזונגען זייער פֿייערלעך.

— דאָס איז — האָב איך זיי אויסגעטייטשט — דער הימן פֿון

די אידישע אַרבעטער אין פּוילן! ...

— זייער שיין! — האָבן אלע דרײַ געמאַכט אַ קאַמפּלימענט —
זינג עס נאַכאַמאַל!

און איך האָב עס געזונגען נאַכאַמאַל. איך האָב זיך אליין איבער-
גענומען מיט מיין זינגען. עפעס האָב איך געזען אַ סימבאָל אין דעם,
וואָס איך, אַ בונדיסט, פֿאַר צוזאַמען מיט סאָוועטישע זעלנער אין איין
אויטאָ און איך זינג פֿראַנק און פֿרײַ די בונדישע „שבועה“ פֿון „טרײַ-
הייט אָן גרענעצן“, וועלכע איז אזוי פֿאַרהאַסט בײַ די סאָוועטישע
גרויס-אינקוויזיטאָרן...

— און איצט זינגט אונדז עפעס אויף פּויליש! — האָבן די רויט-
אַרמײער געבעטן.

איך האָב זיי גערן צוליב געטאָן און געזונגען פֿאַר זיי דאָס אַלטע
באַקאַנטע ליד „טשערוואָני שטאַנדאַר“ (די רויטע פֿאַן). שפּעטער
האָב איך זיי געזונגען דאָס צווייטע רעוואָלוציאָנערע פּוילישע ליד
„וואַרשאַוויאַנקאַ“, דאָס מעכטיקע ליד „גדי נאַרוד דאָ באַיו“... (ווען
דאָס פֿאַלק איז אַרויס צום קאַמף...) און נאָך עטלעכע.

— איצט זינגט איר סאָוועטישע לידער! — האָבן מיר פֿאַרלאַנגט
פֿון זיי אַ רעוואַנזש.

דער אויטאָ האָט גאַלאַפּירט איבערן שאַסיי און דער קאַלטער,
שניידנדיקער ווינט האָט געפֿינֶט אַרום אונדז. אָבער דאָס געזאַנג פֿון
די דרײַ יונגע רויט-אַרמײער האָט פֿאַרהילכט דעם שאַסיי. ריטמיש,
ווי עס זינגען די רוסן, האָבן זיי האַרמאָניש באַגלייט איינער דעם
צווייטן, זינגנדיק אַ פּרעכטיק, טיפּיש-רוסיש ליד וועגן מאַסקווע.
געשאַפֿן לעצטנס פֿאַר די צוועקן פֿון סאָוועטישן פּאַטריאָטיזם, איז
עס אָבער אזוי טיפּיש-רוסיש אין יעדן אויסדרוק, אַז ווען איך האָב
עס געהערט זינגען, האָט זיך מיר אויסגעוויזן אַ ווײַלע, אַז דאָס זײַן
איך אַלס אַ קליין ייִנגעל אויף דער באַנק אין דער רוסישער שול און
דער קלאַס אַרום מיר זינגט עפעס אָן אַלט-רוסיש העלדן-מעשהלע
וועגן קרעמל, וועגן אַלט-מאַסקווע און וועגן ליבע צו דער מאַטושקע-
רוסלאַנד.

אַט זינגען אַ צוויי פֿערזן פֿון דאָזיקן איינדרוקספֿולן ליד:

Утро красит нежным светом
Стены древнего Кремля,
Просыпается с рассветом
Вся советская земля.
Холодок бежит за ворот,
Шум на улицах сильней;

«С добрым утром, милый город,
Сердце родины моей!»

Кипучая,

Могучая,

Никем непобедимая;

Страна моя,

Москва моя,

Ты самая любимая. *)

שפּעטער האָבן זיי געזונגען אַ צווייט ליד, וואָס איז זייער פּאַ-
פּולער אין סאָויעט-רוסלאַנד „דאָס ליד וועגן פּאַטערלאַנד“. אַט זינגען
צוויי פּערזן פֿון דאָזיקן ליד:

От Москвы до самых до окраин,
С южных гор до северных морей,
Человек проходит как хозяин
Необ'ятной родины своей.

...Над страной весенний ветер веет,
С каждым днем все радостнее жить,
И никто на свете не умеет
Лучше нас смеяться и любить.

Но сурово брови мы насупим
Если враг захочет нас сломать.

*) אין אַ פֿרענער איבערזעצונג לייענען זיך די דאָזיקע פּערזן אזוי:

איבער ווענט פֿון קרעמל דעם אַלטן
זון גייט אויף אין העלן בראַנד,
ס'וועקט אין מאַרגרויט זיך פֿרידלעך
ווייט און ברייט דאָס ראַטן לאַנד.

ס'בלאָזט אַ ווינטל איבער גאַסן,
ס'האַט צערוישט זיך שטאַט און לאַנד:
אַ גוט מאַרגן, ליבע שטאַט, דיר,
האַרץ פֿון אונזער פּאַטערלאַנד!

רוישיקע,

מעכטיקע,

פֿון קיינעם נישט באַזיגטע!

איינציק לאַנד,

מאָסקווע מיין,

האַרציקסטע געליבטע!

Как невесту родину мы любим,
Бережем как ласковую мать. *)

וויפֿל מאַל איך האָב אין די שפּעטערדיקע חדשים געהערט זינגען דאָס דאָזיקע איינדרוקספֿולע רוסישע ליד, פֿלעגט מיך יעדעסמאָל פֿאַר-קלעמען אין האַרץ — אזוי ווייט איז געווען דער טעקסט פֿון דאָזיקן ליד פֿון דער סאָוועטישער ווירקלעכקייט. כלויז די גרויסע ליבע צום רוסישן פֿאַטערלאַנד — דאָס האָט געשטימט, כלויז מיט דעם איז די ווירקלעכקייט געווען ריכטיק אָפּגעשפיגלט אינם ליד. ווי זעלטן אָבער זעט מען ביי מענטשן פֿון דער סאָוועטישער מדינה די דאָזיקע, אין אַלע פּראָפּאָגאַנדע-לידער באַזונגענע, געפֿילן פֿון פֿרייד, אויסברוכן פֿון פֿרײַען געלעכטער, שטימונגען פֿון זאָרגלאָזיקייט א.ד.גל.

אַמשטאַרקסטן אָבער האָט אויף מיר געווירקט יענעס טאָג — און אויך אַלע שפּעטערדיקע טעג — דאָס קריגס-ליד „יעסלי זאוטרע וואַיאַנאַ“ („אויב ס'וועט מאַרגן זײַן קריג“). איך האָב דאָס דאָזיקע ליד געהערט שוין אין די פֿרײַערדיקע טעג, אָבער ערשט אויפֿן אויטאָ צווישן ראָוונע און לוצק האָבן די סאָוועטישע סאַלדאַטן עס אזויפֿיל מאַל געזונגען און איבערגעזונגען, ביז איך האָב עס זיך אויסגעלערנט פֿון אויסנווייניק. עס איז אַ ליד פֿון גרויסן פֿאַרנעם. עס טראַגט פֿונם ליד אַ שטאַרקע קראַפֿט און גרויסע אַנטשלאַסנקייט. די ווערטער און דער ניגון פֿון דאָזיקן ליד האָבן אין זיך אַזאַ קראַפֿט, אַז ווען עס זינגען עס 5 מענטשן, דאַכט זיך דיר, אַז דו הערסט די טריט פֿון טויזנ-טער מאַרשירנדיקע. אַט איז אַ טייל פֿונם ליד:

Если завтра война,
Всколыхнется страна —

От Кронштадта до Владивостока,

(*) אין אַ פֿרײַער אידישער איבערזעצונג זעען די פֿערן אויס אזוי:

פֿון מאַסקווע-שטאָט ביז ווייטע ווייטן,
פֿון ים צו ים, פֿון באַרג צו באַרג,
דאָס פֿאַטערלאַנד דאָס גאַנצע דיין איז —
אָפּגעפֿרישט און יונג און שטאַרק.

ס'בלאָזט איבער אונדז אַ פֿרילינג-ווינטל,
אַ פֿרײַדיק לעבן אונדז באַגלייט.
ווער קען זיך דען מיט אונדז פֿאַרגלייכן
אין לאַכן, ליבע און אין פֿרייד ?

נאָר חיי וועט זיין צו יענעם שונא,
האָס וועט אויף אונדזער לעבן גיין.
ווי אַ געליבטע, ווי אַ מאַמע
אין האַרצן האַלטן מיר דײַך איין.

Всколыхнется страна,
Велика и сильна —

И врага разобьем мы жестоко.

На земле, в небесах и на море
Наш напев и могуч и суров.
Если завтра война, если завтра в поход,
Будь сегодня к походу готов. *)

אָזוי האָבן מיר געזונגען און פֿאַרבראַכט אין געשפרעכן ביו דער
אויטאָ האָט אין טיפֿער דעמערונג זיך גענומען אַרײַנשאַרן אין די
לוצקער גאַסן. יא, אַ קוריאָז: איך, דער בונדיסט פֿון פּוילן, האָב אויס-
געלערנט זיי, די דרײַ „לעניניש-סטאַלינישע“ זעלנער, אַ סאָויעטיש
ליד, וואָס איז פֿאַרפֿאַסט געוואָרן נאָך לענינס טויט. אליין האָב איך
עס זיך אויסגעלערנט אין אַ וואַרשעווער תּפֿיסה — קאַמוניסטן, וועלכע
זײַנען געזעסן מיט מיר אין איין קאַמער, האָבן עס מיך אויסגעלערנט.
איצט, פֿאַרנדיק מיט די סאָויעטישע זעלנער, האָב איך זיך דערמאַנט
דאָס דאָזיקע ליד, און — זײַענדיק זיכער, אַז יעדער סאָויעטישער
מענטש קען עס זינגען — האָב איך געבעטן די רויט-אַרמיער, זיי
זאָלן מיך אויסלערנען אַלע ווערטער פֿון דאָזיקן טרויער-ליד. אָבער עס
האַט זיך אַרויסגעווײַזן, אַז קיין איינער פֿון זיי דרײַ קען עס נישט
(דאָס ליד הייסט „נאַ סמיערט לענינאַ“ — „אויף לענינס טויט“). איך
האַב נישט געהאַט קיין אַנדער ברירה און עס זיי געמוזט אויסלערנען.
זיי האָבן אונדו דערפֿאַר אָפּגעצאָלט מיט אַ נײַער סעריע סאָויעטישע
לידער: דאָס געזאַנג פֿון די פֿליער, דאָס ליד פֿון בודיאָנניס קאוואַלעריע
א. א. וו.

פֿאַר דער מענטאַליטעט פֿון דעם דורכשניטלעכן סאָויעטישען
מענטש, איז זייער באַראַקטעריסטיש אַ פֿראַגמענט פֿון אונדזער גע-

*) אין אַ פֿרײַער איבערזעצונג לייענען זיך פֿערוו אָזוי:

אויב מאַרגן קומט קריג —

דאָס לאַנד זיך צעוויגט

פֿון צפֿון ביו דרום דעם הייסן;

דאָס לאַנד זיך צעוויגט

מעכטיק צום קריג —

די שונאים אויף שטיקער צערייסן!

אויף דער ערד, אין די הימלען, אויף ימען

איז מעכטיק און האַרט אונדזער גאַנג.

אויב מאַרגן קומט קריג, שוין הינט גרייט צום זיג

זײַן דאַרפֿסטו אין טאַט און געדאַנק.

שפרעך וועגן די ... טראַצקיסטן. ווי אזוי קומען מיר צו דער דאָזיקער טעמע? איך וואַלט אזא געפֿערלעכע טעמע זיכער נישט פֿארטשעפעט. אַבער דער קעווער טעכניקער מיט דעם פֿארטיי-ביכל אין טאָש (איי-גנטלעך איז עס אַ גאַנץ בוך פֿון אפֿשר הונדערט זייטן!) האָט אליין גענומען וועגן דעם רעדן. ער איז דערביי געווען איבערצייגט, אז די צוויי פֿאַסאָזשירן, וואָס ער פֿירט מיט זיך אין אויטאָ, הערן צום ערשטן מאל וועגן דעם אלעס, וואָס ער דערציילט.

עס איז געווען נאָכן אָפּזינגען די „פיעסן ליאַטמשיקאָוו“ („דאָס געזאַנג פֿון די פֿליער“). ווען מיר ביידע, די געסט זיינע, האָבן זיך אויסגעדריקט מיט לויב וועגן די סאָויעטישע פֿליער, האָט דער יונגער באַלשעוויק אונדז געענטפֿערט:

— יא, דערפֿאַר טאָקע לויערן אויף זיי אזוי אונדזערע שונאים!
— נו, פֿאַרשטייט זיך — האָט עמעץ פֿון אונדז ביידע זיך אָפֿ-
גערופֿן — אין אַ מלחמה וויל מען צעברעכן די קראַפֿט פֿון קעגנער.

— איך רעד נישט איצט וועגן קריג! — האָט דער רויט-אַרמיער דערווידערט — און ווייניק איז פֿאַראַן ביי אונדז אינערלעכע שונאים?
אונדזערע אויסערלעכע שונאים צאָלן זיי דערפֿאַר גאַנץ גוט און זיי קריגן זיך אַרײַן אפֿילו אין די פֿאַרבאָרגענסטע ווינקעלעך, אַנטווענדיק אונדז שאַדן. אָט איז מיט אַ צײַט צוריק אומגעקומען אונזער וועלט-באַרימטער פֿליער לעוואַניעווסקי, וועלכער איז געפֿאַלן אַ קרבן פֿון ווילדן סאַבאַטאָזש. איינער אַ וועטער-אַבסערוואַטאָר האָט אים נישט געגעבן די נויטיקע סיגנאַלן וועגן וועטער, פֿדי אים אומצוברענגען... דער אַבסערוואַטאָר איז געווען אַ טראַצקיסט — פֿאַראַן אַזעלכע שעדיקער ביי אונדז, טראַצקיסטן... אַגענטן, וואָס אַרבעטן פֿאַרן געלט פֿון אויסלענדישע קאָפיטאַליסטישע מלוכות...

ווען איך האָב אַמאָל געלייענט אין די צײַטונגען דעם סאָויע-טישן קאָמוניקאַט וועגן טויט פֿון וועלט-באַרימטן פֿליער לעוואַניעווסקי, איז אין יענעם קאָמוניקאַט טאָקע געווען געשריבן, אז ער איז אומגעקומען ווי אַ רעזולטאַט פֿון אַ טראַצקיסטישן סאַבאַטאָזש-אַקט. איך געדענק, ווי מיר האָבן דעמאָלט, ליינענדיק עס אין אונדזער וואַר-שעווער רעדאַקציע פֿון דער „פֿאַלקסצײַטונג“, נישט געקענט פֿאַר-שטיין, ווי אזוי די סאָויעטישע מאַכטהאַבער גיבן אַרויס אַזעלכע טראַגיקאַמישע קאָמוניקאַטן, אין וועלכע קיינער גלויבט נישט. איצט, קוקנדיק אויפֿן אַפֿענעם פנים פֿון דעם דאָזיקן יונגען רויט-אַרמיער, וועלכער האָט מיר איבערגעחזרט די פֿאַנטאַסטישע געשיכטע מיטן טראַצקיסטישן סאַבאַטאָזשניק אין דער וועטער-סטאַציע ערגעץ אין די אַרקטישע שנייען, האָב איך פֿאַרשטאַנען פֿאַר וועמען אַזעלכע

קאָמוניקאַטן ווערן פֿאַרפֿאַסט: אַט פֿאַר דעם און פֿאַר ענלעכע רויט אַרמיער און סתם-בירגער!

פֿאַר די 20 יאָר פֿון באַלשעוויסטישן מאַנאַפֿאַל אויף פרעסע, פּראָ-פּאַגאַנדע און אינפֿאַרמאַציע, זינען די סאָויעטישע בירגער פֿאַר-וואַנדלט געוואָרן אין פּאַליטישע זויג-קינדער, וועמען מען קען איינ-רעדן יעטוועדע בבא-מעשה, וואָס האָט דעם צוועק צו אַנטוויקלען אין אים אַן אומגלויבן און אַ פֿאַרדאַכט צו יעדן איינעם, וואָס דענקט נישט-באַלשעוויסטיש.

3

לוצקער באַגענישן

ד. פֿלינקער און איך האָבן זיך אַפּגעזעגנט מיט די רויט-אַרמיער און זיך אַוועקגעלאָזן איבער די גאַסן פֿון לוצק.

מיר האָבן באַשלאָסן אַזוי לאַנג זיך צו דרייען אויף די הויפט-גאַסן, ביז מיר וועלן דערזען עפעס אַ באַקאַנט פּנים. עס האָט טאַקע נישט גע-דויערט לאַנג און מיר האָבן געטראָפֿן אַ באַקאַנטן, וועלכער האָט זיך אונטערגענומען מיך אַוועקצופֿירן צו מיין ברודער.

— דאָס הייסט — האָט יענער באַקאַנטער געזאָגט — דירעקט צו איינער ברודער וועל איך אייך נישט קענען אַוועקפֿירן, אָבער איך ווייס אַן אַרט, וואו ער און עטלעכע זינען פֿריינט עסן מיטאַג. דאַרט וועט מען אייך שוין ווייטער פֿירן.

איך בין אַוועק מיט קרומע, צעדרייטע שטיגלעך צו אַן איינפֿאַלן-דיקער היזקע. שוין דורכן נידעריקן פֿענצטער נעבן אַריינגאַנג האָב איך באַמערקט עטלעכע באַקאַנטע פּנים פֿון וואַרשעווער פֿריינט.

עס האָט זיך אַרויסגעוויזן, אַז מיין ברודער איז געפֿאַרן מיט דער דאָזיקער קאַמפּאַניע צוויי וואָכן צייט איבער גאַנץ פּוילן, אויסגעשטאַ-נען צוזאַמען מיט זיי באַמבאַרדירונגען און אַלע אַנדערע צרות. איצטער האָט ער זיך אַפּגעטיילט פֿון זיי, ווייל ער האָט נישט געקענט מיטהאַלטן מיט זיי דאָס טייערע לעבן, וואָס זיי האָבן דאָ געפֿירט. אויף זייער חשבון פֿירן אַ ליכט לעבן האָט ער נישט געוואָלט, איז ער „אַוועק פֿאַר זיך“. ער האָט געוואוינט צוזאַמען מיט אונדזער פֿריינט ב. י. ראָזען, זיך געשפּיזט מיט שוואַרץ ברויט און טיי, געהאַט ליידיקע טאַשן און — ווי עס האָט זיך שפּעטער אַרויסגעשטעלט — שוין געהאַט הינטער זיך עטלעכע אַזעלכע טרויעריקע טעג, ווען זיי האָבן ביידע זיך געלייגט שלאָפֿן אויפֿן ניכטערן מאָגן. איינמאַל איז נישט

געווען פֿאַר וואָס צו קויפֿן, און אַ צווייט מאָל — האָט מען פֿאַר קיין שום געלט נישט געקענט גאַרנישט קריגן. ווען נישט ב. י. ראָזען, וועלכער איז אַביסל ענערגישער און שטימפֿער, וואָלט דער ברודער מיניער פשוט פֿאַרפֿאַלן געוואָרן. דאָס האָט ראָזען געכאַפט אַ צוויי מאָל הלוואות בני באַקאַנטע און דאָס האָט ראָזען עטלעכע מאָל זיך נישט געשעמט צו עפֿענען פֿרעמדע טירן און צו בעטן אַ שטיקל ברויט פֿאַר זיך און פֿאַר מיין ברודער — זיין פֿריינט...

עמען פֿון מיניע וואַרשעווער פֿריינט, בני וועלכע איך האָב זיך איצטער געפֿונען, איז געלאָפֿן אויפֿזוכן מיין ברודער און ב. י. ראָזענען. ער האָט זיי טאַקע געבראַכט.

אַ שטיק צייט איז מיין ברודער געזעסן אין אַ ווינקל און שווינגן-דיק געקוקט אויף מיר, נישט קענענדיק אַרויסברענגען קיין וואַרט פֿון זיין מויל. שפעטער האָט מען זיך פֿונאַנדערגערעדט, גענומען דער-צוילן איינער דעם צווייטן פֿאַרשידענע פֿאַסירונגען פֿון די לעצטע טרויעריקע וואָכן, איבערוואַרפֿן זיך מיט פֿראַגן און אינפֿאַרמאַציע — פֿון פֿיל זאַכן, וועלכע איך האָב געהערט יענעם אָונט, איז געווען צו ווייניג און צו לאַכן, פֿון פֿיל געשיכטעס האָבן די האַר זיך גע-שמעלט אויפֿן קאַפּ!

זיי אַלע, די גאַנצע קאַמפֿאַניע פֿריינט מיניע און מיין ברודער, זיינען אַרויס פֿון וואַרשע אַ טאַג נאָך מיר — דעמאָלט, ווען די רעגירונג האָט באַפֿוילן אַלע געווער-פֿליכטיקע מענער צו פֿאַרלאָזן די שטאַט, פֿדי מען זאָל זיי שפעטער קענען מאַביליזירן צו די ווייטערדיקע פֿאַרשטיי-ענדיקע שלאַכטן „אויף יענער זייט בוג“...

איינער פֿון מיניע פֿריינט איז דאָן אַוועק צו אַ באַקאַנטן קוילן-הענדלער און באַקומען פֿון אים אַ שמוציקן קוילן-וואָגן און אַ פֿאַר פֿערד — אַט אין דאָזיקן קוילן-וואָגן האָט מיין דערמאַנטער פֿאַרטיי-חבר קלעטשעווסקי געזען די גאַנצע קאַמפֿאַניע צווישן די ברענעדיקע שמעטלעך גאַרוואָלין און ריקי. זיי האָבן אָנגעפֿאַקט דעם וואָגן מיט היי און אַזוי האָבן זיי זיך געשלעפט איבער וועגן און אומוועגן צווישן באַמבאַרדירטע ברענענדיקע שמעטלעך און דערפֿער.

— איך וועל קיינמאָל נישט פֿאַרגעסן — האָט מיר מיין ברודער דערציילט — אַ שבתדיקן טאַג אין קאַצק, ווען הייזלעך האָבן זיך געבויגן ווי גומע אונטערן לופֿט-דרוק פֿון די פֿליענדיקע באַמבעס. ווען מיר זיינען געקומען, איז אין שמעטל געווען שטיל, שבתדיק. זיי האָבן נאָך נישט געהאַט געוואוסט פֿון קיין באַמבאַרדירונגען. מיר זיינען אַקאַרשט אַראָפֿגעקראַכן פֿון וואָגן אין דער האַפֿענונג, אַז דאָ, אין דאָזיקן שבתדיקן שמעטל, וועלן מיר קענען זיך אויס-רוען אונדזערע צעבראַכענע, מידע ביינער. אָבער צוזאַמען מיט אונדז

זינען געקומען היטלערס באַמבערס. די שטעטלדיקע מענטשן, וועלכע האָבן אַקארשט אזוי מיטלידנדיק געקוקט אויף אונדז, זינען אַליין אין איין אויגנבליק אַרײַנגעוואַרפֿן געוואָרן אין אונדזער צושטאַנד. עס איז שרעקלעך געווען צו קוקן, ווי אידן זינען געלאָפֿן אין די מליתים פֿון בית-מדרש אַהיים און מיט 5 מינוט שפעטער — נישט באַווייזנדיק אויסצוטאָן אין דער מהומה דעם מלית — מיט אַן אַרעם פעקל בעט-געוואַנט — אַרויס פֿון שטאָט.

— איך וועל קיינמאל נישט פֿאַרגעסן דאָס לידיקע קאַצקער בית-מדרש — האָט ער ווייטער געצויגן זײַן טרויעריקע דערציילונג — פֿון וועלכן די אידן זינען זיך פֿונאַנדערגעלאָפֿן אינמיטן שמונה-עשרה, איבערלאָזנדיק אינעווייניק איינאיינציקן מענטש, וועלכער האָט נישט געוואָלט איבערײַסן דאָס דאווענען — דעם רב פֿון שטעטל. מאַנומענט-טאַל-טראַגיש האָט אויסגעזען דער דאָזיקער רב אין זײַן איינזאַמען דאווענען בײַ דער מזרח-וואַנט אונטערן אַקאַמפּאַניאָמענט פֿון אויפֿ-רײַסנדיקע באַמבעס.

— און פֿונקט אזוי — האָט ער נישט אויפֿגעהערט דערציילן — וועל איך דאָס גאַנצע לעבן האָבן פֿאַר מײַנע אויגן דאָס בילד פֿון דעם פּאַטריאַרכאַלן שטעטלדיקן קריסטלעכן דאַקטער, וועלכער האָט זיך אַרומגעדרײַט צווישן די אויפֿרײַסנדיקע באַמבעס און ברענענדיקע הײַ-זער — אַרומגעדרײַט זיך מיט אַ קעסטל מעדיקאַמענטן, פֿאַרהאַנגען אויף זיך, און באַנדאָזשירט מענטשן אינמיטן גאַס, געמונטערט, גע-טרייסט, געהאַלפֿן אַרויסטראַגן די זאַכן פֿון די ברענענדיקע הײַזקעס און געהאַלפֿן קינדער און פֿרויען זיך איינזעצן אויף די וואַגס צום אַנטלויפֿן פֿון שטעטל. „איך מוז דאָ בלייבן — האָט ער געענטפֿערט די אַנטלויפֿנדיקע אידן און אידענעס, וועלכע האָבן אים געבעטן, ער זאל אויך זיך ראַטעווען — איך בין אַ דאַקטער און איך מוז דאָ בלייבן, איך האָב נאָך צו טראַגן הילף פֿאַרוואַונדעטע און הילפֿלאָזע ... איך דאַרף זײַן דער לעצטער“ ... זײַן גרויע שוופֿרינע האָט געפֿלאַמערט אויפֿן ווינט און ער האָט אויסגעזען, ווי אַ נביא, וואָס האָט זיך אַראַפּגעלאָזן צווישן די מענטשן, פֿדי זיי צו ברענגען טרייסט און נחמה ...

צומאַרגנס בין איך אַוועק אין שטאַטישן שפיטאַל. דאַרמן האָב איך געדאַרפֿט אויפֿזוכן דעם בונדישן זשורנאַליסט, מײַן רעדאַקציע-חבר דוד נײַמאַרק („אַריה“). די פֿאַר הונדערט קילאָמעטערס, וואָס ער האָט אַדורכגעמאַכט צופֿום פֿון וואַרשע בײַ לוצק, האָבן אים אזוי דערשעפֿט און אויסגעמאַמערט, אַז מען האָט אַפֿילו מורא-געהאַט פֿאַר ערנסטע קאַמפֿליקאַציעס אין זײַן געזונט. זײַענדיק אין ראָוונע, האָב איך דאָס אַלץ נישט געוואָוסט. ערשט ראָזען און מײַן ברדער האָבן מיר דער-ציילט וועגן דעם אין לוצק.

ווען מען האָט אַרויסגערוּפֿן צו מיר נײַמאַרקן — עס האָט זיך אַרויסגעווײַזן, אַז גראַד דעמאָלט האָט אים שוין אָנגעהויבן בעסער ווערן און ער האָט שוין געקענט אַרומגיין — האָב איך אים אין דער ערשטער מינוט נישט דערקענט. ער איז געווען שרעקלעך פֿאַרענ-דערט. דאָס פנים זײַנס איז געווען אַן אַפֿן בוך פֿון דורכגעלעבטע לײַדן. ווען ער האָט זיך ענדלעך צו מיר דערנענטערט און איך האָב אים דערקענט, האָט מיך גענומען קלעמען, אַז איך בין געבליבן שטיין אַן ווערטער. מיר זײַנען זיך געפֿאלן אין די אַרעמס אַרײַן און אַזוי געבליבן שטיין, צענומענע פֿון דער באַגעגעניש, וועלכע איז דאָך פֿאַר אים געווען נאָך אומגעריכטער, ווי פֿאַר מיר.

זײַן, נײַמאַרקס פֿאַרן, האָט מען געמוזט מאַכן אַפּהענגיק פֿון דאָקטער. איך בין דעריבער אַוועק זיך אַדורכרעדן מיטן דאָקטער, וועלכער האָט נײַמאַרקן געהיילט. דער דאָקטער האָט זיך אַביסל גע-קווענקלט, אָבער צום סוף האָט ער געגעבן זײַן הספֿם. ער האָט בלוז געהייסן וואַרטן מיט דער רײַזע עטלעכע טעג. ער האָט אויך באַפֿוילן, אַז אין ווילנע זאָל נײַמאַרק זיך גלײַך לײַגן אין בעט אַרײַן, פֿדי ענד-גילטיק זיך אַויסצורוען און געזונט-ווערן.

עס איז געבליבן, אַז איך פֿאַר צוריק קיין ראָוונע, און דאַרטן וועל איך אַויפֿהאַלטן די גאַנצע קאַמפּאַניע ביז ער, נײַמאַרק, וועט נישט אַהינקומען. איך האָב מיטגענומען מיט זיך ב. י. ראָזענען און מיין ברודער. איך האָב געראַטן אויך די איבעריקע פֿרײַנט מינע צו פֿאַרן קיין ווילנע, אָבער זיי האָבן געהאַט גאַר אַנדערע פּלענער און זיי זײַנען געבליבן. שפעטער, ווען מיר זײַנען אַפּגעגרענעצט געוואָרן פֿון זיך, זײַנען צו מיר דערגאַנגען וועגן זיי טרויעריקע גרוסן. איצט זײַנען זיי אַלע צעזײט און צעשפּרייט איבער זיבן וועלטן: איינער איז געווען פֿאַרשיקט אין טיף-סיביר צוזאַמען מיט זײַן פֿערצן-יעריק יינגל, אַ צווייטער איז צוריק אַוועק קיין וואַרשע, אַ דריטער, אַויב ער לעבט נאָך, פֿיניקט זיך ערגעץ אין לעמבערגער געטאָ.

נײַמאַרק איז טאַקע נאָכגעקומען קיין ראָוונע, אָבער דאַרט האָט זיך זײַן געזונט-צושטאַנד ווידער פֿאַרערגערט.

עס האָט זיך אַרויסגעווײַזן, אַז ער האָט פֿונדעסטוועגן נישט גע-טאַרט אַרויסגיין אַזוי פֿרי פֿון שפּיטאַל. ראָוונער דאָקטוירים האָבן געהאַלטן, אַז אין זײַן איצטיקן צושטאַנד טאַר ער ווײַטער נישט פֿאַרן. מיר האָבן אים געמוזט לאָזן אין ראָוונע. שפעטער אַביסל האָבן די דאָקטוירים אים דערלויבט פֿאַרן ווײַטער. ער איז דאָן געקומען קיין ווילנע און מיטגעמאַכט מיט אונדז דאָס אַלין, וואָס מיר האָבן דאַרטן איבערגעלעבט.

איצט איז ער אין קאנאדע. ב. י. ראָזען איז אין שאַנכאַי — גע-
בליבן שטעקן אינמיטן וועג קיין אַמעריקע. מיין ברודער איז אויף יענע
טעריטאָריעס, וואו היטלער פֿירט איצט אַדורך זיין מערדערלעכן פּלאַן
אויסצוראָטן די אידן...

4

א קליינער אויסשניט פֿון אַ גרויסער טראַגעדיע

פֿאַרנדיק צוריק מיטן אויטאָבוס פֿון לוצק קיין ראָוונע, האָב איך
געהאַט די מעגלעכקייט זיך גענוי פֿונאַנדערצושמועסן מיט ב. י.
ראָזענען און מיט מיין ברודער וועגן זייערע איבערלעבונגען אין
פֿאַרלוף פֿון די לעצטע 4 וואָכן.

אַלץ, וואָס איך האָב דערציילט ביו איצטער, איז געווען די גע-
שיכטע פֿון עטלעכע צענטליק אויסדערוויילטע, וועלכע האָבן פֿאַרלאָזן
וואַרשע אין פֿריוויליגירטע אומשטענדן: געפֿאַרן מיט באַן, געהאַט אין
טאַש רעגירונגס-פּאַפּירן, מען זאָל זיי מיטהעלפֿן א. א. וו. עס איז שוין
במילא לייכט זיך פֿאַרצושטעלן וואָס עס זיינען אַדורכגעגאַנגען יענע
הונדערטער טויזנטער פּליטים פֿון וואַרשע, וועלכע זיינען אַרויס פֿון
דאָרט נאָך אונדז און — אַן שום קאָמוניקאַציע-מיטלען. עס האָט זיך
אַנטפּלעקט פֿאַר מיר די געשיכטע פֿון דורכשניטלעכן אַנאַנימען פֿליכט-
לינג פֿון יענע טעג — אַ געשיכטע פֿון קאַמף מיטן מלאַך-המוות, אַ
געשיכטע פֿון קאַמף מיטן הונגער, אַ געשיכטע פֿון מאַדנע צופֿאַלן,
גרילן און קוריאָזן.

ב. י. ראָזען, מיין ברודער און נאָך עטלעכע אונדזערע פֿרײַנד
זיינען אַרויס פֿון וואַרשע אַ 12-15 שעה נאָך מיר. יעדער פֿון זיי האָט
איבערגעלאָזן אַ פֿאַמיליע: פֿרויען און קינדער, אַלטע עלטערן, שוועס-
טער. אַבער די שעה פֿון איבערברוך איז געקומען און מען האָט גענו-
מען אין האַנט אַרײַן דעם וואַנדערשטעקן. אַפּילו ווען די רעגירונג
וואַלט נישט געהייסן די מענער פֿאַרלאָזן די שטאָט, וואַלטן פּיל פֿון זיי
פֿרײַוויליק אַוועק, נישט וועלנדיק אַרײַנפֿאַלן ווי אַ לעבעדיקער משפּון
אין היטלערס הענט.

קיין שום אַנווייזונגען וואו צו פֿאַרן האָט די רעגירונג נישט געגעבן.
זי האָט אויך נישט גענומען אויף זיך קיין שום פֿאַרפֿליכטונגען לגבי
די דאָזיקע מענטשן. אויף די שאַסייען האָט זיך געצויגן אַ געדיכטע
מענטשן-מחנה, אַרײַנגעפּלאַנטערט צווישן הונדערטער און טויזנטער
לאַסט-אויטאָס, לוקסוס-אויטאָס און טעקסיס, וואָגנס, ברייטשקעס, מאַ-
טאַציקלען, בייסיקלעך און האַנט-וועגעלעך.

די שאַסייען האָבן אין יענע טעג אויסגעזען אזוי ווי די באַלעכטסטע שפּאַציר-בולוואַרן פֿון די גרויסע שמעט אין אַ זונטאָג נאַכמיטאָג — קיין שפּילקע צו דער ערד נישט צו וואַרפֿן. קיין שפּילקעס האָט דאָ טאַקע קיינער נישט געוואַרפֿן, אַבער באַמבעס — באַמבעס האָט מען דאָ יאָ געוואַרפֿן. און די באַמבעס האָבן געזיט טויט און פֿאַרוויסטונג צווישן פֿרויען און קינדער, אויפֿגעריסן וואַגנס און פֿערדישע בייכער, צעלעכערט די טראַכט פֿון דער מוטער-ערד.

אַט דערציילט מיר ב. י. ראָזען:

— קענסט דיר פֿאַרשמעלן אזאָ בילד? די זון שנינט. דער שאַסיי איז געפּאַקט מיט אויטאָס און וואַגנס, מיט טויזנטער פֿוסגייער און פֿאַרערס. ביי די זייטן פֿון שאַסיי זיצן הונדערטער און הונדערטער אויף פעק בעטגעוואַנט, אויף וואַליזעס און שטיינער. צוויי פֿורן פֿאַרן נעבן זיך און מענטשן ווערטלען זיך איבער פֿון איין וואַגן צום צווייטן, מען לאַכט און מען וויצלט זיך מיט יאַשטשערקעס, מען איז זיך מכבד מיט פּאַפּיראַסן א. א. וו. אין מאַמענט, ווען עמעץ פֿון ערשטן וואַגן בעט ביי זיין שכן פֿון צווייטן וואַגן אַ שוועבעלע אַנצוצינדן אַ פּאַפּיראַס, ווערט פּלוצלונג אַ שרעקלעכער טומל. עס דערהערט זיך דאָס פֿאַרשאַל-טענע רוישן פֿון פֿיניטלעכע באַמבעס. „גיט מיר אַפּ מיניע שוועבעלע לעך!“ — שרייט דער געבער פֿון די שוועבעלעך צום נעמער — אין אַ מינוט אַרום וועט פֿאַלן אַ באַמבע.“ דער מענטש אויפֿן צווייטן וואַגן צינדט טאַקע שנעל אַן דעם פּאַפּיראַס און ער רופֿט אויס: „נאַט אייך אייערע שוועבעלעך, האָט נישט קיין מורא, אַז איך וועל זיי צונעמען.“ אַבער אַפּגעבן די שוועבעלעך באַווייזט ער שוין נישט. אין מאַמענט, ווען צוויי מענטשן אויף צוויי וואַגנס שטרעקן אויס צו זיך די הענט צוליב די שוועבעלעך, רייסט אויף אַ באַמבע איבער זייערע קעפּ, און די פּאַסאָזשירן פֿון ביידע וואַגנס ווערן איינגעהילט אין אַ דיקן רויך-וואַלקן. אַרום שרייט מען און מען וויינט. ווען דער רויך גייט זיך פּאַ-מעלעך פֿונאַנדער, הייבן איינצלנע מענטשן אַן זיך אויפֿצושטעלן, זיך אַרומטאַפּן, צי עס פֿעלט זיי נישט עפעס, אַדער צי עס רינט נישט ער-געץ קיין בלוט. די וואַגנס ליגן איבערגעקערט און צעברעקלט, עטלע-כע פֿערדישע ליכער ליגן אין איין קופּע מיט מענטשלעכע קערפּערס, וואָס צאַפּלען זיך נאָך אין ווייען. צווישן די אומגעקומענע ליגט דער מענטש, וועלכער האָט אַקאַרשט גענומען ביי דיר אַ שוועבעלע, און צו וועמען דו האָסט מיט אַ מינוט צוריק געזאָגט, ער זאָל דיר שנעלער אַפּגעבן די שוועבעלעך, ווייל עס קען פֿאַלן אַ באַמבע. זיין האַנט ליגט אַוועקגעשלינדערט אין אַ זייט — אַפּגעריסן פֿון די איבעריקע טיילן פֿון קערפּער. און אין דער פֿאַרמאַכטער פֿויסט ליגט דאָס שאַכטעלע שווע-

בעלעך! ... קענסט דיר פֿארשטעלן אזא איבערלעבונג? ... מען האָט געקאָנט משוגע ווערן! ...

מיין ברודער פֿאלט אַרײַן ב. י. ראָזענען אין די רייד:

— און ווער זאָגט דאָס, אַז מען איז טאַקע נישט משוגע געוואָרן? אַט מאַל דיר אַ שטילן פֿאַרפּישױפּטן פֿאַרנאַכט ערגעץ צווישן פֿעלדער אין לובלינער געגנט. מאַל דיר אויס די אַזױפּיל מאַל באַזונגענע זון, וואָס פֿאַרגייט אין פֿלאַמען, און פּרעסט אונדזערע אַלעמענס הערצער, אַז ווען דער מענטש וואַלט זיך נישט געשעמט, וואַלט ער זיך אויס-געצויגן אויף אַט דער היימישער, אין האַרצן איינגעבאַקענער ערד, און זיך צעוויינט, ווי אַ קינד. שטיל איז דאָ, ווייל די פֿעלדער ליגן בײַ אַ זײַטיקן וועג. דער גרויסער שטראַם פּליטס גייט דאָ נישט פֿאַרביי. דו פּילסט אין זיך אַ גרויסע דערלײכטערונג פֿון געדאַנק, אַז עס זײַנען נאָך פֿאַראַן אין לאַנד אַזעלכע ווינקלען, וואו עס איז אידיליש-שטיל אין די פֿאַרבענקטע פֿאַרנאַכטן און וואו די באַמבערס פֿון שונא האָבן נאָך נישט דערגרייכט. אָבער דײַנע אויערן כאַפּן מיטאַמאַל אויף עפעס ווייטע טענער פֿון אַ ליד, וואָס דערמאַנט אַן אַ קאַטוילישן קלויסטער-געזאַנג. הייבסט אויף די אויגן און נעמסט זוכן אַרום זיך דעם מענטש, וואָס זינגט. יא, עפעס אַ משונהדיק בילד דערשײַנט פֿאַר דײַנע אויגן. ווייט, איבערן ליידיקן פֿעלד, גייט אַ פּויער מיט אַן אַנטבלויזטן קאַפּ און מיט אַ קלויסטער-פֿאַן אין ביידע הענט. זײַן גאַנג איז אומנאַרמאַל, ער הייבט די פּיס נישט ווי אַ נאַרמאַלער מענטש, נאָר מאַשינאַל, ווינקל-אַרטיק. זײַן געזאַנג, וואָס דערנענטערט זיך אַלץ מער, קלינגט אומ-היימלעך און משונהדיק. דאָס גאַנצע בילד איז עפעס אַזוי אומהיימלעך, אַזוי נישט נאַטירלעך! מיר שטעלן אָפּ דעם וואָגן און מיר דערזעען אין אַ זײַט פֿון וועג אַן אָפּגעברענט פּויערים-הײַזל און גריבער אין דער ערד — סימנים פֿון אַ באַמבע-אויפֿרייס. דער זינגענדיקער פּויער קומט דערווייט נעענטער און נעענטער. אַט איז ער שוין גאַר נאָענט. אָבער מיטאַמאַל דרייט ער זיך קאַנטיק אויס מיטן רוקן צום אָפּגעברענטן הײַזל און מאַרשירט אַוועק, ווי אויף שטאַלצן, צוריק אין פֿעלד אַרײַן — מאַרשירט און זינגט, זינגט און מאַרשירט שטאַלצן-מעסיק, עפעס אַזוי אומהיימלעך. אַלץ אַרום אַטעמט מיט עפעס געהיימניספֿולעס, מיט עפעס שרעקנדיקעס. נאָר פּלוצלונג דערזעען מיר אַ צווייטן לעבעדיקן מענטש. קעגנאיבער דעם אָפּגעברענטן הײַזל, נעבן עפעס אַ גאַנץ געבליבענעם שײַער, זיצט אויף אַ בענקל אַן אומבאַוועגלעכע פֿרוי, אַ זקנה — אויך פֿון איר געשטאַלט בלאַזט מיט שרעק און אומהיימ-לעכקייט ... ווען מיר דערנענטערן זיך צו איר, דערזעען מיר, אַז די זקנה איז בלינד — זי זיצט אומבאַוועגלעך און זעט אונדז נישט, כאַטש דערפּילט האָט זי אונדז. „ווער איז דאָס?“ — פֿרעגט זי מיט אַ ציטער-

דיקער שטימע. „פֿרעמדע — ענטפֿערן מיר — פליטים פֿון וואַרשע... אפֿשר קען מען קריגן אַכיסל וואַסער?“ דאָס איינגעשרומפענע פנים פֿון דער זקנה ווערט נאָך מער איינגעשרומפֿן. „פֿונוואַנען זאל איך אייך נעמען וואַסער? — ענטפֿערט זי אַ פֿאַרצווייפֿלטע — נישטאָ קיין וואַסער און נישטאָ קיין קאַרטאָפֿל און נישטאָ וואו דעם קאַפּ אַוועק-צולייגן... אלץ איז אַוועק מיטן רויך: די כאַלופּע, דאָס גאַנצע ביסל אַרעמקייט, די טאַכטער מיט 3 אייניקלעך, אפֿילו דער ברונעם... געבליבן איז בלויז ער דאָרט און איך... ער איז אַראָפּ פֿון זינען — אַט דאָרט גייט ער אַרום פֿון נעכטן אָן מיטן בילד פֿון דער הייליקער מוטער און זינגט קלויסטער-לידער... און איך? ... וואָס בין איך? אַ לעבע-דיקער מת!...“ שטעלסט דיר פֿאַר דאָס גרויל-בילד? ... שטעל דיר פֿאַר צענדליקער אַזעלכע בילדער... איינמאַל האָבן מיר דערזען אונ-טער אַ בוים אומבאַוועגלעך אַ פֿרוי מיט אַ זויג-קינד אויף דער האַנט, צוגעטוליעט צו דער ברוסט, ווי זי וואַלט איינגעוויגט דאָס קינד צום שלאָף... ביידע האָבן נישט געלעבט און דאָס קינדערישע קער-פֿערל האָט נאָך דערצו נישט געהאַט קיין קאַפּ — מסתּמא האָט די מוטער נאָך געלעבט, ווען אַ באַמבע האָט אַראָפּגעריסן דאָס קינדע-רישע קעפל... זי האָט עס געמוזט כאַפֿן אין פֿאַרצווייפֿלונג שוין אַ געהרגעטעס און אומקומען צוזאַמען מיט אים פֿון קוילנוואַרפֿערס. אַט אַזוי וואַנדערנדיק האָבן זיי געלאָזן הינטער זיך די ברענענדיקע וואַרשע, די ברענענדיקע גאַרוואַלין, קאַצק א. א. ערגעץ ווייט אויפֿן לובלינער שאַסיי האָט מיליטער זיי פֿאַרשמעלט דעם וועג און גענומען טרייבן צוריק. וואָס איז? די פליטים מאַכן אומגליקלעך דאָס מילי-טער! די שאַסייען זיינען פֿאַרפּאַקט מיט פליטים און אלע מיליטערישע פּלענער ווערן צונישט, ווייל דאָס מיליטער האָט נישט קיין באַווע-גונגס-פֿרייהייט! דאָס איז געווען ריכטיק, אַבער פֿאַרוואָס האָט מען דאָס נישט געדענקט מיט 3-4 טעג צוריק, ווען מען האָט די אלע מענטשן באַפֿוילן צו פֿאַרלאָזן די שטאָט? איצט טרייבט מען זיי צוריק? וואוהין? אין די ברענענדיקע שטעטלעך אַרײַן? אין היטלערס לאַפּעס אַרײַן?

פֿאַרשטייט זיך, אַז זעלטן ווער עס האָט געפֿאַלגט דעם מיליטע-רישן באַפֿעל צוריקצוגיין. מען האָט זיך געלאָזן מיט אומוועגן, דורך פֿעלדער, פֿדי אויסצומיידן מיליטערישע וואַכן. די קאַמפּאַניע וועגן זעלכער איך דערצייל דאָ, האָט געלאָזן פֿערד-און-וואָגן אויף הפֿקר, און מיט אומוועגן צופֿום זיך דערשלעפּט צו איין ישוב און צו אַ צווייטן. אין יעדן אַרט האָט מען געטראַכט: אַט באַלד וועלן מיר אַרויס פֿון דער קריגס-זאָנע און מיר וועלן ענדלעך זיך קענען אַפרוען. אַבער אין יעדן נייעם אַרט זיינען געפֿאַלן באַמבעס און מען האָט

כסדר געדאַרפֿט ווײַטער לויפֿן אָן אַפּרו. שרעקלעך זײַנען געווען די נעכט, באַלויכטענע מיט ריוזיקע פֿייערן פֿון אלע זײַטן: דאָס האָבן אומעטום זיך געצויגן צו די הימלען פֿייערדיקע ווענט פֿון ברענענע-דיקע שטעטלעך און דערפֿער! עס האָט זיך יעדעס מאָל געדאַכט, אז די דאָזיקע פֿאַנטאַסטישע פֿייערן וועלן זיך איינשלינגען — אז דו וועסט שוין נישט אַרויס פֿון דאָזיקן פֿייערדיקן פּישוף-רינג ... אָט דערצײלן מיר בײַדע:

— אין כּעלם האָבן מיר געהאַט באַשלאָסן, אז מיר וועלן זיך ענד-לעך אַפּרוען אַכיסל — זאָל זײַן וואָס עס וועט זײַן! זאָלן פֿאַלן באַמ-בעס, זאָלן הילכן אויפֿרײַסן — מיר האָבן מער נישט קיין פּוה צו טראָגן שײַך אויף די געשוואָלענע פֿיס! אַראַפֿציען די שײַך פֿון די צעווייטאַגטע פֿיס, אויסווייקן די פֿיס אין אַכיסל וואַסער, אַנשפּאַרן זיך אויף דער פֿויסט און שלאָפֿן — דאָס איז געווען אונדזער העכסטער פֿאַרלאַנג אין יענעס מאַמענט. אַפֿילו דער שטרענגסטער באַפֿעל וואָלט אונדז אין יענעס מאַמענט נישט געקענט באַוועגן צו ענדערן אונדזער באַשלוס. מיר האָבן זיך פֿאַרקליבן אין עפעס אַ פּוסט הויז, וואָס איז פֿאַרלאָזן געוואָרן דורך די באַלעכאַטיס — עמעצער פֿון אונדזער חברה האָט אויסגענישטערט די דאָזיקע לײַדיקע דירה. מיר האָבן אַהין זיך אַרײַנגעקליבן און עמעץ פֿון אונדז האָט זיך אַפֿילו אונטערגענומען צו קאַכן מיטאַג. אויסגעהונגערטע נאָך אַ לעפֿל וואַ-רעם, האָבן מיר אלע אויפֿגענומען מיט באַגײסטערונג דעם דאָזיקן פּלאַן. דער עולם איז געזעסן שוין האַלב-אויסגעטאָן — עס איז געווען מיטן טאַג. אײַנער פֿון אונדז איז אַראַפֿ זען, צי מען וועט קענען עפעס אײַנקויפֿן צו קאַכן מיטאַג. אַבער עס איז נישט אַריבער קיין דריי מינוט, ווי ער איז צוריק אַרײַנגעלאָפֿן צו אונדז אַ בלאַסער און גענו-מען שרײַען ווערטער, וועלכע מיר האָבן לכתחילה אינגאַנצן נישט פֿאַרשטאַנען. ער האָט אַנגערופֿן כּסדר דעם נאַמען „אַלבערט“. קײ-נעס איז אַפֿילו נישט אײַנגעפֿאַלן, אז דאָס מײַנט ער אונדזער פֿרײַנט אַלבערט, וועלכן מיר האָבן געזען מיט עטלעכע וואָכן צוריק צום לעצטן מאָל, ווען ער איז אַוועק אלס מאַכיליזירטער אַפֿיציר אין דער אַרמײ אַרײַן ...

אַבער — טאַקע יענעס אַלבערט האָט ער געמײַנט. אין דער קאַמפּאַניע, וועגן וועלכער עס ווערט דאָ דערצײלט, האָט זיך געפֿונען יענעס אַלבערטס ייַנגערער ברודער. די גאַנצע צײַט פֿון זײַער וואַנ-דערונג האָט דער ייַנגערער ברודער נישט אויפֿגעהערט צו דער-מאַנען דעם עלטערן ברודער: ווער ווייסט, וואו ער איז איצטער! ווער ווייסט צי ער לעבט נאָך! ווער ווייסט, צי מיר וועלן זיך נאָך ווען עס איז זען! אַבער אַט איז ער דאָ! — אַט שטײט ער בײַם טויער און

וואַרט, דער ברודער זאל אַראַפּקומען! אַרויפגיין האָט ער נישט געוואָלט — אַ זייער פֿליכטמעסיקער אָפֿיציר! ער האָט געהאַלטן אין דורכמאַרשירן די שטאַט מיט זײַן מיליטערישער אָפּטיילונג.

— קענסט דיר פֿאַרשמעלן אונדזער באַגעגעניש מיט אַלבערטן — האָבן מיר דערציילט מיניע צוויי מיטפֿאַרער אין איין אַמעס — קענסט דיר פֿאַרשמעלן די באַגעגעניש פֿון די צוויי ברידער! פֿרעמדע מענטשן אין גאַס אַרום, די זעלנער פֿון אַלבערטס אָפּטיילונג, מיר אַלע און אַלבערט צוזאַמען מיט אונדז זײַנען געווען אינגאַנצן צענומען. דער ערשטער האָט אַלבערט זיך באַהערשט. ער האָט אונדז פֿאַרטרוילעך דערקלערט, ווי די לאַגע זעט אויס אויף אַן אמת — אַז אַליץ איז פּמעט פֿאַרלוירן. דאַס איינציקע, וואָס בלייבט איבער צו טאָן — האָט ער געזאָגט — איז אַוועקצולאַזן זיך טיף קיין מזרח-פּוילן. אַלע מיר ליטערישע אינפֿאַרמאַציע-פּונקטן שיקן אים טאַקע אַהין — אים און זײַן אָפּטיילונג, וועלכע איז געבליבן צעפֿערטלט און צעדרויכט אינ-מיטן פֿון שרעקלעכן ריקצוג, אָפּגעריסן פֿון פּאַלק, דעזאַרענטירט, אָן אַן אַנפֿירונג, אָן אַ רעגירונג. „איצט מאַך איך אַ פּרוּאוּ — האָט ער אונדז געזאָגט — דעם לעצטן פּרוּאוּ זיך צו דערשלאַגן צו עפעס אַ שטאַב. איך ראַט אייך, איר זאַלט אַלע זיך אַנשליסן פֿרײַוויליק אין מיין אָפּטיילונג, איך וועל אייך מיטנעמען מיט זיך“...

די פֿאַנטאַזיע וועגן אַ געקאַכטן מיטאַג איז געבליבן הענגען צווישן די פּוסטע ווענט פֿון דער פֿרעמדער וואוינונג. דערוואַרעמטע און אויפֿגעהייטערטע פֿון דער וואונדערלעכער באַגעגעניש, האָבן זיי באלד זיך אַנגעשלאָסן אין דער מיליטערישער אָפּטיילונג. איצט זײַנען אַלע געווען זעלנער און דער אָפֿיציר האָט פֿאַר אַלעמען געהאַט נאָר איין שפּראַך — די שפּראַך פֿון שטרענגע מיליטערישע באַפֿעלן. עס האָט זיך אַרויסגעוויזן, אַז אַלע זעלנער פֿון דער אָפּטיילונג — לויטער פּאַליאַקן, פֿאַלקס-מענטשן פֿון דאַרף און שטאַט — האָבן זייער ליב געהאַט דעם אידישן אָפֿיציר; כאַטש ער איז געווען שטרענג, ווי אַן אָפֿיציר דאַרף זײַן אין קריג, איז ער אַבער גלייכצייטיק געווען זייער מענטשלעך, און אין אַ פֿרײַער מינוט — זייער פֿרײַנטלעך.

מאָדנע האָט געמוזט אויסזען די דאָזיקע מיליטערישע אָפּטיילונג, ווען זי האָט זיך גענומען לאַדעווען אויפֿן כעלעמער וואַקזאַל אין אַ וואַגאַן אַרײַן: אַביסל מיליטעריש-געקליידטע, אַביסל ציווילע — אַלע אויסגעהונגערטע, איינצלע פֿון זיי שוין היפש אָפּגעריסן, נישט ראָזירט...

ענדלעך האָבן זיי זיך איינגעאַרדנט אין דאָזיקן וואַגאַן, זיך צו-געטויליעט צו די האַרטע ברעטער און גענומען דרימלען — עס איז שוין געווען אַוונט. די באַן איז געפֿאַרן קיין קאַוועל. דאַרטן האָט דער

אידישער אָפֿיציר געהאַפֿט אַנצוטערעפֿן אויף עפעס אַ מיליטערישן שטאַב, וועלכער וועט זיי ווידער פֿאַרבינדן מיט אַ רעגולערער מיליטערישער פֿאַרמאַציע

— אינמיטן נאַכט — דערציילט מיר מיין ברודער — איז געשען עפעס אַזוינס, וואָס האָט אונדז דערשיטערט. עמעץ האָט זיך געריסן צו אונדזער וואַגאַן, אַבער מיר האָבן נישט געוואָלט קיינעם אַרײַנלאָזן. דער עמעץ האָט זיך אַבער אַרײַנגעריסן. עס איז געווען שטאַק־פֿינצטער. דער אַרײַנקומענדיקער האָט געשאַלטן און זיך געזידלט: „אַט איז דער גורל פֿון אַ זעלנער — אַפֿילו אַרײַנלאָזן אין אַ וואַגאַן וויל מען אים שוין נישט!“ ער האָט פֿאַררייכערט אַ פּאַפּיראַס און ביים שיין פֿון אַנגעצונדענעם שוועבעלע האָט מען דערוען, אַז מען האָט ווירקלעך צו טאָן מיט אַ זעלנער. ער האָט זיך אוועקגעזעצט אויף דער ערד און ליידנשאַפֿטלעך געצויגן דעם פּאַפּיראַס. ער האָט דערביי נישט אויפֿגעהערט צו זידלען זיך און צו שילטן. פֿריער האָט ער גערעדט סתּם אין דער וועלט אַרײַן, געזידלט עמעצן אָן אומבאַקאַנטן, די רעגירונג. שפעטער איז ער געוואָרן דרייסטער. ווען די זעלנער האָבן אים געגעבן עפעס עסן און אים גענומען צורעדן, ער זאָל זיך אַנשליסן אין זייער אַפּטיילונג, האָט ער אַנגעהויבן חוזקן פֿון זיי, זידלען די אָפֿיצירן און צורעדן זיי נישט צו פֿאַלגן די עלטסטע. „זיי וועלן אײַך פֿאַרקויפֿן — האָט געשיפעט דער דעמאָראַליזירטער זעלנער — זיי נעמען געלט בײַ הימלערן! אין דר'ערד מיט אַזאַ פּוילן!“ עס איז געוואָרן שטיל אין וואַגאַן. קיינער האָט זיך נישט אָפֿגערופֿן. אין די טעג פֿון אַלגעמיינער צעשרויפֿטקייט האָט נישט פֿיל געפֿעלט, אַז אַזעלכע ווערטער זאָלן ווירקן אויף די פֿאַרמאַטערטע געמיטער, ווי אייל אויפֿן פֿייער. „וואָס מיר פּוילן? — האָט יענער זויטער געהעצט אין דער אַרומיקער שטילקייט — מיין לעבן איז מיר שײַנער און איר זענט אַידיאַטן.“ דאָס געפֿערלעכסטע אין יענעם מאַמענט איז געווען דאָס שווינגן פֿון אַנוועזנדיקן אָפֿיציר. דער פֿרעמדער זעלנער האָט אַפֿשר נישט געוואוסט, אַז ערגעץ אין אַ צווייטן ווינקל פֿון וואַגאַן זיצט אַן אָפֿיציר. אַבער די איבעריקע זעלנער האָבן עס דאָך יאָ געוואוסט. וואָס האָבן זיי געדאַרפֿט טראַכטן וועגן אַן אָפֿיציר, וועלכער הערט דאָס אַלץ אויס שווינגנדיק? פֿון מינוט צו מינוט איז געוואָרן וואַרשיינלעכער, אַז די וואַנזיניקע אַג־טאַציע פֿון אַרײַנגעקומענעם זעלנער קען אַנהויבן ווירקן. אַבער אַט איז עפעס געשען. אַלבערט — דער אידישער אָפֿיציר — איז שווער אויפֿגעשטאַנען פֿון זײַן פּלאַץ, געעפֿנט די טיר פֿון לויפֿנדיקן וואַגאַן און דערלאַנגט דעם דעמאָראַליזירטן זעלנער אַ פֿעסטן פּאַטש איבערן פּנים: „נאַדיר, לאַכזו איינער — האָט ער אַנגעכאַפט דעם זעלנער

און אים אַ שלעפֿ-געטאָן צו דער טיר — דאָס האָסטו פֿאַר שפּייען אויפֿן פֿאַטערלאַנד!" דער פֿרעמדער האָט נישט באַוווּזן זיך צו אַרײַענטירן, וואָס דאָ קומט פֿאַר, ווי ער איז שוין געפֿלויגן דורך דער אָפֿענער טיר אינדרויסן אַרויס. „עפעס אַ דײַטשער שפּיאַן! — האָט אַלבערט געסאַפּעט שווער אין דער פֿינצטער — זאָל ער גיין צו אַלדי רוחות!" דער הויכער, ברייטבייניקער אַלבערט האָט זיך באַוואוויגן אין דער פֿינצטער, ווי עפעס אַ קאַלאַס. זײַן ברוטאַלע האַנדלונג האָט אין איין אויגנבליק געענדערט די פֿאַרפעסטעטע אַט-מאַספֿער. די דיסציפּלין פֿון דער אָפּטיילונג איז געראַטעוועט געוואָרן. עס האָט זי געראַטעוועט דער אידישער אָפּיציר, וועלכער האָט קײַן-מאַל אין זײַן לעבן זיך נישט פֿאַרגעשמעלט, אַז ער וועט אַמאַל דאַרפֿן לערנען אַ פֿאַליאַק אַכטונג צו זײַן געשלאָגענעם פֿאַטערלאַנד. די לעקציע איז געווען אַ האַרבע. מיר אַלע זײַנען געזעסן פֿאַרטאַיעט, ווען יענער איז געפֿלויגן פֿון לויפֿנדיקן וואַגאַן. „אַנדערש האָב איך נישט געמאַרט האַנדלען!" — האָט דער אָפּיציר זיך שפּעטער פֿאַר-ענטפֿערט פֿאַר די זעלנער, כאַטש קײַנער פֿון זיי האָט מיט קײַן פּיפּס נישט געלאָזן וויסן, אַז ער האָט טענות צום אָפּיצירס האַנד-לונג. אַ גאַנצע נאַכט איז דער עולם געווען אונטערן אינדרוק פֿון דער געשעעניש. עפעס אַ ביטער שוויגן האָט געהערשט אַ גאַנצע נאַכט. עפעס אומהיימלעכעס און אומפֿרײַנטלעכעס האָט זיך געטראָגן אינ-דערלופֿטן. קײַנער האָט נישט געקענט זאָגן, צי דאָס איז געווען אַן אומפֿרײַנטלעכקײַט פֿון די שוויגנדיקע זעלנער צום אָפּיציר, אָדער עפעס אַנדערש. ערשט צומאַרגנס, אונטער דער ווירקונג פֿון מענטש-לעבן הוה-האָ און אין דער וואַרעמקײַט פֿון דער שײַנענדיקער זון, האָבן אַלע ווידער ווי אויפֿגעלעבט... צווישן די מענטשן האָט זיך צוריק אינגעשמעלט די פֿריערדיקע פֿרײַנטשאַפֿט...

אין אַ געוויסן מאַמענט, אינמיטן נאַכט, איז די קאַמפּאַניע אַנ-געקומען קײַן קאוועל. טויט-מידע, האָבן זיי נישט געהאַט וואו דעם קאַפּ אַנצושפּאַרן. דער „בלעק-אָוט" איז געווען אַן אַלגעמײַנער. מען האָט נישט געזען אַ טריט אַרום זיך. זיי זײַנען אַרײַן אין שטאַט אויף דעם אויפֿן, אַז זיי האָבן זיך געהאַלטן איינער בײַם צווייטנס פֿאַלעס, פֿדי זיך נישט צו פֿאַרלירן. שפּעטער האָט אַ פֿאַליציאַנט זיי אָפּגעשמעלט פֿול אומצוטרוי און אומגלויבן, אַז דאָס זײַנען ווירקלעך מיליטער-לײַט. טויט-מידע, האָבן די פֿיס זיי גענומען ציען צו דער ערד. זיי האָבן געפֿאַנט די ערשטע-בעסטע טיר פֿון אַ הויז און זיך אויסגעזעצט אויף די שטיינערנע שטיגן צום שלאָפֿן. אין עפעס אַ וואוינונג האָט מען דערהערט, אַז אין קאַרידאָר קומט פֿאַר אַ באַוועגונג. אַ מיטל-אַריקע פֿרוי האָט אַרויסגעקוקט אין קאַרידאָר

אַרנין. „ווער פלאַנטערט זיך דאַרטן אינמיטן נאַכט? — האָט זי ביז געוואַרטשעט. ווען די געסט האָבן איר געזאָגט, ווער זיי זינען, האָט זי זיך אָפּגערופֿן: „מיין מאַן איז אויך אין מיליטער, מעגלעך, אז אויך ער זיצט ערגעץ אזוי הינטער אַ טיר, ווי איר זיצט דאָ — יעדער פֿון אייך האָט דאָך אַקאַרשט אַליין געהאַט אַן אייגן הויז, אַן אייגן געלעגער, אַ ווירטשאַפֿט, אַ פֿאַמיליע...“ זי האָט זיי איינגעלאָדן צו זיך אין הויז...

שפעטער זינען אַרנינגעקומען די באַלשעוויקעס. עטלעכע שעה פֿאַר דעם, ווי די אַרנינמאַרשירנדיקע באַלשעוויקעס זינען געקומען, האָט די אַפֿטיילונג, וועגן וועלכער עס ווערט דאָ דערציילט, זיך צו-זאַמענגעטראָפֿן אויף אַ שאַסיי מיט עטלעכע מיליטערישע וואַגנס. סאַלדאַטן און אָפיצירן זינען געשטאַנען אויף די וואַגנס און געטיילט די פֿאַרבייגייענדיקע מיליטער-לייט און ציווילע פליטים וועש, שיך, מיליטערישע קורטקעס. „סיי-זוי איז אַלץ פֿאַרלוירן! — האָט געשריגן איינער פֿון די אָפיצירן — זאָל עס כאַטש אַנקומען צו פּוילישע בירגער!“...

דאָן איז די מיליטערישע אַפֿטיילונג זיך צעקראַכן. דער אָפיציר אַלבערט איז געבליבן אין לוצק מיט זײַן ברודער. אַבער דעם צווייטן, צי דעם דריטן טאָג האָבן די באַלשעוויקעס אים גענומען געפֿאַנגען אַלס אָפיציר — אזוי פֿון גאַס אַראָפּ. ער האָט זיך אַבער אַרויסגע-דרייט פֿון דער רייע, ווען מען האָט אים צוזאַמען מיט הונדערטער אַנדערע פּוילישע געפֿאַנגענע געפֿירט פֿון איין פּלאַץ אין אַ צווייטן. ביים אַרנינפֿירן אַלע געפֿאַנגענע אין טויער אַרנין, האָט ער פשוט געמאַכט אַ טריט אַרויס פֿון דער רייע, און געבליבן שטיין צווישן די ציווילע, וועלכע זינען געשטאַנען אויפֿן טראַטואַר און זיך צוגעקוקט צום מאַרש פֿון די פּוילישע געפֿאַנגענע. דאָס איז אים געלונגען אויך דערפֿאַר, ווייל ער האָט מיט עטלעכע שעה פֿריער באַוויזן צו וויסן צו געבן זײַן ברודער, אז מען האָט אים פֿאַרהאַלטן, און דער ברודער זינער האָט באַוויזן אים צו דערלאַנגען ציווילע קליידער, וועלכע אַלבערט האָט טאַקע אַרויפֿגעצויגן אויף זיך אינמיטן מאַרש.

איצט וואַלגערט ער זיך ערגעץ אין טיף רוסלאַנד אַ קראַנקער, אַ צעווייטאַגטער.

5

מענטשלעכע גורלות

שבת, דעם 7טן אָקטאָבער, האָבן מיר, ווי אלע פֿרֿיערדיקע טעג, לאַנג געזוכט אַ מאַלצײַט און נישט געקענט געפֿינען. אלע ראָוונער רעס-טאָראַנען זײַנען געווען געשלאָסן. עמעץ פֿון אונדזער קאָמפּאַניע — מענדל מאַזעס, דאָכט זיך — האָט אַנטדעקט דעם אַדרעס פֿון עפעס אַן אָרט, וואו אַ אידישע חברה גיט אַרויס מיטאַגן. — פֿאַרפֿאַלן, אַז מען קען נישט קריגן פֿאַר קיין געלט, מוז מען עסן אַ צדקה-מיטאַגן.

מיר זײַנען אַוועק אַ מאָן צען אויפֿן הויף פֿון דער צדקה-חברה. אין האַרצן האָט עפעס אַ גריבל-געטאַן, ווען איך האָב דערזען די צעטומלטע לאַנגע רײע פּליטים, וואָס שטופֿן זיך צו דער טיר אונטער דער אויפֿזיכט פֿון פֿאַרהאַוועטע אַרטיקע אידן, וועלכע האָבן צונויפֿ-געזאַמלט אין שטאַט אַ ביסל פּראָדוקטן, פֿדי צו באַשפּינזן שבת און יום-טובֿ די „אַרעמע פּליטים, נעכעך“...

איך האָב זיך געמאַכט קוראָזש און איך בין אַרײַן אין הויף. ווי נאָר מיר האָבן זיך אַרײַנגעשטעלט אין דער רײע, האָט זיך אָנגע-הויבן אַרום אונדז אַ שושקעניש: מען האָט אונדז דערקענט. אויך אײַנער פֿון די אַרטיקע פּלל-טווער האָט זיך דערוואָוסט, אַז עס שטייט אין דער רײע אַ גרופּע אידישע זשורנאַליסטן, און ער האָט אונדז גענומען אַרויספֿירן פֿון דער רײע, פֿדי אונדז אַרײַנצופֿירן מיט אַ הינטער-טיר אין עס-צימער אַרײַן. אײַנצלנע מענטשן אין דער רײע האָבן גענומען בורטשען, אַז „הײַנט זײַנען נישטאַ קיין מיוחסים“. איך האָב זיך אַ פֿאַרשעמטער געלאָזן לויפֿן אין דער גאַס אַרויס — דער אומצופֿרידענער עולם איז דאָך גערעכט געווען. צוזאַמען מיט מיר זײַנען עטלעכע פֿון אונדז געבליבן אין גאַס. אָבער דער איד, וועלכער האָט אונדז אַרויסגעפֿירט פֿון דער רײע, האָט אונדז אויפֿגעזוכט און אַרײַנגעשלעפט אײַנעווייניק. עס האָט זיך אַרויסגעוויזן, אַז ער איז אַ קרובֿ פֿון אַמעריקאַנער אידישן זשורנאַליסט באַריס סמאַליאַר, און ער האָט בײַ זיך בשום-אויפֿן נישט געקענט פּוועלן, אַז אידישע זשור-נאַליסטן זאָלן שטיין אין רײע נאָך אַ צדקה-זופּ.

ווען מען האָט יעדן פֿון אונדז דערלאַנגט אַ דיק שטיק ברויט און אַ הייסן טעלער זופּ, האָט עפעס ווידער גענומען סקראַכען אין האַרצן, אָבער — נישטאַ קיין צײַט אויף אַזעלכע סענטימענטן: דער הויף איז געפּאַקט מיט הונגעריקע און מען דאַרף פֿרײַ מאַכן די טישן פֿאַר אַנדערע. מיר האָבן שנעל געשלאָנגען די לעפֿל זופּ און נאָך גע-

פרוואווט זיך מאַכן האַרץ מיט פֿאַרשידענע וויצן. בלויז איינער פֿון אונדז האָט נישט אויסגעהאַלטן און זיך צעהעשעט איבערן טעלער ... דעם זעלבן טאָג האָב איך געזען אַ רייע פֿאַר אַ גרויסער קראַם, וואו מען האָט עפעס געקענט קריגן צו קויפֿן. אין דער רייע האָב איך באַמערקט דעם עניג פֿון די פּוילישע קאַמיקערס און פֿילם-אַקטיאָרן דימשאַ. צווישן דעם טאַרבעלע, וואָס ער האָט געהאַלטן אין האַנט, פּדי צו האָבן אין וואָס אַוועקצוטראַגן די געקויפֿטע פּראָדוקטן, און זײַן עלעגאַנטן ספּאַרט-קאַסטיום, איז געווען אַזאַ קאַנטראַסט, ווי צווישן דעם עלעגאַנטן דימשאַ פֿון פֿאַר פֿיר וואָכן צוריק און דעם נישט-ראַזירטן דערשלאַגענעם דימשאַ, וואָס שטייט איצט אין דער רייע נאָך אַ ברויט. צו אַלע צרות איז נאָך געווען אַזאַ געדראַנג, אַז יעדע מינוט האָט דימשאַן געדראַט אַרויסגעשטויסן צו ווערן פֿון דער רייע. ער האָט געשאַלטן און זיך געזידלט. דער עולם אַרום האָט אויך נישט געשוויגן. היהשע אינסטינקטן האָבן זיך אַרויסגעריסן און גע-לאָזן וואוילגיין. יעדער האָט אַנגעווענדט אַלע מיטלען, פּדי זיך איינ-צוהאַלטן אין דער רייע. אויב עמעץ דאַרף שוין אַרויסגעשטויסן ווערן, טאָ זאָל עס שוין זײַן דער צווייטער — נישט איך ...

איך האָב שפּעטער געזען דימשאַן גיין אַ גליקלעכן מיט אַ ברויט אין האַנט — אַ שאַד, וואָס איך האָב דעם דאָזיקן גאַנג נישט פֿאַר-אייביקט מיט אַ פֿאַטאַגראַפֿישן אַפּאַראַט. אונטער דער פֿאַטאַגראַפֿיע וואַלט מען געדאַרפֿט אונטערשרײַבן נאָר איין וואָרט: גליק! ... און ווירקלעך: דער שמייכל אויף דימשאַס פנים האָט אויסגעדריקט דאָס העכסטע גליק — ער האָט געטראַגן מיט זיך אַ ברויט! ...

— דאָס שטיין אין דער רייע — האָט מיר אויסגעטייטשט מײַן חבר לוציאָן בליט — נעמט צו עטלעכע שעה פֿאַרטאָג און עטלעכע שעה נאַכמיטאַג. דו הערסט אויף צו טראַכטן וועגן וואָס-נישט-איז. טראַכסט בלויז וועגן אַ ברויט און וועגן מיטלען, ווי לײַכטער צוצו-קומען דערצו. איצט פֿאַרשטייט, פֿאַרוואָס די רוסישע מענטשן זײַנען אַזוי אַפּאַטיש און אַפּגעלאָזן אין זייערע פּערזענלעכע פּאַליטישע אַמביציעס: זיי זײַנען מיד פֿון שטיין אין דער רייע ...

צומאַרגנס האָב איך געזען דעם ראַוונער „טאַלמשאַק“, וועלכער האָט מיר אינגאַנצן דערמאַנט דאָס אַלץ, וואָס איך האָב מיט 20 יאָר פֿרײַער געלייענט וועגן דעם „טאַלמשאַק“ אין די רוסישע שמעט באַלד נאָך דער זיגרייכער רעוואָלוציע. טאַקע אין יענע יאָרן פֿון הונגער אין רוסלאַנד איז אַנטשטאַנען דער נאַמען „טאַלמשאַק“. עס איז די באַצייכענונג פֿאַר אַ פּלאַץ פֿון אומלעגאַלן האַנדל, וואו אַלץ קומט פֿאַר פֿראַנק און פֿרײַ, כאַטש טראַנזאַקציעס פֿון דעם מין זײַנען אַפֿיציעל פֿאַרבאָטן.

הונדערטער מענטשן האָבן זיך געמאַפּטשעט אויפֿן פּלעצל, קויפֿן-דיק און פֿאַרקויפֿנדיק פֿאַרשידענע אָפּגענוצטע זאַכן. וואָס האָב איך דאָרטן נישט געזען? וואָסערע טיפּן האָב איך דאָרטן נישט געזען? איין פֿאַרשוין האָט זיך אַרומגעדרייט אינגעהילט אין אַ קאַלדרע, ווייל ער האָט, זעט אויס, נישט געהאַט קיין מאַנטל. ער האָט געזוכט אַ קונה אויף אַן אַלטן וואַנט-זייגער. מענער, פֿרויען, קינדער — אַלץ האָט זיך געשטויסן און געהאַנדלט. צווישן עולם האָבן אויך נישט געפֿעלט קיין פֿיפֿיקע אויפֿקויפֿערס-שפּעקולאַנטן, וואַרשעווער און לאַדזשער פּליטים. די גרעסטע צאַל קונים איז באַשטאַנען פֿון רויט-אַרמייער. דאָס, וואָס זיי האָבן אַממייסטן געזוכט, איז געווען — איי-ביקע פֿעדערס און זייגערלעך. זיי האָבן אין יעדן קופּקעלע אַריינגע-שטעקט דעם קאַפּ און איבערגעפֿרעגט:

— טשאַסי? אַ זייגערל?

100 רובל, 200 און 300 רובל — וויפֿל מען האָט געפֿאַדערט האָבן זיי געצאַלט פֿאַר אַ זייגערל. ווי עס האָט זיך שפּעטער אויפֿגעקלערט, האָבן זיי נאָך אַלץ געכאַפט גרויסע מציאות. דעם מין קליינע האַנט-זייגערלעך האָבן טויזנטער און טויזנטער רויט-אַרמייער איצט געזען צום ערשטן מאל אין זייער לעבן — דאָ אויף די טעריטאָריעס פֿון אַקופּירטן פּוילן. אויב עמעץ פֿון זיי האָט געהאַט ביי זיך אַ זייגער, איז עס געווען אַ גרויסע קיילעכדיקע „ציבעלע“ — אַ פֿונט אין וואַג אַדער נאָך מער. נישט קיין וואונדער, אַז אַ רויט-אַרמייער פֿלעגט גרייט זײַן איבערצוקערן אַלע טאַשן אַבי צו קריגן אַ זייגערל. ליידער, האָבן עס אויסגענוצט אַפֿעריסטן, וועלכע האָבן אָנגעהויבן נעמען ביי די רויט-אַרמייער הונדערטער רובלס פֿאַר בלעכערנע זייגערלעך מיט אַזעלכע מעכאַניזמען, וואָס האָבן אויפֿגעהערט צו פֿונקציאָנירן צומאַרגנס נאָך דעם קנין ...

אַלע האָבן געוואוסט, אַז דער „טאַלטשאַק“ איז אַן אומלעגאַלער מאַרק, אַבער דער אַדמיניסטראַטיווער כאַאַס איז דאַן אין ראַוונע נאָך געווען אַזוי גרויס, אַז קיינער האָט נישט באַאומרויאַקט נישט די הענדלער און נישט די קונים. דער „טאַלטשאַק“ האָט פֿאַרנומען אַ גרויסן פּלאַץ אינמיטן שטאָט.

איבריקנס איז נישט נאָר דער אַדמיניסטראַטיווער כאַאַס געווען אין יענע טעג גענוג גרויס. אין די טעג, ווען מיר האָבן געפֿונען אין ראַוונע, האָבן די באַלשעוויסטישע מאַכט-אַרגאַנען געלאָזן אויס-קלעפּן אין שטאָט קאַריקאַטורן, וועלכע האָבן געהוזקט פֿון היטלער-דייטשלאַנד כאַטש אין דער פּרעסע און אין דער סאָויעטישער ראַדיאָ האָט מען זיך געקושט אין די פּיסקלעך מיט דער היטלער-רעגירונג. מען האָט, זעט אויס, אין דער מאַסקווער אַדער מינסקער פּראָפּאַ-

גאַנדע-צענטראַלע על-פי-טעות אינגעפּאַקט פֿאַר ראַוונע אַ פּאַקעט פּראַפּאַגאַנדע-קאַריקאַטורן, וועלכע האָבן נאָך געשטאַמט פֿון יענע זומער-הדשים 1939, ווען דער אָפֿיציעלער סאָוועטישער קורס איז נאָך געווען אינגעשטעלט שאַרף אַנטי-היטלעריסטיש. די דאָזיקע אַנטי-היטלעריסטישע קאַריקאַטורן זיינען געהאַנגען עטלעכע טעג אין שטאַט. שפעטער האָט מען זיך געכאַפט, און שנעל גענומען אָפּקראַצן פֿון די ווענט די דאָזיקע פֿאַרשפּעטיקטע קאַריקאַטורן...

ווען איך טראַכט איצטער וועגן מינע טעג אין ראַוונע, שטייט מיר פֿאַר די אויגן די געשטאַלט פֿון מיין פֿרײַנד און פּאַרטיי-הבר, דעם יונגען וואַרשעווער אַדוואָקאַט און בונדישן מיטגליד פֿון וואַר-שעווער שטאַט-ראַט, ד"ר יעזשי גליקסמאַן, וויקטאָר אַלמערס אַ שטיף-ברודער. זײַן בילד טרעט מיר נישט אָפּ פֿון די אויגן אַפֿשר דערפֿאַר, וואָס אין זײַנע טראַגישע איבערלעבונגען זע איך דעם פֿאַטאַלן שפּיל פֿון צופֿאַלן, וועלכע באַשטימען אין צײַטן פֿון גרויסע קאַטאַסטראַפֿעס די יאָרן פֿון לייד און פּײַן.

ער האָט פֿאַרלאָזן וואַרשע צוזאַמען מיט זײַן פֿרוי און אַ קליין קינד. איך האָב זיך מיט אים געטראַפֿן אין ראַוונע. איך האָב אים צוגערעדט צו פֿאַרן מיט אונדז קיין ווילנע, אָבער ער האָט עס דערווייל נישט געוואָלט טאָן צוליב צוויי טעמים: ערשטנס האָט ער גערעכנט צו קענען עפעס אויפֿטאָן פֿאַר זײַן אַרעסטירטן ברודער וויקטאָר אַלמער אין שכנותדיקן קאַוועל; צווייטנס האָט אים שרעקלעך גע-שראַקן די רײַזע מיטן קליינעם קינד קיין ווילנע. ער האָט געזען ווי שווער עס קומט אונדז אָן די מעגלעכקייט צו קריגן אַ פּלאַץ אין דער באַן און ער האָט פּסדר זיך געשראַקן:

— ווי וועל איך איצטער פֿאַרן? דאָס קינד וועט עס נישט איבער-האַלטן! מען וועט דאַרפֿן פֿאַרן אין פֿראַכט-וואַגאַנעס, און ווער ווייסט ווי די קעלט קען ווירקן אויפֿן קינד! איך וועל דאָ נאָך בלייבן אַ שטיקל צײַט — אַפֿשר וועל איך עפעס אויפֿטאָן אין קאַוועל. איר וועט דערוויילע מיר דינגען אַ דירה אין ווילנע, פּדי איך זאָל האָבן וואו אַרײַנצוגיין מיטן קינד. דאָן וועט איר מיר דעפּעשירן און איך וועל קומען קיין ווילנע. פֿאַר דער צײַט וועט אויך אַביסל פֿרײַער ווערן אין די באַנען.

דעם זעלבן אָונט, ווען אונדזער גרופּע איז געפֿאַרן קיין ווילנע, איז ער געפֿאַרן קיין קאַוועל — אין תּפֿיסה אַרײַן צום ברודער. איך זאָג אין תּפֿיסה אַרײַן, און אין דעם פֿאַל ווערט עס געמיינט אין בוכ-שטעבלעכן זײַן פֿון וואַרט. ווען ער איז געקומען אַרײַנגעבן דעם ברו-דער אַ פּעקל עסן, האָבן די באַלשעוויקעס אים אַרעסטירט און אים אינגעזעצט אין דער זעלבער תּפֿיסה, וואו עס איז געזעסן זײַן ברודער,

דער באַקאַנטער פֿירער פֿון „בונד“ וויקטאָר אלטער. אַבער — ווי לאַנג קען מען האַלטן אין תּפֿיסה פֿאַר אזאַ פֿאַרברעכן, ווי נאַכפֿרעגן זיך אויף אַ ברודער? מיט איין וואָרט: מען האָט אים אין עטלעכע וואָכן אַרום באַפֿרײט. דאַן האָט ער זיך גענומען קלייבן קיין ווילנע, אַבער צווישן ווילנע און ראָוונע איז שוין דאַן געווען די סאָוועטיש-ליטווישע גרענעץ, ווײַל די באַלשעוויקעס האָבן ציטווייליק אָפּגעגעבן ווילנע דער ליטווישער מלוכה. ער איז געזעסן לאַנגע וואָכן אין אַ דאַרף נעבן דער גרענעץ און געוואַרט אויף אַ געלעגנהייט, פֿדי זיך מיט אונדז צו פֿאַרבינדן. אין זעלבן דאַרף איז אויך געווען מיין פֿרוי און מיין צען-יאָריק ייִנגעלע, וועלכע זײַנען געקומען אַהין פֿון וואַרשע, וואו זיי האָבן איבערגעהאַלטן די שרעקלעכע טעג פֿון דער באַמבאַרדירונג און די נישט-ווייניקער שרעקלעכע טעג פֿון אָנהייב פֿון היטלערס הערשאַפֿט אין וואַרשע. אין טיפֿע שנייען, באַרויבט פֿון אַלעס, וואָס זיי האָבן געהאַט בײַ זיך, איז מיין פֿרוי און קינד צוזאַמען מיט מיין ברודערס פֿרוי אַדורך מיט ספּנות-נפֿשות די דײַטש-סאָוועטישע גרענעץ בײַ ביאַליסטאָק און געקומען אין יענעם דאַרף אַרײַן הינטער ווילנע. אין אַ שרעקלעכער מערץ-נאַכט פֿון 1940 זײַנען זיי אַלע צוזאַמען — מיין פֿרוי, מיין קינד, מיין שוועגערין, ד״ר יעזשי גליקסמאַן און נאָך עפעס אַ פּליט — צוגעקומען מיט אַ פּויער צו דער ליטוויש-סאָוועטישער גרענעץ, וועלנדיק זי אַריבערגיין. אַבער די באַלשעוויקעס האָבן זיי אַלע פֿאַרהאַלטן. מיין פֿרוי האָט מען צו-מאַרגנס אַרויסגעלאָזט, דערקלערנדיק איר, אַז אייגנטלעך קומט איר צוויי יאָר תּפֿיסה, אַבער — מען לאָזט זי פֿרײַ, ווײַל זיי ווילן נישט רואַנירן דאָס לעבן פֿון קינד. מיין שוועגערין און ד״ר יעזשי גליקס-מאַן זײַנען געבליבן אין תּפֿיסה. ביז זומער 1941 זײַנען זיי געווען אין שרעקלעכע סאָוועטישע פֿאַרשיקונגס-פּלעצער, טוענדיק די שווערסטע שוואַרצע אַרבעט און נישט האַבנדיק קיין שפּײַז. נאָכן אויסברוך פֿון סאָוועטיש-דײַטשן קריג האָט מען זיי באַפֿרײט אַלס פּוילישע בירגער, וועלכע זײַנען מיטאַמאָל געוואָרן אויס „שונאים“ און „פֿאַר-ברעכער“. איצט איז שוין ד״ר יעזשי גליקסמאַן אין פּאַלעסטינע. זײַן פֿרוי און קינד זײַנען אָפּגעריסן פֿון אים און געפֿינען זיך אונטער היטלערס ממשלה. יענע שרעקלעכע נאַכט בײַ דער סאָוועטיש-ליט-ווישער גרענעץ האָט די דאָזיקע מענטשן אַזוי אוממענטשלעך באַ-עוולחט און זיי אַזוי שרעקלעך צעריסן — טויזנטער מייל ליגן איצט צווישן פֿאַטער און קינד ...

אַגב: דאָס זעלבע לאָזט זיך זאַגן וועגן מיין ברודערס פֿרוי, וועלכע איז אין יענער נאַכט אַרעסטירט געוואָרן. איר מאַן, מיין ברודער, איז היינט אָפּגעטיילט פֿון איר מיט טויזנטער מיילן — ער געפֿינט זיך

אויף די טעריטאָריעס, וועלכע זינען פֿאַרנומען דורך הימלערן. זי?
פֿריער פֿלעגט זי שרײַבן פֿון איר פֿאַרשיקונגס-אַרט, אז די ציין פֿאַלן
איר אַרויס צוליב דער אַלטער קרענק פֿון אַלע רוסישע תּפֿיסות —
„צינגאַ“. שפעטער איז זי אינגאַנצן אַנטשוויגן געוואָרן און זי האָט
זיך נישט אָפּגעזוכט ביז איצט...

דאָס, וואָס איך דערצייל דאָ וועגן די דאָזיקע צוויי פֿאַמיליעס —
מיין ברודער און מיין פֿרײַנד — באַציט זיך נישט בלויז צו זיי אַליין.
די געשיכטע פֿון די דאָזיקע פֿאַמיליעס — די שרעקלעכע טראַגעדיע
פֿון זייער צעריסנקייט — איז די געשיכטע פֿון טויזנטער און טויזנטער
פֿאַמיליעס. דער צעשטורעמטער ים האָט אונדז אַלעמען אַ כאַפּ-געטאָן
אין זינע ווילדע אַרעמס און זיך מיט אונדז אַ שפּיל-געטאָן, ווי מיט
שפענער פֿון אַ צעבראַכענער שיף: איינע זינען גליקלעכערונגזע
אַרויסגעוואָרפֿן געוואָרן אויף עפעס אַ ברעג, און די אַנדערע זינען
ביז הינט אַ טראַגיש שפּילציג אין די הענט פֿון שרעקלעכן גורל...

פאָרויס, צום אומבאַשטימטן...

1

אַן עפאָפייע מיט וואַנאַנעס

שווער איז אונדז אַנגעקומען צו פֿאַרלאָזן ראָוונע.

מיט דער אַרטיקער סאָוועטישער מאַכט איז שווער געווען צו דערגיין אַ טאַלק. דאָס איינציקע, וואָס נח פּרילוצקי האָט אויפֿגעטאָן ביים סאָוועטישן שטאַט-קאָמענדאַנט פּאַלקאַוויק שניידערמאַן, איז געווען דאָס, אז מען האָט צוגעשריבן צו אונדזער „פּראָפּוסק“ די נעמען פֿון אלע קאַלעגן, וועלכע האָבן אין ראָוונע פֿאַרגרעסערט אונדזער גרופּע ביז צו 30 מענטשן. יא, מיר האָבן פֿון אים נאָך באַקומען אַ רעקאָמענדאַציע-פּאַפּירל צו דער באַן-פֿאַרוואַלטונג, אז מען זאל אונדז פֿאַרלייכטערן דאָס פֿאַרן.

ענדלעך זיינען מיר אַוועק צו דער באַן זיך אַדורכרעדן וועגן אונדזער ריזע.

דאָס, וואָס אונדזערע אויגן האָבן דערזען אין די וואַרט-זאַלן פֿון וואַקזאַל, איז געווען שרעקלעך. אויב דער לעזער געדענקט די באַ-שריבענע סצענע פֿון וואַקזאַל אין פּראָגע (פֿאַרשטאַט פֿון וואַרשע) אין דער נאַכט פֿון אונדזער פֿאַרלאָזן די פּוילישע הויפּט-שטאַט, קען ער עס פֿאַרגלייכן מיטן בילד, וואָס מיר האָבן איצט געזען פֿאַר זיך אין ראָוונע — בוכשטעבלעך דאָס זעלבע!

ענדלעך האָבן מיר זיך דערפֿרעגט צו דער קאַנצעלאַריע. עס האָט זיך אַרויסגעוויזן, אז די באַן-סטאַציע אין ראָוונע האָט איצט נישט איינעם, נאָר טאַקע צוויי פֿאַרוואַלטערס. איינער פֿון זיי איז געווען אַ סאָוועטישער באַן-באַאַמטער פֿון רוסלאַנד, און דער צווייטער — אַ פּוילישער באַן-אַרבעטער, וועלכער האָט אַראָפּגענומען פֿון זיין מונדיר דאָס פּוילישע אַדלערל און געוואָרן אַ „טאַוואַרישטיש“. פֿאַק-טישער באַלעבאַס איז געווען דער פּוילישער באַן-אַרבעטער. דער סאַ-וועטישער באַן-באַאַמטער האָט זיך אַרומגעדרייט מיט אַ פֿאַרדרייטן דאַשעק און נישט גענוג זיך אַריענטירט אין די פּוילישע באַן-פֿאַר-

העלטענישן. אויף אלעם, וואָס דער פּוילישער באַן-אַרבעטער האָט געזאָגט, האָט דער סאָויעטישער צוגעבאַמקעט.

ווען מיר האָבן באַוווּזן אונדזערע פּאַפּירן, האָט דער פּוילישער באַן-אַרבעטער גענומען דרייען מיט דער צונג זייער אומפּריינטלעך: עס זיינען נישטאָ קיין שום וואַגאַנעס, ער קען גאַרנישט צוזאָגן, ער ווייסט בכלל נישט, ווען מיר וועלן קענען פֿאַרן.

דער ענטפֿער האָט אונדז אויפֿגערעגט. אָבער מער אויפֿגערעגט האָט אונדז זײַן וואוילערישער טאָן, זײַן האַלטונג לגבי אונדז. לויט אלע סימנים איז דאָס געווען איינער פֿון יענע כּוּליגאַנישע טיפּן, וואָס האָט אין אַנטיסעמיטישן פּוילן גערעדט מיט דער שפּראַך פֿון אלע אַנטיסעמיטן, און דאָ, אונטער דער סאָויעטישער הערשאַפֿט, באַ- האַלט ער זײַן אַנטיסעמיטיזם אונטער אַ מאַנטל פֿון צונטער-דרייטער פֿראַזעאַלאַגיע, בלייבנדיק אין ביידע פֿאַלן דאָס, וואָס ער איז ווירק- לעך: אַ כּוּליגאַן, וואָס פּאַסט זיך צו יעדן רעזשים, פּדי אַרויסצוציען פֿון אים וואָס מער נוצן פֿאַר זיך.

עס איז דערגאַנגען אזוי ווייט, אז מיר האָבן אים געזאָגט, וואָס מיר טראַכטן וועגן אים. מיר זיינען אוועק צום סאָויעטישן פֿאַר- וואַלטער. יענער איז אָבער געווען אזוי צעשרויפֿט פֿונם אַרומיקן טומל, אז ער האָט זיך נישט געקענט קיין עצה-געבן מיט זיך אליין. — יאָ — האָט ער אונדז געענטפֿערט — איך וואַלט אלץ פֿאַר אייך געטאָן, אָבער עס זעט אויס, אז מען קען נישט . . .

מיר האָבן אָבער דורכאויס פֿאַרלאַנגט, אז מען זאל אונדז היינט געבן אַ וואַגאַן. מיר האָבן אים פֿאַרגעלייגט אַ גאַנצן פּלאַן. אַט — האָבן מיר געזאָגט — שטייען דאָ פֿיל ליידיקע וואַגאַנעס. קענסט דאָך אונדז אָפּגעבן איין וואַגאַן און מיר וועלן זיך אַריינפּאַקן אַהין איצטער, און דאָרט וואַרטן ביז עס וועט אַנקומען אונדזער באַן (זי האָט גע- דאַרפֿט אַנקומען צווישן 10 אַוונט און . . . 2 ביינאַכט). דעמאָלט וועסטו אונדז צושטעפען צו דער באַן און דאָס גאַנצע פּראַבלעם וועט זײַן געלייזט. דאַכט זיך, אַ גוטער פּלאַן, און לייכט צו רעאַליזירן?

דער סאָויעטישער באַן-באַמטער האָט געשאַקלט מיטן קאַפּ אויף יאָ, אָבער זײַן שותף אין פּוילישן באַן-מונדיר האָט אין אים אזוי לאַנג אַריינגערעדט, ביז ער האָט אונדז צום סוף אָפּגעזאָגט:

— ניעלזיאָ! נישט מעגלעך!

— פֿאַרוואָס איז נישט מעגלעך?

— ווייל עס איז נישט מעגלעך! מיר האָבן אונדזערע אויסרעכע-

נונגען!

— וואָסערע אויסרעכענונגען קענען דאָ זײַן? אַט שטייען דאָך

ליידיקע וואַגאַנעס!

מיר האָבן זיך מיט אים אויך צעווערטלט. ווען ער איז אַרײַנגע-
פֿאַלן אין גרויס גרימצאָרן, האָט ער זיך צעשריגן אויף זײַן פּוילישן
געהילף:

— אויב זיי ווילן נישט פֿאַלגן און מאַרגן פֿאַרן באַקוועם, טאָ זאַלן
זיי האָבן דערפֿאַר אַ שטראַף: גיט זיי הײַנט אַ פֿראַכט-וואַגאָן און
זאַלן זיי וויסן, אז זיי האָבן אונדז געדאַרפֿט פֿאַלגן!

צו פֿאַרן מיט אַ פֿראַכט-וואַגאָן אין קאַלטע, ווינטיקע הערבס-
נעכט געהערט נישט צו די אַנגענעמע זאַכן. אָבער מיר האָבן פֿונדעסט-
וועגן אויפֿגענומען די „שטראַף“, וואָס ער האָט פֿאַר אונדז באַשטימט,
מיט גרויס צופֿרידנקייט. מיט עטלעכע שעה שפּעטער האָט זיך גע-
צויגן אַ לאַנגע און משונהדיקע פֿראַצעסיע פֿון אַ 30 מענער, פֿרויען
און קינדער צו דער באַן. מיר זײַנען בפּיוון געגאַנגען אַהין פֿאַרנאַכט,
ווייל מיר האָבן נישט געוואָלט גיין איבער די גאַסן אין די פֿאַרבאַ-
טענע שעהן. מיר האָבן באַשלאָסן בעסער איבערצוזיצן די 5-6 שעה
אויפֿן וואַקזאַל. אין שטאַט זײַנען געבליבן ד. נײַמאַרק, וועגן וועלכן
כ'האַב שוין געשריבן פֿריער, און דער מיטאַרבעטער פֿון „איטאַ“,
בערמאַן, וועלכער האָט באַשלאָסן זיך אָפּצוטיילן פֿון אונדז.

אָבער עס רעדט זיך נאָר אזוי — איבערזיצן. וואוּ זעצט מען זיך
דאָ אזוועק? דער וואַקזאַל איז איצט געווען מער געפאַקט, ווי מיט אַ
פֿאַר שעה צוריק. מען איז געזעסן און געלעגן אין צוויי און דריי
שיכטן; אַ פֿאַר קאַסטנס אָדער וואַלזעס נאָר פֿון אונטן, אויף דעם —
עטלעכע מענטשן, און נעבן זיי — ווידער עטלעכע וואַלזעס, פּעק
בעטגאוואַנט אָדער סתם-פּעקלעך, דאַן ווידער עמעץ אויף די פּעק.
מענטשן זײַנען געזעסן און געלעגן אויף די טישן און אונטער די טישן.
די לופֿט איז געווען אזאַ געדיכטע און דומפיקע, אז לענגער ווי עט-
לעכע מינוט איז געווען אוממעגלעך צו בלייבן אינעווייניק.

מיר האָבן געפרוואווט אויפֿזוכן עפעס אַ שטילערן און ריינערן
ווינקל פֿאַר די פֿרויען און עטלעכע קינדער, וועלכע מיר האָבן געהאַט
אין אונדזער גרופּע. אַלע איבעריקע זײַנען אַרויס אויף דער פֿרײַ-
ער לופֿט.

אינדרויסן איז אָבער געווען אזאַ בייזער ווינט, אז די הענט זײַנען
גיך פֿאַרשטייפֿט געוואָרן און עס האָט ממש דעם קאַפּ אָפּגעריסן. עס
איז געווען שרעקלעך צו טראַכטן, אז דאָ וועט מען דאַרפֿן אזוי אָפּ-
שטיין ביז ווייט נאָך האַלבער נאַכט. שוין נאָך צען מינוט שטיין אינ-
דרויסן, האָט מען געמוזט באַזיגן אין זיך דעם איבל און אַרײַנגיין
— פֿאַקטיש: זיך אַרײַנשטויסן — אינעווייניק, אין וואַקזאַל אַרײַן, פּדי
זיך אַביסל אַנצוואַרעמען. אזוי האָבן מיר שעהן-לאַנג עמיגרירט אַרײַן

און אַרויס. די קעלט האָט אַרײַנגעטריבן; דער עיפּוש האָט אַרויס-געטריבן. עס איז געווען אַ ביטערע נאַכט.

אינמיטן נאַכט האָבן מיר אויפֿגעזוכט דעם פּוילישן באַן-אַרבע-טער, וועלכער האָט בײַטאָג אַרויסגעוויזן צו אונדז אַזויפֿיל אַפֿענעם אומווילן. איצט איז זײַן אומווילן צו אונדז געווען נאָך אַפֿענער. ווען מיר האָבן דערווישט דעם פֿאַרשוין ערגעץ אינדרויסן צווישן פֿינצ-טערע רײען וואָגאַנעס אויף זײַטיקע פּעראַנען, האָט ער פּמעט מיט אונדז נישט געוואָלט רעדן. ווען מיר האָבן ענדלעך אים געמאַכט אַ הויכן „מי-שכירך“ און ער האָט זיך דערשראַקן פֿאַר אַ סקאַנדאַל, האָט ער אונדז אַוועקגעפֿירט צו די פֿינצטערע פֿראַכט-וואָגאַנעס ערגעץ טיף אין הינטערגרונט פֿון וואָקזאַל. דאַרט האָט מען אַפּגע-טשעפּעט אײנעם פֿון די וואָגאַנעס און מען האָט אונדז געהייסן זיך אַרײַנלאַדעווען אַהין.

פֿון וואָקזאַל אַהער האָט מען געדאַרפֿט גיין אַפֿשר אַ האַלבן קי-לאַמעטער אין דער פֿינצטער — צווישן אַנגעוואָרפֿענע בערג אײַזן, צווישן איבערגעקערטע וואָגאַנעס. דערביי האָבן מיר געדאַרפֿט פֿירן אונדזער גרופּע אַזוי שטיל, אַז דער זײַטיקער עולם זאַל עס נישט באַמערקן.

דאָס אַרײַנקריגן זיך אין וואָגאַן אַרײַן איז געווען אַ ווייטערדיקע שוועריקייט, וועלכע מיר האָבן געדאַרפֿט באַזיגן. די טירן פֿון פֿראַכט-וואָגאַנעס זײנען זײער הויך. ווער קען באַווייזן אַזוי הויך זיך אַרײַפֿ-צוכאַפּן מיט אײעגענע פּוהות?

מען האָט געדאַרפֿט פֿאַרלייגן אַ גאַנצע מענטשלעכע מאַשינעריע פֿון אונטערהייבערס, אַרײַנציערס און צוטראַגערס, פּדי אַלע זאַלן קענען אַרײַנקומען אין וואָגאַן. וואָלט כאַטש אינעווייניק געווען אַביסל שטרוי אָדער היי! אַבער — וואו דאַרט! מיסט, שטויב און נאַכאַמאַל מיסט. די דרייסטערע פֿון צווישן אונדז האָבן זיך אַרויסגעלאָזן זוכן אַביסל שטרוי. אַבער — זיי האָבן גאַרנישט נישט געפֿונען. מען האָט ענדלעך גענומען פֿאַרריגלען די טירן און זיך אויסלייגן אויף דער האַרטער ערד — מען האָט בלויז אַפּגערייניקט אַביסל די פֿאַרמיס-טיקטע ברעטער. וויפֿל מיר האָבן זיך נישט אינגעטויליעט אין אונ-דזערע מלבושים, וויפֿל מיר האָבן זיך נישט צוואַמענגעדריקט צוליב וואַרעמקייט וועגן, וויפֿל מיר האָבן נישט אַרײַנגערוקט דעם קאַפּ אונטערן קאַלנער פֿון מאַנטל — האָט דער ווינט נאָך אַלץ אַזוי גע-ריסן אין וואָגאַן, אַז עס איז ווירקלעך געווען שווער אײַ. צוויצן אָדער אײַנצולייגן.

די שעהן האָבן זיך געצויגן אַזוי פּאַמעלעך, אַז מאַמענטנווייז האָט עס אויסגעזען, ווי דער זײגער וואָלט בכלל זיך אַפּגעשטעלט.

די אומגעדולדיקערע פֿון צווישן אונדז האָבן איינציקווייז זיך אַרויס-געשאַרט פֿון וואַגאַן און זיך צוריק אַוועקגעלאָזן צום וואַקזאַל. איינע זיינען געקומען און אַנדערע זיינען אַוועק. אויפֿן וואַקזאַל האָט מען באַמערקט די דאָזיקע „פֿאַרדעכטיקע“ מאַנעווערעס און מען האָט אויס-שפּיאַנירט אונדזער וואַגאַן. מען האָט זיך אַנגעהויבן אַרײַנרײַסן צו אונדז. דאָס האָט זיך געענדיקט דערמיט, אַז עטלעכע כּוּליגאַנישע פּאַרשוינען האָבן נאָכן אַרײַנרײַסן זיך, גענומען שטיל אָפּשמועסן צווישן זיך, ווי אַזוי זיי וועלן אַרויסרופֿן אין דער פֿינצטער אַ מהומה, פּדי צו קענען אונדז אַרויסשמויסן פֿון אונדזערע „פּריווילעגירטע“ ליג-פּלעצער אויף דער פּאַדלאַגע (פֿאַר זיי איז שוין בלוז געהאַט געבליבן פּלאַץ צו זיצן אינמיטן וואַגאַן). מיר האָבן צום גליק געהערט, ווי זיי שמועסן זיך אָפּ וועגן דעם, און מיר האָבן „העלדיש“ צונישט געמאַכט דעם גאַנצן סטראַטעגישן פּלאַן: עס האָט זיך שיעור נישט פֿאַרוויקלט אַ געשלעג.

ענדלעך האָט מען אונדז אַנגעהויבן איבעררוקן נעענטער צום סאַמע וואַקזאַל-בנין. עס איז געווען מיטן נאַכט. דער צוג איז אַנגע-קומען אַ געפּאַקטער. אַ פּאַר טויזנט מענטשן האָבן גענומען שטור-רעמען די וואַגאַנעס. די געוואַלדן האָבן זיך געטראָגן ווער-ווייס ווייט. עס האָט געדויערט זייער לאַנג ביז די באַן איז אָפּגעפֿאַרן. אונ-דזער וואַגאַן האָט מען פֿיל מאַל געשלעפט אַהין און צוריק. עטלעכע מאַל האָט מען אים צוגעטשעפעט און אָפּגעטשעפעט — מיר האָבן שוין פֿולשטענדיק געהאַט פֿאַרלאָרן די אַרײַענטאַציע, וואָס מען טוט דאָרט מיט אונדז אינדרױסן. ענדלעך האָט די באַן גערירט פֿון אַרט.

נאָך היינט ליגט מיר אין די ביינער די קעלט פֿון יענער שרעק-לעכער נאַכט. די באַן האָט זיך געשלעפט אויסערגעוויינלעך פּאַמע-לעך. שעהן-לאַנג איז זי געשטאַנען אויף פּוסטע פֿעלדער. דער ווינט האָט אימהדיק געפֿיפֿט, אַרײַנרײַסנדיק זיך אין אונדזער וואַגאַן מיט אַזאַ רוגז, ווי ער וואַלט אונדז געוואַלט אָפּמעקן אינגאַנצן.

צומאַרגנס אינדערפֿרי איז די באַן נאָך אַלץ געפֿאַרן, אינמיטן טאָג — אויך. ערשט פֿאַרנאַכט האָט די באַן זיך אָפּגעשטעלט אין לוננינעץ — נאָך אַלץ אַ ווייטער מהלך פֿון ווילנע. די באַן-מאַנשאַפֿט האָט אונדז דערביי געמאַלדן, אַז די באַן פֿאַרט נישט ווייטער — אַז פֿאַרטאַג וועט זײַן אַן אַנדער באַן, וואָס וועט שוין גיין דירעקט דורך באַראַנאַוויטש קיין ווילנע.

נאָך אַ קליינעם ישׁוב-הדעת איז געבליבן, אַז מיר גייען אַוועק אין שטאַט אַרײַן. מײַן ברודער — פֿון פֿאַך אַ ביבליאָטעקאַר — האָט אין

געציילטע מינוטן זיך דערשלאָגן צו די פֿירער פֿון דער אַרטיקער
אידישער פֿאַלקס-ביבליאָטעק, וועלכע האָבן אונדז אַרײַנגעפֿירט אין
ענגען צימערל פֿון דער ביבליאָטעק און צוזאַמען מיט אונדז גענומען
טראַכטן, וואָס ווײַטער צו טאָן.

די יונגעלייט זײַנען זיך פֿונאַנדערגעלאָפֿן איבער דער שטאָט מודיע
זײַן דעם רב, דעם דאָקטער און דעם אַפֿטייקער, וואָסערע געסט עם
זײַנען געקומען אין שטאָט אַרײַן. דער רב האָט אײַנגעלאָדן צו זיך
עטלעכע מענטשן. אײַנציקווייז האָט מען אײַנגעאַרדנט אַלעמען אָן
אויסנאַם. נאָר צום שלימול האָט זיך געמאַכט, אַז ווען עם איז געקו-
מען צו מיר אַלײן און צו מײַן ברודער, וועלכער איז צוזאַמען מיט מיר
געבליבן דער לעצטער, זײַנען מיר געבליבן זיצן אין דער קאַלטער
ביבליאָטעק אײַנע אַלײן. די יונגעלייט האָבן, זעט אויס, זיך נישט גע-
כאַפט, אַז איך אַלײן האָב נישט קײן שטוב וואו אַרײַנצוגײן. זײ האָבן
געזען, ווי איך האָב געהאוועט אַרום דער אײַנאַרדענונג פֿון דער
גרופע, זײַנען זײ מסתמא געווען זיכער, אַז פֿאַר מיר דאַרפֿן זײ
נישט זאָרגן.

וואַרשײַנלעך וואָלטן מיר אַזוי אַפֿגעזעסן די גאַנצע נאַכט אין דער
ביבליאָטעק, ווען נישט אַ צופֿאַל. זיצנדיק ערגעץ אין אַ הויז, וואו
מען האָט אים אײַנגעאַרדנט, האָט ב. שעפֿנער, מחיה-זײַענדיק זיך
מיט אַ הייס גלאַז טײ, פֿלוצלונג דערפֿילט אָן אומרו, צי אַלע זײַנען
ווי געהעריק אײַנגעאַרדנט געוואָרן. ער האָט געכאַפט אויף זיך דעם
מאַנטל און אַוועקגעלאָפֿן אין דער ביבליאָטעק. יא, זײַן אומרו איז
נישט געווען קײן אומזיסטער: אין דער ביבליאָטעק זײַנען מיר גע-
זעסן — איך און מײַן ברודער — פֿאַרשטיינערטע פֿון קעלט, און נישט
געוואוסט וואָס מיט זיך צו טאָן.

ערשט דורך ב. שעפֿנערס אײַנציאָטיוו האָט מען אונדז בײַדן
אײַנגעאַרדנט ערגעץ בײַ אַן אַרטיקן דאָקטער. אַבער איך קען נישט
זאָגן, אַז איך זאָל האָבן גוט געטראָפֿן. דער דאָקטער, צו וועלכן מען
האָט אונדז געבראַכט, איז נישט געווען אַנטציקט מיט אונדזער קומען.
מען האָט אונדז אַרײַנגעפֿירט אין אַ צימער, וואו די קעלט איז געווען
גרעסער, ווי אין פֿעלד. מיר האָבן זיך צוגעלייגט אין די מלבושים
און אויפֿן נײַטערן מאָגן, ווײַל מען האָט אונדז אַפֿילו קײן גלאַז
טײ נישט פֿאַרגעשלאָגן. עם האָט אונדז זײער שטאַרק פֿאַרדראָסן
די דאָזיקע מער ווי קאַלטע אויפֿנאַמע. אין צווייטן צימער זײַנען גע-
ווען געסט. מען האָט גערעדט און געלאַכט, מען האָט געשפּילט אין
קאַרטן, אַבער צו אונדז איז קײנער נישט אַרײַנגעקומען. מילא, עם
מאַכן זיך אַזעלכע מענטשן אויך!

פֿיר פֿאַרטאָג האָבן מיר זיך אָנגעטאָן און אַרויס אין גאַס. מיר האָבן ממש געדאַנקט גאַט, וואָס די צייט איז אַריבער, און מען קען שוין גיין צום באַן. קיין אויג צוגעטאָן האָבן מיר סײַ-ווי נישט אַ גאַנצע נאַכט!

אין דער גאַס האָבן מיר זיך געטראָפֿן מיט אַנדערע גרופן פֿון אונדזער קאַמפּאַניע און מיר זײַנען אלע צוזאַמען אַוועק צום וואַקזאַל. דאַסמאַל האָבן מיר נישט לאַנג געדאַרפֿט וואַרטן. מיר האָבן דערזען פֿאַר זיך מענטשלעכע וואַגאַנעס און מיר זײַנען אַרײַן אינעווייניק, ווי עס וואַלטן זיך פֿאַר אונדז געעפֿנט די טירן פֿון אַ פֿרעכטיקן סאַלאַן.

2

דער סוף פון אַ וואַנדערונג. דער אָנהויב פון אַ גלחֿות

אונדזער פֿינלעכע וואַנדערונג האָט זיך גענומען דערנענטערן צום סוף. מיר האָבן נישט געוואוסט, וואָס עס דערוואַרט אונדז אין ווילנע. אַבער מיר האָבן אלע געפֿילט, אז ווילנע וועט זײַן אַ לענגערער אָפֿ-שטעל אין לאַנגן גלחֿות, וועלכער שטייט אונדז איצטער פֿאַר.

ווען די באַן איז געווען נישט ווייט פֿון באַראַנאָוויטש, האָט זיך אונדזער קאַמפּאַניע געזעצט. עסן. מען האָט אַרויסגעצויגן פֿון די פעק-לעך אַלץ, וואָס איינער האָט געהאַט, און מען האָט איבערגעכאַפט. איך מיט עטלעכע מענטשן אויף מיין באַנק האָבן געהאַט צווישן אַנדערן עפל. ווער פֿון די שכנותדיקע בענק עס האָט נאָר דערזען די עפל, האָט פֿאַרלאַנגט, מען זאָל אים נישט פֿאַרטיילן. איינער פֿון די, וועל-כע האָבן געשריען, אז ער וויל אַן עפל, איז געווען נח פֿרילוּצקי:

— שוואַרץ, שוואַרץ! — האָב איך געהערט, ווי ער שרײַט צו מיר פֿון צווייטן עק וואַגאַן — איך וועל בײַ אײַך נישט באַקומען קיין עפל? איך האָב אים אַוועקגעטראָגן אַן עפל. ער איז געזעסן מיט עפעס אַ יונגן קריסט און אינגעטענהט מיט אים — איך האָב נישט גע-וואוסט וועגן וואָס זײ רעדן.

אין באַראַנאָוויטש איז די באַן געשטאַנען זייער קורץ. ווען דער צוג איז אָפּגעפֿאַרן פֿון באַראַנאָוויטשער וואַקזאַל, האָט מיר פֿרי-לוצקי געזאָגט:

— איר האָט געזען דעם יונגען קריסט, מיט וועלכן איך האָב גע-רעדט? ער האָט מיר פֿאַרזיכערט, אז ער גייט גנבענען די גרענעץ קיין וואַרשע. איך האָב אים פֿאַרשריבן דעם אַדרעס פֿון מיין פֿרוי.

ער האָט מיר פֿייערלעך פֿאַרויזערט אַפּצוגעבן אַ גרום. איך בין זיכער, אז ער וועט עס טון. ער האָט געמאַכט אַ זייער גוטן אינדרוק.

איך האָב געהאַט צו פֿרילוצקין גרויסע תּרעומות, וואָס ער האָט מיטגעגעבן בלויז זײַן אייגענעם אַדרעס:

— ווען איר וואָלט אים כאַטש פֿאַרשריבן אונדזערע נעמען און געבעטן זיי איבערגעבן אַייער פֿרוי! . . . זי וואָלט דאָך שוין זיכער דערציילט אונדזערע פֿרויען, אז מען איז געווען בײַ איר מיט אַזאַ וויכ-טיקן גרום! . . . ווי פֿאַרשטייט איר עס נישט אליין? . . .

פֿרילוצקי האָט מסכים געווען, אז ער האָט שלעכט געהאַנדלט, אָבער עס איז שוין געווען צו שפעט. ער האָט מיך דעריבער „גע-טרייסט“, אז ווער-זײַסט צי דער קריסטלעכער יונגערמאַן וועט בכלל דערגיין ביז וואַרשע.

אָבער — דער קריסטלעכער יונגערמאַן איז יאָ דערגאַנגען. גע-קומען אַהין איז ער גראַד אין יענע טעג, ווען עס האָט זיך פֿאַרשפּרייט אין וואַרשע דער קלאַנג, אז ב. שפּענער און איך זײַנען דערהרגעט געוואָרן אין לובלין.

אַ געוויסן טאַג קומט צו דער שריפֿטשטעלערין פּאָלע ר., נח פֿרילוצקים פֿרוי, אַ יונגער קריסט און דערקלערט איר, אז ער האָט אַ גרום פֿון איר מאַן.

זינט מיר האָבן פֿאַרלאָזן אונדזערע היימען איז דאָס געווען דער ערשטער גרום, וואָס איז פֿון עמעצן פֿון אונדז דערגאַנגען קיין וואַר-שע. פֿרוי פֿרילוצקאַ האָט נישט געהאַט קיין צוטרוי צו דעם פֿרעמדן יונגענמאַן און ער האָט געמוזט איר אַנגעבן אַ רייע סימנים: ווי פֿרי-לוצקי זעט אויס, ווי ער רעדט, ווי ער איז אַנגעטאַן אַזױ"וו ווען זי האָט שוין ענדלעך באַקומען צוטרוי צו זײַנע רייד, האָט זיך אַרויסגעוויזן, אז ער קען קוים ענטפֿערן אויף צוויי-דריי פֿון די הונד-דערט פֿראַגן, וואָס זי האָט געהאַט בדעה אים צו שטעלן. ער האָט בלויז געוואוסט איר צו זאָגן, אז ער האָט געטראַפֿן פֿרילוצקין אין אַ באַן נעבן באַראַנאַױטש און אז ער איז געפֿאַרן פֿון גאַליציע קיין ווילנע צוזאַמען מיט פֿיל קאַלעגן זײַנע.

— אפֿשר ווײַסט איר די נעמען פֿון די דאָזיקע קאַלעגן? — האָט פּאָלע ר. געפרואווט אַרויסקריגן פֿון אים.

— ליידער, איך האָב זיך מיט קיינעם פֿון זיי נישט באַקענט!

— אפֿשר געדענקט איר, ווי זיי זעען אויס?

דער יונגערמאַן האָט גענומען קנייטשן דעם שטערן, זיך דערמאַ-נען, אַפּפּרישן אין זכרון דאָס בילד פֿון וואַגאַן, און ער האָט פּלוצלונג אַרויסגעשאַסן:

— וואָרט, וואָרט! איין נאָמען דערמאָן איך זיך! ... אַ ווילנע, אַ ווילנע! ... ווי האָט ער דאָס געזאָגט אויף אידיש? ..
עס איז געווען קענטיק, אז ער דערמאָנט זיך עפעס. ענדלעך האָט ער אויסגערעדט:

— אַ, יא, איך האָב זיך דערמאָנט ... אינמיטן פון אונדזער פֿאָרן האָט ער זיך אויפגעשטעלט און אַריבערגעשריגן צו די ווייטערדיקע בענק: „שוואַרץ, שוואַרץ, גיט מיר אַן עפל“ ...

די ווערטער „שוואַרץ, שוואַרץ, גיט מיר אַן עפל“ האָט דער יונגער קריסט אַרויסגעזאָגט אין אַ געבראָכענעם אידיש, וועלכן ער האָט, זעט אויס, אַביסל געקענט. ער האָט עס געזאָגט אין אידיש, וועלנדיק, ווייזט אויס, איבערגעבן די סצענע וואָס-דעפֿאלער.

פֿאָלואַר. האָט געהאַט געהערט די קלאַנגען, וואָס זיינען אַרומ-געגאַנגען אין שטאָט וועגן מיין טויט, און זי האָט פֿאַרשטאַנען, ווי וויכטיק עס איז דער דאָזיקער גרום. ווי דערגרייכט מען אָבער צו מיין פֿרוי? די היטלעריסטן האָבן געהוילעט אין די וואַרשעווער אי-דישע גאַסן. עס איז געווען געפֿערלעך דעם קאַפּ אַרויסצושטעקן!

פֿרוי פֿאָלואַר. האָט זיך אָבער נישט אָפּגעשטעלט פֿאַר קיין שום זאַך. זי האָט אַרויסגערופֿן אירן אָן אייניקל, אַ דאָקטער, און אים געשיקט נאָך מיין פֿרוי. אַלס דאָקטער איז דעם אייניקל אירן געווען לייכטער זיך צו געפֿינען אין דער גאַס — ער האָט געטראָגן אַן אַרעם-כאַנד מיט אַ צייכן, אז ער איז אַ דאָקטער.

דורך פֿרוי פֿאָלואַר. האָט טאַקע מיין פֿרוי באַקומען די ערשטע ידיעה, אז איך לעב. דער השבון איז געווען אַ פֿראַסטער: אויב מען האָט מיך געזען אין אַקטאַבער, אין די טעג פֿון דער סאַוויעטישער אַקאָפּאַציע, פֿאַרנדיק קיין ווילנע, קען דאָך נישט זיין אַמת, אז איך בין געהרגעט געוואָרן מיט אַ חודש פֿריער אין לובלין!

דאָס, וואָס איז געווען גילטיק פֿאַר מיר, איז אין דעם פֿאַל געווען גילטיק אויך פֿאַר שעפֿנערן. מיט איין וואָרט: אונדזערע פֿאַמיליעס און אונדזערע פֿריינט אין וואַרשע האָבן פֿון דעם קלאַר אַרויסגעדרונ-גען, אז די געשיכטע מיט אונדזער טויט אין לובלין איז — „אַביסל איבערגעטריבן“ ...

די דאָזיקע געשיכטע האָט מיין פֿרוי מיר דערציילט מיט חדשים שפעטער, ווען זי איז שוין געהאַט געקומען צו מיר קיין ווילנע. נאָך שפעטער איז געקומען קיין ווילנע פֿרוי פֿאָלואַר. אַליין. זי האָט מיר דערציילט די געשיכטע מיט דעם ווייזט פֿון יענעם קריסטלעכן יונגענ-מאַן מיט אַלע איינצלחייטן — ווי איך האָב זי דאָ באַשריבן. ווען פֿרילוצקין וואָלט זיך אין יענעם מאַמענט נישט פֿאַרוואַלט אַן עפל, וואָלט עס צום גאַנצן גרום נישט דערגאַנגען ...

אַט די דאָזיקע באַן, וועגן וועלכער איך דערצייל איצט, האָט אונדז אָבער נאָך נישט געבראַכט קיין ווילנע. די באַן האָט זיך ווידער אָפגעשטעלט אין עפעס אַ שטעטל און מיר זיינען ווידער געווען גע- צוואונגען צו זוכן נאַכט־לעגערס.

דאָ האָט מיך ווידער געוואַרט אַ סיוורפֿריז — איינער פֿון יענע צאָלרייכע סיוורפֿריזן, מיט וועלכע עס איז פֿול געווען אונדזער גאַנצער וואַנדער־וועג.

איך האָב געזאָלט נעכטיקן ביים אַרטיקן פֿאַרמאַצעווט. אָבער ערשט ווען איך בין אַריינגעקומען אין צימער אַרײַן, וואו מיין ברודער און איך האָבן געזאָלט נעכטיקן, האָט זיך אַרויסגעוויזן, אַז אין דאָזיקן צימער געפֿינט זיך מינער אַ וואַרשעווער באַקאַנטער — אַ מענטש, וועלכן איך פֿלעג אָפֿט באַגעגענען אין דער געזעלשאַפֿט פֿון אונדזערע געמיינזאַמע פֿריינט.

איך האָב אים אין דער ערשטער מינוט נישט באַמערקט — אין צימער איז געווען פֿינצטערלעך. ערשט איך הער, ווי עמעץ רופֿט אָן מיין נאַמען. סײַ ער און סײַ איך זיינען געווען דערשטוינט פֿון דער צופֿעליקער באַגעגעניש. עס האָט זיך אַרויסגעוויזן, אַז דער מענטש, צו וועלכן מען האָט מיך געבראַכט נעכטיקן, איז מיין וואַרשעווער באַקאַנטנס אַ פֿעטער. ער, דער דאָזיקער באַקאַנטער מינער, האָט אַרויסגייענדיק פֿון וואַרשע באלד גענומען ציען אַהער — צום פֿעטער. איצט זיצט ער דאָ אָפגעריסן פֿון דער פֿאַמיליע, וועלכע געפֿינט זיך אין וואַרשע, און ווייסט נישט וואָס עס וועט ווייטער זײַן. זײַן פֿעטער, דער אַרטיקער פֿאַרמאַצעווט, באַהאַנדלט אים טאַקע זייער פֿײַן, און ער וויל אַפֿילו אים מאַכן פֿאַר אַ פֿאַרמאַצעווט, אָבער ווי ליגט דער קאַפּ אין אײַנאַרדענען זיך דאָ בײַ פֿאַרמאַצעווטיק, אַז מען האָט די פֿאַמיליע בײַ הימלערן?

ביז שפעט אינאַוונט זיינען מיר געזעסן — מיין ברודער, איך, אונדזער וואַרשעווער באַקאַנטער און זיינער אַ פֿריינט — טרינקענדיק טײַ און שמועסנדיק, ביים שײַן פֿון אַ ראָזן אַכאַשור, וועגן וואַרשע, וועגן אונדזערע געמיינזאַמע פֿריינט, וואָס זיינען געבליבן אין ראָוונע, און וועגן דער פֿינצטערער צוקונפֿט, וואָס גרייט פֿאַר אונדז נישט איין איבערראַשנדיקן סיוורפֿריז. עס איז געווען אַ פֿאַרווייטאַגטער אַוונט. אָבער איך דערמאַן אים איצט מיט אַ גרויסן סענטימענט. איך האָב מיך געפֿילט יענעם אַוונט היימיש אין אַט דער פֿרעמדער קליינשטעטלדיקער שטוב, וואו איך האָב זיך געריכט צו טרעפֿן בלויז פֿרעמדע מענטשן. דער אַוונט איז געווען אַ פֿאַרגיטיקונג פֿאַר דער פֿאַטאַלער אויפֿנאַמע מיט אַ טאַג צוריק ביים לונגייעצער דאָקטער.

צומאַרגנס האָט די באַן אונדז געבראַכט קיין ווילנע.
 אין דער באַן, מיט וועלכער מיר זײַנען געפֿאַרן, זײַנען אַרומגעגאַנגען
 גען וועגן ווילנע די משונהדיקסטע קלאַנגען. טייל האָבן דערציילט, אַז
 די שטאָט איז אָפּגעשלאָסן פֿון אַלע זײַטן, און מען לאָזט שוין מער
 קײַנעם נישט אַרײַן. אַנדערע האָבן דערציילט, אַז די באַלשעוויקעס
 גרייטן זיך אַרײַנצומאַרשירן דורך ליטע קיין מזרח-פּרײַסן. גלײַכ-
 צײַטיק האָבן אַלע גערעדט וועגן דעם, אַז ווילנע און די אומגעגנט
 וועלן די באַלשעוויקעס אָפּגעבן די נאַענטסטע טעג צו די ליטווינער
 אַלס אַ מתנה אויף אַ שטיקל צײַט . . .

אין באַן זײַנען געפֿאַרן פֿיל ווילנער אידן, וועלכע האָבן זיך גע-
 האָט אַרויסגעכאַפּט מיט עטלעכע טעג צוריק צו זייערע קרובים קיין
 באַראַנאַוויטש, סלאָנים, בריסק אָדער ביאַליסטאָק.

אין אַ געוויסן מאַמענט האָט פּרילוצקי מיך אַרויסגערופֿן אין קאָ-
 רידאַר פֿון וואַגאַן און מיר אײַנגערוימט אַ סוד:

— אין מיין קופּע — האָט ער מיר דערציילט — פֿאַרן ווילנער
 אידן, וועלכע זײַנען נעכטן אַרויסגעפֿאַרן פֿון ווילנע און איצט פֿאַרן
 זיי צוריק. זיי דערציילן וועגן גרויסע פּאָליטישע אַרעסטן, וואָס די
 באַלשעוויקעס האָבן אַדורכגעפֿירט מיט עטלעכע טעג צוריק אין
 שטאָט מען האָט אַרעסטירט פֿיל מענטשן פֿון אַלע פּאַרטייען. אַפֿילו
 זלמן רײַזינען האָט מען אַרעסטירט . . .

ער האָט איבערגערײַסן. איך האָב פֿאַרשטאַנען, פֿאַרוואָס ער האָט
 זיך אָפּגעשטעלט. ער האָט מיך נישט געוואָלט מצער-זײַן מיט דער
 ידיעה וועגן אַרעסט פֿון בונדיסטן אויך.

— וועמען האָט מען אַרעסטירט פֿון מינע חברים? — האָב איך
 אים פֿאַרלײַכטערט די נישט-אַנגענעמע אויפֿגאַבע.

— פֿון וואַנען ווייסט איר? — האָט ער זיך געהידושט — אַז מען
 האָט אַרעסטירט אויך בונדיסטן.

— איך פֿאַרשטיי . . . עס זײַנען שוין געווען ענלעכע פֿאַלן אין
 אַנדערע שטעט.

— יאָ — האָט פּרילוצקי מיך אײַנפֿאַרמירט — זיי האָבן אַרעס-
 טירט אַננע ראָזענטאַל, זשעלעזניקאָוו, אַראַנאַוויטשן, דעם אַדוואָ-
 קאַט טייטעל און נאָך אַנדערע . . . איך געדענק נישט איצט די נעמען . . .
 פֿון נישט-בונדיסטן האָט פּרילוצקי געדענקט דעם נאָמען פֿון
 זלמן רײַזינען, דעם נאָמען פֿון ציוניסטישן זשורנאַליסט צינצינאַטום
 און פֿון אַדוואָקאַט טשערניכאַוו.

מיר האָבן זיך אָפּגעשמועסט, אַז מיר וועלן עס דערציילן נאָר עט-
 לעכע מענטשן פֿון די העכער 30, וואָס זײַנען מיט אונדז געפֿאַרן, פּדי

נישט אַרויסצורופֿן אין באַן קיין אומרו צווישן אונדזער עולם. גלייכ־צייטיק האָבן מיר זיך אינגעטיילט אין עמלעכע גרופן צו 5-6 מענטשן און צו יעדער גרופע איז צוגעטיילט געוואָרן איין מענטש פון די, וואָס האָבן פּערזענלעכע פֿאַרבינדונגען אין ווילנע, פּדי איינצואַרדענען אַזעלכע מען אויף די ערשטע טעג.

דער צוג איז דערווייל אַרײַנגעפֿאַרן אין די פֿאַרשטעט פֿון ווילנע. אונדזער עולם, אַפֿילו יענע, וועמען מיר האָבן נישט דערציילט די גאַנצע געשיכטע אויף דער הייסער מינוט, האָט פֿאַרשטאַנען לויט די אַלע צוגרייטונגען, אַז מיר קומען קיין ווילנע אין נישט קיין גומער שעה. אַבער אַלע זײַנען געווען באַהערשט. קיינער האָט נישט געשמעלט קיין איבעריקע פֿראַגן. יעדער האָט זיך באַמיט צו פֿאַרנעמען וואָס ווייניקער אויפֿמערקזאַמקייט מיט זיך.

שווער איז אונדז אַלעמען געווען אויפֿן געמיט, ווען די באַן איז צוגעפֿאַרן צום באַקאַנטן ווילנער וואַקזאַל. הינטער אונדז איז געלעגן אַ שווערער וואַנדער-וועג, אַ פֿאַרשפּילטער קריג און דער אייגענער פֿאַרברענטער נעכטן. פֿאַר אונדז איז געווען אַ פֿינסטערע צוקונפֿט, אַ ביטערע גלות-פּערספּעקטיוו, אַן אומבאַשטימטער מאַרגן. דאָס איינ־ציקע, וואָס האָט געוואַרעמט אונדזערע הערצער, איז געווען די גרויסע האַפֿענונג אויף אַ צוקונפֿטיקן זיג פֿון די ווייטע פֿאַרבינדעטע איבער די שוואַרצע פּוּחות פֿון היטלערן.

מיר האָבן געוואוסט, אַז דער קריג הייבט זיך ערשט אָן און אַז אונדזער לאַנד איז געווען בלויז דער ערשטער קרבן אין פֿאַרשטייענ־דיקן בלוטיקן געראַנגל. מיר האָבן פֿאַרשטאַנען, אַז דער דאָזיקער קריג וועט דויערן זייער לאַנג. נאָכמער: מיר האָבן אַפֿילו פֿאַרשטאַנען, אַז מיר דאַרפֿן לייגן אונדזערע האַפֿענונגען אויף אַ לאַנגן קריג (ווייל אַ שנעלער סוף פֿון קריג וואַלט אין יענע אומשטענדן פֿון סוף 1939 גע־קענט קומען נאָר אין רעזולטאַט פֿון אַ קאַמפּראַמיס מיט היטלערן). אַ וואונד אין אונדזער האַרצן — אַ טיפֿע און ווייטאַגלעכע וואונד אין האַרצן פֿון די בונדיסטן, וואָס האָבן זיך דאָן געפֿונען צוזאַמען מיט מיר, און פֿון אַלע בונדיסטן, מיט וועלכע מיר האָבן זיך באַגעגנט שפּעטער — איז געווען די האַלטונג פֿון ראַטן־פֿאַרבאַנד. נישט נאָר ער האָט זיך געשמעלט אין אַ זײַט, נאָר אויף די שפּאַלטן פֿון דער סאָויעטישער פּרעסע און אין די ראַדיאָ־רעדעס האָבן מיר אַלץ אַפֿטער דערהערט ווערטער, וועלכע האָבן באַליידיקט און פֿאַרבימערט — ווערטער וועגן דער אומשולד פֿון היטלערן אין דאָזיקן קריג, וועגן דער שולד פֿון ענגלישן אימפּעריאַליזם, וועגן אידעאָלאָגישן כאַראַקטער פֿון היטלערס מערדער־באַוועגונג און וועגן דעם, אַז אידעאָלאָגיעס באַקעמפֿט מען נישט מיט פֿייער און שווערד . . .

יא, אַבער דאָס אַלץ געהערט שוין צו דעם צווייטן עטאַפּ פֿון אונדזער טרויעריקער קריגס-עפּאָפּייע. ווילנע איז פֿאַר די וואַרשעווער אידישע ליטעראַטן, זשורנאַליסטן און געזעלשאַפֿטלעכע טוער — ווי פֿאַר צענדליקער טויזנטער אידיש-פּוילישע פּליטים בכלל — געוואָרן דער אָנהייב פֿון אַ נייעם שווערן קאַפיטל אין זייער בלוטיקן לך-לך.

א י נ ה א ל ט

- 5 א וואָרט פֿון מחבר
- 7 פֿאַרוואָרט
- 9 אַ פֿאַטאַלער טאַג
1. עס איז געווען דער פֿינפֿטער טאַג פֿון קריג; 2. די שרעקלעכע נייַעס;
 3. שעהן וואָס ברעכן איבער דאָס מענטשלעכע לעבן; 4. דער לעצטער
 הייזט אין רעגירונגס־פּאַלאַץ; 5. מנין לעצטער געשפרעך מיט הענריק
 ערליכן; 6. אַדיע, ליבע היים...
- 53 מיטן וואַנדער־שטאַק אין האַנט
1. פֿון וואַקואַל צו וואַקואַל; 2. דער ערשטער מעת־לעת; 3. אין באַמ־
 באַרדירטן לוקאַו; 4. אַ נאַכט אין לובלין; 5. באַמבעס פֿון אַלע זיטן;
 6. סטופניצקי פֿאַרלאַזט אונדז; 7. אויך ד״ר גאַטליב ריסט זיך אָפּ;
 8. אונדזער קאַמפּאַניע ווערט אַלץ קלענער.
- 118 דאָס קריג־פֿייער יאַגט אונדז נאָך
1. אַ פּוילישע מאַמע; 2. מיר בלייבן אין בראַד; 3. די שטימע פֿון
 פֿון קעמפֿנדיקן וואַרשע; 4. מיר גיבן אַרויס אַ ציטונג; 5. איוב־בשורות;
 6. געכאַפט אַ מיניסטער בני דער פּאַלע...; 7. בראַד ווערט באַמבאַר־
 דירט.
- 169 מען דאַרף זיך ראַטעווען!
1. צווישן פֿאַלקסמענטשן אין פּאַטשאַיעוו; 2. אַ ווייזט בני דער פּאַליציי;
 3. אַ ביטערע נאַכט; 4. מיר פֿאַרן ווייטער.
- 191 עס קומען אָן די באַל־שעוויקעס
1. 17 סעפטעמבער 1939; 2. מיטן דיזל אין דער געשיכטע אַרנין;
 3. שוואַלבע, וואַגמאַן און וואַלקאַוויטש ווערן אַרעסטירט; 4. נאַכוויי־
 ענישן פֿון אַ שלעכטן רעזשים; 5. ליכט און שאַטן.

דער נייער מצב 234

1. קאפיטשינצער טעג; 2. טאָואַרישטש יעמיעץ איז נישט אינפֿאַרמירט;
3. מען וויל אונדז שיקן קיין קיעוו; 4. שפעקולאַנטן האָבן אונדז באַזיגט;
5. זינטן־שפרונג קיין טשאַרטקאָוו; 6. אַ מאַדנע מעשה מיט אַ מאַדנעם ראַדיאָ־קאָמוניקאַט; 7. אַ באַגעגעניש מיט צוויי סאַוועטישע אידישע מיליטער־לייט; 8. כאַאַס; 9. אַ מעשה מיט אַ רעוויזיאַניסט; 10. עפיזאָדן.

צריקוועגס פֿון גאַליציע 299

1. קאָמיסאַר יעמיעץ פֿילט זיך שולדיק; 2. טאַרנאַפֿאַלער באַגעגענישן;
3. צווישן די בראַדער חורבות; 4. אַ קאָמוניסט וואָס האָט אַ שוואַכקייט צו שרייבער; 5. נישט באַפֿרייער, נאר הענקער.

מיט די באַלשעוויקעס אין וואַליין 333

1. ראָווער שטימונגען; 2. מיט רויט־אַרמיער פֿון ראַווע קיין לוצק;
3. לוצקער באַגעגענישן; 4. אַ קליינער אויסשניט פֿון אַ גרויסער טראַג־געדיע; 5. מענטשלעכע גורלות.

פֿאַרויס, צום אומבאַשטימטן 367

- 1: אַן עפֿאַפֿיע מיט וואַגאַנעס; 2. דער סוף פֿון אַ וואַנדערונג, דער אַנהויב פֿון אַ גלות.

